

**ORIENTAL RESEARCH INSTITUTE
LIBRARY**

ACCESSION No.




CALL No.

**SRI VENKATESWARA UNIVERSITY
TIRUPATI**

யசோதர காவியம்

உரையுடன்

39



கழக வெளியீடு-௩௬௮.

ஐஞ்சிறு காப்பியத்துள் ஒன்றாய்
யசோதர காவியம்
மூலமும்
1276



அண்ணாமலைப் பல்கலைக்கழக ஆராய்ச்சிப் புலவர்
வித்துவான்
ஒளவை சு. துரைசாமிப் பிள்ளையவர்கள்
உரையும்



திருநெல்வேலித் தென்னிந்திய
சைவசித்தாந்த நூற்பதிப்புக் கழகம் லிமிடெட்
திருநெல்வேலி & சென்னை.

தாரண—வைகாசி.

பதிப்புரிமை]

[விலை ரூ. 3 - 0]

[Copy-Right]

The South India Saiva Siddhanta Works,
Publishing Society, Tinnevely. Ltd.;
Tirunelveli & Madras.
June 1944.

Printed at The Model Press, Godown Street, G. T., Madras.

ப தி ப் பு ர

காப்பிய நூல்கள் தமிழிற் பல உள்ளன. அவை பெருங்காப்பியம் சிறுகாப்பிய மென்று இருவகைப்படும். சிந்தாமணி, சிலப்பதிகார முதலிய நூல்கள் பெருங்காப்பியங்கள் ; சிறுகாப்பிய வகையுள் யசோதரகாவியம் சூளாமணி முதலியன அடங்கும்.

யசோதரகாவியம் சமண்சமய நூல். யசோதரன் என்னும் அவந்திநாட்டு மன்னன் வரலாறு கூறுவது. இந்நூல் முதன் முதலில் வடமொழியில் இயற்றப்பட்டது. பின்பு இது தமிழ் மொழியிற் சிறுகாப்பியமாக இயற்றப்பட்டுள்ளது. ஆசிரியர் இன்னார் என்பது புலப்படவில்லை. நூல் ஐந்து சருக்கங்களாக வகுக்கப்பட்டு 330-செய்யுட்களைப் பெற்றுள்ளது. செய்யுட்கள் எனிய நடையில் அமைந்துள்ளன.

நல்வினை தீவினைகளால் விளையும் விளைவுகளை இந்தூல் நன்கெடுத்துக் காட்டுகின்றது. இவ்வுண்மை புலப்படுத்துதல் நோக்கமாகவே யசோதரகாவியம் இயற்றப்பட்டுள்ளது. இது, வாழ்க்கையில் அறிந்தொழுதுதற்குரிய உண்மையே யாதலின், பயில்வார்க்கு இந்தூல் தக்க ஒழுக்கங்களைப் பயந்து நன்மையே விளைப்பதாகும்.

இதற்குமுன் யசோதரகாவியம் மூலமட்டும் அச்சில் வெளிவந்துள்ளது. உரை இல்லை. இப்போது புதிதாக இதற்கு உரையும் எழுதி, மூலமும் உரையுமாகக் கழகப் பதிப்பாக வெளிவருகின்றது. தமிழ்த்தாய்க்கு இஃதொரு

புதிய அணிகலனாகும். இதுகாறும் உரையில்லாத தமிழ் நூல்கட்கெல்லாம் இங்ஙனமே புதிய உரைகள் கண்டு வெளியிட்டுத் தமிழ்மக்கட்கு அவற்றை நன்கு பயன்படச் செய்ய வேண்டுமென்பது கழகத்தின் பேரார்வம். தமிழ்த்தாய் விளங்கத், தமிழ்மக்களும் விளங்குவார்.


அண்ணாமலைப் பல்கலைக் கழகத்தின் முன்னணித் தமிழாசிரியரும், சிலப்பதிகார முதலிய பெருங்காப்பியங்களின் சுருக்கங்களும் ஆராய்ச்சிகளும் முன்னர் வகுத்துதவிய வருமாகிய திருவாளர் வித்துவான் ஓளவை சு. துரைசாமிப் பிள்ளையவர்கள் இந்நூலின் உரையாசிரியராவார். யசோதா காவியத்தின் பலபடிகளை ஒப்புநோக்கித் திருத்தங்கள் கண்டு, புத்துரையும் அவர் வகுத்துள்ளார். உரை தெளிவான பதவுரையோடும், விளக்கவுரையோடும் இயன்றுள்ளது. உரிய பாடவேறுபாடுகளும், மேற்கோட் குறிப்புக்கள் முதலியனவும் அவ்வப்பக்கங்களில் அடிக்குறிப்புக்களாகக் காட்டப்பெற்றுள்ளன. இறுதியிற் பாட்டு முதற்குறிப் பகராதியும் இணைக்கப்பெற்றிருக்கின்றது. நூலின் முகப்பில், உரையாசிரியர், விளக்கமான ஆராய்ச்சி முன்னுரையொன்று தந்துள்ளார். நூல் கற்பார்க்கு இவையெல்லாம் பெரிதும் உதவும். இத்தனை நலங்கெழும் இந்நூல் வெளிவருதற்கு உதவிபுரிந்த உரையாசிரியர் பிள்ளையவர்கட்குக் கழகத்தார் தமது நன்றியறிவினைப் புலப்படுத்திக்கொள்கின்றனர்.

தமிழ்த்தாய்க்குப் புதிய புதிய அணிகலன்களை இங்ஙன மெல்லாம் அணிந்துவருமாறு, தோன்றாத் துணையாயிருந்து கழகத்துக்கு அருள்புரிந்துவரும் முழுமுதற் செம்பொரு ளுக்குக் கழகத்தின் நெஞ்சங்களிந்த வணக்கம் உரித்தாகின் றது. தமிழ்மக்கட்கு இந்நூலுரை நன்கு பயன்படுமென்று நம்புகின்றோம்.

சைவசித்தாந்த நூற்பதிப்புக் கழகத்தார்.

பொருளடக்கம்

	பக்கம்
முன்னுரை	1
காப்பு	1
முதலாவது சருக்கம்	5
இரண்டாவது சருக்கம்	78
மூன்றாவது சருக்கம்	166
நான்காவது சருக்கம்	219
ஐந்தாவது சருக்கம்	255
செய்யுள் முதற்குறிப்பு அகராதி	324



யசோதர காவியம்

மு ன் னு ரை

சமண முனிவர்கள் தமிழகத்திற் புகுந்து நம் தமிழ்மொழிக்குச் செய்த தொண்டுகள் மிகவும் போற்றற்றருரியன வாகும். அவர்கள் செய்த தொண்டின் பயனை நாலடியார் முதலிய அறநூல்களும், சூளாமணி சீவகசிந்தாமணி முதலிய காவியங்களும், சின்னூல் நன்னூல் முதலிய இலக்கணங்களும் தோன்றுதற்குக் காரணமாகும்.

தமிழ் இலக்கியத்துறையில் வியந்து பேசப்படும் காவியங்கள் பெருங்காப்பியம், சிறுகாப்பிய மென இருவகைப்பட்டு ஒவ்வொன்றும் ஐயைந்தாக விரித்துரைக்கப்படும். அவற்றுள் சிறுகாப்பியங்கள் இவ் யசோதரகாவிய முதலாக ஐந்தாகும். அவை, யசோதர காவியம், சூளாமணி, உதயணகுமாரகாவியம், நாககுமாரகாவியம், நீலகேசியென விரியும். இவற்றுள் நாககுமாரகாவிய மொழிய ஏனை நான்கும் வெளியாகியுள்ளன.

யசோதரகாவியம் சிறுகாப்பிய வகையுள் முதற்கண் வைத்து மொழியப்படுவது. எனினும், இவ்வகையுள் வைத்துக் கூறப்படும் சூளாமணி, நீலகேசி என்ற இரண்டையும் நோக்கி, இஃது அத்துணை இலக்கிய நலம் உடையதாக இல்லை. ஆயினும் உதயண குமாரகாவியத்தினும் செய்யுட்பொலிவும் பொருணலமும் மிகவுடையதென்பது ஒருதலை.

இவ் யசோதரகாவியத்தின் ஆசிரியர் பெயர் தெரிந்திலது. இதன்கண் அடங்கிய யசோதரன் முதலாயினர் வரலாறு தமிழில் வேறு எந்நூலினும் காணப்படவில்லை. வடமொழிக்கண் இவ் வரலாறு பல ஆசிரியர்களால் எடுத்துக்கூறப்படுகிறது.

வடநூல்களை நோக்கின், தமிழ்மொழியினும் வடமொழிக்குச் சமண சான்றோர் செய்துள்ள தொண்டுகள் மிகப் பலவாகும். அவற்றை ஆராய்ச்சியாளர் நான்கு வகைப்படுத்து முறையே பிரதமானுயோகம், கரணானுயோகம், திரவியானுயோகம், சரணானுயோகம் என்று கூறுவர். பிரதமானுயோகத்தில் பல்வகைப் புராணங்களும் அடங்குகின்றன. அவற்றுள், பதம்புராணம், அரி

வம்சபுராணம், மகாபுராணம், உத்தரபுராணம் முதலாயின சிறப்புடையனவாகும்.

மகாபுராண மென்பது சமண சமயத்து அறுபத்து மூன்று பெருமக்களைப்பற்றிக் கூறுவதாகும். இந்த * அறுபத்து மூவரையும் தீர்த்தகரர் இருபத்து நால்வர், சக்கரவர்த்திகள் பன்னிருவர், பலதேவர் ஒன்பதின்மர், வாசுதேவர் ஒன்பதின்மர், பிரதி வாசுதேவர் ஒன்பதின்மர் என வகுத்துரைப்பர். இவ்வாறு தொகை வகை விரியால் அறுபத்து மூவராயினும் ஆள் வகையில் அறுபதின்மரே யாகின்றனர்.

இவர்கள் வரலாறுகள் சுவேதாம்பரிகளால் சாரித்திரம் என்று கூறப்படுமாயினும், திகம்பரிகளால் புராணமென்றே வழங்கப்படுகின்றன.

மகாபுராணம் ஒருகதமாபுராணமென்றும் ஆதிபுராணமென்றும் வழங்குவதுண்டு. இதன்கண் நார்பத்தேழு புராணங்கள் உள்ளன. இவற்றுள் முதல் நார்பத்திரண்டினை ஜினசேனரும், ஏனை ஐந்தினை அவர் மாணவர் குணபத்திரரும் எழுதினர். இவர்கள் காலம் ஒன்பதாம் நூற்றாண்டென்பர். இனி, பத்தாம் நூற்றாண்டில் புத்தத்த ரென்பவரால் ஒரு மகாபுராணமும், பதினோராம் நூற்றாண்டில் மல்லிசேன ரென்பவரால் ஒரு மகாபுராணமும் எழுதப்பட்டிருக்கின்றன. இவருள் ஒருவரான ஜினசேனர் வேறு என்றும், அரிவம்சபுராணம் பாடிய ஜினசேனர் வேறு என்றும் † ஆராய்ச்சியாளர் கூறுகின்றனர்.

இனி, மகாபுராணத்தை யடுத்து நிற்கும் உத்தர புராணத்தை ஜினசேனர்க்கு மாணவராகிய குணபத்திரர் ஒருவரே எழுதினார். இவரைக் குணபத்திர முனிவரென்றும் குணபர முனிவர் என்றும் கூறுப. இப் புராணத்திற்கு முந்தற்கண் இவ் யசோதரகாவிய நிகழ்ச்சி கூறப்படுகிறது. இந்நிகழ்ச்சி வடநாற்கண் கூறப்பட்ட முறையே தமிழில் கூறப்படவில்லை. கூறப்பட்டிருப்பின், இந்நிகழ்ச்சி கற்றோர் நினைவில் சிறந்த இடம் பெற்றிருக்கும்.

* இந்த அறுபத்து மூவர் வரலாறுகள் மகாபுராண மெனப்படுவது நோக்கியும், தமிழில் திருத்தொண்டர்புராணம் பெரியபுராண மெனப்படுவது பற்றியும் இவர்களுடன் அறுபான்மும்மை நாயன்மார்களை ஒப்புநோக்கி மடங்குதல் நேரிதன்று.

† Hirlal Catalogue pp. xxiii. 644, 651.

சமண்சான்றோருள் மிகப்பலர் இந்நிகழ்ச்சியில் பேரீடுபாடு உடைபராய் இருக்கின்றனர். உத்தரபுராணத்திற் காணப்படும் இக்கதை பல சான்றோர்களால் தனித்தனி நூலாக உரைக்கப்பட்டிருக்கிறது. சோமதேவசூரி யென்பவரால் யசஸ்திலகம் என்ற பெயரால் சம்புடையிலும், வாதிராசசூரி யென்பவரால் யசோதர சரிதம் என்ற பெயராலும், ஹரிபத்திர ரென்பவராலும், புட்பதந்த ரென்பவராலும் இவ் யசோதரகாவியம் வடமொழியில் அழகுறக் கூறப்பட்டுள்ளது. இவை யாவும் எழுந்த காலம் பத்தாம் நூற்றாண்டாகும்.

இவ் வடநூல்களுட் காணப்படும் யசோதரகாவிய நிகழ்ச்சிக்கும் தமிழிற் காணப்படும் காவிய நிகழ்ச்சிக்கும் வேறுபாடு பெரிதாக இருக்கின்றது. இதன்கண் வரும் மாரிதத்தன் வரலாற்றை யசஸ்திலகம் என்ற நூலின்கண் சோமதேவசூரி கூறும் முறையே வடித்துத் தருகின்றும்.

மாரிதத்தன் என்பவன் இளமையிலே அரசு மேற்கொண்டு இன்பத்துறையில் இறப்பவும் எளியனாகின்றான். ஒருநாள் புரோகிதனுரைத்த உரையை மேற்கொண்டு சண்டமாரி யென்னும் குலதேவதைக்கு இரட்டையிரட்டையாக உயிர்ப்பலியிடத் தொடங்குகின்றான். தான் இரட்டை நரபலியிட நினைந்து, வீரசைச் செலுத்தி மக்களுள் இரட்டையராவார் இருவரைக் கொணருமாறு பணிக்க, அங்ஙனமே அவர் சென்று சிறுவனும் சிறுமியுமாகிய இரட்டையர் இருவரைக் கொணர்கின்றனர். அவ்விருவரும் இளமையிலே துறவுமேற்கொண் டொழுகுபவர். இவ்விருவரும் மாரிதத்தனுடைய தங்கையின் மக்களாய்ப் பிறந்து இளமையிலே துறவுபூண்டவர். இச்செய்தியை மாரிதத்தன் கேள்வியுற்றிருந்தானே யன்றி நேரிற் கண்டதிலன். இப்போது நேரிற் கண்டதும் ஒருகால் இவ்விரட்டையர் தன் தங்கையின் மக்களோ என்றெண்ணி அவர்தம் வரலாற்றினை மாரிதத்தன் கேட்கின்றான். அவர்கள் தம் முடைய பண்டைப் பிறவிகளின் வகையும், அவ்வவற்றின் காரணங்களையும் இடையிடையே சைன வறங்களையும் எடுத்துக் கூறுமுகத் தால் தாம் அவன் உடன்பிறந்தாள் மக்களே என்பது விளங்கக் கூறுகின்றனர். மாரிதத்தன் அது கேட்டு மனம் திருந்தித் துறவு மேற்கொண்டொழிகின்றான்.

இம் மாரிதத்தன் ஓதயநாட்டரசு னென்றும், சண்டமாரி தேவதைக்குச் செய்யவேண்டிய பலியூட்டினை நகரத்தவர் கூறக் கேட்டுச் செய்யலுற்று னென்றும் இத் தமிழ்நூல் கூறுகின்றதே

யன்றி, அபயருசியும் அபயமதியுமாகிய இரட்டையர் அவன் உடன் பிறந்தாள் மக்களே என்று கூறுகின்றிலது.

இனி, மேலே கூறிய உத்தரபுராணத்தை முதலாகக்கொண்டும், ஹரிபத்திரர் எழுதிய வரலாற்றைப் பின்பற்றியும் வாதிராசர் என்பார் யசோதர சரிதத்தை மிக அழகு திகழக் கூறியுள்ளார். முதலாலாகிய உத்தரபுராணத்துக்கும், பின்னாலாகிய யசோதர சரித காவியங்கட்கும் விளக்கமும் வழிமுறையும் நிகழ்ச்சியிரண்டும் வகுத்தும் தொகுத்தும் கூறிய பெருமை ஹரிபத்திரருக்குண்டு. அவர் பத்தாம் நூற்றாண்டின் தொடக்கத்தி லிருந்தவராவார். அவர் கூறும் யசோதர வரலாற்றை நண்டு வடித்துத் தருகின்றும்.

யசோதர வேந்தன் ஒருநாள் தன் தலையில் மயிரொன்று நரைத்திருப்பதைக் கண்ணாடியிற் கண்டு துறவு பூணத் துணிகின்றான். ஒருநாள் இரவு தன் மனைவி கூனிய முதுகுடைய சாவற் காரனொருவனுடன் தீநட்புக் கொண்டு கள்ளக்காமக் களியாட்டில் மயங்கி யொழுருவதோடு அவனால் அலக்கழிக்கப்படவும் காண்கின்றான். அவனெஞ்சிற் பிறந்த துறவுணர்வு திண்ணிதாகிறது. தன் துரவுக் குரிய காரணத்தைத் தன் தாயிடம் வெளிப்படக் கூற நாணித் தீக்கனுவொன்றின்மேல்வைத் துரைக்கின்றான். அதன் உண்மைக் குறிப்புணரமாட்டாத அவன் தாய், தீக்கனுவின் விளைவைத் தவிர்த்தற்குத் துறவிவேடம் தாங்கிக் குலதேவதைக்கு உயிர்ப்பலியிட்டு வணங்குமாறு வற்புறுத்துகின்றான். அதனைச் செய் தற்கு அவன் விரும்புகின்றிலனெயினும், வேறு செய்வகை யறியாது திகைத்தவன், ஒருவாறு தெளிந்து, மாலினற் கோழியொன்று செய்து பலியிட்டு அம் மாவின் புண்டொழிகின்றான். அவ்வினையின் பயனை அவனும் அவன் தாயும் இறந்து, மயில், மீன், ஆடு, கோழி முதலிய பிறப்புக்கள் பிறந்து தன்புதுகின்றனர். இறுதியில் கோழிப்பிறப்பில் முனிவர் ஒருவர் உரைத்த சைனவறங் கேட்டு அரசனொருவனுக்கு ஆணும் பெண்ணுமாகிய இரட்டை மக்களாகப் பிறக்கின்றனர். இவர்களாலே மாரித்தன் சைனதருமநெறிபற்றி உய்திபெறுகின்றான்.

இத் தமிழ்தூல், யசோதரற்குத் தந்தை அசோக னென்றும், அவன் தான் தன் தலையில் மயிரொன்று நரைத்திருப்பக் கண்டு துறவு பூண்டானென்றும், யசோதரன் தாய் பெயர் சந்திரமதி யென்றும், மனைவி அமிழ்தமதியென்றும், அமிழ்தமதி கள்ள நட்புற்றுக் காமக் களிப்பில் நெறிதிறம்பி வழுவுற்றது யானைப்பாகனொருவனுடனென்

றும், இறுதியில் யசோதாநும் சந்திரமதியும் அபயருசியும் அபய மதியு மென்ற இரட்டையராய்ப் பிறந்தது, யசோதான் மகனான யசோமதி யென்பான் மனைவி வயிற்றி லென்றும் கூறுகின்றது

இனி, இத் தமிழ்தூலில், வடதூலுட் காணப்படும் வேறு நிகழ்ச்சிகள் காணப்படவில்லை. அவற்றைப் படிப்பவர் தெரிந்து கோடற்பொருட்டு ஈண்டுக் குறிக்கின்றும்.

i. விலாசவதி யென்பாளொருத்தி சனற்குமாரனென்றொரு காளையால் உழுவலன்புகொண்டு காதற்காமலின்பந் துய்த்து மகிழ்ச்சி யெய்த, தன்பால் உண்மை யன்பு செலுத்திய தாரணன் என்பாளை வஞ்சித்து, ஆறலைப்போன் ஒருவன்பால் அழிகாமன்கொண்டு, இலக் குமி யென்பவள் அலைந்து துன்புற்ற செய்தி ஒன்று.

ii. தான் செய்த கொலைவினைக் கீடாகத் தன் மனையிலே பன்றியாகப் பிறந்து தன் சிரார்த்தத்துக்கே தன் வீட்டுச் சமையற் காரனா ல் கொலை செய்யப்பட்ட வணிகனொருவன், பின் நாயாய்ப் பிறந்து, பன்றியாயிருந்தபோது தன்னைக் கொன்ற மடையனைக் கடிக்காதுவிட்ட நல்வினைப்பயனா ல், தன் மகற்கு மகனாய்த் தோன்றி, தன்மகனையும் மருகியையும் இன்ன முறைச்சொல்லால் அழைப்ப தென்றறியாது மூங்கையாய்க்கிடந்து, சைன முனிவரால் அறங் கூறப்பட்ட செய்தி ஒன்று.

iii. முன்னைப்பிறப்பில் தன் தோழிக்குக் காமக்கள்ளருத் திய குற்றத்திற் கீடாய், யானை, குரங்கு, பூனை முதலிய பல பிறவி யெடுத்து முடிவில் ஒரு சண்டாளப் பெண்ணாய்ப் பிறந்து உறவின ரால் கைவிடப்பட்டுக் காட்டில் அலைந்து சைனமுனிவர் அறங் கூறக் கேட்டு மறுபிறப்பில் வேந்தனொருவன் மனையிற் பிறந்து கோசலநாட்டு வேந்தனுக்கு மனையாட்டியாகிய சசங்கதை யென் பவன், பெண்பேயொன்றின் சூழ்ச்சியால் அவனா ல் துறக்கப்பட்டுக் காதொன்றை யடைந்து முனிவர்பால் சைனவறங்கேட்டிருப்ப, கோசல வேந்தன் சின்னாட்குப் பின்பு உண்மையுணர்ந்து அவனைத் தேடிக்கண்டு, தானும் அறங்கேட்டு உய்திபெற்ற செய்தி ஒன்று.

இத் தமிழ்தூலாசிரியர் இந்நிகழ்ச்சிகளை இக் காவியத்தின்கண் குறிக்கா தொழிந்ததற்குக் காரணம் புலப்படவில்லை.

புட்பதந்த ரொழுதிய யசோதா சரித்தத்தின்கண் கூறும் நிகழ்ச்சியைப் பின்பற்றியே இத்தமிழ் தூல் எழுதப்பட்டிருக்கு மென்று சில அறிஞர் கூறுகின்றனர். இதற்குச் சான்றாக, "

*“ புட்பதந்தன் சொன்ன பொருள்சேர் கதைதன்னைத்
திட்பமாய்ச் செந்தமிழிற் செப்பினுள்—நட்புடையார்
நண்ணு ரிவரென்ன நாடாக் கொடைக்கையார்
வெண்ணுவ லுருடையார் வேள் ”

என வரும் இவ்வெண்பாவைக் காட்டுவர்.

புட்பதந்தர் என்பவர் கி. பி. 965-ல் மகாபுராணம் எழுதியவர். இதன்கண் ஆதிபுராணம் முப்பத்தேழு பகுதிகளாகவும், உத்தர புராணம் அறுபத்தைந்து பகுதிகளாகவும் உள்ளனவென்றும், இவரே நாகுமார சரிதத்தையும் யசோதர சரிதத்தையும் வட மொழியில் எழுதினாரென்றும் கூறுப. இவ்வெண்பாவில் கூறப் படும் “பொருள்சேர் கதை” நாகுமார காவிய மென்றதல் யசோதரகாவிய மென்றதல் துணியாவாறு நிற்கிறது. கேள்விவழி யசோதர காவியத்தைச் சுட்டிநிற்பது கொண்டு, “ வெண்ணுவ லுருடையார் வேள் ” என்பவரால் இந்நூல் இயற்றப்பட்டதென்று ஒருவாறு கொள்ளலாம். இவருடைய இயற்பெயரும் பிறவும் தெரிய வில்லை. சமண சமயச் சான்றோர் சிலரை உசாவினதில், கன்னட நாட்டில்தான் இவ்விருநூல்களும் சிறப்பாகப் பரவியிருந்தன என்கின்றனர்.

இனி, இந் நூலாசிரியரைப்பற்றி வேறொன்றும் தெரிதற்கு வழி இன்றுகாறும் ஒன்றும் பிறந்திலதாயினும் இந் நூற் புணர்ப்புக் கண் இவரது அறிவு துழைந்து செய்திருக்கும் வேலைப்பாட்டைத் தெரிந்துகொள்ளலாம்.

முதற்கண், வேந்தனை மாரிதத்தன் சண்டமாரி தேவதைக் குப் பலியிடக்கருதும் கருத்தினை மேற்கொள்வதற்கு வசந்தகாலத் தையும் மக்கள் மனப்பான்மையையும் வாயிலாகப் புணர்க்கின்றார். சண்டகருமன் இரட்டையரைக் கொண்டுகையில், அவர்கள் நினைவு கருவியாக நால்வகைக்கதியினும் உயிர்கள் பிறந்து வளர்ந்து துன் புறும் திறத்தை வெளிப்படுக்கின்றார். வேந்தன் இரட்டையரைக் கொல்லாது விடுத்து அவர்கள் வரலாற்றைக் கேட்க விழைவு கொள் ளற்கும் கேட்டற்கும் ஏதுவாக, அவர்களை அரசனை வாழ்த்துக என

* 1930-ஆம் ஆண்டு ஏப்ரல் 17உ திரு. கா. நம்சிவாய முதலியார் காவிரிப்பாக்கம் திரு. வச்சிரவேல் முதலியார் பெரு மணியில் தங்கியிருந்தபோது இதைச் சொன்னார்கள். வித்துவான் சண்முகம் பிள்ளையவர்கள் பிரதியிலும் இது காணப்படுகிறது.

வற்புறுப்பதும், அவர்கள் புன்முறுவல் பூத்தலும் விதந்து கூறப்படுகின்றன.

இவ்வாறே, யசோதான் வாலாற்றிலும் ஒவ்வொரு நிகழ்ச்சிக்கும் தக்க காரணத்தை முன்னிறுத்தி யுரைக்கும் திரம் மிக்க இன்பமாக வுளது. வடநூல்களில் யசோதான் துறவுமேற்கோடற்கு இரண்டு காரணங்கள் கூறப்படுகின்றன. முதலாவது அவன் தன் தலையில் மயிரொன்று நரைத்திருப்பதைக் காண்பது; இரண்டாவது அவன்மனைவி வேறொருவன்பால் கள்ளக்காம நட்புற்றிருத்தலை யறிவது. ஆனால், இத்தமிழ்க்காவியமுடையார் மயிர்நரைப்புக் கண்டு துறவுமேற்கொள்ளும் செய்தியை, யசோதான் தந்தையான அசோகன் துறவுக்குக் காரணமாகப் புணர்த்துவது மிக்க நயமாகவுளது. ஒருவன் துறவு பூண்பதற்குரிய காரணங்களுள் தன் மனைவியின் தீயொழுக்கமே போதிய காரணமாதலின், அதற்கு மேலும் ஒருகாரணம் மிகையாகும். அசோகன் துறவு பூண்பதற்கு வேறு தக்க காரணம் கிடையாமையின், அதனை அவன்மே லேற்றியது மிகவும் பொருத்தமாகவே யுளது.

இனி, யசோதான் மனைவியாகிய அமிழ்தமதி மென்பாள் இழிந்தானொருவனுடன் கள்ளக்காம நட்புற்றதற்குக் காரணம் காட்டவேண்டி இசையினைப் பயன் கொள்கின்றார். சமண் சமயத் தவர் இசையும் நாடகமும் காமத்தை விளைவிப்பன என்னும் கருத்துடையவரன்றும்; அதனால் அவர் அவற்றை பூக்காது புறக்கணித்தனரன்றும் அறிஞர் கூறுப. அதற்குச் சான்றுண்டோ எனச் சமண் சமய முனிவர்கள் எழுதியுள்ள தமிழ் நூல்களை நோக்கின், அவற்றுள் சீவக சிந்தாமணி, இசையும் நாடகமும் காமப்பைங்கூழை வளர்க்கும் துணைகள் என்ற கருத்துப்பட, “கிளைநாம் பிசையும் கூத்தும் கேழ்த்தெழும் தின்றகாம விளைபயன்” (இலக்கண, 221) என்று கூறுவதைக் காண்கின்றோம். இவ்வாறே அவர்கள் செய்துள்ள ஏனை நூல்களிலும், காமக்களிப்பு நிகழுமிடங்கடோறும் இசை நாடகங்கள் மிகவும் தொடுத்துக் கூறப்படுகின்றன. இவ்வாற்றால் இந்நூலாசிரியரும், தன் கணவனுடன் கூடி இன்புற்றிருந்த அமிழ்தமதி, அக்கூட்டத்தின் பயனாய் மகனொருவனைப் பெற்றாளாயினும், அமையாது, தன்னின் மிகமிக இழிந்தானொருவனைக் கூடிக்கள்ளத் தீயொழுக்கம் மேற்கோடற்குக் காரணமாக இசையினைக் கொணர்ந்து நிறுத்துகின்றார். அக் கீழ்மகன் அட்டபங்கன் என்னும் யானைப்பாகனாவான். அவன் இசைத்துறையில் மிக்க வன்மையுடையனென்றற்குப் போதிய ஆதரவில்லை. ஆயினும் அவன் பாடிய

மாளவபஞ்சமம் என்ற பண்ணிசை அமிழ்தமதியின் நெஞ்சையுருக்கி நெறியல்லா நெறியில் செலுத்தி விடுவதாக இந்துலாசிரியர் அறிவிக்கின்றார். அத் தீயொழுக்கத்தின் விளைவாக, அவள், தன் கணவனையும் மாமியான சந்திரமதியையும் நஞ்சூட்டிக் கொலைபுரிந்துவிடுகின்றாள். இவ்வாறு ஒவ்வொரு நிகழ்ச்சிக்கும் தக்க காரணங்களை முன்னிறுத்தி இந்துலை யமைத்திருப்பது தூற்புணர்ப்பு நெறிக்கு ஏற்ற சிறப்பை நல்குகிறது.

இனி, இந்துலின் செய்யுணடையை நோக்கின், இஃது ஏனைச் சிந்தாமணி சூளாமணி முதலியவற்றைப் போல அத்துனை நலமமைந்தில்லை யென்பதை முன்பே கூறினாம். ஆயினும், இந்துற்செய்யுட்களில் சீவகசிந்தாமணியிலும் மேருமந்தரபுராணத்திலும் காணப்படும் சொற்களும் சொற்றொடர்களுமே பெரிதும் பயில வழங்குகின்றன. அவை அவ்வவற்றிற்குரிய உரை விளக்கத்தே காட்டப்பட்டுள்ளன; இதனால், இந்துலாசிரியர் இவ்விருநூல்களையும் நன்குபடித்து, உயர்நிலை யின்றெனினும் நடுநிலையான தமிழ் முறிவு பெற்றவரென்று அறிகின்றாம்.

இனி, இந்துலாசிரியர் இந்துலைத் தாம் பாடுதற்குக்கொண்ட நோக்கத்தை நன்கு விளங்கவுரைப்பது மிகவும் போற்றத்தக்கதாகும். அறிவுடையனெவனும் எதைச் செய்யினும், அதனைச் செய்தற்குச் சிறப்பாகவுரிய நோக்கமொன் றுடையனாவனென்பது உண்மை. அதனை விளங்க வுரைப்பது அறிவுடைமையின் பயனாகும்.

இந்நெறியினைப் பல தூற்றாண்டுக்குமுன் எடுத்தோதித் தெருட்டிய பெருந்தகை, ஆசிரியர் இளங்கோவடிகளாவர். அவர்க்குப்பின் மிகச்சிலரே இதனைப் பின்பற்றியவர். அவருள் இந்துலாசிரியரும் ஒருவர் என்னலாம். புண்ணியம் போகம் விளைக்கும் என்றும், கொலைவினையாகிய பாவம் துன்பம் எய்துவிக்கும் என்றும் விளக்குவது தமது நோக்கமென்பார், “மருவு வெவ்வினை வாயின் மறுத்துடன், பொருவில் புண்ணியம் போகம் புணர்ப்பதும், வெருவு செய்யும் வினைப்பயன் இந்நெனத், தெரிவு மூப்பதும் செப்புதலுற்றதே” (4) என்று கூறுகின்றார்.

இனி, இந்துலாசிரியரால் பழிதூற்றப்பட்ட இசையினைப் பற்றிச் சிறிது ஈண்டுக் கூறுவது வேண்டற்பாலதொன்று. இசையென்பது வழத்த வாழும் கேட்கச் செவியும் பெற்ற உயிர்கட்கு இயல்பாய் யமைந்த இன்பப்பொருளாகும். உடலுட்சென்றியங்கும் காற்று மிடற்றுவழியாக வெளிப்படுக்கப்படுங்கால் உண்டாகும்

ஓசையே இதற்கு அடிப்படை. ஓசை கொண்டும் கொள்ளாமலும் வெளிப்படுவது காற்றுக்கு இயல்பாயினும், ஓசைகொண்டு இனிமை தழுவி நீண்டெழுப்பப்படுகிறபோதுதான் இசையுண்டாகிறது. இவ்வாறு உண்டாகும் இசை உயிர்க்கு இன்றியமையாதது என்பர் அறிஞர். நிலவுலக வாழ்விற்கு நான்கு பொருள்கள் இன்றியமையாதன என்றும், அவை முறையே உணவு, உடை, உறையுள், இசை யென்பனவாம் என்றும் அமெரிக்க நாட்டு அறிஞர் ஒருவர் ¹ கூறுகின்றார். புலவர் மனமுவந்து இனிமை யமைந்த சொல்லோசை யமையத் தொடுத்துப் பாடப்படும் பான்மையுடைமைபற்றியன்றே, ஒருவனது புகழ்க்கும் இசையென்பது பெயராகப் பண்டைப் பெருமக்களால் வகுக்கப்படுவதாயிற்று. புகழ் விரும்பாதவர் இவ்வுலகத்தில் எக்காலத்தும் இருந்ததில்லையெனின், இசையை விரும்பாதவர் எவரும் இரார். அவ்வாறும் ஒருவர் இருப்பின் அவரை எவரும் விரும்பலாகாது என மேனாட்டுச் செகப்பிரியர் கூறுவது மிகவும் பொருத்தமாகவேயுள்ளது.

இவ்விசை உடலோடு கூடிவாழும் மக்கட்கு மிக இன்றியமையாததென்பது மேற்கூறியவாற்றால் தெளியப்படும். இதற்கு வேறும் ஒரு காரணம் உண்டு. நாடோறும் ஓய்வின்றி யுழைக்கும் எந்திரமொன்று உழைப்பிடைவே மாசுபடிந்து அழுக்குறுவது போல, உடலோடியங்கும் உயிரும் மனத்தித்தே தளர்ச்சியும் தூய்மையில்லாத உணர்ச்சியும் பெறுவது இயல்பு. எந்திரங்கள் அழுக்கற்றப்படுவது போல மனமும் நாடோறும் தூய்மைசெய்யப்பட வேண்டும். அதற்கு இசையே உரியதாகும்; இசை, மனத்திற் படியும் தீயவுணர்வுகளைப் போக்கி நல்லுணர்வுகளை எழுப்புவதாகும். “ஆறலை கள்வர் படைவிட அருளின் மாறுதலை பெயர்க்கும் மருவின் பாலை” என்று பல நூற்றாண்டுகட்கு முன்பிருந்த முடத்தாமக் கண்ணியார் மொழிந்தருளினர். சென்ற நூற்றாண்டில் சருமனியில் வாழ்ந்த ஆவர்பாச் (Auerbach) என்பவர், மனத்திற் படியும் மாசுகளைக் கழுவித் தூய்மை செய்கிறது இசை ² யென்று

(1) Music is the fourth great material want of our nature,—first food, then Raiment, then shelter, then Music”—N. Bovee.

(2) Music washes away from the soul the dust of every day life—Auerbach.

கூறினர். இவ்வாறே அறிஞர் பலரும் சொல்லியிருக்க, இதனைக் காமம் வளர்க்கும் தூய்மையில் பொருளாகக் கருதிக் கூறுவது குற்ற மென்பது ஒருதலை. மக்களுயிர்க்குச் சீரிய துணையாமெனக் கருதிப் பேணப்பெற்ற விஞ்ஞானவுணர்வு, இந்நாளில் அம் மக்களுயிர்க்கே இறுதிவிளைக்கும் கூற்றயிற்றென்று மெய்யாக அறிகின்றோம். அதனால், அதனை அறவே விலக்குவது அறமாகாதவாறுபோல இசையும் ஒரோவழிக் காமம் முதலிய தீமை விளைப்பது குறித்து அதனை விலக்குவது அறமன்று.

இவ்விசையின்பத்தில் ஈடுபட்டு இன்புறும் உள்ளம் எப்போதும் உணர்வுத் தொழிலைச் செய்வது பற்றியும், இசையானது உள்ளத் தைத் தூய்மைசெய்து அமைதிநிலைச் செய்வது பற்றியும் பண்டை நாளே அறிஞர் கடவுளுணர்வை இசையாயிலாகப் புணர்த்துவது சிறப்பெனக் கருதுவாராயினர். இசைப்பாட்டுக்கள் பலவும் கடவு ளுணர்வு கொளுத்தும் மொழிகளாகவே இருக்கத் தலைப்பட்டன. இவ்வுணர்வு தலைசிறந்தகாலம் தமிழ் நாட்டில் ஏழு, எட்டு, ஒன்பது, பத்தாம் நூற்றாண்டுகளாகும். சைவ வைணவப் பெரியார் பலரும் இசைகலந்த இயற்பாட்டுக்கள் பல யாத்து இசைக்கத் தொடங்கினர். இதனால் நாட்டில் சமயக்கொள்கைகள் மிக விரைவாகப் பரவி வேரூன்றி விட்டன. இற்றை நாளிலும் வெறும் பேச்சளவிலும் எழுத்தளவிலும் இருந்த அரசியலுணர்ச்சிகளும் அரசியற் கட்சிக் கொள்கைகளும் இனிய இசைப்பாட்டுக்கள் வாயிலாக நாட்டில் நன்கு பரவி நிற்பதைக் காண்கின்றோ மன்றோ? இசையின்பால் இத்தகைய இயல்பு இருத்தல்பற்றியே மேனாட்டவரும் கடவுட் கொள்கை பரவி நிலைபெறுதற்கு இசையே கருவியெனக் கருதி அதனைப் போற்றிப் பெருமை செய்வாராயினர். பதினைந்து பதினாறாம் நூற்றாண்டில் வாழ்ந்த மார்டின் லூதர் என்பவர், சமய வுணர்வு களுக்கு அடுத்த நிலையில் வைத்துச் சிறப்பிக்கத்தகுவது இசையே யென்றும், தாவீது முதலிய தங்கள் சமய ஞானிகள் தம் கடவுட் கருத்துக்களை, இனிய இசைப்பாட்டுக்களில் வைத்துப் பாடியே செயற்கருஞ் செயல்களைச் செய்தனர் * என்றும் கூறுவாராயினர்.

* "Next to theology I give to music the highest place and honour. And we see how David and all the saints have wrought their godly thoughts into verse, rhyme and song"—M. Luther.

இவ்வகையால் ஞானசம்பந்தர் முதலாயினாரும், “கோழை மிடறாக கவிசோனாமில்வாக இசைகூடும் வகையால், எழை யடியா ரவர்கள் யாவை சொன சொல் மகிழு மீசனிடமாம்” என்றும் “செந்தமிழ்க்கீதமும் சீரினாள் இசைதர” என்றும், இசை கலந்த தமிழ்ப்பாட்டுக்களால், கடவுளுணர்வு ஒழுக்கங்களை நாட்டில் பரப் பினாராக, அது சமண் சமய முனிவர்கள் மேற்கொண்டிருந்த சமயத் தொண்டிற்கு இடையூறாய் இருந்ததுபற்றி, இசையினை இவ்வாறு புறக்கணித் துரைத்தனரோ என எண்ணுதற்கிட முண்டாகிறது. மேலும், இம்முனிவர்கள் கருதுமாறு இசை மக்களைக் காமத்துறையில் எளியராமாறு செய்திருக்குமாயின், பண்டைத் தமிழ்மக்கள் புலவரைப்பேணித் தமிழ் இயிலையும், பாணரைப் பேணித் தமிழ்சையை யும், கூத்தரைப் பேணித் தமிழ் நாடகத்தையும் போற்றிப் புரந்திருக்கமாட்டாரன்றோ?

இனி, இவ்விசையில் மாளவபஞ்சமம் என்ற பண்ணிசை வாயிலாக யசோதரன் மனைவியாகிய அமிழ்தமதி யென்பாள் அட்டபங்கன் என்னும் கபவன்பால் கழிகாமம் கொள்கின்றாள் என்று இந்நூலாசிரியர் கூறுகின்றார். இப் பண், கானபாஸ்கரம் என்ற நூலிலும், சங்கீத சம்பிரதாய பிரதர்சனி என்ற நூலிலும் காணப்படுகிறது. இவை கருநாடக சங்கீத நூல்களாதலால், இப்பண்ணும் கருநாடக சங்கீதத்தைச் சார்ந்தது என்பது விளங்கும். மேலும், சம்பிரதாய பிரதர்சனி யெழுதிய சுப்பராம தீக்ஷிதர் அவர்கள் இது வேங்கடமகி யென்பார் எழுதிய சதுர்த்திஷ்டி பிரகாசிகையில் உள்ளது என்று கூறுகின்றனர். இதன் பிறப்பு மாயா மாளவ கௌளம் என்றும், “சாடவசம்பூர்ண ராகம்” என்றும், இதன் ஆரோசை சுரம் ச, ரி, க, ம, ப, நி, ச (பண்ணியல்) என்றும், அமரோசை, ச, நி, த, ப, ம, க, ரி, ச (பண்) என்றும், பதினேந்தாவது மேளகர்த்தாவென்றும் கானபாஸ்கரம் என்ற நூல் கூறுகின்றது. இதற்கு இசை நிரவல் நெறி (இராக சஞ்சாரி) சுப்பராம தீக்ஷிதராலும், “வாசுதேவ” என்று தொடங்கும் கீர்த்தனை யொன்று முத்துசாம் தீக்ஷிதராலும் செய்யப்பட்டுள்ளன. இத்துணையும் கூறியவாற்றால் இம் மாளவபஞ்சமம் என்னும் பண், கருநாடக சங்கீதத்துள் அடங்கியுள்ளதென்பது தெளிவாகிறது.

இனி, கருநாடக சங்கீத நூல்களுள் சதுர்த்தண்டி பிரகாசிகைக்கு முற்பட்ட சங்கீத சூரியோதயம், சாரங்கதரபத்ததி முதலிய

தூல்களில் இப் பண் காணப்படாமையால், இந்நூலாசிரியர் காலம் முந்நாறு ஆண்டுகட்கு முற்பட்டதென்பது துணிவாகிறது.

“இனி, இக் கருநாடக சங்கீதத்தைப்பற்றி ஒன்று ஈண்டுக் கூறுவது மிகையாகாது. இந்நாளில் இசை வரலாறு காணாத சிலர் கருநாடக சங்கீதமென்பது தமிழ் நாட்டுத் தண்டமிழ்க்குரிய தல்லாதது போலப் பிறழ்வுணர்ந்து தவறான கருத்துக்களைப்பிதற்றித் திரிகின்றனர்; புதினமுடையோமெனத் தருக்கிப் பொய் புனைந்தும், பதவி செல்வாக்கினைப் பயன்படுத்தியும் தமிழ் வளர்ச்சியில் அழக் காற்றுறும் அவர் கூறுவன அத்தனையும் பொருளில் வறுங்கூற்று என்பதைச் சிறிது காட்டுதும்.

கருநாடக சங்கீதத்துக்கு ஆதரவாகக் கூறப்படும் வடமொழி முதலிய தமிழல்லாத பிறமொழிகளில் காணப்படும் சங்கீத நூல்களுடைய வரலாறு காணின், அவற்றுள் மிகப் பழமையானது கி. பி. நான்காம் நூற்றாண்டிலெழுந்த பாத நூலாகும். அதற்கு அடுத்த நிலையில் காணப்படுவன சங்கீத மகரந்தம், நாரதசீதை முதலியனவாகும். இவற்றிற்குப் பின்பே, பன்னிரண்டாம் நூற்றாண்டில் பாஸ்கவ தேவர் என்பவரால் சங்கீத சமயாசார மென்ற நூலும், பதின்மூன்றாம் நூற்றாண்டில் சாரங்க தேவர் எழுதிய சங்கீத ரத்னாகரமும் அதன் பின்னரே பிற நூல்களும் பற்றுகின்றன. இவற்றால், கி. பி. நான்காம் நூற்றாண்டிற்கு முன்பல்லாம் “அருமறைத் துழனி” தவிரத் திருந்திய இசை (சங்கீதம்) தமிழ் நாட்டிற்கு வடக்கிலுள்ளார்க்கு இல்லை யென்பது இனிது விளங்கும். கி. பி. இரண்டாம் நூற்றாண்டிலும் அதற்கு முன்பும் தமிழில் இசைநூல்களும் இசை வகைகளும் இருந்தன என்பதற்குச் சிலப் பதிக்காரர் நல்ல சான்றுபகருகிறது. சாரங்க தேவர் எழுதிய சங்கீதரத்னாகரம் ஒன்றே, தமிழிசையின் மாண்பை வடநாட்டவர் அறிந்து வியந்து போற்றி மேற்கொண்டதற்கு ஆதரவு நல்குகிறது. வடநாட்டவர் கி. பி. ஏழாம் நூற்றாண்டில் தமிழ் நாடு போந்து இசைபயின்ற செய்திக்குக் குடும்பியான்மலைக் கல்வெட்டும், அக் காலத்தே விளங்கிய ஞானசம்பந்தர், திருமறைக் காட்டுத் திருப்பதி கத்தே, “ஊறுபொருளின்தமிழியற்கிளவி தேருமட மாதருடனே, வேறுதிசை யாடவர்கள் கூடியிசை தேறுமெழில் வேதவனமே” என்று கூறியருளுவதும் அசைக்கமாட்டாத சான்றுகளாகும். இக் காலத்துக்குப் பின்னே, தமிழ் மக்கள் பிறமொழி வேட்கையும், தமிழ்த்திறத்தைப் புறக்கணித்தலும் மேற்கொண்டதன் பயனாய்,

தமிழ்இசை ஒளிகுன்ற, வடவர் அதனைத் தாம் விரும்பியவாறு திரித்து அமைத்து வளர்க்கலுற்றனர். அவ் வளர்ச்சியின் விளைவே இப்போதைய கருநாடக சங்கீதமாகும்.

வடவர் கருநாடக சங்கீதத்தைத் தமிழினினும் திரித்துக் கொண்டது இருவகைப்படுகிறது. ஒன்று, தமிழ்ப்பண்ணின் மேல் நிலைக்குரிய சுரத்தை இலதாக்கி, ஆளத்திக்கு (ஆலாபனைக்கு) இடமில்லையாகச் செய்துவிடுவது;* இரண்டாவது, பண்களை (இரகங்களை) வக்கிரமாசப் பாடுவது; அஃதாவது பாஷாங்கம் எனப்படும் கலப்புச் சுருதிகளைபுடையதாகப் பாடுவது. தமிழ்ப்பண்களுக்கு வக்கிரமில்லாத நிலைமையே உரித்தாகும். சுருங்கச்சொன்னால் “வாஜியராகம்” களெல்லாம் தொன்றுதொட்டு வந்த தமிழ்ப்பண்கள் என்று இசைப்புலவர் பலரும் கூறுப. இதனால், கருநாடக சங்கீதத் துள் நிலவும் “வாஜியராகம்” பலவும் தமிழ்ப்பண்கள் என்றும், “வக்கிரராகம்” பலவும் வடவர் புணர்ப்பென்றும் எளிதாகத் தெரிந்துகொள்ளலாம். மாளவபஞ்சமம் என்பதை இந்நூல் பண்ணென்று கூற, ஏனை வட நூல்கள் இராகம் என்று கூறுவது காண்மின்.

தமிழ் நிலத்துத் தமிழ் மக்கள் உள்ளத்தே பிறந்து அவர் வழங்கும் தமிழ் மொழியிலே வளர்ந்து தமிழின்பம் பயந்து நெறந்த தமிழ்ப்பண்களின் சுருதிகளைக் குறைத்தும் திரித்தும் வேறுபடுத்திக்கொண்டதோடு நில்லாது, அதற்குரிய தாய்மொழியாகிய தமிழும் அவ்விசைக்குப் பொருந்தாது; தமிழ்மொழியில் அதனைப் பாடச்செய்வது சங்கீத வளர்ச்சிக்குக் கேடுதரும் என்று தகவில்லாத பொய்மொழி கூறுவோரும், அவர்வழி நிற்போரும் பெருங்குற்றத்தினைச் செய்தொழுகுகின்றனர். பொய், மெய்யை ஒருகாலும் வெல்லாது.

இது நிற்க, இங்கே காட்டிய மாளவபஞ்சமம் என்ற பண், கருநாடக சங்கீதத்துட் காணப்படின்ம, “வாஜியராக” மாதலால், தமிழ்ப் பண்ணென்றே தெளியவேண்டும். இதனைப் பாடுதற்குரிய

* குறிஞ்சி, புன்னாகவராளி, நாதநாமக்கிரியை முதலிய தமிழ்ப் பண்க (இராகங்க)ளின் ஆரோசை அமரோசைகளை முடிவுறக்காட்டாமல் ஒரு தானத்துக்குரிய முழுப்பகுதியையும் புலப்படாமல் மறைத்து விடுவது என்று இசைவாணர் கூறுவது உலகநிந்தச் செய்தி.

காலம் விடியற்காலமாகும். அமிழ்தமதி இதனை அட்டபங்கன் பாடக்கேட்ட காலமும் அதுவேயாகும். சுப்பராம தீக்ஷிதர் “கால நிர்ணயமில்லை” யென்று கூறுவர். தமிழிசைப் புலவர் வழக்காறு கொண்டு நோக்கின் இது ஆறாவது மேளகருத்தாவாகும்; வடவர் முறைப்படி பதினேந்தாவது மேளகருத்தா என்பர்.

இவ்விசை நெறியின் வரலாறும் வகையும் பிற இயல்புக்கும் ஆராய்ந்து காண்பதற்கு இப்போது பேரறிஞர் முன்வந்து விட்டனர்- உயர்திரு. சுவாமி விபுலானந்தர் முதலாயினரும், திரு. பொன்னையாப் பிள்ளை முதலாயினரும் செய்த ஆராய்ச்சிகள் உருவாகி வருகின்றன. தமிழ் மக்களுக்கும் தங்கள் தமிழ் வாயிலாக இசையழுது பெறுதற்கு ஆர்வம் பொங்கியெழுத் தொடங்கிவிட்டது. செட்டிநாட் டாசர்பெருமான் ராஜா-சர். அண்ணாமலை செட்டியார் அவர்களும் “மலையே வந்து விழினும் மணிதர்காள், நிலையில் நின்றீர்” கலங்காதீர் என்று நாவரசர் மொழிந்த நல்லுரையை நயந்து மொழிந்து நல்லாதரவு புரிகின்றார். இனி, தமிழுக்கும் தமிழிசைக்கும் நல்ல காலமேயாம்; ஆகவே, தமிழ் வாழ்க, தமிழிசை வாழ்க என வாழ்த்தி மேற்செல்கின்றும்.

இனி, இந்நூல் முதன்முதலாக 1887-ஆம் ஆண்டில் காஞ்சி புரம் பாதுபலி நயினூர் என்பவரால் அச்சிடப்பட்டதென்று சீ. வை. நாமோதரம் பிள்ளை யவர்கள் தெரிவித்துள்ளார்கள். அதற்குப் பின் தில்லையம்பூர் வேங்கடராம அய்யங்காரவர்களால் 1908-ஆம் ஆண்டில் இஃது அச்சிடப்பட்டது. திரு. அய்யங்காரவர்கள் அச்சிட்டு வெளியிட்ட காலத்தே இந்நூல் அச்சாகியிருப்பவும், எக் காரணம் பற்றி, அதனை அவர் தமது முன்னுரையிற் குறியாதொழிந்தனரென அறிய முடியவில்லை. இந்நூலை ஆராய்தற்குச் சென்னை, வித்துவான் கண்முகம் பிள்ளை யவர்கள் பிரதி யொன்றும், விழுக்கம் குப்புசாமி நயினூர் அவர்கள் பிரதி யொன்றும் திருநெல்வேலிச் சைவ சித்தாந்த நூற்பதிப்புக் கழக அமைச்சர் திரு. வ. திருவரங்கம் பிள்ளை யவர்கள் பிரதி யொன்றும் துணை செய்தன. இப் பிரதிகளால் பல திருந்திய பாடங்களும் அச்சப் பிரதியிற் காணப்படாத சில செய்யுட்களும் கிடைத்தன. இரண்டு கையெழுத்துப் பிரதிகளையும் ஒப்பு நோக்கிக் கோடற்குத் துணை புரிந்த என் ரண்பார் திரு. C. அரங்கநாதன், M. A. அவர்கட்கு இந்நிலையில் என் அன்பார்ந்த நன்றி புரியதாகின்றது. சீர்குலைந்திருந்த கைப்பிரதியிலிருந்து படியெடுத்துத் தந்தவர் வேலூர்

மகந்து உயர் கலாசாலையில் தமிழாசிரியராய் இருக்கும் வித்துவான் கதிர்வேலருடைய இளவலாவார்.

இவ்வாறு இந்நூலை யான் செப்பம் செய்து உரையும் வகுத் திருந்த செய்தியையறிந்து இதனை விரைய அச்சிடுவது நலமென்று நண்பர் திரு. திருவாங்கம் பிள்ளை யவர்கள் தம்பால் இருந்த பிரதி யொன்றினை உதவி யூக்கியது இப்போது இவ்வெளியீட் டிற்குச் சிறந்த காரணமாகும். நல்ல இனிய தமிழ்நூல்களை மிகச் செவ்விய முறையில் அச்சிட்டுத் தமிழிலுக்கு வழங்கும் தென்னிந் திய சைவசித்தாந்த நூற்பதிப்புக் கழக அமைச்சரும், தமிழ்ப் புலவர் பால் மெய்யன்பு பூண்டு, அவர்கட்கு வேண்டுவனவற்றைச் சலிப்பின் றிப் புரியும் தக்கோரும், தனித்தமிழ் வளர்ச்சியும் சித்தாந்த சைவச் சிறப்பும் ஆகிய இரண்டையும் தம் இருகண்ணெனப் பேணிப்புரந்த பேரறிஞருமாகிய அவர்கள் இவ் வெளியீட்டின் தொடக்கமுதலே பேருக்கங்கொண்டிருந்தார்கள். அவர்கள் இப்போது இந்நூல் முழு தும் செவ்வே அச்சாக்கிக் கண்கவர்வனப்புடன் கட்டுற்றுக் காட்சி வழங்குவதைக் காணாது இறைவன் தாணிழலெய்தியது என்றெஞ்சில் பெருவருத்தத்தை விளைவிக்கின்றது.

இந்நூலை ஆராய்ந்து உரைகாணும் முயற்சி முடிந்து ஓராண் டாகிக், காகிதம் முதலியன கிடைக்கும் அருமைப்பாடும் நினையாது அழகு திகழ அச்சிட்டு வெளியிட்டு வழக்கம்போல் என்னை யூக்குவிக் கும் தென்னிந்திய சைவ சித்தாந்த நூற்பதிப்புக் கழகத்திற்கு என் உளமார்ந்த நன்றியினைத் தெரிவித்துக் கொள்கின்றேன். என்னோடு உடன் இருந்து அச்சுப்பிழை பார்த்தல், உரைத்திட்டம் காண்டல் முதலிய பணிகளில் சிறந்த துணைபுரிந்த என் நண்பர், திரு. வித்து வான், வேள்ளோவாரணர் அவர்களின் உதவி என் நெஞ்சில் என் றும் நிலைபெறும் பான்மைத்தாகும்.

தமிழறிவிலும் பிற செல்வாக்கு வகைகளிலும் மிக்க குறைபா டுடைய அடியேனையும் பொருளாக்கி, தமிழன்னைக்குச் செய்தற் குரிய இப் பணியினைப் புரிவிக்கும் அம்மையப்பனும் ஆரூள் புரியும் ஆடலாசின் திருவடிகளை மன மொழி மெய்களால் முறையே கினைந் தும் வழத்தியும் வணங்கியும் அமைகின்றேன்.

“தென்தமிழ்க்கலை தெரிந்தவர் பொருந்திய தேவூர்
அன்பன் சேவடி யடைந்தனம் அல்லலொன் நிலமே”

அண்ணாமலை நகர், }
5-1944.

ஒளவை சு. துரைசாமி.

உரிமை யுரை

திருநெறிக் தொண்டர் திருத்தொகை வழங்கிய
அருந்தமிழ் நாவ லாளுரர் திருநாள்
ஆண்டுதோ ருற்றும் அமைவும் தண்டமிழ்ப்
புலவரை யோம்பும் புலமையும் திருவும்
என்நலம் பேணும் இனிமையும் பொருந்தியோன்
பாலியாற் றடைகரைப் பல்பொழி னடுவண்
மாடமலி மறுகி னுரீக்காட் டண்ணல்
அறுவை வாணிகன் அருந்தமி ழுன்பன்
சச்சிதா னந்தச் சான்றோற் கினியன்
பொன்னும் பொருளும் பூந்துகில் வகையும்
மன்னும் புலவர்க்கு மாண வழங்குவோன்
வரத ராசனென வருபெருஞ் செல்வன்
செய்த வண்மைச் சிறப்பினால் இத்தமிழ்க்
காவிய முரையுடன் காண்டலின் தாவில்
சீர்மிகு மவன்றன் செழுங்குடி விளங்கப்
புரிமனம் உவப்ப வவற்கே
உரிமை செய்தனன்இவ் வொண்டமி முரையே.

ஒளவை சு. துரைசாமி.

உ
கடவுள் துணை.

ய சோ த ர காவியம்

மூலமும் உரையும்

காப்பு

1. உலக மூன்றும் ஒருங்குணர் கேவலத்
தலசி லாத அனந்த குணக்கடல்
விலகி வெவ்வினை வீடு விளைப்பதற்
கிலகு மாமலர்ச் சேவடி யேத்துவாம்.

உரை :—உலக மூன்றும் - மூன்று உலகங்களிலும் நிகழும் நிகழ்ச்சி முற்றும், ஒருங்கு உணர் - ஒருங்கே யுணர்ந்து கொள்ளுதற் கேதுவாகிய, கேவலத்து - கேவல ஞானத்தை யுடைய, அலகு இலாத - அளவில்லாத, அனந்த குணக்கடல் - கடையிலாஞானம் முதலாகக் கூறப்படும் குணங்கள் நிரம்பிய கடலாகிய அருகபரமேட்டியின், இலகு மாமலர்ச் சேவடி - விளங்குகின்ற அழகிய பூப்போலும் திருவடியை, வெவ்வினை விலகி - கொடிய வினைகளின் நீங்கி, வீடு விளைப்பதற்கு - வீடு பேற்றினை எய்துவித்துக் கோடற்கு, ஏத்துவாம் - பரவிப் பணிவோம் என்றவாறு.

குணக்கடல், அன்மொழித்தொகை. கேவலத்து என்பது தொகையாற்பெறப்படும் அருகபரமேட்டியை விசேடித்து நின்றது. மூன்றிலுளும் நிகழ்வனவற்றை முற்றவும் ஒருங்கேயுணரும் ஞானக் காட்சி நல்குவதெனக் கேவலத்தின் தன்மை தோன்ற, “உலக மூன்றும் ஒருங்குணர் கேவலத்து” என்றார். “எல்லாம் உணர்ந்தான் அவனே இறையாக எத்தி”¹ என்ற நீலகேசிச்செய்யுட்டு, “தானும் பிறிதுமாகிய திரவிய குண பரியாயங்களைப் பிரத்தியட்சமாக உணர்ந்த கேவலஞானமும், அதனோடு அவிஞபாவியாகி

கேவலதரிசன கேவலவீரிய கேவலசுகமு முடையானவனே சுவாமி யாகத் துதித்து” எனவரும் உரை காண்க.

“பன்மாண் குணங்கட்கு இடனும்”¹ எனத் திருத்தக்கதேவர் கூறினாராக, இந்நூலாசிரியர் அக்குணங்களின் பன்மையை, “அலகிலாத” என்றும், முடிவின்மையை “அனந்த” என்றும் விசேடித்து, “அலகிலாத அனந்த குணக்கடல்” என்றார்.

குணக்கடல் சேவடி, வீடு விளைப்பதற்கு ஏத்துவாம் என இயைக்க, வெவ்வினையின் விலகி யென மாறி இன்னுருபு விரித்துக் கொள்க.

ஒருங்குணர் கேவலத்து என்றது நன்னூனம்; அலகிலாத அனந்த குணக்கடல் என்று தெளிந்தது நற்காட்சி; அக்குணக்கடல் சேவடி யேத்துதல் நற்சேவம். இம் மூன்றன்பயன், வினையை வீட்டி வீடுபேறுகிய கடையிலாஅறிவு, கடையிலாக்காட்சி, கடையிலா வீரியம், கடையிலாஇன்பம் என்ற நான்கும் எய்துவது. “கூடிய மும்மையும் சுடர்ந்த கொந்தழல், நீடிய வினைமாம் நிரைத்துச் சுட்டிட, வீடுனப் படும்வினை விடுதல் பெற்றதங்கு, ஆடுழில் தோளினும் அனந்த நான்மையே”² எனத் தேவரும் கூறுவர்.

இனி, வெவ்வினை விலகி வீடு விளைப்பதற்கு என்பதற்கு, வெவ்வினைகள் தாம் பற்றிநிற்கும் உயிர்களைவிட்டு நீங்குவதாகிய செம்மைநிலை உண்டாதற்கு என்று உரைப்பினுமாம்.

பாயிரம்

2. நாதன் நம்முனி சுவ்வதன் நல்கிய
திதுதீர் திகழ்தீர்த் தஞ்செல் கின்றநான்
ஏத மஃகி யசோதரன் எய்திய
தோத உள்ளம் ஒருப்படு கின்றதே.

உரை :—நம் நாதன் - நமக்குத் தலைவனாகிய, முனி சுவ்வதன் - முனி சுவ்விரத தீர்த்தங்கரர், நல்கிய - அருளிய, திதுதீர்திகழ் - குற்றமின்றி விளங்கும், தீர்த்தம் செல்கின்ற நான் - ஆகமோபதேசம் - நடைபெறுங்காலத்தில், யசோதரன் - யசோதரன் என்பவன், ஏதம் அஃகி - வினைச்சார்பு அற்றுக்கெடுதலால், எய்தியது - வீடுபேறு எய்திய நிகழ்ச்

சியை, ஓத - உரைப்பதற்கு, உள்ளம் ஒருப்படுகின்றது - நெஞ்சமானது விரும்பிச் செயற்கண் ஒன்றி நிற்கிறது எ-று.

நாதன், தலைவன். ஞானச் செல்வ முடையவ னென்றுமாம். தீர்த்தங்கரர் என்போரும் இந்நாதர்களே. இவர் இடப தீர்த்தங்கரர் முதல் ஸ்ரீவர்த்தமானர் ஈறாக இருபத்து நால்வராவர். இவருள் முனி சுவ்விரதர் இருபதாம் தீர்த்தங்கரர். தீர்த்தங்கரர், தீர்த்தகரர் எனவும் வழங்கும். தீர்த்தங்கரர்களின் இயல்பு கூறுமிடத்து, “ஆப்தனும், உபாசக ஜனங்கட்கு, ஜபம், தியானம், அருச்சுனை முதலிய பிரகாரங்களால் சுவர்க்க அபவர்க்க பலப்பிரதனாவன்; இவ்வண்ணம் நிக்சிரக அனுக்கிரகங்கள் இன்றிப் பரமஉபேக்ஷா சாத னாதைய பகவான் உபாசக ஜனங்கட்குச் சுகத்தினையும் பிரதவேஷி ஜனங்கட்குத் சுகக்கத்தினையும் ஆக்குவனாகு மென்றறிக”¹ என்று அஷ்ட பதார்த்த சாரம் என்னும் நூல் கூறுகின்றது.

முனி சுவ்விரத தீர்த்தகரருடைய காலத்தில், தன்னை வழி படுவோர்க்குச் சுகத்தை நல்கி ஒழுகுதலால், அவர் கால இயல்பை, “முனி சுவ்வதன் நல்கிய தீது தீர் திகழ் தீர்த்தம் செல்கின்றான்” என்றார். திகழ்தல், விளங்குதல். தீர்த்தகரருடைய காலத்தைத் தீர்த்தம் என்றார். அஃகுதல், சுருங்கிக்கெடுதல்.

அவையடக்கம்

3. உள்வி நிர்த புகைக்கொடி யுண்டென
எள்ளு கின்றன இல்லை விளக்கினை;
உள்ளு கின்ற பொருள்திறம் ஒர்பவர்
கொள்வர் எம்உரை கூறுதற் பாலதே.

உரை:—உள் விரிந்த புகைக்கொடி உண்டு என - அனலுக்குள்ளே தொக்குநின்று மேலே விரிவதாகிய புகை யொழுங்கு விளக்கிடத்தே உளது என்ற காரணத்தால், விளக்கினை - அவ்விளக்கை, எள்ளுகின்றனர் இல்லை - இகழ் பவர் யாவரும் இல்லை, உள்ளுகின்ற பொருள்திறம் - உள்ளுறுத்து உரைக்கப்படுகின்ற பொருட் கூறுபாட்டினை, ஒர்பவர் - ஆராய்ந்து மேற்கொள்ளும் அறிஞர், கொள்வர் - ஈண்டுக்கூறப்படும் இதனையும் ஏற்றுக்கொள்வர், (ஆதலால்

1. அஷ்ட பதார்த்தசாரம், பக். 3

எம் உரை - எமது இந்நூலும், கூறுதற் பாலதே - கூறப்படும் பான்மையுடைத்தே எ-று.

கூறுவோர் தகுதி நோக்காது, கூறப்படும் பொருளினது தகுதி நோக்கிக் கொள்ளுவதும் தள்ளுவதும் அறிஞர் செயலாதலின் “உள்ளுகின்ற பொருள்திற மோர்பவர் கொள்வர்” என்றார். பொருளும் அறிஞர் ஏற்கும் தகுதி வாய்ந்ததென்பார், “எம்முரை கூறுதற்பாலதே” என்றார். இனி, பொருள்திற மோர்பவர், எம் முரை கூறுதற்பாலதே என்கொண்டு மேற்கொள்வர் என்றார் என்றுமாம்.

தூற்பொருள்

4. மருவு வெவ்வினை வாயின் மறுத்துடன்
பொருவில் புண்ணியம் போகம் புணர்ப்பதும்
வெருவு செய்யும் வினைப்பயன் இற்றேனத்
தேரிவுறுப்பதும் செப்புத லுற்றதே.

உரை :—வெவ்வினை மருவு வாயில் மறுத்து - கொடிய வினையானது வந்து பொருந்தும் வாயிலை அடைத்து, பொருவில் புண்ணியம் போகம் உடன் புணர்ப்பதும் - ஒப்பில்லாத அருளறத்தைச் செய்தல் வீட்டின்பத்தை உடனே செய்து விக்கும் என்பதையும், வெருவு செய்யும் வினைப்பயன் இற்று எனத் தெரிவுறுப்பதும் - உயிர்கட்கு அச்சத்தைச் செய்யும் தீவினையின் பயன் இத்தன்மைத்து என்று தெரிவிப்பதையும், செப்புதல் - இந்நூலின்கண் உரைப்பது, உற்றது - யாம் கருதியதாகும் எ-று.

செயப்படும் வினையானது செய்பவனைச் சென்று சாரும் இயல் பிற்றாதலின், அதனை மறுப்பது அதன் சார்பினைக் கெடுப்பதாம் என்க. அஃதாவது “அருள்புரி மனத்தராகி ஆருயிர்க் கபயம் நல்கிப், பொருள்கொலை களவு காமம் பொய்யொடு புறக்கணித்திட்டு, இருள்புரி வினைகள் சேராது இறைவனது அறத்தை”¹ எய்துவதாகும். எய்தினார்க்கு வீட்டின்பம் இடையீட்டின்றி எய்துதலின் “உடன் புணர்ப்பது” என்றார். பொருவில் புண்ணியம் போகம் புணர்க்கு மெனவே வீட்டின்பமாயிற்று. வெருவு செய்யும் வினை, உயிர்க்கொலை; அதன் பயன் உயிரின்கட் கிடந்து அது

புக்குழிப்புக்கு வருத்தம் என்பது, “உயிர்க்கொலையினில் அருவினை நாகத் தாழ்ந்து, எய்தும் வெந்துயர் எனைப்பல கோடி கோடி”¹ எனப் பிறுண்டும் கூறுப. இக் கருத்தே, இந்நூல் முடிவிலும், “வெருவுறு வினைவலி விலக்குகிற்பது, தருவது சாகதி தந்து பின்னரும், பொருவரு சிவகதி புணர நிற்பது, திருவற நெறியது செவ்வி காண்மினே”² என்று கூறப்படுவது காண்க. இக்காவியத்தின் வாயிலாக இந்நூலாசிரியர் தாம் மக்கட்கு உணர்த்தக் கருதுவது இஃது என இதனால் தெரித்துரைத்தாராயிற்று.

நூல்

முதலாவது சருக்கம்.

ஓதய நாட்டு இராசபுரத்து வேந்தனான மாரிதத்தன் என்பான் இனிது ஆட்சிபுரிந்து வருவதும், இளவேனிறப் பருவம் எய்துவதும், அரசன் தன் உரிமைச் சுற்றத்துடன் சோலைகட்குச் சென்று வேனில்விழா அயர்வதும், நகர மாந்தர் போந்து அரசனை அடிபணிந்து மாரிதேவிக்கு உயிர்க் கொலையோடு கூடிய சிறப்பினைச் செய்யாவிடின் வரும் தீங்கு களை வகுத்தோதி உடனே சென்று அதனைச் செய்தல் வேண்டுமென்று அரசனை ஒருப்படுத்துவதும், அரசன், ஏனைமாந்தர் விலங்குகளை இரட்டையிரட்டையாய்க் கொண்டு பலியிட்டுத் தேவியை வழிபடின், தான் மக்களில் இரட்டையரைக் கொண்டு பலியிட வேண்டுமெனக் கருதுவதும், அத்தகைய இரட்டையரைக் கொணருமாறு அவன் தன் தளபதி சண்டகருமன் என்பானைப் பணிப்பதும், அவன் சென்று தெருவில் பலி வேண்டித் திரிந்த அபயருசி அபயமதி என்ற இரட்டையரைக் கொண்டு போதருவதும், வருங்கால் அவ்வி ரட்டையர் தம்முள் யாக்கை நிலையாமை, அச்சத்தின்புண்மை, சென்ற பிறவிகளில் எய்திய துன்பம், வினையின் செயற்பாடு முதலிய பலவற்றைப் பேசி மனத்திண்மை கோடலும், தேவி கோயில்முன் பலியிடுதற்காக இவ்விரட்டையரை நிறுத்தி, ஒரே கருத்துடன் தேவியைப் பரவி “அரசன் நீடுவாழ்க” என வாழ்த்துமாறு கூறுவதும், அவர்கள் மலர்ந்த முகத்

1. யசோதா. 322.

2. யசோதா. 329.

துடன், “எவ்வுயிர்க்கும் தீங்கு நினையாமனத்தனம், அருளறம் பூண்டு பிறவிப்பிணி போக்கும் திருவறம் தழுவிப் புகழுடன் இவ்வுலகம் காத்து நீடுவாழ்க” என்பதும், அரசன் அவர்தம் முகமலர்ச்சியும் உவகை மொழியும் கண்டு வியந்து அவர் அஞ்சாமைக்குக் காரணம். வினவுவதும், அவற்கு அவர்கள் உயிர்க்கொலையின் தீமை மிகுதி புலப்படுத்தி, “அதனைச் செய்யும் வேந்தனை வாழ்த்தின் யாது வினையுமோ” எனத் தாம் நினைத்ததும், தம் வரலாறுகூற ஒருப்பட, அரசன் அவர் பண்டைப்பிறப்பு வரலாறு கேட்கத் தொடங்குவதும் பிறவும் இப்பகுதிக்கண் கூறப்படுகின்றன.

ஓதய நாட்டுச் சிறப்பு

5. பைம்பொன் நாவற் பெழிற்பர தத்திடை

நெம்பு நீரணி நாடுள துடுபோய்

வம்பு வார்பொழில் மாமுகில் சூடுவ

திம்பர் ஈடில தோதய* மென்பதே.

உரை:—பைம்பொன் நாவற்பொழில் பரதத்திடை - பசிய பொன்னை வினைவிக்கும் நாவலந் தீவில் உள்ளதாகிய பரதகண்டத்தில், ஓதயம் என்பது - ஓதயமென்று உயர்ந்தோரால் சிறப்பித்துக் கூறப்படுவதாகிய, நம்பும் நீரணி நாடு - எவ்வுயிரும் விரும்பும் நீர்வளம் சான்றநாடு ஒன்று, உளது - உண்டு, வம்பு வார்பொழில் - மணம்கமழும் நீண்ட சோலையானது, ஊடுபோய் மாமுகில் சூடுவது - நிலத்தின்மேல் உள்ள காற்றுமண்டலத்தின் உள்ளூருவி உயர்ந்து மேகமண்டலத்தை யடைந்து பெரிய மேகங்கள் தன்பால் தவழவிளங்குவது, இம்பர் ஈடு இலது - இம்மண்ணுலகத்தே ஒப்பில்லாததாகும் எ-று.

மேருமலையின் தெற்கிலே நாவல்மரம் செறிந்த சோலைகளை யுடையது இந்நாவலந்தீவு என்றும், “இந்நாவல் பழத்தின் சாரொ முகி ஆரய்ப்பாரந்து அந்நிலத்தையும் பொன்மயமாக்கி மேருவின் மூலத்தையடையு மென்றும், அச்சா றாறிய பயனே பொன்வின” வென்றும் “நாவலோங்கிய மாபெருந் தீவு” என்றும் கூறுவர். “நாவலந்

(பாடம்) * தென்தயம்.

திரு தன்னுள் பரகத்து நடுவண்”¹ என மேருமந்தர புராணம் கூறும். நம்பும் நீர்அணி நாடு என்பதற்கு நாடாவளமுடைமையால் எவ்வுயிரும் தன்கண் வாழ்தற்கே விரும்பும் தன்மையினையுடைய நாடு என்றலுமாம். இந்நிலவுலகத்தைச் சூழ மூவகைக் காற்று மண்டல முண்டென்பது சமண்சமயக் கொள்கை. அம்மண்டலத்தின் மேல் உளது மேகமண்டலம். மேகமண்டலத்தை யளாவி நிற்கும் பொழில் காற்றாடு உயர்தல் வேண்டுவதின், “ஊடுபோய் முகில் சூடுவது” என்றார். ஓதயநாடு, யௌதய நாடு என்பதன் சிதைவு. ஓளதய நாடு என்றும் பாடம். இதனைத் தசார்ணம் என்றும், உசீரான் மகனான நிருகன் வழியினோராண்ட நாடென்றும் கூறுப.

பரத்திடை ஓதயமென்பது, நீராணி நாடு, உளது; பொழில், போய், முகில் சூடுவது, ஈடிலது என இயைக்க.

இராசபுரச் சிறப்பு

6. திசையு லாமிசை யுத்திரு வுந்நிலாய்*
வசையி லாநகர் வானவர் போகமலி†
கசைவி லாஅள காபுரி தானலால்
இசைவி லாத இராச புரமதே.

உரை:—திசையுலாம் இசையும் திருவும் நிலாய் - நாற்றிசையும் பரந்த புகழும் செல்வமும் பொருந்துதலால், வசையிலா நகர் - குற்ற மில்லாத நகரம், வானவர் போகம் மல்கு - தேவருலகத்து நுகர்ச்சி முற்றும் நிரம்பிய, அசைவு இலா அளகாபுரி அலால் இசைவு இலாத - குறைவொன்றும் இல்லாத அளகாபுரியையன்றி ஒப்புக்கூற்றுகில்லாத, இராசபுரம் - இராசபுரமாகும் என்று.

நிலாய், வினையெச்சம் காரணப் பொருட்டு. திசையுலாம் இசை என்பது “ஏமாங்கத மென்று இசையால் திசை போயதுண்டே”² என்றார்போல்வது. வசை, குற்றம்; “பிணியின்மை செல்வம் விளைவன்பம் ஏமம், அணியென்ப நாட்டிற்கிவ் வைந்து”³ என்பவற்றிற்கு மறுதலையாய ஐந்து. அளகாபுரி, இந்திரன் நகர்; குபேரன்

1. மேருமந்தர. 571.

(பாடம்) * திருவுன்னிலாய். † போகமலி.

2. சீவக. 31. 3. குறள், 738.

நகரம் என்றும் கூறுதலுண்டு. அசைவு, குறைவு; “அசைவிலாப் புரவி வெள்ளத் தரிஞ்சயன்”¹ என வருதல் காண்க. இசைவு - உவமித்தல். தான், அசை. இராசபுரமது என்றவிடத்து, அது பகுதிப் பொருட்டு. வசையிலா நகர் இராசபுரம் என்க, ஒதயமென்னும் நாட்டிற்கு இராசபுரம் என்பது தலைநகர் என்றவாரும். இதனைப் பின்பு மன்னகர் என்றே மொழி பெயர்ப்ப. உலாம் என்புழி, செய்யும் என்னும் பெயரெச்சம் நுற்றுமிசை உகரம் மெய்யொடுங் கெட்டது.

7. இஞ்சி மஞ்சினை யெய்தி நிமிர்ந்தது

மஞ்சு லாமதி சூடின மாளிகை

அஞ்சொ லாரவர் பாடலொ டாடலால்

விஞ்சை யாருல கத்தினை வெல்லுமே.

உரை :—இஞ்சி மஞ்சினை எய்தி நிமிர்ந்தது - நகரத்தின் மதிலானது மேகமண்டலத்தை யடைந்து அதன் மேலும் உயர்ந்தது, மஞ்சு உலாம் மாளிகை மதிசூடின - மேகங்கள் உலவும் மாளிகைகள் மதிமண்டலத்தை அளாவித் திங்கள் தவழ நின்றன, அஞ்சொலாரவர் பாடலொடு ஆடலால் - அழகிய சொற்களையுடையரான் மகளிருடைய பாடல் ஆடல் என்பவற்றால், விஞ்சையார் உலகத்தினை வெல்லும் - (இந் நகரமானது) வித்தியாதரர் உலகத்தினும் மேம்படுவதாயிற்று எ-று.

மஞ்சுலாம் மாளிகை மதிசூடின என்று இயையும். மஞ்சு, ஆகுபெயர். நகரமதிலினும் நகரத்து மாளிகைகள் உயர்ந்திருந்தன என்பர், “இஞ்சிமஞ்சினை யெய்தி நிமிர்ந்தது மஞ்சுலாமதி சூடின மாளிகை” என்றார். மகளிர் ஆனவரும் இசையும் கூத்தும் பயின்று தாம் இன்புற்றும் பிறர்க்கு இன்புறுத்தியும் இனிதொழுகினர் என்பதாயிற்று. “ஆடலொடு பாடலவை தாமறுத லின்றிக், கேடில் புக ழாரவைகள் கண்டுமிசை கேட்டும், ஊடலொடு கூடலுணர் வார் கன்புணர் வாராய்ச், சேடரொடு சேடியரும்”² என்று பிறரும் கூறுதல் காண்க. ஆடல், விளையாட்டுமாம். அஞ்சொலாரவர் என்றது, சாத்தனவன் என்றும் போல நின்றது. வெல்லுதல் - மேம்படுதல்.

1. சேவக. 201.

2. நீல. 17.

வேந்தன் மாரித்தன் சிறப்பு

8. பாரி தத்தினைப் பண்டையின் மும்மடிப்
பூரி தத்தொளிர் மாலைவெண் பொற்குடை
வாரி தத்தின் மலர்ந்த கொடைக்கரன்
மாரி தத்தனென் பானுளன் மன்னவன்.

உரை:—பார் இதத்தினை - நிலத்து மக்கட்கு நலத்தினை, பண்டையின் மும்மடி பூரிதத்து - முன்னையினும் மும்மடங்கு மிகும்படி செய்து, ஒளிர் - விளங்குகின்ற, மாலை வெண் பொற்குடை - பொன்னாரமும் வெண்கொற்றக் குடையும் பொற்குடையும் கொண்டு, வாரிதத்தின் - மேகத்தைப் போல, மலர்ந்த கொடைக்கரன் - விரிந்த கொடையினைச் செய்யும் கையை யுடையவனான, மாரித்தன் என்பான் - மாரித்தன் என்று பெயர் கூறப்படுவான், மன்னவன் உளன் - ஒரு வேந்தன் உளானான் என்று.

தன் குலத்து முன்னேரினும் மூன்று மடங்கு சிறப்புண்டாக ஆண்டானென்பது அவனது ஆட்சிநலம் குறித்து நின்றது. மும்மடி-மும்மடங்கு; பிருண்டும் “முந்தையின் மும்மடி முயன்று புண்ணியம்”¹ என்று கூறுப. பூரிதம் - நிறைதல். மாலை யும் குடையும் கொடைக்கரனும் உடைய மாரித்தன் என்பான் மன்னவன் உளன் என இயைக்க. வெண்குடை அரசு கட்டிற்கு நிழலாகி வேந்தனது கொற்றமும் தண்ணளியும் சுட்டி நிற்பது; பொற்குடை, உலாவருங்கால் வருங்குடை, “பொன்ஊங்குடை நிழற்ற”² என்றதற்கு, “இது பவனிக்குடை யாதலின் பொற்குடையாயிற்று” என நச்சினார்க்கினியர் உரைத்தல் காண்க. வாரிதம் - மேகம். மலர்தல் - விரிதல்; “கவிழ்ந்த மண்டை மலர்க்குநர் யார்”³ என்றாற்போல.

செல்வச் சிறப்பு

9. அரசன் மற்றவன் தன்னோடும் அந்நகர்*
மருவு மானுயர் வானவர் போகமும்
பொருளில் வீடு புணர்திற மும்மலை
தெரிவ தொன்றிலர் செல்வ மயக்கினால்.

1. யசோதா. 82. 2. சீவக. 2369. 3. புறம். 103.
(பாடம்) *மன்னகர்.

உரை :—அரசன் அவன் தன்னொடும்-அரசனாகிய அம்மாரி தத்தனுடன், அந் நகர் மருவும் மானுயர் - அவ்விராசபுர நகரத்தே வாழும் மக்கள், செல்வ மயக்கினால் - குறை வின்றி நிறைந்த செல்வக்களிப்பினால், வானவர் போகமும்- தேவருலகத்திலே பெறக்கூடிய இன்பமும், பொருவில் வீடு புணர் திறமும் - ஒப்பில்லாத வீடு பேற்றை யடையும் நெறிகளும், இவை - ஆகிய இவற்றை, தெரிவது ஒன்று இலர் - ஆராய்வது ஒன்றும் இலராயினர் எ-று.

மற்று, அசை. அரசனவன் என்பது சாத்தனவன் என்றும் போல நின்றது. உம்மை, இசைநிறை. ஒடு, உயர்பின்மேற்றாகிய ஒரு வீளை யொடு, அரசனெவ்வழி அவ்வழியினர் குடிகளாதலின், அவன் உயர்நெறி நின்று மக்களைச் செந்நெறி ந்கட் செலுத்தற்பாலன் என்பதுபட நின்றது. மானுயர் - மக்கள்; வட்டுசாற் சிதைவு. “சிறு மானுயர்”¹ என நீலகேசியும் கூறுதல் காண்க. வானவர் போகத்தைத் தோலாமொழித்தேவர், “இன்பமே பெரிதாகி இடையறவின் நிறைப்பளவும், துன்பமொன் றில்லாதகூறக்கத்திற் பெருஞ் செல்வம்”² என்று கூறுதல் காண்க. வீடு புணர்திறம் நற்காட்சி, நன்ஞானம், நல்லொழுக்கம் என்ற மூன்றும் ஒருங்கு நிழ்வது; நற்காட்சி முதலியன தனித்தனியே வீடுபெறு நெறியாகா என்பர். நீலகேசி உரைகாரர், போகமும் வீடுபெறும் என்ற இவையிரண்டுமே மக்கள் பெறற் குரியன வாதலின் “இவை” யெனத் தொகுத்தோதினர். “மானுய ரென்னப் படுவார் தாம் மா லிதையமென்னும், கானுயர் சோலைக் கரும் சிலத்தார் கருவினை போய்த், தானுய ரின்பம் தவத்தால் தலப்படும் தன்னமயினர்”³ என்பதும் அதன் உரையும் காண்க. செல்வச் செருக்கினால் அறிவுக்கண் மூடப்பட்டமையின் மறுமை வீடு என்ற ஆராய்ச்சி யுணர்வே இலராயினர் என்பதாம். ஒன்றும் என்புழிச் சிறப்பும்மை தொக்கது எ-று.

வேனில் வாவு

10. நேரிந்த நுன்குழல் நேரிழை யாருழை

சரிந்த காதல் தடையில தாகவே

வரிந்த* வெஞ்சிலை மன்னவன் வைகுநாள்

விரிந்த தின்னிள வேன்றி பருவமே.

1. நீல. 171. 2. குளா. துறவு. 221. 3. நீல. 86.
(பாடம்) *விரிந்த.

உரை:— நெரிந்த நுண்குழல் நேரிழையார் உழை - நெறித்த நுண்ணிய கூந்தலையும் உயரிய அணிகலன்களையு முடைய மகளிர்பால், சரிந்த காதல் தடையிலதாக - உண்டாகிய காதலின்பம் இடையீட்டின்றிப் பெருகிவராரிற்ப, வரிந்த வெஞ்சிலை மன்னவன் வைகும் நாள் - வரிந்து கட்டப் பட்ட வெவ்விய வில்லையுடைய வேந்தனான மாரிதத்தன் இன்பத்திலே மூழ்கிக் கிடக்கும் நாளில், இன் இளவேனில் பருவம் விரிந்தது - இன்பத்தைத் தரும் இளவேனிற் பருவம் வந்தது எ-று.

மன்னவன், இழையாருழை, காதல் தடையிலதாக வைகும் நாள் இளவேனிற் பருவம் விரிந்தது என இயையும். நெறிந்த எனற்பாலது நெரிந்த என வந்தது; “நெறிதாழ் இருங் கூந்தல்”, “நெறிகூந்தல்”¹ என வருதல் காண்க. நுண்குழல் நுண்மை மயிர்க்கேற்றுக. சரிதல் - உண்டாதல். தடை - துணி. புலவியும் ஊடலும் காம விற்பத்துக்குச் சிறந்தனவாதலின், துணியே பொருளாமாறு காண்க. “உப்பமைந்தற்றால் புலவி” என்றும், “ஊடல் உணர்தல் புணர்தல் இவைகாமம், கூடியார் பெற்ற பயன்”² என்றும் சான்றோர் கூறுதல் காண்க. நாடு முற்றும் ஒரு காலத்தே விளங்கித் தோன்றுதலின் “விரிந்தது” என்றார்.

சோலை நலம்

11. கோங்கு பொற்குடை கொண்டு கவித்தன
வாங்கு வாகை வளைத்தன சாமரை*
கூங்கு யிற்றுலம் இன்னியங் கொண்டோலி
பாங்கு வண்டோடு பாடின தேனினம்.

உரை:—கோங்கு பொற்குடைகொண்டு கவித்தன - கோங்கமரங்கள் பொன்னாற்செய்த குடைபோலப் பூத்துத் தொங்கின, வாங்கு வாகை சாமரை வளைத்தன - வளைந்த வாகை மரங்கள் சாமரைபோலப் பூத்துச் சாய்ந்து கிடந்தன, கூங்குயிற் குலம் - கூவுகின்ற குயிற்கூட்டம், இன் இயம் கொண்டு ஒலிபாங்கு - இனிய முழவுபோல இசைக்

1. கலி. 97, 33. 2. குறள், 1302, 1109.

(பாடம்) *சாய்மரை.

கும் இடங்களில், வண்டொடு தேனினம் பாடின - வண்டினமும் தேனினமும் பண் பாடின எ-று.

கோங்கம்பூவினைக் குடையோடு உவமித்தலின், அதற்கேற்பக் “கவித்தன” என்றார். வாங்குதல் - வளைதல். சாமரைபோல் வதனைச் சாமரை என்றார். கொண்டு, உவமப்பொருட்டு; “யாழ் கொண்ட இமிழிசை”¹ என்றாற்போல. கோங்கு குடைபோல் மலர்தலை, “குடையவிழ்வன கொழுமலரின குளர்களியன கோங்கம்”² என்றும், வாகைப்பூ சாமரை போறலை, “ஒகைச் சாமரை பூழ்த்தன வாகை”³ என்றும் சான்றோர் கூறுப. குயிலோசை முழவு போல்வதனை, “சுளியாய்க் குயில்கள் முழுவாக”⁴ என்ப. வண்டு, தேன் என்பன வேறுவேறுவகை. கோங்கு குடைகலிப்ப, வாகை சாமரைவீச, குயில் முழவு முழக்க, வண்டும் தேனும் பண் மிழற்ற, இளவேனில் விரிந்தது என்று கொள்க. பாங்கு - பக்கம்.

12. மலர்ந்த பூஞ்சிகை வார்கொடி மங்கையர்
தலந்த தலந்தொறும் ஆடினர் தாழ்ந்தனர்
கலந்த காதன்மை காட்டுநர் போலவே
வலந்த* வண்தளிர் மாவின மேயெலாம்.

உரை :-வார்கொடி பூஞ்சிகை மலர்ந்த - நீண்டகொடிகள் அழகிய தலையிலே பூக்களைப் பூத்தன, தலம் தலந்தொறும் மங்கையர் ஆடினர் தாழ்ந்தனர் - இடந்தொறும் மகளிர் வீளையாடி யமர்ந்தனர், கலந்த காதன்மை காட்டுநர்போல - மனக்கினிய காதலரைக் கூடிய நலமுடைமையைக் காட்டுபவரைப் போல, மாவினம் எல்லாம் வண்தளிர் வலந்த - மாமரங்களெல்லாம் வளவிய தளிர்களை ஈன்றன எ-று.

கொடிகள் இடையிடையேயன்றித் தலையிலே பூத்து விளங்குதலின் “பூஞ்சிகை வார்கொடி” என்றார். “பூத்தலைப்பூங்கொடி” என்பர் கபிலர். பூவும் புதுத்தளிரும் செறிய இனிய ரிதில் பயந்து வெண்மணல் பார்த்து இனிது தோன்றும் இடங்கள் என்றற்கு, “தலத் தலந்தொறும்” எனப் பொதுப்படக் கூறினார். காதலரைக் கூடி மகிழும் மகளிர், மேனி மாமை நிறமுற்றுத் திகழ்வவாத

1. கவி. 29. 2. ஞா. தூது. 5.

3. வீர. திருக்கலம். 15. 4. சேவக. 2691.

(பாடம்) *யலர்ந்த.

லின், “கலந்த காதன்மை காட்டுநர் போலவே, வலந்த வண்டளிர் மாவின்மே யெலாம்” என்றார். மாவின்மே என்புழி ஏகாரம் இசை நிறை. தேமாவும் புளிமாவும் என இனமுண்மையின் “மாவின்” எனப்பட்டது. எல்லாம், எஞ்சாமைப்பொருட்டு; இளவேனிலில் இவையாவும் ஒழியாது தளிரீனுமாகலின். இனி, கொடிபோலும் மங்கையர் ஆடினராய்த் தாழ்ந்தனராய்க் காட்டுநர்போல மாவின் மெல்லாம் தளிரீன்றன என்றுமாம். வலத்தல் - சூழ்தல்.

வேனில் விழா

13. உயர்ந்த சோலைகள் ஊழெதிர்* கொண்டிட
வயந்த மன்னவன் வந்தெனத் தென்றலின் †
நயந்த மன்னரும் நன்னகர் மாந்தரும்
வயந்த மாடுவ கையின ராயினார்.

உரை:—உயர்ந்த சோலைகள் ஊழ் எதிர்கொண்டிட - உயர்ந்த மரம் செறிந்த சோலைகள் தளிரும் பூந்துணரும் ஈன்று கொள்ளுமாறு, வயந்த மன்னவன் தென்றலின் வந்தென - வசந்த காலமாகிய வேந்தன் தென்றலுடன் வந்தானாக, நயந்த மன்னரும் நன்னகர் மாந்தரும் - வரவேற்று விரும்பிய வேந்தர்களும் அவ்விராசபுரத்துமக்களும், வயந்த மாடு வகையினர் ஆயினர் - வசந்த விழாக் கொண்டாடும் கூறுபாடுடையராயினர் என்று.

வேனில் வாக்கண்ட பல்வகை மரம் செடி கொடிகள் புதுத் தளிரீன்று புதுமலர் பூத்து ஈறுமணம் கமழ, மன்றல் நாளும் தென்றல் தவழ, வண்டு தேனுண்டு பாட இனிய காட்சி வழங்குவது அதனை வரவேற்பது போலின், “உயர்ந்த சோலைகள் ஊழ் எதிர்கொண்டிட” என்றார். “உயர்ந்த சோலை” என்றும், “எதிர்கொண்டிட” என்றும், “மன்னவன்” என்றும் நின்ற சொற்கள், மன்னன் தம் நகர் நோக்கி வந்தவிடத்து, நகரத்து உயர்ந்தோர் பூச்சொரிந்து எதிர்கொள்ளும் இயையினைக் குறிப்பித்தல் காண்க. தென்றலின் நயந்த என்றற்குத் தென்றலால் அறிந்து மகிழ்ந்த என்று உரைத்தலுமொன்று. வேனில் வாவினைத்தென்றல் போந்து அறிவித்தலை, “இன்னிள வேனில் வந்தனன் இவனென, வளங்கெழு

(பாடம்) *ஊடெதிர். † வந்தனனென்றலும்.

பொதியில் மாடுனி பயந்த, இளங்கால் தூதன் இசைத்தனன்”¹ எனச் சான்றோர் கூறுதல் காண்க. வயந்தம் - வேனில் விழா; “குழவி வேனில் விழவுதிர் கொள்ளும், சீரார் செவ்வி”² என வருதல் காண்க. வயந்த மாடு உவகையராயினார் என்று கொள்ளினுமாம். “வேனிலாடல் விரும்பிய போழ்தினில்”³ எனப் பிருண்டும் கூறுப. மன்னர் என்று பன்மையாற் கூறினார், மாரித்தனும் அவன்கீழ் அரசுபுரியும் சிற்றரசரும், துணைபெற்று வாழும் ஏனையரசரும் அகப்பட.

நகரமாத்நர் வேந்தற் குரைத்தல்

14. காணு லாவியும்* காவும் அடுத்துடன்
வேனி லாடல் விரும்பிய போழ்தினில்
மான யானைய மன்னவன் தன்னுழை
ஏனை மாந்தர் இறைஞ்சுபு கூறினார்.

உரை:—மான யானைய மன்னவன் - பெருமை பொருந்திய யானைகளையுடைய மன்னவனான மாரித்தன், கான் உலாவியும் - காடுகளில் உலாவியும், கா உடன் அடுத்தும் - சோலைகளில் உடன் சென்று தங்கியும், வேனிலாடல் விரும்பிய போழ்தினில் - வேனில் விளையாட்டை விரும்பிச் சென்றிருந்தபோது, தன் உழை - அவன்பால், ஏனைமாந்தர் - ஏனை நகரமக்கள் சென்று, இறைஞ்சுபு கூறினார் - வணங்கி நின்று பின் வருமாறு கூறலாயினர் எ-று.

மாம் செறிந்து குளிர்த் திழில் பரந்து உலாவுவார்க்குத் தட்பம் பயந்து மாவும் புள்ளும் இனிய காட்சியும் இரசையும் வழங்க இன்புறுத்தலின், “கான் உலாவியும்” என்றும், தங்குதற்குரிய தூமணலும் பசும் புல்லும் அமைந்து நறுமலரால் மணம் கமழ்ந்து அமர்வார்க்கு இன்பம் நல்குதலின், “காவுடன் அடுத்தும்” என்றும் கூறினார். எண்ணும்மை பிரித்துக்கூட்டப்பட்டது. காணும் காவும் கூறவே, ஏனை யாறும் குளமும் படிந்து நீர்விளையாட்டயர்தலும் கொள்க. இனி, வேனிலாடல் என்பதை வேனிலும் ஆடலுமாகப் பிரித்து வேனில் விழவும் நீர் விளையாடலுமாகக் கொள்ளலுமாம். யானைய, சூறிப்புப்பெயரெச்சம்.

1. சிலப். 8 : 7-9. 2. கவி. 36. 3. யசோ. 14.

(பாடம்) * காணும் வாவியும்.

சண்டமாரிக்கு வழிபாடாற்ற வேண்டுமெனல்

15. என்றும் இப்பரு வத்தினே டைப்பசிச்
சென்று தேவி சிறப்பது செய்துமஃ
தொன்றும் ஓரல மாயினம் ஒன்றலா †
நன்ற லாதன நங்களை வந்துறும்.

உரை:—என்றும் - ஆண்டு தோறும், இப்பருவத்தினே - இவ்வேனிற் பருவத்து வேனிற் காலத்தும், ஐப்பசி - ஐப்பசித்திங்களிலும், சென்று - போய், தேவி சிறப்பது செய்தும் - காளி தேவிக்குச் சிறப்புச்செய்து வருவேம், அஃது ஒன்றும் ஓரலமாயினம் - இப்போது வேனில் விழா வயர்கின் றோமே யன்றித் தேவிக்குச் சிறப்புச் செய்வதாகிய அஃது ஒன்றுமட்டில் நினையமாயினேம், ஒன்றலா - (அதனால்) ஒன்றல்லாத பல, நன்றலாதன - தீங்குகள், நங்களை வந்துறும் - நம்மை வந்தடைந்து வருத்தும் என்று அஞ்சுகின்றோம் என்று.

ஒடு, எண்ணெடு. ஐப்பசி கார்ப்பருவத்ததாகலின் அக் காலத்தே புதுநீர் விழுவயர்த லுண்மையின், வேனில் விழாவும் புது நீர் விழாவும் நகரமாந்தர் கொண்டாடுமிடத்துத் தேவிக்குச் சிறப்புச் செய்வர் என்பது எய்துதலின், “செய்தும்” என்கின்றனர். ஐப்பசித் திங்களில் இவ்விழா நிகழும் காலத்தை, பிறண்டு, “ஐப்பசி மதிய முன்னர் அட்டமி பக்கந் தன்னில், மைப்பட லின்றி நின்ற மங்கலக் கிழமை தன்னில், கைப்பலி கொடுத்துத் தேவி கழலடி பணியின் காளை, மெய்ப்பலி கொண்டு நெஞ்சின் விரும்பின ஞுவக்கு மென்றாள்”¹ என்று கூறுதல் காண்க. வேனில் விழாவிற்கென்று இது கூறுதலின், அஃது என்பது தேவிக்குரிய சிறப்பாயிற்று. ஒன்றலா என்பது தீமையின் பல்வேறு வகைமை குறித்து நின்றது. அஞ்சுகின்றோம் என்பது கூற்றெச்சம்.

வழிபாடு தவறின் தீங்குண்டாமென நகரவர் கூறல்

16. நோவு செய்திடும் நோய்பல ஆக்கிடும்
ஆவி கொள்ளும் அலாதன வஞ்செயும்
தேவி சித்தை சிதைந்தனள் சீறுமேல்
காவன் மன்ன! கடிதெழு கென்றனர்.

(பாடம்) † வொன்றலா.

1. யசோ. 180.

உரை:—காவல் மன்ன - எங்களைக் காத்தலில் வல்லுநனான அரசே, தேவி சிந்தை சிதைந்தனள் சீறுமேல் - தேவி யானவள் மனம் திரிந்து வெகுளுவாளாயின், நோவு செய்தி டும் நோய் பல ஆக்கிடும் - துன்பத்தைச் செய்கின்ற நோய்கள் பலவற்றையும் உண்டு பண்ணுவாள், ஆவி கொள்ளும் அலாதனவும் செய்யும் - (நோய் பலவற்றால் நம்மை மெலி வித்தலே யன்றி) உயிரைக்கொள்ளுதற்குரிய திங்குகள் பல வற்றையும் செய்வாள், கடிது எழுக - (ஆதலால்) விரைய எழுவாயாக, என்றனர் - என்று வேண்டினர் - எ-று.

மன்ன, சீறுமேல், ஆக்கிடும், செய்யும்; அதனால் எழுக என்றனர் நகரமாந்தர் என இயையும். தேவி சினத்தால் நோயும் சாக் காகும் எய்தும் என்பார், “நோவு செய்திடு நோய்பலஆக்கிடும், ஆவி கொள்ளு மலாதன வும்செயும்” என்றார். நோவு செய்திடும், ஆவி கொள்ளும் என்பன முறையே நோயையும் அலாதனவற்றையும் விசேடித்து நிற்கின்றன. நோவு - வருத்தம். அலாதன : மழையின்மை, பெருங்காற்று, இடி, தீ முதலியவற்றால் உண்டாவன. உம்மை, எச்சவும்மை. சிந்தை திரிதலாவது, அருள் இலளாதல். நாடு காக்குந் தொழிலில் எத்துணை வலியுறையினும் அவள் செய்வன வற்றைத் தடுக்கமுடியா தென்றற்கு, “காவல் மன்ன” என்றார். அவர் கூறுவனவற்றைக்கேட்கும் அரசன் உள்ளத்தில் அச்சம் பிறத்தலின், “கடிதெழுக” என அவர்தாமே அரசற்குக் கூறலாயினர்.

மாரிதத்தன் தேவிக்குச் சிறப்புச் செய்யப்போதல்

17. என்று கூறலும் ஏதமி தென்றிலன்
சென்று நல்லறத் திற்பெளி வின்மையால்
நன்றி தென்றனன் நன்னக ரப்புறத்
தென்தி சைக்கண் சிறப்போடு சென்றனன்.

உரை:—என்று கூறலும் - என்று நகரமாந்தர் கூறியதும், நல் அறத்திற் சென்று தெளிவின்மையால் - அருளறமாகிய நன்னெறிக்கண்சென்று அறிவு தெளியாதவனாதலால், இது ஏதம் என்றிலன் - இச்செயல் தீது என்று கூறிற்றிலன், இது நன்று என்றனன் - இது நல்லதே என்று நகரமாந்தர்க்குச் சொல்லி, நல் நகரப்புறம் தென்திசைக்கண் - நல்ல நகரத்தின் புறத்தே தெற்கின்கண்ணே யுள்ள தேவி கோயிலுக்கு

சிறப்பொடு சென்றனன் - தனக்குரிய சிறப்புடன் சென்றான் என்று.

கூறலும், வினையெச்சம் விரைவுப்பொருட்டு; அக்கூற்று செவியிற் புகுதலும் அறவுணர்வுடையார் அஞ்சித் தம் செவியிற் பொத்திக் கொள்ளு வாராக, இவன் அவ்வாறன்றிச் செவிநிரம்பக் கேட்டு, மனத்திற்கொண்டு, நன்றென்று தெளிந்து வாய் லும் கூறுகின்றனா னுதலின், “ஏதம் இது என்றிலன், சென்று நல்லறத்தில் தெளிவின்மை யால்” என்றும், “நன்றிது என்றனன்” என்றும் கூறினார். இது என ஒருமுறைக்கு இருமுறை ஆசிரியர் கூறியது, அச்சிறப்பின்கண் தமது அருவருப்புத்தோன்ற. சென்றென்னும் வினையெச்சம், தெளிவென்னும் வினைப்பெயர்க்கண் வினையொண்டது. நல்லறத்திற் சேறலாவது, அருளறம் உணர்த்தும் நூல்களைத் துறை போகக் கற்றுத் தெளிக் ; தெளிவுடையார்க்கன்றிக் கற்கும் நூற்பொருளும் செயல் வகையிற் பயன்படா நாகலின், “தெளிவின்மையால்” என்றார். சண்டமாரியென்னும் தேவி கோயில் நகர்க்குத் தெற்கில் புறத்தே இருக்கிறதென்றற்கு, “நகரப்புறத்தென்றிசைக்கண் சென்றனன்” என்றராயிற்று. ஏனைமாந்தரினும் தான் சிறப்பு வேறுடையனாதல் வேண்டுமென்பது மாரிதத்தனுடைய உட்கோளாதலின், அவன் செலவை, “சிறப்பொடு சென்றனன்” என விதந்தோதினார்; உயிர்ப்பலி கொடுத்தும் காலத்தில், ஏனை மாந்தரைப்போலாது தான் வேறு நெற்புறப்பலியிய கொடுக்கக் கருதுவதொன்றே (21) இவன் மனப்பான்மை இவ்வெனத் தோன்றுவித்து நிற்கிறது.

சண்டமாரியின் இயல்பு கூறல்

18. சண்ட கோபி தகவிலன்* தத்துவம்
கொண்ட கேள்வியுங் கூறி வுமிலாத்
தொண்டர் கொண்டு தொழுந்நுருத் தேவதை
சண்ட மாரி நனதீட மெய்தினான்.

உரை :—சண்டகோபி - மிகுந்த கோபமுடையவனும், தகவிலன் - நடுவு நிலைமையில்லாதவனும், தத்துவம் கொண்ட கேள்வியும் - மெய்ப்பொருள்களைக் கேட்டறிந்த கேள்வியறிவும், கூர் அறிவும் - நுண்ணிய நூல்களைக்கற்ற கல்வியறிவும், இலா - இல்லாத, தொண்டர் தொழும் நுருத்

(பாடம்)* தகவில, தகவிலர்

தேவதை - கீழ்மக்கள் மேற்கொண்டு வழிபடும் கொடிய தேவதையாவாரும், சண்டமாரி தனது - சண்டமாரி என்று பெயர் கூறப்படுபவளுமாகிய தேவியினுடைய, இடம் - கோயில் எல்லையை, எய்தினான் - (சிறப்பொடுசென்ற மாரி தத்தன்) அடைந்தான் எ-று.

உயிர்ப்பலி கொடாவிடின் “சிந்தை சிதைந்து சேறு”தலின், “சண்டகோபி” என்றும், ஒருயிரைத்தின்று பிறிதோருயிர்க்கு நலம் செய்தலின், “தகவிலன்” என்றும், கீழ்மக்களால் ஊனும் உயிரும் படைக்கப்படுதலின், “துருத்தேவதை” யென்றும் பழித்தார். தகவு, நடுவு நிலைமை; “தக்கார் தகவிலர் என்பது 1” என்பதன் உரைகாண்க. தத்துவம், மெய்ம்மை. “கற்றலின் கேட்டலே நன்று2” என்பவாகலின், கேள்வியை முற் கூறினார். கல்வி கேள்வியிலாததொண்டர் எனவே, பிறர்க்குத் தொண்டுபட்டுக் குற்றேவல் செய்தொழுகும் கீழ்மக்களையே ஈண்டுத் “தொண்டர்” என்றா ராயிற்று. துருத்தேவதை, வடசொற் சிதைவு. இடம், கோயில் எல்லை.

வேந்தன் தேவியை வணங்குதல்

19. பாவமூர்த்தி படிவ மிருந்தவத்

தேவி மாடம் அடைந்து செறிகழல்

மாவலோன்வலங் கொண்டு வணங்கினன்

தேவி யெம்மிடர் சிந்துக என்றோ.

உரை:—பாவமூர்த்தி படிவம் இருந்த - பாவத்தின் வடிவமாகிய சண்டமாரியின் உருவச்சிலை இருந்த, அத்தேவி மாடம் அடைந்து - அவள் கோயிலை யடைந்து, செறிகழல் மாவலோன் - செறிந்த கழலையணிந்த குதிரை செலுத்துவதில் வல்லவனாகிய மாரிதத்தன், வலம் கொண்டு - வலம் வந்து, தேவி எம் இடர் சிந்துக என்று - தேவியே எமது இடர்களைக் களைவாய் என்று சொல்லித் துதித்து, வணங்கினான் - வணங்கி நின்றான் எ-று.

தேவி, இரண்டனுள் ஒன்று சுட்டுமாத்திரையாயும், மற்றொன்று விளியாயும் நின்றன. மாவலோன் மாடம் அடைந்து, வலம்கொண்டு,

சிந்துக என்று வணங்கினான் என இயையும். மாடம், திருக்கோயில், மாவலோன் என்றதனால், தேவி கோயிற்கு அரசன் குதிரைமேல் வந்தான்போலும். பிரண்டும் (307) இவ்வாறே உரைத்துக்கொள்க.

தேவிக்குப் பலியீடு குறித்து வந்துள்ள உயிர்த்திரள்

20. மன்னன் ஆணையின் மாமயில் வாரணம்

துன்னு குகரம் ஆடுரு மைத்தொகை

இன்ன சாதி விலங்கி விரட்டைகள்

பின்னி வந்து பிறங்கின கண்டனன்.

உரை: —மன்னன் - அரசனான மாரிதத்தன், ஆணையின் தான் இட்ட கட்டளைப்படி, மாமயில் தொகை - அழகிய மயிற் கூட்டமும், வாரணம் தொகை - கோழிகளின் கூட்டமும், துன்னு குகரத்தொகை - நெருங்கிய பன்றிகளின் திரளும், ஆடு எருமைத்தொகை - ஆடு எருமை முதலியவற்றின் திரளும் என்ற, இன்னசாதி விலங்கில் - இந்த இனத்து விலங்குகளில், இரட்டைகள் பின்னி வந்து பிறங்கின - இரண்டிரண்டாகப் பிணிக்கப்பட்டுவந்து மிகுந்து நின்ற வற்றை, கண்டனன் - கண்ணார்க்கண்டான் எ-று.

தொகை யென்பதனை மயில் முதலிய ஏனையவற்றிற்கும் கூட்டுக. புள், விலங்கு என்ற இவற்றை ஆணும் பெண்ணுமாக இரண்டிரண்டாய்க் கொணர்ந்து நிறுத்தினமை தோன்ற ‘இரட்டைகள்’ என்றார்; பின்னர் ஆணும் பெண்ணுமாகிப் மக்களிரட்டையைக் கொணர் தலின், இவ்விரட்டை ஆணும் பெண்ணுமாதல் பெற்றும், இவற்றைத் தனித்தனியின்றி இரட்டையாய்ப் பிணித்து வந்தனரென்றற்கு, “பின்னிவந்து” என்றார். பிறங்குதல், மிக்குத்தோன்றுதல். “கண்டனன்” என்றார், அவன் கருத்தில் அப்பெருந்தொகையான உயிர்களைக் கண்டும் இவையனைத்தும் வறிதே கொலைபுண்கின்றனவே என்ற அருட்கருத்துச் சிறிதும் பிறந்திலது என்பதை வற்புறுத்தற்கு.

மாரிதத்தன், தான் நரபலியிடுவது தக்கதெனக் கருதுதல்

21. யானிவ் வானினின் மக்களி ரட்டையை

ஈன மில்பலி யாக இயற்றினால்

ஏனை மானுயர் தாமிவ் விலங்கினில்

ஆன பூசனை யாற்றுதல் ஆறென. *

(பாடம்.) * ஆற்றென.

உரை :—இவ்வாளினின் - இந்த வாட்படையால், மக்கள் இரட்டையை - ஆணும் பெண்ணுமாகிய மக்களுள் இரட்டையரை, ஈனமில் பலியாக - தாழ்வில்லாத பலியாக, யான் இயற்றினால் - யான் வெட்டித்தருவேனாயின், ஏனை மானுயர் தாம் - ஏனைய மாந்தரெல்லாரும், இவ்விலங்கினில் ஆன பூசனை - இவ்விலங்குகளைக்கொண்டு செய்வதாகிய பலி யீட்டினை, ஆற்றுதல் ஆறு என - செய்தல் முறையாம் என்று கருதி எ-று.

தலைவனாகிய தான் தேவிக்குப் பலிகொடுத்த பின்பே, ஏனை மக்கள் தாம் கொணர்ந்த உயிர்களைப் பலியிடுதல் முறையென்று வரிசை வகுக்கின்றான் என்பார், இவ்வாறு கூறினார். தானும் விலங்கிரட்டையைப் பலிதரின், தன் தலைமைக்கு அமையாது என்ற கருத்தால், “மக்களிரட்டையை ஈனமில் பலியாக இயற்றினால்” என்றான். “ஈனமில் பலி” என்றும், “விலங்கினில் ஆனபூசனை” என்றும் கூறியன, விலங்கு முதலியவற்றைப் பலியிடல் தனக்குத் தாழ்வு என்றும், உயிர்களைக்கொண்டு பலியிடுவதுதான் தேவிக்குச் செய்தற்குரிய வழிபாடு என்பது அவன் கருத்தென்றும் உணர்த்தி நிற்கின்றன. இனி, “ஈனமில்பலி” என்பதனை, “ஈனமில் மக்களிரட்டையைப் பலியாக” எனப் பிரித்துக்கூட்டி, “உடற்குற்றம் சிறிது மில்லாத மக்களுள் இரட்டையரை” என்று கோடலும் அரசன் கருத்தாகும். அதனை வருஞ்செய்யுளுட் காண்க.

நரபலிக்கு இரட்டைப் பிள்ளைகளை நாடிக்கொணர்க என வேந்தன்
சண்டகருமனைப் பணித்தல்

22. வாட லொன்றிலர்* மக்களீ ரட்டையர்

ஈடி லாத இயல்பின ரிவ்வழி

ஏட சண்ட கரும! தந் தீகென

நாட ஓடினன் நன்னகர் தன்னுளே.

உரை :—ஏட சண்ட கரும - ஏ, சண்ட கருமனே, வாடல் ஒன்று இலர் - மேனியில் குறை சிறிதும் இல்லாதவரும், மக்கள் இரட்டையர் - மக்களுள் இரட்டையரும், ஈடி லாத

(பாடம்) *ஒன்றிலன், ஒன்றில.

இயல்பினர் - நிகரில்லாத குணஞ்செயல்களை யுடையவரும் ஆகிய இருவரை, இவ்வழி தந்திக என - இவ்விடத்தே சென்று தேடிக்கொணர்க என்று ஏவ, நல்நகர் தன்னுள் - அந்த நல்ல நகருக்குள்ளே, நாட - தேடிக் கொணர்வதற்காக, ஓடினன் - விரைவத் திரும்பி வருவது குறித்து அச்சண்டகருமன் ஓடினான் என்று.

தான் “ஈனமில் பலி” யிட விரும்பினாதலின், அவ்வீன மின்மை விளக்குவான், ஆண் பெண் என்ற இருபாலினும் முறையே உறுப்புக்குறைவின்மையும், இரட்டைப் பிறப்புடைமையும் ஈடிலாத இயல்புடைமையும் எடுத்தோதினான். ஈடினமை, உருவாலும் குணத் தாலும் செயலாலும் ஒப்பில்லாமை. தந்திக, வினைத்திரிசொல். நன்னகரென்றார், ஆங்குக் காணப்படும் இரட்டையரால் இப்பலியாகிய தீவினை ஈடிந்து அரசன் அருளும் அறமும் கொண்டு ஓங்குகின்றானுதலின். அரசன் குறித்த இலக்கணமுடைய இரட்டையர் கிடைப்பதன் அருமை நினைந்து, “நாட” என்றும், “எட” என்று அது நினைவாது விளித்த அரசன், தாழ்ப்பின் கண்ணோடாது ஒறுப்பனென்ற அச்சமுடைமை தோன்ற, “ஓடின” எனென்றும் கூறினார்.

சுதந்த முனிகள் உபாசகர் குழுவுடன் வருதல்

23. ஆயிடைச் சுதத்த னைஞ்ஞாற்றுவருந் தவர்க ளோடு
தூயமா தவத்தின் மிக்க உபாசகர் தொகையுஞ் சூழ்
சேயிடைச் சென்றோர் தீர்த்த வந்தனை செய்யச் செல்வோன்
மாயமில் குணக்குன் றென்ன* மாதவர்க் கிறைவன் வந்தான்.

உரை:—ஆயிடை - அந்நகர்க்கு அப்போது, சுதத்தன் - சுதத்தன் என்னும் முனிவன், ஐஞ்ஞாற்றுவர் அருந்தவர்கள் தொகையோடு - அரிய தவத்தை யுடையவர் ஐந்தாறு பேர்களுந், தூய மாதவத்தின் மிக்க - தூய்தான பெரிய தவத் தால் மேம்பட்ட, உபாசகர் தொகையும் - உபாசகர் கூட்டமும், சூழ - சூழ்ந்துவர, சேயிடைச்சென்று - சேய்மைக் கண் சென்று, ஓர் தீர்த்த வந்தனை செய்ய - ஆங்குள்ள ஒரு சைத்தியத்தில் எழுந்தருளிய அருகபரமேட்டியைக் கண்டு வழிபடுவதற்காக, செல்வோன் - செல்வானாய், மாயம் இல் - குற்றமில்லாத, குணக் குன்றென்ன மாதவர்க்கு -

(பாடம்.) * குணக்குன்றென்ன.

குணங்களையும் மலைபோன்ற பெரிய தவத்தையு முடைய முனிவர்க்கு, இறைவன் - இறைவனாகிய அவன், வந்தான் - வந்துகொண்டிருந்தான் எ-று.

தவமாவது, “வென்றவர் படிமம் தாங்கி, சித்தமெய் மொழிகள் மூன்றில் இருதொடர்ப் பாட்டி னீங்கி, பத்தறம் பன்னி ரண்டாம் தவத்தொடு பயின்று தன்கண், உத்தமக்காட்சி ஞானவொழுக்கத்தை யழுத்தல்”¹ என்று மேருமந்தர புராணம் கூறுவது காண்க. இத்த வத்தின் அருமையும் உடையோரது பெருமையும் தோன்ற, “அருந் தவர்” என்றும், “மாயமில் குணக்குன் றன்ன மாதவர்” என்றும் கூறினர். இவர்தாம் மாதவர், ஓசனர், மோனதாரர், உக்கதவர், தித் ததவர், தத்ததவர், கோரதவர் எனப் பலராவர்; இவர் இயல்பினை மேருமந்தர புராணத்துட் காண்க. உபாசகராவார், உபவாசிகள். “அட்டமி பருவங்களில் தமது சக்திக்கு அனுகூலமாகத் தருமகதா சிரவணமும் பஞ்ச நமஸ்கார ஸுபாதிக்களோடு கூடிக் கிருஷ்ணியாதிகளை நிவர்த்தித்து உபவசித்தலும் ஏகபுத்தி பண்ணுதலுமாகிய”² இவற்றை யுடையவர் உபாசகர். வாமனமுனிவரும் “பக்க இவர்களை, முதல் நோன்புடைய பரமதவர்”³ என்று உரைப்பர். தொகை யென்பதை அருந்தவர்க்கும் கூட்டுக. ஒடு, ஒருவினை யொடு. உபாசகரும் “பரமதவ” ராதலின், “தூயமா தவத்தின்மிக்க உபாசகர்” எனச் சிறப் பித்தார். அருகபரமேட்டியைத் “தீர்த்தன்” என்பது வழக்கா தலின், அவனை வழிபடுஞ் செய்கை, “தீர்த்தவந்தனை” எனப்பட் டது. “செய்தவப் பாவமெல்லாம் தீர்த்திடும் தீர்த்தன்”⁴ எனத் தேவரும், “தீர்த்தன் திருநாமம் கொள்ளாத தேவுளவோ”⁵ எனச் சமயதிவாகாரும் வழங்குதல் காண்க. மாயமில் குண மெனவும், குன்றன்னமாதவமெனவும் வகுத்துக்கொள்க. “மலைய னைய நிலையுடைய மாதவர்க ளொருபால்”⁶ என வருதல் காண்க. “குணமென்னும் குன்றேறி நின்றார்”⁷ என்றற்போலக் கொள்ளினுமாம். இறைவன், சுட்டுமாதத்திரையாய் நின்றது. வந்து நகர்ப் புறத்தே ஒரு பொழிலுள் தங்குகின்றனென வருஞ்செய்யுளுட் கூறுதலின், வந்தான் என்பதற்கு வந்துகொண்டிருந்தான் எனல் வேண்டிற்று.

1. மேரு. 411 2. அஷ்ட பதார்த்தசாரம் 3. மேரு. 1097

4. சீவக. 821 5. நீல. 661

6. மேரு. 1096 7. கருந. 29

சுதத்தன் அனசனத் தவமமர்தல்

24. வந்துமா நகர்ப்புறத்தோர் வளமலர் பொழிவுள் விட்டுச்
சிற்தையால் நெறிக்கண் தீமை தீர்த்திடும் நியம முற்றி
அந்திலாசனங்கொண்டண்ண லனசனத் தவம மர்த்தான்
முந்துநா முரைத்த சுற்ற முழுவதினோடும் மாதோ.

உரை:—முந்து நாம் உரைத்த சுற்றம் முழுவதினோடும்
வந்து - சுதத்தன் மேலேகூறிய அநுந்தவரும் உபாசகரும்
உடன்வர வந்து, மாநகர்ப்புறத்து ஓர் வளமலர் பொழி
வுள் - அழகிய இராசபுரத்துக்கு வெளியேயுள்ள வளவிய
மலர் நிறைந்த ஒரு சோலையில், விட்டு - தங்கி, நெறிக்கண்
தீமைதீர்த்திடும் நியமம் - தான்வந்த நெறியின்கண் தன்னை
யறியாது நிகழ்ந்த பாவத்தைப் போக்குதற்குரிய நியமத்தை,
சிற்தையால் முற்றி - மனத்தால் மந்திர தியானத்தால் போக்
கிக்கொண்டு, ஆசனம் கொண்டு - ஓரிடத்தே இருந்து,
அனசனத்தவம் அமர்ந்தான் - தவரும் உபாசகரும் உள்ளிட்ட
அனைவருடன் உண்ணாவிருந்ததை மேற்கொண்டிருந்தான்
எ-று.

சுற்றம் முழுவதினோடும் வந்து, விட்டு, நியமமுற்றித் தவம்
அமர்ந்தான் என இயைக்க.

நெறியின்கண் தாம் வருங்கால் உடலாலும் சொல்லாலும் உள்
ளத்தாலும் தம்மையறிபாது நிகழ்ந்த குற்றத்தைப் போக்குதற்
காகப் பஞ்சமஸ்கார மந்திரத்தையுரைப்பது அப்பியந்தர சுவம்
எனப்படுகிறது. “செய்கை சொல் மனங்களால், மரிய மாசினிசு
கெடுக்கும் அத்திவாரமாகிய பெரியவர் மனங்கொளப்.....
பெருந்தவம்”¹ என்று மேரு மந்தரபுராணம் கூறுதல் காண்க.
அனசனத்தவம்,* உண்ணா நோன்பு; இதன் பயனை, “வினைகளுக்
குதிர்ச்சி வேட்கை நீக்கி மெய் வசம்வரல், புனைவரும் பொறிச்
செறிப்புவிர்க்கழிவு போற்றுதல், வினைவின தொருக்கமும் நெறி
விளக்கமும் செய்யும்”² என்று அப்புராணம் கூறும். விதேதல்,
தங்குதல். சுழுவாய் முறையாதலின் இத்தவத்தை “நியமம்”

* ந+அசனம்; அந்+அசனம்—அநசனம்; உணவு உண்ணாமை.

1. மேரு. 429

2. மேரு. 423.

என்றார். “சிந்தையால்” என்றதனால், ஏனைச் சொல்லாலும் செயலாலுமென்பது கொள்ளப்படும்.

அபயருசி அபயமதி யென்னும் இரட்டையர் உபாசகர்குழுவில் இருத்தல்

25. உளங்கொள * மலிந்த கொள்கை யுபாசகர் குழுவி னுள்ளார்
அளந்தறி வரிய கேள்வி யபயமுன் னுருசி தங்கை †
இளம்பிறை யனைய நீரா ளபயமா மதியென்பாளும் ‡
துளங்கிய மெய்ய ருள்ளத் துளங்கலர் தொழுது நின்றார்.

உரை:—உளங்கொள மலிந்த கொள்கை - மனதிலே நிரம்பக் கொண்ட விரத வாழக்கங்கனையுடைய, உபாசகர்குழுவி னுள்ளார் - உபாசகர்கூட்டத்தில் உள்ளவரும், அளந்தறிவரிய கேள்வி - அளந்து காண முடியாத கேள்வியையுடையவருமான, அபயமுன் உருசி யென்பாளும் - அபயம் என்ற பெயரின் முன் ருசியென்பது சோந்த அபயருசி என்ற பெயர் சொல்லப்படுபவனும், தங்கை - அவன் தங்கையாகிய, இளம் பிறை யனைய நீராள் - இளம் பிறையை யொத்த இயல்பினையுடைய, அபயமா மதி யென்பாளும் - அபயமதி எனப்படுபவளும், துளங்கிய மெய்யர் - தளர்ந்த மேனியராய், உள்ளம் துள்ங்கலர் - தளராத உள்ளமுடைய ராய், தொழுது நின்றார் - சுதத்த முனிகளை வணங்கி நின்றார்கள் என்று.

புரோடோப வாசிகட் குரிய விரதமும் ஞானமும் நிரம்பி யிருத்தல் பற்றி, “உளங்கொள மலிந்த கொள்கை” என்றார். உளம் கொளமலிதலாவது ஐயந்திரிபற வுணர்ந்து செய்கையிற் கைவரப் பெறுதல். அளக்கலாகாத உலைத்திறை பலவும் கற்று நிரம்பியிருப்பது பற்றி, அபயருசியை “அளந்தறிவரிய கேள்வி” யென்றார்; இனி, இதற்கு அளவைகளைக் கொண்டு வாதம் புரிந்து வெல்லுதற்கரிய தருக்கநெறி முழுதும் நிரம்பக் கற்றும் கேட்டுஞ் சிறந்த அறிவு என்னுமாம். கலை நிரம்பியிருப்பது பற்றி அபயருசிக்குப் பிறுண்டும் முழுமதியைய, உவமிப்பார். அபயமதி அத்துணையளவு அறிவு நிரம்பாமையின், “இளம்பிறையனைய நீராள்” என்றார். பசியால் மேனி வாடினராயினும், “உளங்கொளமலிந்த கொள்கை” யில் வாட்ட

(பாடம்)* உளமதில் † யபயமுன் ருசியுந்தங்கை;

‡ ளபயமுன் மதியென்பாளும்.

முருமையின், “துளங்கிய மெய்ய ருள்ளந் துளங்கலர்” என்றார். அபயமாமதி என்புழி, மா, அசை; “அநங்கமாவீணை” என்றாற் போல.

இரட்டையர் சரிதை போதல்

26. அம்முனி யவர்கள் தம்மை அருளிய மனத்த னாகி *
வம்மினீர் பசியின் வாடி வருந்திய மெய்ய ரானீர்
எம்முடன் உண்டி மாற்று தின்றுநீர் சரிதை போகி
நம்மிடை வருக என்ன நற்றவர்த் தொழுது ! சென்றார்.

உரை:—அம்முனி - அச்சுதத்த முனிவன், அவர்கள் தம்மை - அபயருசி அபயமதியாகிய இருவரையும் பார்த்து, அருளிய மனத்தனாகி - அருள்மேவிய உள்ளத்தனாய், வம்மின் - வருக, நீர் பசியின் வாடி வருந்திய மெய்யரானீர் - நீவிர்பசியினால் வாடி வதங்கிய மேனியுடையீராயினீர், இன்று - இந்நாளில், எம்முடன் உண்டி மாற்றாது - எம்மோடு கூடி உணவு கொள்ளா தொழிவதை விட்டு, சரிதை போகி - பிச்சையேற்றுண்டு, நீர் நம்மிடை வருக - நீவிர் நம்பால் வருவீராக, என்ன - என்று பணித்தருள, நற்றவர்த் தொழுது சென்றார் - நல்ல தவத்தையுடைய முனிவர் கூட்டத்தை வணங்கி விட்டுச் சென்றனர் எ-று.

தொழுது நின்று இருவர்தம் மேனியும் குறிப்பும் கண்டமாத்திரையே முனிவர்க்கு அருள் நிறைந்து பொழிவதாயிற் றென்பார், “அருளிய மனத்தனாகி” பென்றார். வம்மின், வருக என்னும் பொருளதாய முகமனுரை. இளையராகலின், அவர் மேனியில் வாட்டமும் மனத்தில் வருத்தமும் முனிவன் கண்ணைக் கவரந்தன என ஆறிக. உணவு மறுத்தலை உணவு மாற்றாத லென்றும், உண்டில், உணவுமாற்றாமை பென்றும் கூறுபவாதலின், அவ்வியல்பு வழுவாது “உண்டிமாற்றாது” என்றார். தனக்குச் சீலமன்மையின், உண்டுவருக என்றிலன். சரிதை, செல்லுதல்; வடசொற் சிதைவு. சரிதை போதலாவது. “விசுத்தராகிய ஜைன ஜனங்களது கிருகம் புக்குப் பிஷாவிருத்தி பண்ணிப் பின்பு ஏகக் கிருகத்துள் புக்கிருந்து பாணிபாதர்த்தா” * லுண்டல். விடை பெற்றுச் செல்வார் தலைமை வீற்றிருக்கும் சுதத்தனுடன், வீணை

(பாடம்) * மனத்தராகி - நற்றவற்றொழுது

* அஷ்டபதார்த்த சாரம் - சாரித்தரம்.

முனிபுங்கவரையும் தொழுது விடை பெற்றமை தோன்ற, “நற்றவர்த்தொழுது சென்றார்” என்றார்.

நற்றவற்றொழுது - என்பது பாடமாயின், நற்றவனாகிய சுதந்தனைத் தொழுது என்று உரைக்க. அப்போது அது சுட்டுப் பொருட்டாமாறு காண்க.

முனிவன் இவ்விருவரையும் சரிதை போகுமாறு ஏவுதற்கு ஏது, மாரிதத்தனது நல்வினையென அறிக.

இரட்டையர் நகர்க்குட் சேறல்

27. வள்ளிய மலருஞ் சாந்தும் மணிபுனை கலனு மீன்றும்
வெள்ளிய துடையொன்றாகி வென்றவ ருருவ மேலார்
கொள்ளிய லமைந்த கோலக் குல்லக வேடங் கொண்ட
வள்ளலு மடந்தை தானும் வளநகர் மருவப் புக்கார்.

உரை :—வள்ளிய மலரும் சாந்தும் மணிபுனைகலனும் இன்றும் - வள்ளிய பூமாலையும் சந்தனமும் மணி முதலிய வற்றாலாகிய அணிகலன்களும் இன்றி, வெள்ளியது உடை ஒன்றாகி - வெள்ளாடை யொன்றை யுடுத்துக்கொண்டு, வென்றவர் உருவம் ஏலார் - புலன்களை வென்ற முனிவருடைய கோலத்தை ஏலாராயினும், கொள் இயல் அமைந்த - காண்பார் தகும் எனக் கொள்ளத்தகுந்த இயல்பு அமைந்த கோலக் குல்லகவேடம் கொண்ட - அழகிய இளமைப் பருவத்துக்குரிய கோலம்கொண்ட, வள்ளலும் மடந்தை தானும் - வள்ளலாகிய அபயருசியும் அபயமதியும், வளநகர் மருள - வள்ளிய நகரத்தவர் கண்டு வியப்பெய்துமாறு, புக்கார் அந்நகர்க்குள்ளே சென்றார்கள் எ-று.

இன்றும். ஒன்றாகி, அமைந்த குல்லக வேடம் என இயைக்க, குல்லகம், இளமை; வடசொற் சிதைவு. கோலக் குல்லகம் என்கின்றராசலின் அதற்கேற்ப, மலரும் சாந்தும் புனைகலனும் விதந்து விலக்கினார். வென்றவர் உருவத்துக்கு வெள்ளாடையும் வேண்டாமையின், அதனை யுடையராய் இவர்களை, “வென்றவ ருருவமேலார்” என்றார். கொள்ளி பலமைந்த என்பதற்கு, கோலம் கோடற் கமைந்த என்றலுமொன்று. மேனியின் தோற்றமும் வண்பும் இளமையுடைமையினை மெய்ப்படுத்திக் காட்ட, உள்ளத்தே நிறைந்த முதுக்குறைவு விளங்கினமையின், அவர் கொண்டிருந்த

தோற்றத்தைக் “குல்லக வேடம்” என்றார். தன்னைக் கொல்ல வற்ற மாரித்தத்தனுக்கு உறுதி பயப்பண நல்குதலின், அபயருசியை ஈண்டு “வள்ளல்” என்றார். மடந்தை, பருவமன்று; பெண்பாற் பெயர்.

இருவரும் தெருவில் உண்டியேற்றல்

28. வில்லிந தெல்லை கண்ணல் நோக்கிமெல் லடிகள் பாவி
நல்லருள் புரிந்து யிர்க்கண் ணகைமுத லாய நாணி
இல்லவர் எதிர்கொண் டயின் எதிர்கொளுண் டியரு மாகி*
நல்லற அமிர்த முண்டார் நடந்தனர் வீதி யூடே.

உரை:—வில்லினது எல்லை கண்ணால் நோக்கி - செல்லும் போது எதிரே ஒரு விற்கிடைத் தூரம் கண்களால் கூர்ந்து நோக்கி, மெல்லடிகள் பாவி - அடிகளைமெல்ல வைத்து, உயிர்க்கண் நல்லருள் புரிந்து - ஓரறி வுயிர் முதல் அனைத் துயிர்க்கும் நல்ல அருளைச் செய்து, நகை முதலாய நாணி - நகை முதலிய குற்றம் தங்கண் நிகழாவாறு நீக்கி, இல்லவர் எதிர்கொண்டு ஈயின் - மனையவர் தம்முடைய வருகைகண்டு எதிர்கொண்டு மனமுவந்து ஈவாராயின், எதிர்கொள் உண்டியருமாகி - எதிரேற்றுண்ணும் உணவினையுடையராய், நல்லற அமிர்தம் உண்டார் - நல்லறமாகிய அமிர்தத்தை யுண்ட இருவரும், வீதியூடு நடந்தனர் - தெருவழியே செல்வாராயினர் என்று.

வில்லினது எல்லை, நான்குமுழநூர். நெடிது நோக்கின் இடையிலுள்ள சிற்புயிர்கள் கட்புலனாகாமை குறிக்க, ஒருவிற் கிடையே நோக்குதல் கூறினார். அடிவைத்தலாகிய தொழிலது தன்மையினை அடிமே லேற்றி “மெல்லடிகள் பாவி” என்றார்; அப்பண்பின் பயன் அத்தொழிலால் உறுதலின். பாவுதல், அடியிடு தல். நல்லருள் என்றார், ஓரறிவுயிர்க்கும் ஊறு செய்யாமையின். இளமையின் பயனாதலின், நகைமனை விசந்தோதினார்; ‘எள்ளல் இளமை பேதைமை மடனென்; னுள்ளப் பட்ட நகைநான் கென்ப’¹ என ஆசிரியர் ஒதுதல் காண்க. நகை, குற்றமாதலின், அது நிகழுங்கால் உயர்ந்தோர் செய்வது இதுவாகலின் “நாணி” யென்றார். மனமுவந்தியின் என்பார், “எதிர்கொண்டயின்”

* (பாடம்) ஏற்றுணு முளத்தராகி 1. தொல் மெய்ப் - 4.

என்றார்; உவப்பில்வழி எதிர்கோடல் இன்றாகலின். அதனை விரைந்தேற்றனர் என்றற்கு, “எதிர்கொள் உண்டிய” ரென்றார் அறத்தை அமிர்தென்றல் சைன தூலில் பயில வழங்கும் வழக்கு: “ஊட்டரும் அறவமிர் துலக முண்டதே”¹ எனத் திருத்தக்க தேவரும், “மாண்புடை யடிகள தறவமிர் துண்ட வாற்றலான்”² எனத் தோலாமொழித்தேவரும், “அறவியான்றானும் அறவமிர்தீர் தான்”³ என நீலகேசி யாசிரியரும் பிறரும் கூறுப.

மக்களுள் இரட்டையரை நாடுவான் போந்த சண்டகருமன் இரட்டை யாகிய இன்னிருவரையும் காண்டல்

29. அண்டல ரெலினுங் கண்ட லன்புவைத் தஞ்சு நீரார்
கண்டனன் கண்ட * சண்ட கருமனும் மனங்க லங்காப்
புண்டரீ கத்தின் கொம்பும் பொருவிலா மதனும் போன்று
கொண்டினம் பருவ மென்கொள் குழைந்தின் வந்த தென்ருள்.

உரை:—கண்டால் - தம்மைக்காணின், அண்டலர் எனினும் - பகைவரே யெனினும், அன்பு வைத்து - தம்மனத்துட் கொண்ட பகைமை நீங்கி அன்புகொண்டு, அஞ்சம் - தீங்கு செய்தற்கு அஞ்சத்தக்க, நீரார் கண்டனன் - தன்மையினை யுடைய இருவரையும் சண்டகருமன் பார்த்தான், கண்ட சண்டகருமன் - பார்த்த அவன், மனம் கலங்கா - மனம் கலங்கி, புண்டரீகத்தின் கொம்பும் - தாமரைப்பூவிலிருக்கும் திருமகளையும், பொருவிலா மதனும் - ஒப்பில்லாத மன்மதனையும், போன்று - போல, இளம்பருவம் - இளமைப்பருவம், கொண்டு - பெண்ணுமாணுமாகிய இரண்டுருக் கொண்டு, இவண் - இந்நகருக்கு இப்போழ்தில், குழைந்து வந்தது - வாடிய மேனியுடன் வந்தது, என் கொல் - என்னகாரணமோ, என்றான் - என்று தனக்குள்ளே நினைத்தான் எ-று.

இளமைச்செவ்வி யுடையோரைக் காணின் எத்துணைப் பகைமை யுடையோர்க்கும் நெஞ்சில் ஈரம் பிரக்குமாதலின், “அண்டலரெனினும் கண்டால் அன்புவைத்து” என்றார்; “செறநரும் விழைபுஞ் செயிர்தீர் காட்சிச் சிறுவர்”⁴ எனப் பண்டைச்சான்றோரும் கூறுதல் காண்க. அன்புவைப்பதன் பயன், அன்புற்ற பொருட்கு

1. சீவக. 3060. 2. குளா. சித்தி 7. 3. நீல. தரும. 118. (பாடம்) * கண்டு 4. அகம் 66.

ஏதம் வருமோ என அஞ்சும் அச்சம் பயத்தலாகலின், “அஞ்சும் நீரார்” என்றார். அரசன் ஏவலை மேற்கொண்ட உள்ளத்தையு வரும் சண்டகருமன் உள்ளத்திலும், அவ்வேவலைத் தம் காட்சியால் மறப்பித்து அன்பாற் குழையப்பண்ணுதலின் “அன்புவைத்தஞ்சுநீரார்” என்றவர், சண்டகருமன் இவர்களைக் கண்டு மனம் கலங்கினான் என்றார். மேனிவணப்பால் அன்பும், வீரத்தால் அச்சமும் பயப்பிக்கும் நீர்மைபுடையார் என்றற்கு இவ்வாறு கூறினான் தாமம். கண்டமாத்திரையே சண்டகருமன் இவ்விருவருடைய வணப்பாலும் வாட்டத்தாலும் தன்னை மறந்து வியந்துநின்றமை தோன்றக் “கண்டனன் கண்ட சண்ட கருமனும்” என்றார். உம்மை, சிறப்பு, அபயம்தியை முன்பும் அபயருசியைப் பின்பும் அவன் கண்டமை விளங்க, “புண்டரீகத்தின் கொம்பும் பொருவிலா மதனும்” என்றார். அருவப்பொருளான இளமைச்செவ்வி உருவப்பொருளாய் ஆணும் பெண்ணுமாய் உருக்கொண்டு வந்ததென்னும் கருத்தினையு, உருக்கொண்டு என்பவன், உருவிலே தோய்ந்து நின்றமையின் கொண்டென்றே யொழிந்தான். இது பிறர்கட்டோன்றிய புதுமை பொருளாகப் பிறந்த மருட்கை. இவ்வாறு காண்போர்த் தடுக்கும் காட்சியுடைய இருவரும் பசியால் வாடியிருந்தமையின், அதனைத் தேருது, “குழைந்திவண் வந்த தென்கொல்” என்று நினைக்கின்றான்.

சண்டகருமன் இருவரையும் உழையரால் கைப்பற்றிக்கொண்டு போதல்

30. எனமனத் தேன்னி நெஞ்சத் திகழ்வுடை* மன்ன நேவந்
தனைநினைத் தவர்கள் தம்மைத் தன்னுழையவரின வவ்விச்
சிவமலி தேவி கோயில் திசைமுகம் அடுத்துச் சென்றான்
இனையது பட்ட தென்னென் † நினைபரு மென்னி னுரே.

உரை :—எனமனத்து எண்ணி - சண்டகருமன் இவ்வாறு தன்மனத்தே நினைத்து, நெஞ்சத்து இகல்உடை மன்னன் ஏவல்தனை நினைந்து - நெஞ்சிலே மாறுபாட்டையுடைய வேந்தனது கட்டளை நினைவுவரவெண்ணி, தன் உழையவரின் - தன்னொடுபோந்த வீரர்களைக்கொண்டு, அவர்கள் தம்மை வவ்வி - அவர்களை வலிநிறு கைப்பற்றிக்கொண்டு, சினம் மலி தேவி கோயில் திசைமுகம் அடுத்துச் சென்றான் - சினம் மிகக்கொண்டுள்ள சண்டமாரியின் கோயிலுள்ள திக்கு

நோக்கிச் செல்வானாயினான், இனையரும் - இனையோராகிய அபயருசியும் அபயமதியும், இனையது பட்டது என் என்று எண்ணினார் - இது நிகழ்வது என்றோ வென்று திகைப்பாராயினர் எ-று.

“இளம்பருவம் என்கொல் குழைந்திவண்வந்தது” என நினைத்து இரக்கமுற்ற சண்டகருமன், அரசன் எவலை நினைந்து இரக்கமிழந்து அச்சம் மிகுந்து, தானே சென்று பற்றுதற்கு எண்ண மின்றி உழையவரால் பற்றிச்சென்றான் என்பார், “உழையவரின் வல்வி” என்றும், அவரது மேனி யழகும் வாட்டமும் தன்நெஞ்சின் திண்மையைக் குலைக்குமென்ற கருத்தால் “தேவி கோயில் திசை முகம் அடுத்தச் சென்றான்” என்றும் கூறினார். அரசன் சினமே யன்றிக் தேவியின் சினமும் அவன் நெஞ்சில் நின்று நிலவினமை கோன்ற, “சினமலிதேவி” யென்றார்போலும். நல்விரதம் பூண் டிருப்பினும் இளமைச் செவ்வி குன்றாமையின், “இனையரும்” என்று இரங்கிக் கூறினார்.

அபயருசி தங்கையான அபயமதி நெஞ்சில் அஞ்சுதலை யறிதல்

31. வன்சொல்வாய் மறவர் சூழ மதியமோர் மின்னோ டொன்றி

தன்பரி வேடந் தன்னுள் தானனி வருவ தேபோல்

அன்பினால் ஐயன் தங்கை யஞ்சுத லஞ்சி நெஞ்சில்

தங்கையான் முன்கை பற்றித் தானவட் கினைய * சொல்வான்.

உரை :—மதியம் - முழுத்திங்களானது, ஓர் மின்னோடு ஒன்றி - ஒருமின்னலுடன் கூடி, தன் பரிவேடம் தன்னுள் - தன்னுடைய பரிவட்டத்தின் நடுவே, வருவது போல் - செல்வதுபோல, வன்சொல்வாய் மறவர் சூழ - கடுஞ்சொற்களையே சொல்லும் வீரர் சூழ்ந்துவரச் செல்லும், ஐயன் - மூத்தோனான அபயருசி, தன் தங்கை நெஞ்சில் அஞ்சுதல் - தன் தங்கையாகிய அபயமதி தன் மனத்தே அஞ்சுவதையுணர்ந்து, அஞ்சி - அவள்கொண்ட அவ்வச்சத்தாற் பிறக்கும் குற்றத்துக்கு அஞ்சி, அன்பினால் - அன்போடு, அவள் முன்கை - அவளுடைய முன்கையை, தங்கையால் பற்றி - தன்னுடைய கையால் பற்றிக்கொண்டு, அவட்குத்தான் இனைய சொல்வான் - அவளுக்கு இவற்றைச் சொல்லுவானாயினான் எ-று.

*(பாடம்) கொண்டு, கொன்று, கின்ன.

வன்சொல்லை யன்றிப் பிற நன்சொற்களைப் பயிலாதவரென்றற்கு “வன்சொல்வாய் மறவர்” என்றார். மறவரெனவே, அவ்வன்சொற் பிறத்தற் கேதுவாகிய நெஞ்சோமின்மையும் கூறினாராம். கலை நிரம்பியிருத்தல்பற்றி அபயருகிக்கு மதியம் உவமமாயிற்று. மதியம் - முழுத்திங்கள். அஞ்சுதல் தெளிவிலார் செயலாதலாலும், அது வெளிப்படின் மறவர் துன்புறுத்துவராதலாலும், அபயருகிதன் தங்கையின் அச்சமுணர்ந்து அஞ்சினனென்பார் “அஞ்சி” யென்றும், அச்சத்தைப்போக்கும் கருத்தினனாதலின், “தங்கை முன்கைபற்றித் தானவட்கினைய” சொல்வானானான் என வறிக.

உடம்பிற்கேயன்றி உயிர்க்கு ஏதும் இலையென அபயமதியை அவன் கேற்றல்

32. நங்கை நீ யஞ்சல் நெஞ்சில் நமக்கீவண் அழிவொன் றில்லை
இங்குநம் உடம்பிற் கேதம் எய்துவ திவரின் எய்தின்
அங்கதற் கழுங்கல் என்னை யதுநம தன்றென் றன்றோ
மங்கையாம் அதனை முன்னே மனத்தினில் விடுத்த தென்றான்.

உரை:—நங்கை - நங்காய், நெஞ்சில் நீ அஞ்சல் - நின் நெஞ்சின்கண் நீ அஞ்சுவதொழிக, இவண் - இப்போது, நமக்கு அழிவு ஒன்றும் இல்லை-நமக்குத் தீங்கு சிறிதும் இல்லை, (எனினும்) இங்கு - இப்பிறப்பின்கண், நம் உடம்பிற்கு ஏதம் எய்துவது - நம் உயிர் நின்றற்கு இடமாகிய உடம்பிற்கு உளதாகும் அழிவு என்றேனும் வரக்கடவதாகும், இவரின் எய்தின் - அஃது இவரால் எய்துமாயின், அதற்கு - அதன் பொருட்டு, அழுங்கல் என்னை - அஞ்சி வருந்துவது என்னை யோ, மங்கை - மங்கையே, அது - அவ்வுடம்பு, நமது அன்று என்று அன்றோ - நம் உயிரேபோல் நமக்கே உரிய தன்று என்று தெளிந்தன்றோ, யாம் அதனை முன்னே மனத்தினில் விடுத்தது - நாம் அவ்வுடம்பை சுதத்த முனிகளையடைந்தபோது அவர் தெளிவிக்கக் கேட்டு மனத்தால் அதன் பால் பற்று வையாது விட்டோம், என்றான் - என்று உரைத்தான் எ-று.

நங்கை, மங்கை யென்பன அண்மையினி. மங்கை, பருவ மன்று ; பெண்பாற் பெயர். முதற்கண் அச்சத்தைப் போக்கவேண்டு

தலின், “அஞ்சல்” என்றும், அதற்கு ஏதுவாக, “நமக்கு இவண் அழிவொன்றில்லை” என்றும் கூறினான். அழிவெய்து மெனக் கருதி அபயமதி யஞ்சதலின், அவ்வழிவின் இயல்புணர்த்துவான், அஃது உயிரைப் பற்றாது உடலைப் பற்றி நிற்பது என்பான் “உடம்பிற் கேதம்” என்றும், உடலின் நிலையாமை சுட்டி “எய்துவது” என்றும், அது வருங்கால் யாதானு மொரு வாயில் வேண்டுதலின், இம்மறவரை வாயிலாகக் கொள்ளும் என்பான் “இவரினெய்தின்” என்றும் கூறினான். இவரின் எய்தின் என்றதனால், எய்தாமையினை அவட்குத் தெளிவித்தானாம். உடலழிவிற்கு அழுங்குதல் நன் நன் றென்பான், சுதத்த முனிகன்பால் கேட்டுத் தெளிந்த தெளிவினை நினைவுறுத்தி “அது நமக்கென்றென்றன்றோ அதனை முன்னே மனத் தினில் விடுத்தது” என்றான்.

அச்சத்தாற்பயன் துன்பமே என்று கூறல்

93. அஞ்சின மெனினும் மெய்யே யடைபவந் தடையு மானால்
அஞ்சுத லதனி னென்னை பயனமக் கதுவு * மன்றி
அஞ்சுதல் துன்பந் தானே யல்லதும் அதனிற் சூழ்ந்த
நஞ்சென வினைகள் நம்மை நாடொறு நலியு மென்றான்.

உரை :—அஞ்சினம் எனினும் - “எய்துவது” எண்ணி அஞ்சினோமாயினும், அடைப - எய்தக்கடவனவாகிய துன்பம், மெய்யே வந்து அடையும் - ஒழியாது வந்து பற்றும், ஆனால் - ஆதலால், அஞ்சுதலதனின் - அஞ்சுவதால், நமக்கு என்னை பயன் - நமக்கு யாதுபயன், அதுவுமன்றி - அதுவேயு மன்றி, அஞ்சுதல் துன்பம் - அச்சமும் துன்பத்தையே பயக்கும், அல்லதும் - அன்றியும், அதனின் சூழ்ந்த வினைகள் - அதன்பால் காரண காரியமாய்ச் சூழ்ந்திருக்கும் வினைகள், நம்மை நாடொறும் நஞ்சென நலியும் - நம்மை நாளும் விடம்போல வருத்தாநிற்கும் ஏ-று.

எய்தக்கடவது ஈறித்து நாம் கொள்ளும் அச்சம் அதனை ஒரு காலம் தடுக்கும் நலமுடைத்தன்று என்றற்கு, “அஞ்சின மெனினும் மெய்யே அடைபவந்தடையும்” என்றான். எய்தக்கடவது நாம் அஞ்சுவதால் சிறிதும் தன்னியல்பில் திரியாது என்பது “மெய்யே” என்பதால் வற்புறுத்தப்பட்டது தடுக்கும் நலமின்றாதலே யன்றி

(பாடம்) * பயனமைக்கதுவும்.

வருவதன் இயல்பைத் திரித்தலும் கூடாமையின், அச்சம் சிறிதும் பயனுடைத்தன் றென்பது எய்துதலால், “அஞ்சுத லதனின் என்னை பயன் நமக்கு” என்றான். அது, சாத்தனவன் என்றார் போலச் சுட்டுமாத்திரையாய் நின்றது. அஞ்சுவது பேதைமை யென்றற்கு, “அஞ்சுதல் துன்பந்தானே” என்றான்; “பேதைமை யென்பதொன் றியாதெனின் ஏதங்கொண் டேதியம் போக விடல்”¹ என்று சான்றோருள் கூறுப வகாரம் தேற்றம். நஞ்சு, தன்னை யுண்டாளை நினைவு செயலிழப்பித்துத் துன்புறுத்துவது போல், அச்சமும் துன்புறுத்தலின், “நஞ்சென நலியும்” என்றான். எனவே, அச்சத்தைத் தீதெனக் கருதி நீங்குக என்பது நுறிப்பு.

விலங்குகதித்துன்பம்

34. அல்லது மன்னை நின்னோ டியானுமுன் னநேக வாரந்
தொல்வினை துரப்ப ஓடி விலங்கிடைச் சுழன்ற போது
நல்லுயிர் நமர்கள் தாமே நலிந்திட இறந்த தெல்லாம்
மல்லன்மா தவனின் யாமே மறித்துணர்ந் தனமு மன்றோ.

உரை:—அன்னை - அன்னாய், நின்னோடு யானும் - நீயும் யானும், முன் - முற்பிறப்புக்களில், அநேக வாரம் - அநேக காலம், தொல்வினை துரப்ப ஓடி - பழவினை செலுத்தச்சென்று, விலங்கிடைச் சுழன்றபோது - விலங்கு கதியுட்பிறந்து வருந்தியபோது, நல்லுயிர் - நல்ல உயிர் களாகிய அவ்விலங்குகளை, நமர்கள்தாமே நலிந்திட - நம் மவரே கொல்ல, இறந்தது எல்லாம் - இறந்தும் பின்னரும் பிறந்து கொலையுண் டிறந்தும் பட்ட துன்பமெல்லாம், மல்லல் மாதவனின் - வளவிய பெரிய தவத்தையுடைய சுதத்த முனிகளால், யாம் - நாம், மறித்தும் உணர்ந்தனம் - அப்பிறவிகளில் உற்றுணர்ந்ததே யன்றி மீட்டும் கேட்டறிந் தோம், அன்றோ - அல்லவோ, அதனை மறந்து அச்சம் கொள்வது என்னை என்று.

இருவருயிரும் பிறப்புத்தோறும் இயைந்து உரும் உழுவலன் பால் பிணிப்புண்டு பிறந்திறந்து பிறந்துவருதல் தோன்ற, “நின் னோடியானும்” என்றான். வாரம், காலப் பாகுபாட்டில் ஒன்று; அவை: கணம், ஆவளி, உயிர்ப்பு, தோவம், இலவம், நாளி, மூழ்த்தம்,

1. குறள் 831.

நான், வாரம், பக்ஷம், திங்கள், இருது, அயனம், ஆண்டு பனை, யுகம், யுகம், பல்லம், பவ்வம், அனந்தம் என்பனவாகும். இவை யிறறைப் பதார்த்தசாரம் முதலிய நூல்களுட் காண்க. பவ்வகைப் பிறப்புக்கட்கும் ஏன, ஊழ்வினை யாதலின், “தொல்வினை தூர்ப்ப வோடி விலங்கிடைச் சுழன்றபோது” என்றான்; இவ்வாறே, “ஊழ்வினை தூர்ப்பவோடி யொன்று மூழ்த்தத்தி னுள்ளே, சூழ் குலைப் பெண்ணை நெற்றித் தொடுத்ததீங் கனிக னூழ்த்து, வீழ்வன போல வீழ்ந்து”¹ என்று தேவரும் கூறுதல் காண்க. விலங்கு கதியுட் பிறந்த உயிர்கள் படும் துன்பம், “வேள்விவாய்க் கண்படுத்தும் வெவ்வினைசெய் யாடவர்கள், வாளின்வாய்க் கண்படுத்தும் வாரணத்தின் ஈருரிபோல், கோளிமிழ்ப்பு நீள்வலைவாய்க் கண்படுத்தும் இன்னணமே, நாளுலப்பித் திட்டார் நமரலா தாரெல்லாம்”² எனச் சான்றோர் கூறுப. இவ்வாறே இந்துவுள்ளும் பிறநூல்களிலும் விலங்குகட்கு மக்கள் செய்யுந் தீங்குகள் விரியக் கூறப்படுகின்றன; அவற்றை யாங்காங்கே கண்டு கொள்க.

இறப்பெல்லாம் பிறப்பிற்கே எனல்

35. கறங்கென வினையினோடிக் கதியொரு நான்கி னுள்ளும்
பிறந்தநாம் பெற்ற பெற்ற பிறவிகள் * பேச லாகா
இறந்தன இறந்து போக எய்துவ தெய்திப் பின்னும் †
பிறந்திட இறந்த தெல்லாம் இதுவும் வியல்பிற் றேயாம்.

உரை:—வினையின் - வினையினால், கதியொரு நான்கினுள்ளும் - நால்வகைக் கதிகளிலும், கறங்கு என ஓடி - காற்றாடி போலச் சுழன்று, பிறந்த நாம் - பலபிறப்பும் பிறந்த நாம், பெற்ற பெற்ற பிறவிகள் - மிகப்பலவாகப் பெற்ற பிறப்புக்கள், பேசல் ஆகா - சொல்ல முடியாதனவாகும், இறந்தன இறந்து போக - கழிந்தவை கழிய, எய்துவது எய்தி - எய்தக்கடவன எய்தப்பெற்று, பின்னும் பிறந்திட இறந்த தெல்லாம் - பின்னும் பிறப்பதற்கே இறந்த இறப்பெல்லா மாயினமையின், இதுவும் அவ்வியல்பிற்கேயாம் - இப்போது இறக்கும் இறப்பும் அத்தன்மைத்தேயாகும் என்று.

1. சேவ. 2765 2. சேவ. 2796

(பாடம்) * பிறவிதோறும் பெற்றன

† தெய்திற் பின்னும்

நால்வகைக்கதிகளாவன, நரகர், விலங்கு, மக்கள், தேவர் என்ற நான்கு. பிறப்புக்கு வீணே யேதுவாதலே. “அவாச்சார்ந்து பற்றுகும் பற்றினால் வீணமுதிர்வாம், தவாதவிவ் வீணமுதிர்வாற் பிறப்பாகும் பிறப்பினால், குவாவிய பிணிமூப்புச் சாக்காடின் கூட்டமாம், உபாயவித் தடுமாற்ற மொழிவின்றி யுருளுமே”¹ என்பதனால் அறிக. இப் பிறப்பிறப்புக்களும் கறங்கெனச் சுழலுதற்கு, “உபாயவித் தடுமாற்றம் ஒழிவின்றி யுருளுமே” என்பதே சான்று பகர்கிறது. அடுக்கு, மிகுதி குறித்து நின்றது. பிறவிகள் மிகப்பல வென்றற்குப் “பேசலாகா” என்றார்; பிறவிகளில் எய்தும் கன்மப் பயன் வகையாற் பலவாயினும், பயன் என்ற விடத்துத் தொகையாய் ஒருமைப்படுதலின், “எய்துவ” தெனப்பட்டது. இறந்தது, தொழின்மாத்திரையாய் நின்றது. இப்போது எய்தும் இறப்பும் மீட்டும் பிறத்சற்கே என்பான், “அவ்வியல்பிற்றே” என்றான். ஏகாரம், தேற்றம். இதுவும் என்புழி உம்மை, இறந்தது தழீஇயிற்று.

அறம்புணர்த்தோர் உடம்புற்றுப் பிறவார் என்று கூறல்

36. நிறந்தநாம் பிறவி தோறும் பெறுமுடம் பவைகள் பேணுத்
நிறந்தநம் புணரின் நம்மைத் தொடர்ந்தன வல்ல தோகாய்;
நிறந்ததை யிதுவென் றெண்ணிச் செம்மையே செய்யார் தாமே *
இறந்தனர் நிறந்த காலத் தெண்ணிறந் தனர்க ளெல்லாம்.

உரை :—தோகாய் - மயில்போலும் தங்கையே, பிறந்த நாம் பிறவிதோறும். மக்களிற் பிறந்த நாம் பிறப்புத்தோறும், பெறும் உடம்பவைகள் - பெறுகின்ற உடம்புகள், பேணுத் துறந்து - பற்றுவையாது துறந்து, அறம் புணரின் - பிறவாமைக்குரிய அறநெறியை மேற்கொள்வோமாயின், நம்மைத் தொடர்ந்தன வல்ல - நம்மைத்தொடராது ஒழியும், இது சிறந்ததை என்று எண்ணி - இந்நெறியே சிறந்ததாம் என்று துணிந்து, செம்மை செய்யார் - அறத்தைச் செய்யாராய், இறந்த காலத்து - முற்காலத்தே, எண்ணிறந்தனர்கள் - எண்ணில்லாத மக்கள், எல்லாம் - அனைவரும், இறந்தனர் - பலகாலும் பிறந்திடற்கே இறந்தார்கள் காண் எ-று.

தோகை, மயில்; காதல்பற்றி உயர்த்தினைக்கண் வந்தது. இவ்வாறு பிறப்பது குறித்து முன்னேப்பிறவியில் இறந்தோம் என்பதை

1. நீல 575 மேற் கோள்

(பாடம்) * செய்யத்தாமே

† இறந்தனம்

நினைப்பிக்கும் குறிப்பால் “பிறந்த நாம்” என்றான். உடம்பவை: அவை, சுட்டு. உடம்பை நமதென்னுது கழித்து அறம்புணர்தல் வேண்டுமென்றற்கு, “பேணுத் துறந்து அறம்புணரின்” என்றான். பேணுமைக்கு ஏது துறவுள்ளமாதலின், பேணுமையும் துறவும் உடன் கூறினான். புணரின் எனவே, புணர்தலின் இன்றியமையாமை வற்புறுத்தப்பட்டதாம். அறம்புணர்ந்தார்க்குப் பிறவியில்லை யென்றற்கு உடம்பின்மேல் வைத்து, “உடம்பவைகள் அறம்புணரின் தொடர்ந்தனவல்ல” என்றான்; பிறவியாவது உடம்பெடுத்தலாத லின். உடம்பின்மேல் பற்றுவையின், அதுகாரணமாக வினைபலவும் வந்து கூடுமேயன்றி, அறம் கைகூடாதென்பது கருத்து. அறத்தின் பயன் பிறவிகெடுதல்; இஃது உடனிகழ்ச்சியாதலின், “தொடர்ந்தன வல்ல” என இறந்த காலத்தாற் கூறினான். சிறந்ததை: ஐகாரம், சாரியை. பிரிநிலை யேகாரம் பிரித்துக் கூட்டப்பட்டது. செம்மை, அறம். “செம்பொருள் கண்டார் வாய்ச்சொல்”¹ என்பழிப்போல. தாம், கட்டுரைச் சுவைபட நின்றது. ஏகாரம், அசை; தேற்றமுமாம். உடம்பைத்துறந்து அறம்புணர்ந்தார் பெறும் நலன் கூறுவார், துற வாது அறம்புரியாதார் செயலால் விளக்கி, “இறந்த காலத் தெண் ணிறந்தனர்களெல்லாம்” என்றார். இது, “துறந்தார் பெருமை துணைக்கூறின் வையத் திறந்தாரை யெண்ணிக்கொண்டற்று”² என்ற திருவள்ளுவப் புயின உட்கொண்டிருத்தல் காண்க.

நாககதியிற் பெற்ற உடம்பின் பெருமையும் அழிவும் கூறல்

37. முழமொரு முன்றிற் ருட்டு மூரிவெஞ் சிலைக னீஞ்ஞா
நெழுமுறை பெருகி மேன்மே லெய்திய உருவ மெல்லாம்
அழவினுண் முழகி யன்ன வருநவை நாகந் தம்முள்
உழைவிழி நம்மோ டொன்றி யொருவின உணர லாமோ.

உரை:—உழைவிழி - மான்போலும் கண்களையுடைய தங்கையே, முழம் ஒரு முன்றில் தொட்டு - உடம்பின் உயரம் ஒரு முன்று முழம் தொடங்கி, மூரிவெஞ்சிலைகள் ஐஞ்ஞாறு - வலிய வெவ்விய வில்லென்னும் அளவு ஐஞ்ஞாறு ஈராக, எழு முறை - ஏழ்நாகத்தும் ஏழுமுறை, மேன்மேல் - ஒவ்வொரு நாகத்து ஒவ்வொரு புரையிலிருந்தும் மேன்மேலாக, பெருகி - ஒன்றினொன்று இரட்டித்துப் பெருகுவதால், எய்திய உருவ மெல்லாம் - உண்டாகிய உடம்புகளெல்லாம், அழவினுள்

மூழ்கியன்ன - நெருப்பில் மூழ்கிணற்போன்ற, அருநவை நரகம் தம்முள் - பொறுத்தற்கரிய துன்பத்தைச் செய்யும் நரகங்களில், நம்மோடு ஒன்றி - நம்முயிர் இருத்தற்கு இடனாயிருந்து, ஒருவின - ஒழிந்தன, உணரலாமோ - அவை இத் துணையவென்று உணர முடியுமோ, முடியாது எ-று.

நரகவகையேழ் என்றும், ஒவ்வொன்றிலும் முறையே பதின்மூன்றும், பதினென்றும், ஒன்பதும், ஏழும், ஐந்தும், மூன்றும், ஒன்றுமாகப் புரைகள் உண்டென்றும், இவற்றுள் பதின்மூன்று புரையிணையுடைத்தாகிய முதல் நரகம் எல்லாவற்றிற்கும் கீழாம் நரகமென்றும், அதன்மேல் ஏனைய படிப்படியாக வுளவென்றும் மேருமந்தரம் முதலிய தூல்கள் கூறும். கீழாம் நரகத்துப் பதின்மூன்றும் புரையிலுள்ளார் மூன்று முழவுயரமுள்ள வுடம்பினராய்த் தொடங்கி ஏழே முக்காலே வீசம் வில்லளவு உயர்ந்து, பின்பு அதற்குமேற்பட்ட புரையையடைந்து இரட்டித்த உயரம் பெற்று, இவ்வாறே புரைபுரையாக ஏழு நரகத்தும் ஏழுமுறை, ஐஞ்ஞாறு வில்லுயரம் எய்துங்காறும் உழலுவவென்றும் கூறுப. 1) “மூழ்மூன்றுயர்வாம் முதலாம் புரையின், முடிமூன்று வில்லேழ் விரலாறுளகீழ், எழுவாயிதைஞ்ஞாறு வில்லெய் தளவும், வழுவா திறுதொறு மிரட்டியதாம்”¹ என வருதல் காண்க. சிலையென்றதற்கேற்ப, “மூரிவெஞ்சிலை” என்றான்; “குருதிக்கோட்டுக் குஞ்சாநகரம்” என்றுற்போல, பிறவருமிடத்தும் இவ்வாறே கூறிக்கொள்க. இந்நரகத்துள் பொறுத்தற்கரிய வெப்பமுண்மையின், “அழலினுள் மூழ்கியன்ன யருநவை நரகம்” என்றார். “மேருநே ரிருப்பு வட்டை யிட்டவக் கணத்தினுள்ளே, நீரென வருக்கும் சீத வெப்பங்கள் நின்ற”² என்ப, இந்நரகத்துப் பட்டாரைத் தேவர்க்கும் மீட்டல் அரிதாதலின், அருநவை யென்ற ரென்றுமாம்; “வீணயிலிரண் டாநாகில் வீழ்ந்த வுனை மீட்டல், முனிவரிறை தனக்குமரி தாயவுள தாகும்”³ என்றல் காண்க. பிறவிதோறும் எடுத்த வுடம்புகளும், அவற்றால் செய்துகொண்ட தீவினைகளும், அவற்றிற்காக நரகத்தில் வீழ்ந்து புரை புரைதோறும் எடுத்த வுடம்புகளும் எண்ணுக்கு அடங்காமையின், “உணரலாமோ” என்றான்.

அக்கதி நீங்கி னிலங்குடம்பு பெற்று அழிந்த செய்தி கூறல்

38. அங்குலி யயங்கம் பாக மனு*முறை பெருகி மேன்மேல்
பொங்கிய வேரைஞ் னூறு புகைபெறு முடையு டம்பு

1. மேரு. 939

2. மேரு. 945

3. மேரு. 958

(பாடம்) *அங்குலி யங்க மாதி யணு; அங்குலி யங்கம் பாக மனு.

வெங்கனல் வினையின் மேனாள் விலங்கிடைப் புக்கு வீழ்ந்து
நங்களை வந்து கூடி நடந்தன அனந்த மன்றோ.

உரை :—அணு - எண்ணிறந்தனவாகிய அணுக்கள், அங் குலியயங்கம் பாகம் - ஓர் அங்குலத்தின் கணிக்கமுடியாத ஒருபாகமாக, முறை பெருகி - குணங்களால் கட்டுண்டல் மூவகையாற்றலொடு நீங்காமை முதலியவற்றால் பெருகி, மேன்மேல் பொங்கிய - படிப்படியாக உயர்ந்த, ஓர் ஐஞ்ஞாறு புகைபெறும் - ஓர் ஐஞ்ஞாறு யோசனை யளவினதாகிய, முடையுடம்பு - முடைநாறும் உடம்பு, வெங்கனல் வினையின் - வெவ்வித நெருப்புப்போல வெதுப்பும் வினையினால், மேல் நாள் - முற்பிறவிகளில், விலங்கிடைப் புக்கு வீழ்ந்து - விலங்கு கதிக்குட் சென்று பல்வகை விலங்குடம்பாய்த் தோன்றி, நங்களை வந்துகூடி - நம்மை வந்து கூடியிருந்து, நடந்தன அனந்தம் அன்றோ - அழிந்தவை அளவில்லாதனவாகும் எ-று.

அணுக்கள் அங்குலியயங்கம்பாகம் முறையே பெருகுந்திறத்தை, “அனந்தமா மணுக்கள் கூடி யங்குலியயங்கம் பாகிற், குணங்களாற் செறியக் கட்டிக் குணங்களோ டாற்றல் மூன்றில்,”¹ தணந்திடாது பெருகு மென்ப. புகை - யோசனை. ஏழாம் நாகத்திலுள்ள நாகன், ஐஞ்ஞாறு புகை யுயரமுற்ற உடம்புபெற்று உலந்த பின் விலங்குகதியுட் பிறப்பதைலின், “ஐரைஞ்ஞாறு புகைபெறும் உடம்பு” என்றார். “எழுதா நாகத்து இயல்பாய வைஞ்ஞாறு, ஒழி யாது விழுந்தெழு மோசனையே”² என்றார் பிறரும் எனவறிக. வினைகனல்போல வெதுப்பு மென்பதைத் திருவள்ளுவரும் “தீயவை தீயினு மஞ்சப் படும்”³ என்றல் காண்க. இதனால் நாககதிக் கண் பிறந்துழன்ற காலத்து வந்த உடம்பனைத்தும் ஐஞ்ஞாறு யோசனை உயரமுடையவாகியும் முடிவில் அழிந்தன என்றும், அதன் பின் விலங்குகதியுட்டோன்றிய காலத்தெய்திய விலங்குடம் புகளும் அவ்வாறே அழிந்தன என்றும் கூறி உடம்பின் நிலையாமையை வற்புறுத்தி, அபயருசி அபயமதியைத் தேற்றுவானாயினன் என்க.

1. மேரு. 101

2. மேரு. 94

3. குறள், 202

மக்களுடம்பு பெற்று அழிந்த செய்தி கூறல்

39. ஓரினோ முழங்கை தன்மே லோரொரு பதேச மேறி
மூர்வெஞ் சிலைகண் மூவீ ராயீர் முற்ற உற்ற
பாரின்மேன் மலித ரியாக்கை பண்டுநாங் கொண்டு விட்ட
வாரிவாய் மணலு மாற்று வகையின் வல்ல வோதான்.

உரை:—ஓரின் - ஆராயுமிடத்து, ஓர் முழங்கை தன்மேல்-
ஒரு முழங்கை உயரத்திலிருந்து மேல்நோக்கி, ஓரொரு
பதேசம் ஏறி - ஒவ்வொரு பிரதேசமாக உயர்ந்து, மூர்வெஞ்
சிலைகள் மூவீராயிரம் முற்ற உற்ற - பெரிய வெவ்வேய
வில்லென்னுமளவு ஆராயிரங்காறும் உயர்ந்து சென்று பின்
படிப்படியாகக் குறைந்து முழவுயரமே பொருந்திய, பாரின்
மேல் மனிதர் யாக்கை - நிலத்தின்மேல் வாழும் மக்களு
டைய உடம்புகளுள், பண்டு - முற்பிறவியில், நாம் கொண்டு
விட்ட - நாம் எடுத்துக் கழித்த உடம்புகளின் அளவுக்கு,
வாரிவாய் மணலும் - கடலிடத்து நுண் மணலின் தொகை
யும், ஆற்றுவகையின் அல்லவோ - ஈடாகாவாம் எ-று.

உச்சர்ப்பிணி, அவசர்ப்பிணி என்னும் இருவகைக் காலத்தும்
மக்களுடம்பு ஒரு முழ உயரத்திலிருந்து பெருகிப் பெருகி ஆராயிரம்
வில்லளவு உயர்ந்து பின்னர் அதனினின்றும் குறுகிக் குறுகி ஒரு முழ
வுயரத்தை யடையு மென்று சைன தூல்கள் கூறும். முன்னேப்பிற
வியில் எடுத்த உடம்புகட்கு வாரிவாய் மணலுமாற்று என்றற்போலத்
திருத்தக்க தேவரும், “தொல்லைநம் பிறவி யெண்ணில் தொடுகடல்
மணலு மாற்று வெல்லைய” ¹ என்றார். பதேசம், பிரதே
சம் என்பதன்கிரியு; “உயிர்ப்பதேசம்” ² என்புழிப்போல.

தேவருடம்பு பெற்று அழிந்த செய்தி கூறல்

40. இருமுழ மாதிரி யாக வெய்திய வகையி னோங்கி
வருசிலை * யிருபத் தைந்தின் வந்துறும் அங்க மெல்லாம்
திருமலி தவத்திற் சென்று தேவர்தம் உலகிற் பெற்ற
தொருவரால் உரைக்க லாமோ உலந்தன அனந்த மாலோ.

உரை:—இருமுழமாதிரியாக - இரண்டு முழம் முதலாக,
வகையின் ஒங்கி - மனிதர் பவணர் என்ற கூட்டத்துப் பல

1. சீவக .270

2. மேரு. 102

(பாடம்) * வரிசிலை

வேறு வகைகட் கேற்ப உயர்ந்து, வரு - வருகிற, சிலை இருபத்தைந்தின் வந்துறும் - இருபத்தைந்து வில்லளவாக உயர்ந்து வரும், அங்கமெல்லாம் - உடம்பெல்லாம், திருமலி தவத்தின் சென்று - செல்வமிக்க தவங்காரணமாக எடுத்து, தேவர்தம் உலகிற் பெற்றது - தேவருலகிற் சென்று பெற்றதாகிய உடம்பு, ஒருவரால் உரைக்கலாமோ - ஒருவரால் அளவிட்டுரைக்க முடியாது, உலந்தன அனந்தம் - அழிந்த தேவவுடம்புகளும் அளவில்லன வாகும் எ-று.

மனிதர், ஆரியர் மிலேச்சர் என்னும் இருவகையர், இவ்ருள் ஆரியராகிய நனமக்கள், உத்தமபூமி, மத்திமபூமி, சகன்னியபூமி யென்ற மூன்றிடத்தும் வாழ்பவராய், தீக்காலத்து இருமுழ வுடம்பு பெற்று உயர்வர். பவணராவார்: அசுரர், நாகர், பொன்னர், தீவர், திசையர், தீயர், உதகர், வாயுவர், யின்னவர், மேகர் எனப் பலராய் மேகரிற் றொடங்கி, அசுரர் இருபத்தைந்து வில்லுயர்ந்த உடம்பு பெறுவர். இவற்றின் விரிவை மேருமந்தர புராணத்துட்¹ காண்க. நனமக்களாய்ப் பிறந்து பெற்ற உடம்புகளாயே எடுத்தோது தலின், அவர்கட்குரிய “இருமுழமாதியாக” என்று கிளந்தோ தினான். இவ்வுயர்ச்சிக்கும் ஏழ் தவமாதலின், “திருமலி தவத்திற் சென்று” என்றான். இவ்வுடம்பெடுத்துக் கழித் துயர்ந்தவர் தேவரு டம்பு பெறுபவென்றற்கு, “தேவர்தம் உலகிற் பெற்றது” என்றார். பெற்றது உரைக்கலாமோ என இயைக்க. ஒ, எதிர்மறை. உரைத் தற் காகாமைக் கேது, இஃதென்பான், “உலந்தன அனந்த” மென்றான். “திருமலி....அனந்தம்” என்பது, “பவங்க டோறும், மரு விநா மகிழ்ந்து சென்ற பிறப்புமற்றதனுக் கப்பால், ஒருவரா லுரைக்க லாகா வுலந்தன பிறவி மேனான்”² என்ற மேருமந்தர புராணச் செய்யுளடியை கிளைப்பித்தல் காண்க.

நாககதி ருதல் தேவகதி யீருகப் பெற்ற உடம்புகளின் அழிவைத் தொகுத்துக் கூறல்.

41. துன்பகாரணமி தென்றே துடக்கறு கெனவுந் துஞ்சா
அன்புரு நரகர் யாக்கை யவைகளும் அமரர் கற்பத்
தின்பகாரணமி தென்றே யெம்முடன் இயல்க என்றே
அன்புசெய் தனகள் தாமும் அழியுநா எழியு மன்றே.

உரை :—இது துன்பகாரணம் என்று - இவ்வுடம்பு துன்பத்துக்கு ஏதுவாம் என்று கருதி, துடக்கு அறுக எனவும்

அதன் தொடர்ச்சி யில்லாதொழிக என்று முயற்சி செய் தொதுக்கப்படும், தஞ்சா - அழியாத, அன்புறா - எவராலும் விரும்பப்படாத, நரகர் யாக்கை அவைகளும் - நரகருடைய உடம்புகளும், அமரர் கற்பத்து - தேவருலகங்களில், இது இன்பகாரணம் என்று - இஃது இன்பத்துக்குக் காரணமா மென்றறிந்து, எம்முடன் இயல்க என்று - எம்மை விடாது தொடர்வனவாக என்று விரும்பி, அன்பு செய்தனகள் தாமும் - அன்பு செய்து ஈட்டப்படும் உடம்புகளும், அழியும் நாள் - தத்தம் எல்லை முடிவில், அழியும் - அழிந் தொழியும் - உறு.

எழுவகை நரகத்துப் பல்வகைப் புரைகளிலும் நரகர் எத் துணையோ துன்பத்துக்குட்பட்டு உருந்தியபோதும் இறத்தல் இல ராதலின், “தஞ்சா” என்றும், தஞ்சாதாயினும் துன்பத்துக் கேது வாமெனத் தெளிந்தமை தோன்ற, “அன்புறா நரகர் யாக்கை யவைகளும்” என்றும் கூறினான்; “எறிவெம் படையா லிவர்வீழ்ந் தெழலால், உறுவெந் துயரல்ல துடம்பு விடார்”¹ என்று பிரரும் கூறுதல் கண்க. தேவர் பெறும் உடம்பு பேரழகும் பெருமணமும் பேரின்பமும் உடையவாகலின் அவற்றையனைவரும் விரும்புதல் பற்றி, “தனடிசெய்தனசுள்தாமும்” என்றான். தேவ ராயவரும் முடிவில் இறந்துபடுத ஓண்டமயின் இதனைக் கூறினான் என்க.

இந்திரருடம்பும் அழிவதே யெனல்

42. வந்துடன் வணங்கும் வானோர் மணிபுனை மகுட கோடி

தந்திரு வடிக ளேந்துத் தமனிய பீடமாக

இந்திர விபவம் பெற்ற இமையவ ரிறைவ ரேனுந்

தந்திரு வருவம் பொன்றித் தளர்த்தன ரனந்த மன்றோ*

உரை:—உடன்வந்து வணங்கும் வானோர் - திரளாகக் கூடி வந்து வணங்கும் தேவர்களின், மணிபுனை - மணிகளால் இயன்ற, மகுட கோடி - முடிகளின் தொகை, தம் திருவடிகள் ஏந்தும் - தம் திருவடிகளைச் சுமக்கும், தமனிய பீடமாக - பொற் பீடமாக அமைய, இந்திரவிபவம் பெற்ற - இந்திர போகத்தைப் பெற்றுள்ள, இமையவர் இறைவரேனும் -

1. மேருமந் 942

* (பாடம்) பொன்றித் தளர்த்தன ரனந்த மன்றோ

தேவர்க்கிறைவராயினும், தம் திருவுருவம் - தங்களுடைய திருவும் உருவும், பொன்றித் தளர்ந்தனர் - தளர்ந்து அழிந்தவர், அனந்தம் - எண்ணில்லாதவராகும் எ-று.

வானோர். இந்திராகற்பத்து வாழும் தேவர்கள். தேவராகிய போதம் பிற தேவர்களால் ஒறுக்கப்படுதலும், பிறரை வணங்கலும் பிறர்க்குப் பணிசெய்தலும் அவர்கட்கு இயல்பாதலின், “வணங்கும் வானோர்” என்றும், “மருட கோடி தமனிய பீடமாக” என்றும் கூறினர். “தேவரே தாமுமாகித் தேவரால் தெழிக்கப்பட்டும், ஏவல்செய்திறைஞ்சிக் கேட்டும் அணிசமாப் பணிகள் செய்தும், நோவது”¹ என்று தேவரும் கூறினர். இந்திரவிபவம், இந்திர போகம், “இந்திர விபவ மேனும் நின்றதொண் றியார்க்கு மில்லை”² எனப் பிறரும் கூறுதல் காண்க. திருவுருவம், உம்மைத் தொகை. திருவை உருவத்துக்கு அடையாக்கினுமமையும். “மருடகோடி திருவடிகளேந்தூந் தமனிய பீடமாக” என்றது, திருவடியில் முடிவைத்து வணக்க எய்தவாத்.

மண்ணாரும் வேந்தர் பெற்ற உடம்பும் அழிவதே எனல்

43. மக்களிற் பிறவி யுள்ளும் மன்னர்தம் மன்ன ராகித்
திக்கெலா மடிப்ப டுத்துந் திகிரியஞ் செல்வ ரேனும்
அக்குலத் துடம்பு தோன்றி யன்றுதொட் டின்று காறும்*
ஒக்கநின் றூர்கள் வையத் தொருவரு மில்லை யன்றே.

உரை :—மக்களிற் பிறவியுள்ளும் - மக்களாய்ப் பிறந்தோருள்ளும், மன்னர்தம் மன்னராகி - அரசர்க்கரசராய், திக்கு எலாம் அடிப்படுத்தும் - எட்டுத் திக்கிலுமுள்ள வேந்தரை வென்று அடிபணியவைக்கும், திகிரியஞ் செல்வரேனும் - ஆணை செலுத்தும் திருவுடைய பேரரசராயினும், அக்குலத்து உடம்பு தோன்றி - அவ்வரசர் குலத்திற் பிறந்து, அன்று தொட்டு இன்றுகாறும் - அன்றுமுதல் இன்றுவரை, ஒக்க நின்றார்கள் - ஒருதன்மையாக அழிவின்றி இருந்தவர்கள், ஒருவரும் இல்லை - ஒருவரேனும் இல்லையாயினர், காண் எ-று.

1. சேக. 2811

2. மேருமந் 934

* “அன்று தொட்டின்றுகாறு மருளம்பிற் பெற்றுவந்த” — மேரு. 204.

பிறவி, ஆகுபெயர். இன், அல்வழிக்கண் வந்த சாரியை. திகிரி, அரசியலாணை, “திகிரியஞ்செல்வரோணும்” என்றதனால், அத்தகைய செல்வராதல் மிகவரிதென்பது பெற்றும். அக்குலத்து என்புழிச் சுட்டு அவ்வருமை குறித்து நின்றது. உடம்பு தோன்றி என்றது உடம்பொடு பிறந்து என்றவாறு. அரசர்க் குரிய உருவும் திருவுமமைந்த உடம்புபெறல் அரிது, “உருவின் மிக்கதோர் உடம்பது பெறுதலு மரிதே”¹ என்றார் தேவரு மென வறிக. ஒக்கநின்றார், ஒருதன்மையாய் உடம்பழியாது நிலைத்து நின்றவர். ஒருவரும், உம்மை, முற்று. இச்செய்யுளை, “மலைமிசை மதியி னீழல் பருதிபோல் மத்தயானைத், தலைமிசைக் குடையி னீழல் தரணியை முழுது மாண்டோர், நிலமிசை யின்று ஊறு நின்றவ ரில்லை”² என்பதனோடு ஒப்புநோக்கு.

உடம் பெடுத்தலும் விடுத்தலும் இதுபோதும் எனல்

44 ஆடைமுன் னசையியு[†] தீட்டோ ரந்துகி லசைத்த லொன்றே
மாடமுன் னதுவி டுத்தோர் வளமனை புகுத லொன்றே[†]
நாடினெவ் வகையு மஃதே நமதிறப் பொடுபி ற்ப்பும்
பாடுவ திவியென் நங்கை பரிவொழிந் திடுக என்னுள்.

உரை:—நங்கை - நங்கையே, முன் அசையியது ஆடை இட்டு - முன்னே உடுத்துப் பழையதாகிய ஆடையைக் கழித்துவிட்டு, ஓர் அம்துகில் அசைத்தல் - ஓர் அழகிய புத்தாடையணிவதும், முன்னது மாடம் - முன்னே வாழ்ந்ததாகிய பெருமனை, விடுத்து - நெடிதுநாள் கழிந்தமையின் நிலை தளர்ந்ததென்று அதனின் நீங்கி, வளமனை புகுதல் - வளவிய புதுமனையொன்றின்கண்ணே சென்று வாழ்வதும், நாடின் - ஆராயுமிடத்து, நமது இறப்பொடு பிறப்பும் - நம்முடைய இறப்பும் பிறப்பும், எவ்வகையும் - எல்லாவற்றாலும் ஒத்தன வாம், அஃது இனி பாடுவதுஎன்-அதனை இனிப்பாட்டாற்பாடுவதால் உளதாகும் பயன் யாது? ஒன்றுமில்லை, பரிவு ஒழிந்திடுக - அவ்விறப்புக் குறித்து வருந்துதலை யொழிவாயாக, என்னுள் - என்று அபயருகி கூறினான் எ-று,

1. சீவக 2752. 2. மேரு 918.

(பாடம்) † னடிய, நெழிய. ‡ புதிதின்வாழ்க, வதித லொன்றே.

முன்னுடுத்த ஆடைகழித்துப் புத்தாடை புடுத்தலும், பழைய மனையின் நீங்கிப் புதிய வளமனை புகுதலும் இறந்து பிறப்பார். ஒரு கதிக்கண்ணே ஒருடம்பு நீங்கிப் பிறிதோர் உடம்பு பெறு தற்கும், ஒரு கதிக்குரிய உடம்பை விட்டுப் பிறிதொரு கதிக்குரிய உடம்பு பெறுதற்கும் முறையே உவமமாம். ஒன்றோ, எண்ணிடைச் சொல். ஒத்தன என்பது அவாய் நிலையான் வந்தது. அஃதே என்பதை இறப்புக்கும் பிறப்புக்கும் தனித்தனியே கூட்டி முடிப்பினு மமைபும். ஆடையுவமத்தை இறப்புக்கும், மனையுவமை பிறப்புக்கும் கோடலுமொன்று.

அபயமதி தன்பால் அச்சமின்மை கூறல்

45. அண்ணனீ யருளிற் றெல்லாம் அருவருப் புடைய மெய்யின்
நண்ணிய நமதென் றுள்ளத் தவர்களுக் குறுதி நாடிந்
விண்ணின்மே லின்ப மல்லால் விழைபயன் வெறுத்து நின்ற
கண்ணைய நங்கட் கெல்லாங் கட்டுரை யென்னை யென்றான்.

உரை : — அண்ணல் - அண்ணலே, நீ அருளிற்று எல்லாம். நீ உரைத்தவை யாவும், அருவருப்புடைய மெய்யின் - அரு வருப்பை உண்டுபண்ணுகின்ற தேகத்தை, நமது என்று - நமக்கே யுரிய பொருள் என்று கருதி, நண்ணிய உள்ளத் தவர்களுக்கு - அதன்மேல் மிக்க பற்றுவைத்திருக்கின்ற உள்ளத்தை யுடையோர்க்கு, நாடிந் - ஆராயின், உறுதி - உறுதிப்பொருளாகும், விண்ணின் மேல் இன்பம் அல்லால் - தேவருலகத்துக்கும் மேற்பட்ட உச்சிக்கண்ணுள்ள கேவலப் பேரின்மமன்றி, விழை பயன் - இந்நிலவுலகத்தே புலன் களால் விரும்பப்படும் போகப்பொருள்களை, வெறுத்து நின்ற நங்கட்கெல்லாம் - வெறுத்துத் துறவு பூண்டிருக்கும் நமக்கெல்லாம், கண்ணைய - கண்போன்றவனே, கட்டுரை என்னை - வகுத்தும் விரித்தும் உரைப்பது ஏனோ, என்றான் - என்று அபயமதி கூறினான் என்று.

என்பும் நரம்பும் குருதியும் தோலும் அழுக்கும் புழுக்களும் சோவிருக்கும் யாக்கையின் இயல்பைப் புறமறியாப் பார்த்து வெறுத் தொதுக்கினமை தோன்ற, "அருவருப்புடைய மெய்யின்" என்றான். பிறரும், "என்பனை நரம்பிற் பின்னி யுதிரந்தோய்த் திறைச்சி மெத்திப், புன்புறத் தோலின் மூடி யழுக்கொடு புழுக்கள் சோரும்,

ஒன்பது வாயிற் றுய ஆன்பயில் குரம்பை”¹ என்றார். இதனை இவ்வாறு உணராதார் இவ்வுடம்பே தாமெனக்கருதி யுழல்வர் என்றற்கு, “நமதென்று நண்ணிய உள்ளத்தவர்கள்” என்றாள். இவ்வுள்ளம் அறிவின் சிறுமை காரணமாகப் பிறப்பதாகலின், அவ்வுள்ள முடையார்க்கு அபயருசியின் சொற்கள் மிக்க பயன் தருவன என்றதைத் தெளிந்தது, “உள்ளத்தவர்களுக்கு உறுதி நாடின” என்றாள். “ஊன்பயில் குரம்பை தன்மேல் அன்பறு மாந்தர் கண்டாய் அறிவினாற் சிறிய நீரார்”² என்று சான்றோரும் கூறுதல் காண்க. மூவுலகத்துக்கும் மேற்பட்டதாகிய உச்சியிடத்தே இருந்து பேரின்பம் நுகர்தலை கேவல முத்தி யின்பம் என்பது “முனிவரு மூலக மூன்று மிறைஞ்சமு வுலகி னுச்சி, கணைகழ லரச நிற்பல் கைவல மாகுவ் கண்டாய்”³ என்பதனா லறிக. கட்டுரை, கட்டுரைத்தல்; அஃதாவது கேட்பார் மனங்கொள்ளுமாறு வகுத்தும் விரித்தும் தெளித்துரைத்தல். அபயருசி, “நங்கை நீயஞ்சல்” (32) என்பது முதல் “ஆடை முன் னைசையது” (44) என்னும் செய்யுள்வரைப் பல்வகைக் கதிகளிலும் பிறந்திறந்து வந்த வாலாற்றை எடுத்தோதினமையின், “கட்டுரை யென்னை” யென்றாள்.

உடம்பை விடுதற்குள் தன்மனத்தே அச்சமின்மை கூறல்

46. அருவினை வினையுளாய அருந்துயர்ப் பிறவிதோறும்
வெருவிய மனத்து நம்மை விடில விளைந்த வாறும்
திருவுடையடிகள் தந்த திருவறப் பயனுந் தேறி
வெருவிதா* விடுத்த வாழ்க்கை விடுவதற் கஞ்ச லுண்டோ.

உரை:—அருவினை வினையுளாய - போக்குதற்கரிய வினைகள் தோன்றுதற் கிடமாகிய, அருந்துயர்ப் பிறவிதோறும் - பொறுத்தற் கரிய துன்பத்தைத் தருகின்ற பிறப்புக்கள் தோறும், வெருவிய மனத்து நம்மை - அவற்றிற்கு அஞ்சி மனம் முதலியவற்றைக் காத்தொழுகிய நம்மை, வீடு இல விளைந்தவாறும் - விடாது தோன்றித் துன்புறுத்திய வகையும், திருவுடையடிகள் தந்த - கேவல ஞானமாகிய செல்வத்தையுடைய சுதத்த முனிகள் நமக்கு உரைத்தருளிய,

1. மேரு. 116. 2. மேரு. 116. 3. மேருமந். 106.
(பாடம்) * வெருவிநாம்.

திருவறப்பயனும் - சினதரும்பயன்களும், தேறி - தெளிய வுணர்ந்து, வெருவிதா - பயன்றதாகக் கருதி, விடுத்த வாழ்க்கை - பற்றுவையாதுவிட்ட இவ்வுடம்பினை, விடுவதற்கு - இப்போது விட்டுவிடுதற்கு, அஞ்சல் உண்டோ - அஞ்சுவது ஆகாது என்று.

வினையானது தன்னைச் செய்த உயிரின்கட் கிடந்து அது புக் குழிப் புகுவதன்றி, உடம்பொடு நின்று, அஃதழியுங்கால் அழிவதன்றாகலின், “அருவினை” யென்றும், உயிர் உடம்பொடு கூடி புலவுங் காலத்தே அவ்வினை யீட்டப்படுதலின், உடம்பை அதற்கு “வினையுள்” என்றும், அவ்வினைத் தொடர்பால் கதி தோறும் பெருந்தயர் எய்துதலின், “அருந்தயர்ப்பிறவி” யென்றும் கூறினான். “பிறந்தநாம் கதிகள் நான்கிற் பெருந்தய ருழக்கும் போதும் துறந்திடா வினைகள்”¹ என்றும் “தீக்கதிநான்கிற்சார்ந்து செல்வுழித் துணையுமில்லை” என்றும்² பிறரும் கூறுதல் காண்க. வினைவினைவுக் கஞ்சித் தம்மைக் காத்தொழுகிய போழ்தும் செய்ய தீட்டிய வினைப்பயனை நுகர்ந்தே கழிக்க வேண்டுகலின், பல பிறவி களும் விளைந்தன என்பாள், “வீடில விளைந்தவாறும்” என்றாள். வீடு, விகாரம். ஸ்ரீ சினதருமத்தை, திருவறம் என்ப; “அரியது திருவறமல்லதில்லை”³ என்றார் பிறரும். வெறுவிதா எனற்பாலது எதுகையின்பங் குறித்து “வெருவிதா” என வந்தது. மனத்தால் வெறுத்தொழித்த வொன்றினை மெய்யே விடுத்தற்கு அஞ்சலுண்டோ யாதலின், “விடுத்த வாழ்க்கை விடுவதற்கு அஞ்சலுண்டோ” என்றாள். வாழ்க்கை, ஆகுபெயரால் உடம்பிற் காயிற்று; “வாழ்த லுயிர்க்கன்னள் ஆயிழை”⁴ எனவரும் திருவள்ளுவப்பயனும் இச்சொற்குறிப்பைத் தெளிவித்தல்காண்க. ஓகாரம், எதிர்மறை.

அபயருகி கூறியதற்கு அபயமதி அமைதி காட்டல்

47. பெண்ணுயி ரளிய* தாமே பெருந்திற லறிவும் பேராத் தின்மையு முடைய வல்ல சிந்தையி னென்ப தெண்ணி அண்ணனி யருளிச் செய்தா யன்றிநல் லறந்திற் காட்சி கண்ணிய மனந்த ரீம்மைக் காதலு முடைய ரோதாம்.

உரை:—பெண்ணுயிர் - பெண்ணுடம்பெடுத்த உயிர்கள், அளிய - அளிக்கத்தக்கன, பெருந்திறல் அறிவும் - பெருமை சிறக்கும் நுண்ணறிவும், பேராச் சிந்தையின் தின்மையும் -

1. மேருமந். 112. 2. மேரு 469. 3. மேருமந். 118.

(பாடம்) * ரொளிய. 4. குறள், 1124.

கலங்காத மன வன்மையும், உடைய வல்ல - உடையவை யல்ல, என்பது - என்று சான்றோர் கூறுவதை, எண்ணி- கருதிக்கொண்டு, நீ அருளிச்செய்தாய் - நீ இவற்றை உரைத்தாய்போலும், அன்றி - அல்லதூஉம், நல்லறத்தில் - சினேந்திரதருமத்தில், கண்ணிய மனத்தர் - கருத்தூன்றித் தெளிந்த மனமுடையவர்கள், இம்மை - இப்பிறவியின்கண், காதல் உடையரோ - விருப்பத்தைக் கொள்ளார் - என்று.

செய்த வினைக்கேற்ப உயிர்கள் ஆனாகப்பிறந்தன பெண்ணாகவும் பெண் ஆனாகவும் பிறக்குமாதலின், பெண்ணென்னாது வேற்றுமை நயந் தோன்ற, “பெண்ணுயிர்” என்றாள், “வினையெனுங் குயவ னம்மை வேற்றுரு வியற்றல் கண்டாய், அனகளு முருவந் தன்னைப் பெண்ணுரு வாக்கி யாங்கே, மனைவியை மகளு மாக்கி மகளையே மைந்த னாக்கி, நினைவினால் முடித்து நின்றார்”¹ என்று பிறரும் கூறுதல் காண்க. “நுண்ணறிவுடையோர் நூலொடு பழகினும், பெண்ணறி வென்பது பெரும் பேதைமைத்தே”² என்றது கொண்டு, “பெருந்திறல் அறிவும்” என்றும், “பெண்ணெனப்படுங் கேண்மோ பீடில பிறப்புமன்னே, உண்ணிறை யுடையவல்ல வொராயிர மனத்தவாகும்”³ என்றும். “மகளிர் மனம் போல வேறுபடும்”⁴ என்றும் சான்றோர் உரைப்பதால், ‘பேராத்திண்மையும் உடையவல்ல சிந்தையின் என்பது’ என்றும் உரைத்தாள். மேலே, “கட்டுரையென்னை” (45) என்றவள், அக் கட்டுரைக்கு அமைப்புடன் உடன் கூறலுந்து, தன்னைப் பிறப்போல கூறும் குறிப்ில்லைத்துப் பெண்ணுயிரின் இயல்பை எடுத்துரைக் கின்றாள். மூன்றுலகத்தும் துன்புறும் உயிர்களை, “நன்றதாய் போல ஒம்பி இன்பத்துள் இருத்தி”⁵ அருகந்த பதவியையும் சித்த பதவியையும் கொடுத்து மகிழ்வித்தலின், இம்மைக்கண் காத லுண்டாகாமையின், “நல்லறத்திற் காட்சி கண்ணிய மனத்தர் இம்மைக் காதலு முடைய ரோதாம்” என்றாள்.

அபயருசி கூறியதைப் பாராட்டித் தான்தனக்கு

அவனை இறைவனாகக் கொள்வதுரைத்தல்

48. இன்றிவன் ஐய என்கண் அருளிய பொருளி தேல்லாம்
நன்றென நயந்து கொண்டேன் நடுக்கமும் அடுத்த தில்லை

1. மேருமந். 462

2. இறை. அ. பொ. மேற்.

3. சீவக. 1597

4. குறள், 822

5. மேரு. 117

என்றனக் கிறைவன் நீயே யெனவிரு கையும் கூப்பி
இன்றியா னியாது செய்வ தருளுக தெருள என்னுள்.

உரை:—ஐய - ஐயனே, இவண் - இவ்விடத்து, இன்று - இப்போது, என்கண் அருளிய பொருள் இது எல்லாம் - என் பால் உரைத்தருளிய உறுதியுரைகளெல்லாம், நன்று என நயந்துகொண்டேன் - நன்றென்று விரும்பியேற்று மனத்துட் கொண்டேன், நடுக்கமும் அடுத்தது இல்லை - அச்சத்தால் உளதாகும் மனநடுக்கமும் என்பால் இல்லாது கெட்டது, எந்தனக்கு இறைவன் நீயே என - அடியேனுக்கு ஆசிரிய னும் நீயே யாவாய் என்று, இருகையும் கூப்பி - இருகையும் எடுத்துத் தொழுது, இன்று - இப்போது, யான்செய்வது யாது தெருள அருளுக - யான் செய்யக்கடவது யாதோ அதனைத் தெளிய உரைத்தருளுவாயாக, என்னுள் - என்று வேண்டினுள் எ-று.

பொருளிது எல்லாம், ஒருமை பன்மை மயக்கம். கொலைபுரி தற்குச் சண்டகருமன் இவர்களைக் கொண்டேருவதை அறிந்திருத்த லின், அச்சமும் எய்திற்றில்லை யென்கின்றாள். அதற்கு ஏது, அச்சம் நிகழ்த்தருகிய மனத்தின்கண் அறப்பொருள் நிறைந்து தெளிவு செய்தலைக் குறிப்பிப்பாள், “அருளிய பொருள்தெல்லாம் நன்றென நயந்து கொண்டேன்” என்றாள். தெளிவின் பயன் தெளிவித்தாரை வியந்து வழிபடுவதாகலின், “இறைவன் நீயே” என்றும், “இருகையும் கூப்பி”பும், “யாது செய்வது அருளுக தெருள” என்றும் கூறினாள். தெருள என எடுத்தோதியது, கொலைவினை நிகழுமிடத்து மீட்டும் மருட்சி யெய்தினு மெய்து மென அஞ்சியெனின், திருவறப்பயனுக்கு முரணாதலின், அவ்வாறு கொள்ளாது, கேட்போர் தெருளுமா றுரைக்கும் அபயருசியின் சொல்வன்மையை வியந்து கூறியது என அறிக.

பஞ்சபாமேட்டிகளை வணங்கித் தம் உடம்பை விடுவதென
இருவரும் துணிதல்

49. ஒன்றிய உடம்பின் வேளும் உயிரின துருவ முள்ளி
நன்றென நயந்து நங்கள் நல்லறப் பெருமை நாடி
வென்றவர் சரணம் முழுகி விடுதும் முடல மென்றான்
நன்றிது செய்கை யென்றே நங்கையு நயந்து கொண்டாள்.

உரை:—ஓன்றிய உடம்பின் - உயிரோடு ஒற்றுமையுற்றிருக்கும் உடம்பிலிருந்து, வேறும் உயிரினது - உண்மையுணர்வால் நோக்குமிடத்து வேறுபட்டுத் தோன்றும் உயிரினுடைய, உருவம் உள்ளி - அருவமாகிய இயல்பை யெண்ணி, நங்கள் நல்லறப் பெருமை நாடி - நாம் மேற்கொண்டிருக்கும் சைனதருமத்தின் பெருமையைத் தெளிய உணர்ந்து, நன்று என நயந்து - ஏனைய அறம் பலவற்றினும் இதுவே நலந்தருவதென விரும்பி, வென்றவர் - காதிகன்மப் பகையை வென்றுயர்ந்தவரான பஞ்சபரமேட்டிகளின், சரணம் மூழ்கி - திருவடி நீழலில் எய்தும் இன்பம் நிறைந்து, நம் உடலம் விடுதும் என்றான் - நமது இவ்வுடம்பை விட்டொழிப்போம் என்று அபயருசி கூறினானை, இது செய்கை நன்று என்று - இதனைச் செய்வது நல்லறமே என்று கருதி, நங்கையும் - நங்கையாகிய அபயமதியும், நயந்து - மனத்தால் விரும்பி, கொண்டாள் - அச்செய்கையை மேற்கொள்வாளாயினள் எ-று.

உண்மையுணர்வால் நோக்குமிடத்தென்பது இசையெச்சம் வினையாகிய பகையை வெல்லக் கருதுவார்க்குச் சைன தருமம் நெறியும், நற்காட்சி முதலியன படைபுமாய்ப் பயன்படுதலின், “நல்லறப்பெருமை நாடி” என்றும், “நன்றென நயந்து” என்றும் கூறினான். உருவம் என்றவழி அதன் இன்மையும் அடங்குதலின், “உயிரினது உருவம் உள்ளி” எனல் வேண்டிற்று, “உண்மையுமின்மைதானு மொருபொருட் டன்மையாகும்”¹ என்று பிறரும் கூறுதல் காண்க. மூழ்கி யென்ற குறிப்பால், சரணமாகிய இன்பக்கடல் என்று கொள்க. “அறிவான் சரணமூழ்கி”² என்றும், “அருகன சரணமூழ்கி”³ என்றும் இர்துலுள்ளும் பிறுண்டும் வருதல் காண்க. மனத்தால் நினைத்தலும் செய்தலோடொக்கு மென்பவாயினும், செயலும் உடன் நிகழ்தலின், நயந்தென் றொழியாது “கொண்டாள்” என்றார். இதனை நன்றென்று தேறி யுடன்பட்ட சிறப்புக் குறித்து, அபயமதியை “நங்கையும்” என்றார். உம்மை, சிறப்பு. இது வெண்பதனைப் “பொருளொடு புணராச்சுட்டு” எனினுமாம்.

சுளேந்திர துதி

50.- அறிவொடாலோக முள்ளிட டனந்தமா மியல்பிற் றுகி
அறிதலுக் கரிய தாகி யருவமாயமல மாகிக்

1. மேருமந். 709. 2. யசோ. 256. 3. மேரு. 739.

குறுகிய தடற்றோள் வான்போற் கொண்டிய லுடம்பின்* வேரூய்
இறுகிய வினையு மில்ல† தெமநீயல் பென்று நின்றூர்.

உரை:—அறிவொடு ஆலோகம் உள்ளிட்டு - ஞானமும் காட்சியும் உள்ளிட்ட, அனந்தமாம் இயல்பிற்றுகி - அளவில்லாத இயல்பினையுடையதாய், அறிதலுக் கரியதாகி - அறிவாராய்ச்சிக்கு அடங்காததாய், அருவமாய் - உருவமில்லாததாய், அமலமாகி - தூயதாய், குறுகிய தடற்று - குறுகியதான உறையின்கண் அடங்கிய, ஒள்வாள்போல் - ஒளி பொருந்திய வாட்படைபோல, கொண்டு இயல் உடம்பின் வேரூய் - தனக்கு இடமாகக்கொண்டு இயங்கும் உடம்பிற்கு வேறுபட்டதாய், இறுகிய வினையும் - எப்போதும் விடாது பிணிக்கும் வினைத்தொடர்பும், இல்லது - இல்லாத உயிராகிய, எமது இயல்பு - எம்முடைய இயல்பு, என்று - என்று தெளியக்கொண்டு, நின்றூர் - அருகபதத்தில் நிலை பெற்றிருக்கும் பரமேட்டிகளே நமக்குச் சரணுவார் என்று.

இயல்பாகவுள்ள தூய ஷயிர்கட்கு ஞானமும் தரிசனமும் இயற்கைக் குணமாதலின், “அறிவொடாலோகம் உள்ளிட்டு” என்றார். ஆலோகம் - ஒளி; ஈண்டுப்பொருள்களையுள்ளவாறு காணும் காட்சி. அளவின்றிப் பலவாய்ப் பல்வகை அணுக்களோடும் கூடி உலகம் முதலிய தத்துவங்களைச் செய்து தன்மாதன்மாத்திகளால் அளவுகடந்து அறிவாராய்ச்சிக்கும் எட்டாது போதலின், “அனந்தமாம் இயல்பிற்றுகி” யென்றும், “அறிவினுக் கரியதாகி” என்றும் கூறினார். “அளவின்றி யத்தியாய் அமூர்த்தியாய் ஆதியாய், உளவென்ற பொருள்” 1 “அளவில் ஆகாயத்தில் அணுக்களோடு உயிர் அளவளாவிப்” 2 பங்கு மென்றும், “உலகினோடு உலக லோக மாந் தத்துவந் தனைச்செய்து, தன்ம தன்மமா மத்திகள் செலவொடு நிலையிற் கேதுவாம்” 3 என்றும் கூறுப. உயிர் அருவ மென்பது சினேந்திர சமயக் கருத்தமாதலின், “அருவமாய்” என்றும், தன் நிலையில் தூய்தாதலின், “அமலமாய்” என்றும் கூறினார்; “அத்தியாய் அமூர்த்தியாய் அளவில் தேசியாய்” 4 என்று பிறரும் கூறுதல் காண்க. உயிர் உடலின்கண் நிறைந்து நிறற்றகுத்

(பாடம்) * டுயிருடம்பின்; டியலுயிரின். † மல்ல

1. மேரு. 93. 2. மேருமந். 89. 3. மேரு. 88. 4. மேரு. 88.

“தடற்று ஒள்வாள்போல்” என்ற உவமித்தார். உள்ளுறையும் வாள் ஒளியுடைத்தாதல்போல் உடம்பின்கண் உறையும் உயிரும் ஒளியுடைத்தாதல் பெற்றும். இன்னும் அதனாலே, தடற்றின் அளவும் வாள் நிறைந்திருப்பதுபோல உயிரும் உடம்பளவும் நிறைந்து நிற்பது பெறப்படும். “குடங்கையின் விளக்கெனக் கொண்ட கொண்டதன், உடம்பின தளவுமாம்”¹ என்றார் பிறரும். இக்கருத்தே பற்றி இந் தூலாசிரியரும், “தடற்று ஒள்வாள்போற் கொண்டியல் உடம்பு” என்றார் என உணர்க. வாள் தடறுகாதவாறுபோல, உயிர் உடம்பாகாமையின், “உடம்பின் வேராய்” என்றும், உயிரைப் பிணித்து நிற்கும் ஞானாவரணீயம் தரிசனாவரணீயம் முதலிய காதிகன்மங்கள் வீடுபெறுதற்குச் சமைந்த உயிர்களை இறுகப் பிணித்து நின்றல் இன்மையின், “இறுகிய வினையும் இல்லது” என்றும், இவ்வியல்புணர்ந்து பிற வுயிர்கட்கும் இதனைத் தெரிவித்தருளும் பரமேட்டியாதலின், “எமது இயல்பு” என்றும் உரைத்தார். நமக்குச் சரணுவார் என்றது எஞ்சினின்றது. இதனை மேல் வருவனவற்றிற்கும் உரைத்துக்கொள்க.

அருகபரமேட்டி வனக்கம்

51. உறுதியைப் பெரிது மாக்கி யுலகினுக் கிறைமை நல்கிப்
பிறவிசெற் றரிய வீட்டின் பெருமையைத் தருத லானும்
அறிவிந் றேரிந்த மாட்சி யரதனத் திரய மென்னும்
பெறுதலுக் கரிய செல்வம் பெற்றனம் பெரிது மென்றார்.

உரை:—உறுதியைப் பெரிதும் ஆக்கி - உயிர்கட்கு உறுதியாவனவற்றை மிகுதியும் உண்டாக்கி, உலகினுக்கு இறைமை நல்கி - உலகிற்குத் தான் இறைவனும் தன்மையினைத் தெளிவித்து, பிறவி செற்று - பிறவி இனி வாராவகைக் கெடுத்து, அரிய வீட்டின் பெருமையைத் தருதல் ஆறும் - பெறுதற்கரிய வீட்டுலகத்தின் பெருமையைத் தெரிவிப்பனவாகிய அறுவகை நயங்களையும், அறிவினில் தெரிந்த மாட்சி - தூய அறிவினால் ஆராயப்படும் மாட்சியினையுடைத்தாகிய, அரதனத் திரய மென்னும் பெறுதலுக் கரிய செல்வம் - இரத்தினத்திரய மெனப்படும் பெறுதற்கரிய செல்வத்தையும், பெரிதும் பெற்றனம் - மிகுதியும் பெற்றேறும்,

(இவற்றைப் பெறவளித்த அவரே நமக்குச் சரணுவார்) என்றார் - என்று தொழுதார்கள் எ-று.

உயிர்க்கு உறுதியல்லாத பொருள்கள்மேல் வினாந்து இனிது செல்லும் உள்ளத்தை, உறுதிப்பொருளின்பால் கலங்காது சென்று பொருந்துவித்தமையின், “உறுதியைப் பெரிது மாக்கி” யென்றார். மூவுலகின் உச்சிக்கண் இருந்து உயிர் முதலிய பொருள் கட்டு எப்பொருளும் அருள் செய்தலின், “உலகினுக்கு இறைமை நல்கி” யென்றார். “இராகமின்றி யெழுந்தருளி வந்திருந் தெப்பொருளு மருளிய வெங்கள் இறைவன் நீயே”¹ என்று சான்றோர் கூறுதல் காண்க. பிறவிக்கேதுவாகிய காதிகன்மங்களை வீட்டந்தூரிய நெறியினை நல்குதலின், “பிறவிசெற்று” என்றும், பெற்றற்கரிய வீடுபேற்றுக்கு வாயிலாகிய அறுவகை நயங்களுமும் அவற்றின்மேலும் வேண்டப்படும் “சப்தபங்கி நயங்களுமும்” அருளிய சிறப்புக் குறித்து, “வீட்டின் பெருமையைத் தருதலாதும்” என்றும் கூறினார்; ஆறு நயங்களாவன நித்தியம், அநித்தியம், அவாச்சியம், பின்னம், அபின்னம், சூனியம் என்பனவாம். சப்த பங்கி எழாவன: இருப்பது, இராதது, இருப்பது மிராததும், சொல்லொணாதது, இருப்பதுஞ் சொல்லொணாததும், இல்லையாஞ் சொல்லொணாதது, உள்ளது மில்லதுமாஞ் சொல்லொணாதது என்பன. இனி இவ்வேழினையுமே, அறிவினால் தெரிந்த மாட்சி யென்றாரென்றும், அறிவாராய்ச்சிக்கு மாட்சி தருதலின், இவற்றை மாட்சி யென்றா ரென்றும் கூறுப. இரத்தினத்திரயம் மூன்று மாவன: நற்காட்சி, நன்னூனம், நல்லொழுக்கம் என்பன. இம்மூன்றும் வீடுபேற்றுக்கு நெறியாதலின், “பெறுதலுக்கரிய செல்வ”மென்றார்; “முத்தியிதற்குபாயம் இரத்தினத்திரயம்”² என்றார் பிறரும்.

சித்தர்பாமேட்டி வணக்கம்

52. ஈங்கும் இடர்கள் தீர்க்கும் இயல்பினர் நினைந்து மேலிங்

வோங்கிய வுலகத் தும்பர் ஒளிகா மனியி னின்றார்

விங்கிய கருமக் கேட்டின் விரிந்தவென் குணத்த ராகித்

திங்கெலா மகற்றி நின்ற சீத்தரே செல்லல் தீர்ப்பார்.

உரை:—ஈங்கு - இவ்விடத்தே, நம் இடர்கள் - நமக்குற்ற துன்பத்தை, நினைந்து - தமக்குற்றவை போலக் கருதி, தீர்க்கும் இயல்பினர் - போக்கும் இயல்புடையவரும், மேல் -

1. மேரு. 1195.

2. மேருமந். 790.

மேலே, ஓங்கிய - உயர்ந்துள்ள, இவ்வுலகத்து உம்பர் - இவ்வுலகின் உச்சிக்கண்ணே, ஒளி சிகாமணியின் நின்றார் - ஒளியினையுடைய முடிமணிபோல விளங்குகின்றவரும், வீங்கிய கருமக் கேட்டின் - மிக்க காதிகன்மங்களின் வீழ்ச்சிக்கண்ணே, விரிந்த எண்குணத்தராகி - பெருகிய எட்டுவகைக்குணங்களையு முடையராய், திங்கெலாம் அகற்றி நின்ற-குற்றமெல்லாம் போக்கி மேம்பட்டுநின்ற, சித்தர் - சித்தர்கள், செல்லல் தீர்ப்பார் - இப்போதும் நம் துன்பத்தைப் போக்குவராதலின் அவர்களும் நமக்குச் சரணுவார் எ-று.

பிற உயிர்கட்குண்டாகும் துன்பத்தைத் தமக்கு நேர்ந்தன போலக் கருதி அதனை விரைந்து போக்கும் அருளறமே அவர்கட்கியல் பென்றற்கு, “இடர்கள் தீர்க்கும் இயல்பினர்” என்றார். நம் என்றது எல்லாவுயிர்களையும் உளப்படுத்தி நின்றது. கேவல ஞானிகள் என்றற்குச், சித்தரை “ஓங்கியவுலகத்தும்பர் ஒளி சிகாமணியின் நின்றார்” என்றார். காதி நான்கும் அகாதி நான்கும் ஆகிய வினைகள் எட்டாதலின், “வீங்கிய கருமம்” எனப்பட்டன; அவை ஞானாவரணீயம், தரிசனாவரணீயம், மோகனீயம், அந்தராயம், வேதனீயம், நாமிகம், சோத்திரிகம், ஆயுட்கம் என்பன. அகாதிகன்மம் என்பதைந்து. இக்கன்மங்கள் கெட்டவிடத்து எண் குணங்களும் பொருந்தமென்று கூறுபவாதலின், “கருமக்கேட்டின் விரிந்த வெண்குணத்தராகி” என்றார்; “ஆயிடை யென்பத் தஞ்ச வினைகெட்ட வக்கணத்தே, போயுல குச்சி புக்கான் பொருந்தியெண் குணங்க ளோடும்”¹ என்று பிறரும் கூறுதல் காண்க. வினையின் நீங்கிக் குணமெட்டும் நிறைந்தவழி, உலகுச்சியிற் பொன்போல் ஒளிர்வாதலின், “ஒளிசிகா மணியின் நின்றார்” என்றார்; “மாற்றற வோட்டி வைத்த செம்பொன்னெத் தொளிருமே”² என்று கூறுப. இவ்வண்ணம் உச்சிக்கண் நின்றொளிருமிடத்துத் தேவர்பலரும் வந்து அடிவணங்கிப் பரவுபவாதலின், அப்பராவலால் உள்ளத்தே பெருமிதம், செருக்கு முதலிய தீக்குணம் சிறிதும் அணுகாமையின், “திங்கெலா மகற்றி” என்றார். அகற்றி யெனப் பிறவினையாற் கூறியது, தாம் நீங்கின ராயினும், நீங்காது தீதுற்று வருந்தும் பிறவுயிர்பால் அருள்கொண்டு நீக்குதல்பற்றி யென அறிக.

தீர்த்தகா வணக்கம்

53. பெருமலை யனைய காதிப் பெரும்பகை பெயர்த்துப் பெற்ற
 தீருமலி கடையி னுன்மைத் திருவொடு தினைப்ப ரேனும்
 உரிமையி னுயர்கட் கெல்லாம் ஒருதனி விளக்க மாகித்
 திருமொழி யருளுந் தீர்த்த கரர்களே துயர்கள் தீர்ப்பார்.

உரை:—பெருமலை யனைய - பெரிய மலையையொத்த
 காதிப் பெரும்பகை பெயர்த்து - காதிகன்மங்களாகிய
 பெரிய பகையைக் கெடுத்து, பெற்ற - அப்பொழுதே
 பெற்றனவாகிய, திருமலி - ஞானநலம் மிகுந்த, கடையில்
 நான்மைத் திருவொடு - அனந்த சதுட்டயங்களைக்கொண்டு
 பெறக்கடவ கேவலஞான மென்னும் திருவுடன், தினைப்ப
 ரேனும் - மகிழ்வாராயினும், உரிமையின் - முறைப்படி,
 உயர்கட்கெல்லாம் - எல்லாவுயர்களுக்கும், ஒருதனி விளக்க
 மாகி - ஒப்பற்ற ஞானவிளக்கமாய், திருமொழி யருளும் -
 முத்திரெறியைத் தெரிவிக்கும், தீர்த்தகரர்கள் - தீர்த்தங்கர
 சுவாமிகளே, துயர்கள் தீர்ப்பார் - நம் துன்பத்தை நீக்கு
 வார்கள் எ-று.

எளிதில் பெயர்த்த லருமை குறித்து, காதிகன்மங்களைப்
 “பெருமலையனைய” என்றும், கேவல ஞானத்தை எய்தலுறுவார்க்கு
 மனத்தில் நிகழற்பாலதாகிய சுக்கில தியானத்துக்கு ஆக்கமாகும்
 அனந்த சதுட்டயங்களை எய்தாவகைத் தகைத்து நின்றலின்;
 “பெரும்பகை” யென்றும் கூறினார். காதிகன்மக் கேட்டின்கண்
 அனந்த நான்மைகள் விளங்கித் தோன்றலின், “பெற்ற திருமலி
 கடையி னுன்மைத் திரு” என்றார்; நான்குமாவன: கடையிலா
 அறிவு, கடையிலாக் காட்சி, கடையிலா விற்பம், கடையிலா வீரம்
 என்பன. இந்நான்கும் நிறைந்தவழி எய்தக்கடவதாய் இருப்பது
 கேவலஞான மாதலின், அதனையே கடையிலா நான்மையொடு கூடிய
 திருவென்றார் என்று அறிக. திரு, திருமகள். “காதிகள் நான்கும்
 நீங்க மேலெலா முறங்கு நான்மை விழித்துல கனைத்துங் காண,
 மாலிலா மனத்துச் சிந்தை யருக்கன துதித்த தன்மே”¹ என்றார்
 பிறரும். திருமொழி - பஞ்சநமஸ்காரமென்னும் மந்திரமொழி.
 தீர்த்தங்கரர், தீர்த்தகரர் என வந்தது; “சம்சாரமாகிய கடலைத்
 தாண்டியவர்” என்பது இச்சொற்குப் பொருள் என்ப. தீர்த்தங்கரர்

இருபத்து நால்வர்; முதல்வர் ஸ்ரீ விருஷப தீர்த்தங்கரர்; இறுதியில் இருந்தவர் ஸ்ரீவர்த்தமான வீரர்.

ஆசிரியர் வணக்கம்

54. ஐவகை யொழுக்க மென்னும் அருங்கல மொருங்க ணிந்தார்
மெய்வகை விளக்கஞ் சொல்லி நல்லற மிகவ ளிப்பார்
பவ்வியர் தம்மைத் தம்போற் பஞ்சநல் லொழுக்கம் பாரித்
தவ்விய மகற்றுத் தொல்லா சிரியரெம் அல்லல் தீர்ப்பார்.

உரை :—ஐவகை ஒழுக்க மென்னும் அருங்கலம் - ஐந்து வகையான விரதமெனப்படும் கிடைத்தற்கரிய அணிகலனை, ஒருங்கு அணிந்தார் - ஒவ்வொன்றாகவன்றி ஒருசேர அணிந் திருப்பவரும், மெய்வகை - தத்துவக் கூறுபாடுகளை, விளக்கம் சொல்லி - விளக்கமுண்டாகுமாறு சொல்லி, நல்லறம் மிக அளிப்பார் - வீடுபேற்றிற் கேதுவாகிய அற நெறிகளை மிகவும் எடுத்தோதி ஆதரிப்பவரும், பவ்வியர் தம்மை - பக்குவமுற்றவர்களை, தம்போல் - தம்மைப்போலவே, பஞ்ச நல்லொழுக்கம் பாரித்து - ஐவகைப்பட்ட நல்லொழுக் கங்களை மேற்கொள்வித்து, அவ்வியம் அகற்றும் - குற்றத் தைப்போக்கும், தொல்லாசிரியர் - பழையமையான ஆசிரியர் களுமாகிய பரமேட்டிகள், எம் அல்லல் தீர்ப்பர் - நமது துன்பத்தைப் போக்குவார்கள் என்று.

நன்மக்கட் குரிய ஒழுக்கத்தைச் சைனர் “சாரித்திரம்” என்ப வாகலின், அதற்குரிய விரதம் பன்னிரண்டனுள் சிறப்புடைய அணுவிரதமைந்தனையும் ஈண்டு “ஐவகையொழுக்க மென்னு மருங் கலம்” என்றார் எனவுணர்க; அவை: கொலை, பொய், களவு, பிறர்மனை விழைவு, பிறர்பொருள் வெளவல் என்பனவாம். மெய்வகை - தத்து வங்கள். அவை: உயிர், உயிரில்லது, நல்வினை, தீவினை, ஊற்று, செறிப்பு, உதிர்ப்பு, கட்டு, வீடு என்ற ஒன்பதுமாம். கட்டுகீங்கி வீடு பெறுதற்குரிய நெறி நலம்பயக்கும் அறமாதலின், அதனை “நல்லறம்” என்றார். பவ்வியர், அறங்கேட்டு வீடுபெறுதற்குச் சமைந்தவர். முற்கூறிய ஐவகையொழுக்கத்தை மீட்டுங் கூறியது, அவற்றின் இன்றியமையாமையை வற்புறுத்துதற்கு. ஆசிரியராதலின், “அவ்விய மகற்றும் தொல்லாசிரியர்” என்றார்; பரமேட்டிகள் ஐவருள் ஒருவராய் வழிபடுதற்குரியராதல்பற்றி, “தொல்லாசிரியர்” எனச் சிறப்பித்தார்.

உபாத்தியாயர் வணக்கம்

55. அங்கநூ லாதி யாவும் அரிஸ்தபத் தெரிந்து தீமைப்
பங்கமேழ் பங்க மாடிப் பீரமனன் னெறிப் பயின்று
டங்கபூ வாதி மெய்ந்நூ லமிழ்தகப் படுத்த டைந்த
நங்களுக் கவிக்கு நீரார் நம்வினை கழுவு நீரார்.

உரை :—தீமைப்பங்கம் - துன்பமாகிய சேறுநிறைந்த, ஏழ்பங்கம் ஆடி - ஏழ்நரகத்தினும் வீழ்ந்துமூழ்கிக் கரையேறி (நன்மக்கட் பிறப்பில்வந்து) அங்கநூல் ஆதியாவும் - பரமாகமங்கட்கு அங்கமாகிய ஆகமங்கள் பலவற்றையும், அரிஸ்தபத் தெரிந்து - குற்றமறத் தெளிந்து, பரமன் நன்னெறி பயின்றிட்டு - அருகபரமேட்டி ஆதியில் காட்டியருளிய அறநெறியைப் பயின்று, அங்கபூவாதி - அங்காகமம் பன்னிரண்டும் பூர்வாகமம் பதினான்குமாகிய, மெய்ந்நூல் அமிழ்து - பரமாகமத்து மெய்ப்பொருளாகிய அமுதத்தை, அகப்படுத்து உணர்ந்து உட்கொண்டு, அடைந்த - இப்பிறப்பில் தம்மை வந்தடைந்த, நங்களுக்கு - நமக்கும் நம்போலியர்க்கும், அளிக்கும் நீரார் - அருள்செய்யும் தன்மையுடைய சான்றோர், நம்வினை கழுவும் நீரார் - நம்முடைய வினையாகிய அழுக்கைக் கெடுக்கும் அருளாகிய தூய நீரையுடையோராவர் எ-று.

வீட்டுநெறியில் நில்லாத உயிர்கள் தாம் செய்யும் வினைகட்கேற்ப, தேவர், மக்கள், விலங்கு, நாகர் என்ற நான்கு கதியானும் பிறந்திறந்துழலுமாதலின், எல்லாக்கதியினும் கீழ்ப்பட்ட கதியாகிய நரக கதியை ஈண்டு எடுத்தோதுகிறார். அந்நரகம் எழுவகையாய் ஒவ்வொன்றும் பல்வகைப்புரைகளையுடையதாய் நினைத்தற்காகாத துன்பநிலையமாயிருத்தல் பற்றி, “தீமைப்பங்கமேழ்பங்கம்” என்றார். நற்காட்சி நல்லொழுக்கம் முதலியவற்றால் நரககதி, விலங்குகதி, இரண்டினின்றும் ஏறிவரும் உயிர்கள் வீடுபெறுவதுகுறித்துக் கற்பனை இவையென்றற்கு, “கணதராதி குருக்களால் செய்யப்பட்ட திரவியாகமங்களானவை” ஈண்டு, “அங்கநூலாதியாவும்” என்று குறிக்கப்பட்டன. ஏனை அங்காகமமும் பூருவாகமமும் பரமாகமமாதலின், “அங்கபூவாதி மெய்ந்நூல்” எனப் பிரித்தோதப்பட்டன. இப்பரமாகமங்களைப்போல அவையும் பிரமாணநூல்களாதலின், “அரிஸ்தபத் தெரிந்து” என்றும், அவற்றைத் தெரிந்து அறநெறிக்கட் பயின்று

மனந் தாயரானுன்றி ஒருவர்க்கு நன்னூனம் வாயாதென்றற்கு இவ்வாறு பிரித்தும் முறைசெய்தும் கூறினானெனவுணர்க. இவற்றின் இயல்புகளை மேருமந்தர புராணத்தும் பதார்த்தசாரத்தும் கண்டு கொள்க.

சாதுக்கள் வணக்கம்

56. பேதுறு பிறவி போக்கும் பெருந்திரு உருவுக் கேற்ற கோதுறு குணங்கள் பெய்த கொள்கலம் அனைய ராகிச் சேதியி னெறியின் வேறு சிறந்தது சிந்தைசெய்யாச் சாதுவ ரன்றி யாரே சரண்மக் குலகி னுவார்.

உரை :—பேதுறு பிறவி போக்கும் - மயக்கத்தை யுண்டு பண்ணும் பிறப்பினைக் கெடுக்கும், பெருந்திரு உருவுக்கு - பெரிய அழகிய உருவத்துக்கு, ஏற்ற - ஏற்புடையனவாகிய, கோதுறு குணங்கள் பெய்த கொள்கலம் - குற்றமில்லாத குணமாகிய அமிழ்தத்தைப் பெய்துவைத்த நன்கலத்தை, அனையராகி - போன்றவராய், சேதியின் - ஒருவர் தம்மை உறுப்புறுப்பாக அரிந்தாலும், எறியின் - வாளால் போழ்ந்தாலும், சிறந்தது - சிறந்ததாகிய அறமொன்றையன்றி, வேறு சிந்தை செய்யா-வேறே எவ்வகைத்தீரினையும் கொண்டறியாத, சாதுவரன்றி - சாதுக்களையன்றி, நமக்கு உலகின் - நமக்கு இவ்வுலகத்தே, சரண்ஆவர் யார் - புகலளிப்பார் யாவர்? ஒருவரும் இல்லை எ-று.

காதிகன்மங்களால் மறைப்புண்டு துன்பத்துக்கேதுவாவன செய்தற்கே பெரிதும் இடமாகலின், “பேதுறுபிறவி” யென்றார். சாதுக்களின் திருவுருவமே பிறவியைப் போக்கவல்ல பெருமையும் ஒட்பமும் உடையதென்பர், “பிறவிபோக்கும் பெருந்திருவுரு” என்றார். குணங்களுள்ளும், கோதுறுகுணங்களுள், அவை நன்மக்களில் உயர்நிலைப்பிறப்புக்கும், தேவகதிக்கும் ஏதுவாய் மீட்டும் பிறப்பினைத்தந் தொழிதலின், அவற்றின்நீக்குதற்கு, “கோதுறுகுணங்கள்” என்று சிறப்பித்தார். உருவத்தைக் கொள்கல மென்றது போல, குணத்தை அமிழ் தென்னாமையின், இஃது ஏகதேசவுருவகம். “செஞ்சாந்தெறியினும் செத்தினும் போழினும்” நெஞ்சநிறை பழிந்து வெகுளல் முதலியன சாதுக்கட்கு ஆகா என்பார், “சேதியின் எறியின் வேறு சிந்தைசெய்யாச் சாதுவர்” என்றார்.

வெகுளல் முதலியவற்றை நினைத்தலும் கூடாதென்பார், “வேறு சிந்தைசெய்யா” என்றொழிந்தார். சிறந்தது, இன்னசெய்த அவர்க்கு இனியவே நினைத்துச்செய்தல், “சிதைந்தினனான செய்தார்க்குமினியவே செய்து, சிந்தைக் கதங்கடிந்தொழுகல்”¹ என்று பிறரும் கூறுதல் காண்க. ஏகாரம் இசைநிறைத்தற்கண் வந்தது.

சண்டகருமன் இருவரையும் தேவிகோயிலில் அரசன்முன் நிறுத்தல்

57. இனையன நினைவின் ஏகும் இளைஞரை விரைவிற் கொண்டு
தனையர சருளும் பெற்றிச் சண்டன்அச் சண்ட மாரி
முனைமுக வாயிற் பீட முன்னருய்த் தீடுவான் நிற்பக்
கனைகழ லரசன் ஓகை கைம்மிகக் கழறினானே.

உரை:—இனையன நினைவின் - இவ்வாறு பஞ்சபரமேட்டிகளை நெஞ்சால் வழிபட்டுக்கொண்டு, ஏகும் - செல்லும், இளைஞரை - அபயருசி அபயமதி யென்ற இனையவர் இருவரையும், சண்டன் - சண்டகருமனான தளபதி, தனை அரசு அருளும் என்று - தன்னை மாரிதத்தனாகிய வேந்தன் பாராட்டி. மகிழ்வன் என்றுநினைத்து, விரைவிற் கொண்டு - விரைவாக அழைத்துச்சென்று, அச்சண்டமாரி முனைமுக வாயிற் பீடம் முன்னர் - அந்தச் சண்டமாரிதேவியின் போர்முனை போலும் திருவாயிலில் உள்ள பலிபீடத்தின் முன்னே, உய்த்திடுவான் நிற்ப - உய்த்து நிறுத்துதற்கு அரசன் குறிப்புநோக்கி நின்றானாக, கனைகழல் அரசன் - ஒலிக்கின்ற வீரகண்டையணிந்த வேந்தனாகிய மாரிதத்தன், ஓகை கைம்மிக - மகிழ்ச்சி மிகக் கெழுவே, கழறினான் - சண்டகருமனை நோக்கிக் கூறுவானாயினன் என்று.

“இனையன நினைவின் ஏகும்” எனவே, இருவரும் மனத்தே இவ்வாறு பஞ்சபரமேட்டிகளை நினைந்து வழிபட்டுச் சென்றமை பெற்றும்; “வென்றவர் சரணம்மூழ்கி விடுதும் நம்முடலம்” (49) என்று அபயருசி கூறியதும் அபயமதி “நன்றிது செய்கை” என்று மனங்கொண்டாள் ஆதலின், ஈண்டு “நினைவின் ஏகும்” என்ற பாராயிற்று. முதற்கண், அரசன் சண்டகருமனை நோக்கி மக்களுள் இரட்டையரைக் கொணர்க் எனப் பணிப்பான், தான் கருதியவாறு

பெறலருமை நினையாது, “மக்களிரட்டையர், ஈடிலாத வியல்பினரில் வழி, ஓட சண்டகரும, தந்திக” (22) என்று எவியது, இப்போது அவன் விரும்பியவாறே கொண்டுசெல்லின், அவன் மகிழ்ந்து தன்னை யருள்வன் என இச்சண்டகருமனை நினைப்பித்தது. அரசனது அருள் நோக்கிநின்றலினாலும், தானே பலி பீடத்திற் கொண்டுப்பின் அரசன் வெருள்வாளுதலினாலும் “பீடமுன்னர் உய்த்திடுவான்கிற்ப” என்றார். அப்பீடத்தே எண்ணிறந்த உயிர்கள் கொலை செய்யப் படுதலின், போர்முனையிடத்தை அதற்கு உவமித்தார். இனையர் இருவரைக் கண்டதும், தான் இடக்கருதிய நரபலி இனிது நடக்குமென்ற உணர்வுபிறத்தலின், “ஒகை கைம்மிக” லாயிற்று.

மாரிதத்தன் இருவரையும் பலிபீடத்துய்க்க எனப் பணித்தல்

58. * முனைத்திற முருக்கு மாற்றல் மூரித்தேந் தாரி னுயிநின்
வினைத்திற நன்றி யாமே விழைந்நர பலியி தற்கின்
றினையவர் தம்மைத் தேவியிரும்பலி யிடத்துய்க் கென்றான்
கனைகழ லரச னையோ கையில்வா ளுருவி னுனே.

உரை :—முனைத்திறம் முருக்கும்ஆற்றல் - பகைவர் போர் முனையில் செய்யும் போர்வகைகளைக் கெடுத்தழிக்கும் வன்மையும், மூரித் தேன் தாரினாய் - பெரிய தேன்போருந்திய மாலையுமுடையாய், நின்வினைத்திறம் நன்று - நீ செய்தசெயல் நல்லது, யாம் விழை நரபலி - யாம் இடக்கருதும் நரபலியை, ஈதற்கு - தேவிக்கு ஈயும்பொருட்டு, இனையவர்தம்மை - இவ்வினையோர் இருவரையும், தேவியிரும் பலியிடத்து - அவளுடைய பெரிய பலிபீடத்திலே, உய்க்க என்றான் - கொண்டு நிறுத்துக என்று சொல்லி, கனைகழலரசன் - ஒலிக்கின்ற வீர கண்டையணிந்த அந்த மாரிதத்தன், கையில் - தன் கையினிடத்தே, வாள் உருவினான் - உடைவானை உறையினின்றும் எடுத்து உருவினான் எ-று.

சண்டகருமன் தளபதியாதலால், அவன் மகிழுமாறு, அவனுடைய ஆற்றலை விதந்தோதினான். மூரி - பெருமை. தான் விரும்பியவாறே பலியிடுதற்கேற்ற இரட்டையரை விரைவிற்கொணர்ந்தமையின், “நின்வினைத்திறம் நன்று” என்றான். எனவே, தான் செய்யக்கருதும் வினைத்திறம் தீசென்பதை அவன் நினைந்திலன்

* இப்பாட்டு அச்சப்பிரதியில் இல்லை.

எனவறிக. நீனையாமைக்கு ஏது இஃதென்பார், “விழைநரபலி” என்றார். நெஞ்சில் விழைவு நிலவுங்கால், நன்று தீது காணும் நல்லறிவு ஆங்குத் தொழிற்படாது. ஈதற்கு என வேண்டாது கூறினான், நெஞ்சில் ஆராய்ச்சியின்மையின் எனவுணர்க. இனையவர், இவரென்னும் சுட்டுமாத்திரையாய் நின்றது. எண்ணிறந்த உயிர்க் கொலை கண்டும் இருத்தல்பற்றி, பலிபீடத்தை, “இரும்பலியிடம்” என்றார். என்றான், முற்றெச்சம்; பெயர்ப்படுத்து, என்றவனாகிய அரசன் என இயைப்பினுமாம். வாளை மனக்கண்ணாற் கண்டு அஞ்சியும் இனையர்பால் அருள்மிகுந்தும், இனையின்றாராதலின், ஆசிரியர், “ஐயோ” என்றார். இஃது இரக்கக் குறிப்புணர்த்தும் இடைச்சொல், அன்றோ என்பதுபோல. இஃது பிற்காலவழக்கு; வீரர்வாளை உறையினின்று கழித்ததும் முதற்கண் அதனை உருவுதல் இயல்பு.

பின்னர், பலியீடு தவிர்ந்து போதலின், தனக்குரிய செயல் இல்லாதுபோம் வாள் என்னும் நயம், “கையில் வாள்” என்புழி அமைந்திருத்தல் காண்க.

அருகிலுள்ளோர் அரசனை வாழ்த்துமின் என்றல்

59. கொலைக்களங் குறுகி நின்றுங் குலங்கலர் குணங்கள் தம்மால்
இலக்கண மமைந்த மெய்யர் இருவரு மியைந்து நிற்ப
நிலத்திறை மன்னன் வாழ்க நெடிதென வுரைமி னென்றார்
மலக்கிலா மனத்தர் தம்வாய் வறியதோர் முறுவல் செய்தார்.

உரை:—இருவரும் கொலைக்களம் குறுகினின்றும் - இனையர் இருவரும் பலிபீடத்தையடைந்து அதனிடத்தே நின்றாராயினும், குலங்கலர் - மனநிலை குலையாராய், குணங்கள் தம்மால் - குணங்களாலும், இலக்கணம் - உடலழகாலும், அமைந்த மேனியர் - நிறைந்து பொருந்திய மேனியுடையாராய், இயைந்து நிற்ப - உயிர்கொடுத்தற்கு ஒருப்பட்டு நிற்க, இறை மன்னன் - தங்கட்கு இறைவனாகிய வேந்தன், நிலத்து நெடிது வாழ்க என உரைமின் - நிலத்தின்மேல் நீண்டகாலம் வாழ்வானாக என்று சொல்லுமின், என்றார் - என்று அருகே நின்ற தளபதி முதலாயினார்கூறினாராக, மலக்கிலா மனத்தர் - குற்றமில்லாத மனத்தினையுடையராகிய இனையரிருவரும், தம் வாய் - தமது வாயிடத்தே, வறியதோர் முறுவல் செய்தார் - சிறியதொரு புன்னகை புரிந்தார்கள் எ-று.

எத்துணைத் திட்பமுடைய மனத்தராயினும், உயிர்க்கொலை புரியும் இடத்தைக் காணில் அவர் உளத்தே சிறிது அசைவுதோன்றி மெய்ப்பட்டுக் காட்டுமாயினும், இவர்பால் அதுதானும் இல்லையென்றற்கு, “கொலைக்களங் குறுகின்றும் குலுங்கலர்” என்றார். ஒருவரொருவர்க்குளதாகும் தீங்கு குறித்து, “தாண்டா விடினும் தன் தசையாடும்” என்பதுபற்றி நோக்கினும், சிறிதும் வேறுபடாராயின ரென்றற்கு, “இலக்கணமமைந்த மெய்யர்” என்றார். இயைதல், சாதற்கு உடன்படல், தன்கீழ் வாழ்வார்க்கு முறை செய் பவனாதலின், “இறை” என்றனர். நிலத்திறை மன்னன் என்றே கொண்டு நிலத்தவர்க்கு முறைசெய்தலால் இறைவனுசிய வேந்தன் என்றுரைப்பினுமாம். உயிர்ப்பலியாவார் தேவியால் நயக்கப்படு தலின், அவர் உரை பொய்யாவண்ணம் தேவியருள்புரிவன் என்ற கருத்தால், அருகுநின்றவர், “மன்னன் வாழ்க நெடிதெனவுரைமின்” என்றார்கள். அரசன் செயல் அறமன்மையின் உவவாராயினும், அருகிருந்தவர் கூறும் மடமைமொழி நினைந்து முறுவலித்தனரா தலின், “தம் வாயில் வறியதோர் முறுவல் செய்தார்” என்றார். “வாயில்” என்று விதந்ததனால், நகை முதலியன அவித்தொழுகும் அவ்விருவருடைய ஒழுக்கத்தின் விழுப்பம் பெறப்பட்டது; “உயிர்க் கண் நகை முதலாய நானி” (28) என்று முன்பே கூறியிருத்தல் காண்க. மலக்கு - அழுக்கு.

இருவரும் அரசனை வாழ்த்துதல்

60. மறவியின் மயங்கி வையத் துயிர்களை வருத்தஞ் செய்யா
தறவியன் மனத்தை யாகி ஆருயிர்க் கருள்ப ரப்பிச்
சிறையன பிறவி போக்குந் திருவறம் மருவிச் சென்று
நிறைபுக மூலகங் காத்து நீடுவாழ் கென்று நின்றார்.

உரை:—வையத்து மறவியின் மயங்கி - தான் உலகுயிர் கட்டு உயிராவதை மயக்கத்தால் மறந்து, உயிர்களை வருத்தம் செய்யாது - அவ்வுயிர்களை வருத்தாமல், அறவியல் மனத்தை யாகி - அருளறம் நிறைந்த மனமுடையனாய், உயிர்க்கு - எல்லா உயிர்களுக்கும், ஆர்அருள்பரப்பி - நிறைந்த அருளைச் செய்து, சிறையன பிறவி போக்கும் - உயிர்க்குச் சிறைக் கோட்டம் போல்வதாகிய பிறப்பினைக் கெடுக்கும், திருவறம் மருவி - சினேந்திரன் கூறிய அறத்தைக் கடைப்பிடித்து, சென்று - ஒழுகி, புகழ்நிறை உலகம் காத்து - ஆழியாப்

புகழை நிறுவி உலகத்தை இனிது காத்தளித்து, நீடுவாழ்க என்று - நெடிது வாழ்வாயாக என்று சொல்லி, நின்றனர் - பஸ்பீடத்தில் உயிர்கொடுப்பான் நின்றனர் எ-று..

மறவிக்கு ஏது மயக்கமாதலின், மயக்கத்தால் மறந்து ஏன மாறி இயைத்துரைத்தாம். வருத்தம்செய்யாது என்பது ஒரு சொல்லாய் உயிர்களை என்பதற்கு முடியாயிற்று. இரண்டாவதன்கண் நான்காவது மயங்கியதாகக் கொண்டு வருத்தத்தைச் செய்யாது என விரித்துரைப்பினுமமையும். “மன்னனுயிர்த்தே மலர்தலையுலகம், அதனால், யானுயிர் என்பதறிகை, வேண்மிரு தானே வேந்தற்குக்கடனே”¹ என்பவாகலின், அதனை மயக்கத்தால் மறந்து உலகுயிர்கட்குத் தீங்கு செய்தலாகாது என்றாராயிற்று. அரசன்பால் அறமும் அருளும் இல்லை யென்பது அவன் செய்யும் கொலைத்தொழிலால் விளங்குதலின், அவை யுண்டாதல் வேண்டு மென்னும் கருத்தால், “அறவியல் மனத்தையாகி” யென்றும், “ஆருயிர்க் கருள் பரப்பி” என்றும் கூறினார். ஆருள் எனல் வேண்டிற்று, அறவியல் மனமில்லாதார்பால் இருத்தலின்மையின். “அருட்செல்வம் செல்வத்துட் செல்வம் பொருட்செல்வம் பூரியார் கண்ணுமுள்”² என்பது பொதுமறை முடிபு. ஓரறிவுயிர் முதல் பல்வகையுயிரு மடங்குதற்கு “உயிர்கள்” எனப் பொதுப்படக் கூறினார். செய்தென்னது, பரப்பி யென்றது, உயிர்களின் டன்மை குறித்து நிற்பல் காண்க. உயிர்க்கு உடல் சிறை போறலின், “சிறையன பிறவி” யென்றார். சினேந்திர தருமம் பிறவிப்பிணி போக்குமென்பதை, “வெம்பிய பிறப்பின் வாங்கி வீட்டின்கண் வைக்குமெய்யே, நம்பிரல் லறத்தைப் போலும் துணையிலை நமக்கு நாடின், கம்பமில் நிலைமையாகித் திருவறங் கைக்கொளென்றேன்”³ என்று பிறரும் கூறுதல் காண்க. புகழ் நிறுத்தற்கு உலகம் இடமாதலின், “புகழ் நிறை யுலகம்” எனல் வேண்டிற்று. நிறைபுகழ் என்றே கொண்டு பெற்றென வொருசொல் வருவித்து முடிப்பினுமாம். இவ்வாறு தாம் கூறிய சொற்கள் அரசன் செவிக்குட் சென்று அவனது மனமயக்கத்தை மாற்றாநிற்க, இவர்கள் கொலைக்குடன்பட்டு நின்றமை தோன்ற, “நின்றார்” என்றார்.

இருவரையும் கண்ட வேந்தன் தன் மனத்துக்குள் வியத்தல்

61. நின்றவர் தம்மை நோக்கி நிலைநாள் நீதி * மன்னன்
மின்றிகழ் மேனி யார்கொல் விஞ்சையர் விண்ணு ளார்கொல்
அன்றியிவ் வருவ மண்மே லவர்களுக் கரிய தென்னு †
நின்றவர் ‡ நிலைமை தானும் நினைவினுக் கரிய தென்னுள்.

உரை:—நின்றவர் தம்மை நோக்கி - அவ்வாறு நின்ற இருவரையும் கண்ணாரக் கண்டு, நிலைதளர் - நரபலியிடுவது குறித்த மனநிலை தளர்ந்த, நீதி மன்னன் - நீதியைச் செய்யும் வேந்தனாகிய மாரிதத்தன், மின்திகழ் மேனியார் - ஒளிவிளங்கும் மேனியையுடைய இவர்கள், விஞ்சையர்கொல் - வித்தியாதரரோ, விண்ணுளார்கொல் - தேவருலகத்துத் தேவர்களோ, அன்றி - விஞ்சையரும் விண்ணவருமல்லர் மக்களே என்பதாயின், மண்மேல் அவர்களுக்கு - மண்ணின்மேல் வாழும் மக்களுக்கு, இவ்வுருவம் - இவ்வழகிய உருவம், அரியது-எய்துவது இல்லையாம், என்னு - என்றிவ்வாறு நினைந்து, நின்று - அசைவற நின்று, இவர் நிலைமைதானும் - இவரது தன்மையும், நினைவினுக்கு அரியது-நினைத்தற்கு அருமையாக வுளது, என்றான் - என்று தனக்குள்ளே சொல்லிக்கொண்டான் என்று.

அபயருசியும் அபயமதியும் கொலைக்குடன்பட்டு நின்றநிலை அரசற்குச் சூழ்ச்சி பயப்பித்தமை தோன்ற, “நின்றவர்” என்று மீட்டும்எடுத்தோதுவாராயினர். இளையோர் நிலைதளராராக, அவரைக் கண்ட மாரிதத்தனே நிலைதளர்ந்தான் என்பார், “நிலைதளர் நீதி மன்னன்” என்றார். இக் கணம்முதல் அவ்வேந்தன் நீதிமானாகும் செந்நெறித் தலைப்படலை ஊழ்கூட்டுதலின், அவ்வியைபுபற்றி, “நீதிமன்னன்” என்று சிறப்பித்தார். சம்மியஞான சம்மிய தரிசனங்களுடன் சம்மிய சாரித்திரமும் உடையராதலின், “மின்திகழ் மேனியார்” என்றார். விஞ்சையரும் விண்ணவருமல்லரெனவும், மக்களாம் எனவும் துணிந்தவழியும், மனநிலை தளர்ந்தொழிந்தாளுதலின், மாரிதத்தன், “இவ்வுருவம் மண்மேலவர்களுக்கரியது” என்றும், மேலும் நினைவு செல்லாமையின், “நினைவினுக்கரியது” என்றும் தன்னுட் கூறிக்கொள்வானாயினன்.

(பாடம்) * நிலைதளர்ந்திட்ட † தென்னான் ‡ நின்றவர்

வேந்தன், இருவரும் நகைத்ததற்குக் காரணம் என்னென
அபயருசி காரணம் கூறல்

6.2. இடுக்கண்வந் துறவும் எண்ணு தெரிசுடர் விளக்கி னென்கொல்
நடுக்கமொன் றின்றி நம்பால் நகுபொருள் கூறு கேன்ன
அடுக்குவ தடுக்கு மாயின் அஞ்சுதற் பயனின் றென்றே
நடுக்கம் தின்றி நின்றும் நல்லறத் தெளிவு சென்றும்,*

உரை :—இடுக்கண் வந்துறவும் - உங்கள் உயிர்க்கே
இறுதி வந்திருப்பவும், எண்ணுது - அதனை நினையாதது, என்
கொல் - என்ன காரணம், எரிசுடர் விளக்கின் - சுடர் விட்
டெரியும் விளக்குப்போல, நடுக்கம் ஒன்றும் இன்றி - நெஞ்
சில் சிறிதும் துணுக்கமின்றி, நம்பால் நகுபொருள் - நம்மைப்
பார்த்து நீவிர் நகுதற்குரிய காரணம், கூறுக - யாதோ
அதனைக் கூறுக, என்ன - என்று மாரிதத்தன் கேட்க, அடுக்
குவது - எம்மை வந்தடைய வேண்டுவது, அடுக்குமாயின் -
வந்தடையுமானால், அஞ்சுதல் பயன் இன்று - அஞ்சுவதால்
பயன் யாதும் இல்லை, என்றே - என்று நினைத்தே, நடுக்கமது
இன்றி - மனத்தும் மெய்யிடத்தும் அசைவின்றி, நின்றும் -
நிற்பேமாயினேம், நல்லறத் தெளிவு சென்றும் - சினேந்
திரனுரைத்த நல்லறத்தைத் தெளிய அறிந்திருக்கின்றோ
மாகலான் என்று.

கொலைவினைக்கு வினைமுதலாகிய தானும், கருவியும், இட
மும், காலமும் ஒருங்குதொக்கமையின், “இடுக்கண் வந்துறவும்”
என்றும், அதனை எண்ணியவழி எத்திறத்தார்க்கும் உடலில் நடுக்கந்
தோன்றுமாதலின், “எண்ணுது” என்றும், இருவரது இளமைக்
கும் செயற்கும் ஒவ்வாமையின் “என்கொல்” என்றும் கூறினான்.
எண்ணுதது எனற்பாலது “எண்ணுது” என நின்றது. காணும்
போதே, அவர்தம் மேனியின் ஒளிகண்டு “மின்திகழ் மேனியர்”
என்றவன், அஃது இப்போதும் ஒளி குன்றாது திகழ்தலின்,
“எரி சுடர் விளக்கின்” என்றான். “இடுக்கண்வந்துற்ற காலையெரி
கின்ற விளக்குப்போல, நடுக்கமொன்றனுமின்றி நடுக”¹ என்றார்
தேவரும். உயிரை ஒளியுடைய பொருளோடு உவமித்தல் தூல்மரபு;

(பாடம்) * மிக்காம். 1. மேரு. 81.

“குடங்கையில் விளக்கெனக் கொண்ட கொண்டதன் உடம்பின தளவுமாம்” ¹ என்று பிறரும் கூறுதல் காண்க. அவரோடு சொல் லாடுங் கருத்தினனாதலின், அவர் தோற்றுவித்த வறிது நகைக்கு வெகுண்டான் போல், “நடுக்க மொன்றின்றி நம்பால் நகுபொருள் கூறுக” என்றான். அதனைப் பொருள் செய்யாமை தோன்ற, நடுக்கமின்மைக்குக் காரணங் கூறலுற்று, “அடுக்குவதடுக்குமாயின் அஞ்சுதற் பயனின்மென்றே, நடுக்கமதின்றி நின்றும்” என்றும், “நல்லறத் தெளிவு சென்றும்” என்றும் கூறினர். நடுக்கமது என் புழி, அது பகுதிப்பொருட்டாகாது சுட்டு மாத்திரையாய், நடுக்கத் தின் புன்மை தோற்றி நின்றது. இச்செய்யுளால் மாரிதத்தன் மிக்கெடுத்தோதிய இடுக்கண், நடுக்கம் என்ற இரண்டினையும், தாம் இருவரும், மதியாமையும் அதற்கேதுவாகிய நல்லறத்தின் பெருமை யும் அபயருசி எடுத்துரைத்தானாயிற்று. வருஞ்செய்யுளால் நகுதற் கேதுவாயதனை உரைக்கின்றான்.

இதுவுமது

63. முன்னுயி ரூவிற் கேதம் முயன்றுசெய் பாவந் தன்னால்
இன்னபல் பிறவி தோறும் இடும்பைகள் தொடர்ந்த வந்தோம்
மன்னுயிர்க் கொலையி னுலிம் மன்னன்வாழ் கென்னு மாற்றம்
என்னதாய் விளையு மென்றே நக்கனம் எம்மு னென்றான்.

உரை :—முன் - முன்னைப் பிறப்புக்களிலே, உயிர் உரு விற்கு - உருவில்லாத உயிர்க்கு உருவுபோல் நிலவும் உடம்பு கட்டு, ஏதம் முயன்று - தீங்கு நினைந்து, செய் பாவம் தன்னால் - செய்த கொலை முதலிய பாவத்தால், இன்ன பல் பிறவிதோறும் - இத்தன்மையாகப் பெற்ற பல பிறப்புக் களிலும், இடும்பைகள் தொடர்ந்த - துன்பங்கள் எம்மைத் தொடர்ந்து வந்தன, வந்தோம் - அதனால் இப்பிறப்பெடுத்து வருவோமாயினோம், மன்உயிர்க் கொலையினால் - மிக்க பல உயிர்க்கொலை புரியும் செயல் காரணமாக, இம் மன்னன் வாழ்க - இந்த மாரிதத்தனாகிய வேந்தன் நெடிது வாழ்க, என்னும் மாற்றம் - என்று சொல்லும் அறத்திற்கு மாருன சொல், என்னதாய் விளையும் - எத்தன்மைத்தான பாவத்தை விளை விக்குமோ, என்றே - என்று நினைத்தே, எம்முள் நக்கனம் - எங்களுக்குள் யாங்களே நகுவேமாயினோம், என்றான் - என்று அபயருசி விடையி றுத்தான் எ - று.

உயிர் அருவப்பொருள் என்றும், அஃது எடுத்த உடம்பு தோறும் அவ்வுடம்பளவிற்பார்து நிறைந்து நிலவுமென்றும், அதன் உண்மைகாண்டற்கு உருவமாகிய உடல் கருவியென்றும் கூறுப. அருவப்பொருளாய உயிர்க்கு ஒருவரும் ஒரு தீங்கும் செய்த லாகாமையின், “உயிர்க்குத் தீங்கு செய்தா”னென்றவழி, உயிர் ஆகு பெயராய்த் தனக்கு இடமாயும் உருவமாயும் இருக்கும் உடம்பையே குறித்து நிற்பது குறித்து, “உயிர் உருவிற் கேதமுயன்று” என்றான். முன் உயிருருவில் கேதம் முயன்று என்று பிரித்து, முன்னைப் பிறவிகளில் எடுத்த உடம்பிலிருந்துகொண்டு, பிற வுயிர் கட்டுத் தீங்கு செய்ய முயன்று என்று உரைத்தலுமொன்று. முன்னைப் பிறவியிற் செய்த பாவப்பயனே பின்னே பல தூன்பமிக்க பிறவிகளை யெடுத்தற்குக் காரணமாயிற்று என்பான், “பல் பிறவி தோறும் இடும்பைகள் தொடர்ந்த” என்றும், “வந்தோ”மென்றும் காரிய வாய்பாட்டாற் கூறினான். மன், பெருமை; ஈண்டு மிகுதி குறித்து நின்றது. மாற்றம், சொல்; ஆற்றலால், அறத்திற்கு மாறான சொல்லெனப்பட்டது. முன்னைப்பிறவியிற் செய்த பாவம் காரணமாகப் பின்னே மிகப்பல பிறவி பிறந்து பெருந்துன்பமுற்று இப்பிறப்பில் இவ்வாறு வந்தோம்; இனி, இப்பாவம் மேலே எத்துணைப்பிறவி பயந்து துன்புறுத்துமோ என்று நினைந்து நகைத்தேம் என்றானாயிற்று. “எம்முள் நக்கனம்” என்றது, நீ அதனை நிற்பால் செய்ததாகக் கருதுவது பேதைமை யென்றானு மாயிற்று.

இருவருரையும் கேட்டோர் வியத்தல்

நி4. கண்ணிலுக் கிளிய மேனிக் காளைதன் கமல வாயிற்
பண்ணிலுக் கிளிய சொல்லைப் படியவர் முடியக் கேட்டே
அண்ணலுக் கழகி நாண்மை யழகிலுக் கமைந்த தேனும்
பெண்ணிலுக் கரசி யாண்மை பேசுதற் கரிய தென்றூர்.

உரை :—கண்ணிலுக்கு இனிய - காண்பதற்கு இனிமையா யிருக்கின்ற, காளைதன் - காளை யாகிய அபயருசியினுடைய, கமலவாயின் - தாமரைப் பூவைப்போலும் வாயிலிருந்து வந்த, பண்ணிலுக்கு இனிய சொல்லை - பண்ணிசையை யொத்த இனிமை வாய்ந்த சொற்களை, படியவர் - பலி பீடத்தின் கீழே நின்ற மக்களனைவரும், முடியக்கேட்டு - முற்றவும் கேட்டிருந்து, அண்ணலுக்கு - அண்ணலாகிய

அபயருசிக்கு, ஆண்மை அழகிது - இத்திண்மை அழகியதே யாகும், அழகினுக்கு அமைந்ததேனும் - இவன் பெற்றுள்ள அழகுக்கும் இவ்வாண்மை நன்கு அமைந்திருக்கின்ற தென்றாலும், பெண்ணினுக்கு அரசி - மங்கையர்க்கு அரசி போல விளங்குகின்ற அபயமதியின், ஆண்மை-மனத்திட்டம், பேசுதற்கு அரியது - சொல்லும் தரத்ததன்று, என்றார் - என்று தம்முள் பேசிக்கொள்வாராயினர் எ-று.

எனவே, ஈண்டு நாம் வேறு கூறுவது வேண்டாவென்பது குறிப்பெச்சம். “அண்டல ரெனினும் கண்டா லன்புவைத் தஞ்சும் நீரார்” (29) என்று இவர்தம் மேனியழகை முன்பே சுருக்கமாய்க் கூறினாராதலின், அம்முறையே “கண்ணினுக்கினிய மேனிக்கானே” என்றார். பலி பீடத்தின் மேலேயிருந்து அபயருசிகூற, கீழே தரை மீது நின்றவர் அவன்கூறியன முற்றும் செவியாரக் கேட்டமை தோன்ற, “படியவர் முடியக் கேட்டே” என்றார். ஆண்மை - திண்மை; ஈண்டு அஞ்சாமையைச் சுட்டினின்றது. சிறப்புடைய ஆண்மகனாதலின், அபயருசிபால் அழகும் ஆண்மையும் விளங்கித் தோன்றுவதில் வியப்பில்லை; மண்ணுலகத்து மகளிரனைவர்க்கும் கற்புப் பொற்பு முதலிய நற்பண்புகளெல்லாவற்றாலும் மேம்பட்டு நிற்கும் அபயமதியின் மென்மைத்தன்மையை நோக்கினார்க்கு அவளது மனத்திண்மை பெருவியப்பைப் பயந்தமையின் “பெண்ணினுக் கரசி யாண்மை பேசுதற்கரிய” தென்றார்.

மாரித்தன் முன்னைப்பிறவி வரலாறு கூறுக எனக் கேட்டல்

65. மன்னனும் அதனைக் கேட்டே மனமகிழ்ந் தினிய னாகி
என்னையும் பிறவி முன்னர் இறந்தன பிறந்து நின்ற
மன்னிய குலனு மென்னை வளரிளம் பருவந் தன்னில்
என்னைநீ ரினைய ராகி வந்ததும் இயம்பு கென்றான்.

உரை:—மன்னனும் - மாரித்தத்தனாகிய வேந்தனும், அதனைக்கேட்டு - அபயருசி கூறியதைக்கேட்டு, மனம் மகிழ்ந்து - மனத்தில் களிப்புற்று, இனியனாகி - அன்புடைய னாய், நாம் - உங்களுடைய, முன்னர் பிறவி இறந்தன என்னை - முற்பிறப்புக்களுள் கழிந்தனயாவை, பிறந்து நின்ற - நீவிர் பிறந்திருக்கும், மன்னிய குலனும் என்னை - நிலைபெற்ற குலம் யாது, வளர் இளம்பருவம் தன்னில் - மேலும்வளர்த்தற்

சூரிய இளமைப்பருவத்தே, நீர் இனையராகி வந்ததும்
என்னை - நீவிர் இத்தன்மையையுடையராய் வந்தது எதற்
காக, இயம்புக - எனக்குச்சொல்வீராக, என்றான் - என்று
அவ்விருவரையும் கேட்டான் எ-று.

தான் குறித்த பொருளை நன்கு வகுத்து ஒன்றும் விடாது
விடையிடுத்த அபயருசியின் சொற்றிறங்கண்டு, தன் கருத்து மாறி
அன்பு செய்யத் தடாடங்கினாதலின், “கேட்டு மனமகிழ்ந்தினிய
னாகி” என்றார். இனியனாதல், மனத்தன்பினை மலர்ந்த முகத்தால்
இனிமைபுறக் காட்டல். முன்னேப் பிறப்பும் இம்மையில் பிறந்த
குலமும் இளமைக்கண் துறவுபூண்ட காரணமும் அறியும் வேட்கைய
னாதலின், இவற்றை ஒன்றன்பின் ஒன்றாகத் தொடுத்து வினவ
லுற்றான். இருவரது இளமைச் செவ்வியைக் காணுந்தோறும்
அவன் கருத்து அன்பால் நெகிழ்தலினாலும், துறவுநிலை வியப்பை
மிகுவித்து உண்மையறியக் கடவுதலினாலும், “வளரிளம் பருவந்
தன்னில் என்னை நீர் இனையராகி வந்தது” என்றான். இளமையினை
“வளரிளம் பருவம்” என்றும், துறவுக் கோலத்தை “இனையராகி,
என்றும் கூறினான், மேன்மேலும் வளர்ச்சிக்குரிய இளமைக்கண்
துறவு பொருந்தா தென்பது தன் கருத்தாதல் தோன்ற.

அருள் நிலைய உள்ளத்துடன் கேட்க என அரசற்கு
அபயருசி கூறல்

66. அருளுடை மனத்த ராகி யறம்புரிந் தவர்கட் கல்லால்
மருளுடை மறவ ருக்கெம் வாய்மொழி மனத்திற் சென்று
பொருளியல் பாகி நிலலா புரவல கருதிற் றுண்டேல்
அருளியல் செய்து* செல்க ஆகுவ தாக என்ருன்.

உரை:—புரவல - அரசே, அருளுடைமனத்தராகி - அருள்
பொருந்திய மனமுடையவராய், அறம் புரிந்தவர்கட்கு
அல்லால் - நல்லறத்தைச் செய்பவர்க்கன்றி, மருள் உடை
மறவருக்கு - மயக்கம் பொருந்திய நெஞ்சினையுடையராய்
உயிர்க்கொலை முதலிய பாவத்தைச் செய்பவர்க்கு, எம் வாய்
மொழி - யாம் உரைக்கும் மெய்ம்மொழிகள், மனத்திற்
சென்று - மனத்திற்படிந்து, பொருள் இயல்பாகி நில்லா -
அவர் விரும்பும் பொருளாய் நிலைபெறுவாதலால், கருதிற்

(பாடம்) *அருளில் செய்து.

றுண்டேல் - இவ்வறவுரையை நீ கேட்கக் கருதினையாயின், அருள் இயல் செய்து - நெஞ்சில் அருள் நிலவப்பண்ணிக் கொண்டு, செல்க - கேட்டு அறநெறியே ஒழுகுவாயாக, ஆகுவதாக - வரக்கடவது வருக அது குறித்து நீ கவலல் வேண்டா, என்றான் - என்று அபயருசி கூறினான் எ-று.

அது குறித்து என்பது முதலாயின கூற்றெச்சம். புரிதல், எப்பொழுதும் நினைத்தலும் சொல்லுதலும் செய்தலும் செய்தல். அருளறம் பூண்டவர்க்கன்றி நின்போல் கொலைமெற்கொண்டொழுது வோர்க்கு எம்முரை பொருளாகத்தோன்றா என்றற்கு, “எம்வாய் மொழி மனத்திற்சென்று பொருளியல்பாகி நில்லா” என்றான். மருளுடை மறவர் எனப் பொதுப்படக் கூறினானினும், மாரிதத்தன் அதனை முன்னிலைப்புறமொழியாகக் கொள்வானவது கருத்தென்க. மாரிதத்தன், தான் கூறலுறும் அறத்தைக் கேட்டற்கு வேட்கை யுடையதெலை அவனுடைய குறிப்புக்களால் அறிந்தானினும், “மருளுடைமறவ” னாதல்பற்றி, “கருதிற்றுண்டேல்” என்றான். தான் கூறுதற்குமுன், பலியீடு குறித்து ஆங்கு நிறுத்தப் பெற்றிருக்கும் உயிர்களைக் கொல்வது தவிர்த்தல்வேண்டியும், தான் கூறவிருக்கும் அறத்தைக் கேட்டற்கு அவன் மனம் செம்மை யுடைத்தாதல் வேண்டியும் “அருளியல்செய்து செல்க” என்றும், பலியீடுநிற்பின் சண்டமாரியால் தீங்கு நிகழும் என்பது நினைந்து ஒருகால் அரசன் மயங்குவன் என்பதைபுட்கொண்டு, வரக்கடவது வந்தேதீரும், அதனைத்தவிர்த்தல் தேவாக்கும் ஆகாதென்பான், “ஆகுவதாக” என்றும் கூறினான்.

மாரிதத்தன் அருள் நிலவும் மனத்துடன் பணிந்து கேட்டல்

67. அன்னனம் அண்ணல் கூற அருளுடை மனத்த னாகி
மன்னவன் தன்கை வாரும் மனத்தீடை மறனும் மாற்றி
இன்னிவி யிறைவன் நீயே யெனக்கென இறைஞ்சி நின்று
பன்னுக குமர நுங்கள் பவத்தொடு பரிவு மென்றான்.

உரை :—அன்னனம் அண்ணல் கூற - அவ்வாறு அண்ணலாகிய அபயருசி கூறலும், மன்னவன் - அரசனாகிய மாரிதத்தன், தன் கைவாள் மாற்றி - தன்னுடைய கைவாளை உறையில் செருகிக்கொண்டு, மனத்திடை - மனத்தின்கண் நிலவிய, மறனும் மாற்றி - பாவக்கருத்தையும் மாற்றி

அருளுடை மனத்தனாகி - அருள் நிலவும் மனமுடையனாய்,
இன்னினி - இப்பொழுது, எனக்கு இறைவன் நீயே -
எனக்கு அறமுரைக்கும் ஆசிரியன் நீயே யாவாய், என -
என்றுரைத்து, இறைஞ்சி நின்று - அவனை வணங்கி நின்று,
குமர - குமரனே, நுங்கள் பவத்தொடு பரிவும் பன்னுக -
உங்களுடைய முன்னைப்பிறவி வரலாறும் அப்போது நீவிர்
உற்ற துன்பமும் உரைப்பாயாக, என்ருன் - என்று
வேண்டினான் எ-று.

கைவாளை உறையில் மாற்றியது மனத்திடை மறத்தை
மாற்றியதைத் தோற்றுவித்த தாயினும், அம்மமம் மீட்டும் தோன்றா
வகை யவித்தற்கு, “அருளுடை மனத்த” னானென்றார்.
இவ்வண்ணம் அருள்மேற் கொண்டவன், அறங்கேட்டற்கு உள்ளம்
சேமலின், “இன்னினி இறைவன் நீயே எனக்கு” என்றான்;
இறைவன் நீயே என வாயாற் சொல்லியதைச் செயலிலும் மெய்ப்
பிப்பான், “இறைஞ்சி” நின்றான் என்க. முன்னர், “மன்னுயிர்க்
கொலையினாலிம்மன்னன் வாழ்கென்னுமாற்றம், என்னதாய் வினையு
மென்றே நக்கனம்” (63) என்று அபயருசி கூறியசொல், நெஞ்சில்
நின்று கொலைப்பாவத்தின் பயனறிதற்கண் வேந்தனை முடுகுதலின்,
“பன்னுக குமர நுங்கள் பவத்தொடு பரிவும் என்றான்” என்றார்.
இறைவனென்னது, குமரவென்றான், இறைவனாகக் கருதும் கருத்
தினும், குமரனாகக் கண்டுகொண்ட கருத்தி ஊறியிருத்தலின்.
“இனியினி என்பது இன்னினி என மருவிற்று, “இன்னினி
வாராமாறு கொல்”¹ என்றாற்போல.

அபயருசி கூறத்தொடங்கல்

68. மின்னொடு தொடர்ந்து மேகம் மேதினிக் கேதம் நீங்க
பொன்வரை முன்னர் நின்று புயல்பொழிந் திதிவ தேபோல்
அன்னமென் னடைய னாளின் அருகனைத் துருகும் வண்ணம்
மன்னவ குமரன் மன்னற் கறமறை பொழிய லுற்றான்.

உரை :—மேகம் - மேகமானது, மின்னொடு தொடர்ந்து -
மின்னலுடன்கூடி, மேதினிக்கு ஏதம் நீங்க - நிலத்திலுள்ள
உயிர்களின் துன்பம் நீங்குமாறு, பொன்வரை முன்னர்
நின்று - பொன்மலையின் முன்பு நின்று, புயல் பொழிந்

திடுவதுபோல் - மழையைப் பெய்வதுபோல், அன்னமெல்
நடையனாள் - அன்னம்போல மெத்தென்ற நடையினை
யுடைய அபயமதியின்; அருகு அணைந்து - அருகிற்சென்று,
உருகும் வண்ணம் - கேட்போர் நெஞ்சு நீராய் உருகுமாறு,
மன்னவகுமரன் - அரசகுமரனாகிய அபயருசி, மன்னற்கு -
மாரிதத்தனுக்கு, அறமழை - அறவுரையாகிய சொற்
பொழிவை, பொழியலுற்றான் - நிகழ்த்தத்தொடங்கினான்
எ-று.

அபயமதியையும் சேர வுலகம் செய்தலின், மின்னெடு
“தொடர்ந்து” என்றார். “பொன்வரை முன்னர்” என்றது, மாரிதத்
தன் முன்னர் நின்றதை யுட்கொண்டு. நடையனாள், நடையினாள்
போல இன்பெறுது அன்பெற்று முடிந்தது. அருகணைந்து எனவே,
இருவரும் இதிகாசம் தனித்தனி வேறு ஈறுதத்தப்பட்டிருந்தமை
பெற்றும். அபயருசி அரசகுமரனே யாதலின், “மன்னவ குமரன்”
என்றார். யசோமதி யாசனுக்கும் அவன் மனைவி புட்பாவலிக்கும்
பிறந்த இரட்டைமக்களாதலை, “அன்னவர் தம்முள் முன்னோ னபய
முன்னுருசி தங்கை, யன்னமென்னடையி னுளு மபயமுன்மதியென்
பாளாம்”¹ என்பதனா லறிக. அறவுரையைமழை யென்றமையின்,
“பொழியலுற்றான்” என்றார்.

அபயருசி நிரைசெய்து கூறுவல் என்றல்

69. அரைசநின் அகத்து மாட்சி யதுபெரி தழகி தாயிற்
றுரைசெய்தா லுறுதி யாய துணர்ந்துகொண் டுய்தி * போலும்
விரைசெய்தார் வரைசெய் மார்பு † வினவிய பொருளி தெல்லாம்
நிரைசெய்தே புகல்வன் யான்நீ நினைவொடு கேவி தென்றான். ‡

உரை:—அரைச - அரசே, நின் அகத்து மாட்சியது -
நின் மனத்தின் மாண்பானது, பெரிது அழகிதாயிற்று -
மிகவும் அழகாகவுளது, உரைசெய்தால்-யாம் எம் முன்னைப்
பிறவி வரலாற்றைச் சொல்லலுற்றால், உறுதியாயது -
நினக்கு உறுதியாகும் பொருளினை, உணர்ந்து-தேர்ந்தறிந்து,
கொண்டு - அதனையே மேற்கொண்டு, உய்திபோலும் -
உய்திபெறுவாயாக, விரை செய் தார் - மணம் கமழும் மாலை

1. யசோ. 260.....

(பாடம்) * டுய்தி. † மார்பன். ‡ கேட்டிதென்றான்.

யணிந்த; வரை செய் மார்ப - மலைபோலும் மார்பையுடையோய், வினவிய பொருள் இது எல்லாம் - நீ கேட்ட இப்பொருள் அனைத்தையும், யான் நிரைசெய்து புகல்வன் - யான் வரிசைப்படுத்தி முறையாக வுரைப்பேன், நினைவொடு ஒரு முகமான கருத்துடன், இதுகேள் - இதனைக்கேட்பாயாக; என்றான் - என்று அபயருசி கூறினான் எ-று.

அரைச. மொழியிடைப்போலி. “இன்னினி இறைவன் நீயே எனக்கு” (67) என்று வாயாற் சொல்லி, மெய்யால் “இறைஞ்சி நின்று,” முன்னைப் “பவத்தொடு பரிவும்” மொழிக என்று வேண்டியது கண்டு, அபயருசி மனம் கனிந்து அரசன் கேட்டது கூறலுறுகின்றனாக, அவ்வரசனது மனவேட்கையின் மிகுதி அவன் முகத்தே திகழக்கண்டு பாராட்டுவானாய், “நின் அகத்து மாட்சியது பெரிது அழகிதாயிற்று” என்றும், முன்னைப் பவமும் பரிவும் மொழிந்து செல்லுங்கால் இடையிடையே உறுதியாய் பொருள்கள் விரவியருமாதலின், அவற்றை அறிவால் தேர்ந்து மேற்கொண்டு உய்தல் வேண்டும் என்பான், “உறுதியாய் துணர்ந்து கொண்டுய்தி” என்றும் கூறினான். போலும், உரையசை; இதனை வட தூலார் வாக்கி யாலங்காரம் என்ப. விரைசெய் தார் வரை செய் மார்ப, என்பது இணையெதுகை. தார் மார்ப, வரைசெய் மார்ப என இசையும. இதற்குப் பிறவாறும் கூறுப. நிரை செய்துரையாவழி, இடையிடையே விரவப்படும் உறுதிப்பொருள்கள் இனிது தேர்ந்து கொள்ளப்படாவாதலின், “நிரை செய்தே புகல்வன்” என்றான், ஏகாரம், தேற்றம். உறுதியாய் கேள்வியால் தோட்ட செவிய னல்லனாதல் தோன்ற, “நினைவொடு கேள்” என வற்புறுத்தினான்.

கேள்வியாலாம் பயன் கூறல்

70. எவ்வள விதனைக் கேட்பா ரிருவினை கழுவு நீரார்

அவ்வள வவருக் கூற்றுச் செறித்துட னுதிப்பை யாக்கும்

மெய்வகை தெரிந்து மாற்றை வெருவினர் வீட்டை யெய்துஞ்

செவ்விய ராகச் செய்து சிறப்பினை நிறுத்தும் வேந்தே.

உரை :—வேந்தே - அரசே, இதனை எவ்வளவு கேட்பார்-யாம் கூறும் இவ்வறவுரையை ஒருவர் எவ்வளவு கேட்கின்றாரோ, இருவினைகழுவும் நீரார் - அவர் இருவகை வினைகளாகிய அழுக்கினைக் கழுவிக்கொள்ளும் தன்மையுடையராவார், அவ்வளவு - அவ்வளவும், அவருக்கு ஊற்று

செறித்து - அவருக்கு உறுகின்றனவாகிய ஊற்றுகளையும் அடைத்து, உதிர்ப்பை உடன் ஆக்கும் - நன் ஞானத்தைப் பெறுவிக்கும், மெய்வகை தெரிந்து - உயிர் முதலிய தத்துவக் கூறுகளை யாராய்ந்து, மாற்றை வெருவினர் வீட்டை - உலக வாழ்க்கையை யஞ்சித் துறவுபூண்டோ ரெய்தும் வீடு பேற்றினை, எய்தும் - எய்தக்கூடிய, செவ்வியராகச்செய்து - தகுதியுடையராக்கி, சிறப்பினை நிறுத்தும் - முத்திச்சீவனாகிய சிறப்பை நிலைபெறுவிக்கும் எ-று.

இச் செய்யுளால், இவ்வறங்கேட்டலால் வரும் பயன் கூறுகின்றனதாவின், “எனைத்தானும் நல்லவை கேட்க அனைத்தானும் ஆன்ற பெருமை தரும்”¹ என்ற கருத்தையுட்கொண்டு, முதற்கண் இக்கேள்வி இருவினைகளாகிய அழுக்கைக் கழுவித் தூய்மை செய்துகொள்ளும் தகுதியை யுண்டுபண்ணும் என்றற்கு, “கேட்பார் இருவினை கழுவும் நீரார்” என்றான். ஊற்று, இருவினையும் உயிரையுறுவது; உறுவது, ஊற்று; இரும்பைப் பழுக்கக் காய்ச்சிய விடத்து அதனிடத்தே உற்றுத்தோன்றும் நீர்போல உயிரிடத்தே இருவினையும் தோன்றுதலால் ஊற்றாயிற் றென்பார், “ஓதிய விரண்டும் (நல்வினை தீவினைகள்) உயிரினை யுறுதல், ஊற்றும், தாதுறக்காய்ந்த போழ்தில் தானுறும் நீரை யொத்தே”² என்று சான்றோர் கூறுதல் காண்க. இஃது ஈனம், அதிகம், ஈராபதகம், சாம்பராயம், ஞானம், அஞ்ஞானம், புண்ணியம், பாவம், தவியம், பரிணாமம் எனப்பத்து வகையாகும். இவ்வுற்றுக்கள் தவத்தால் அடைக்கப்படுவனவாம்; “ஊனந்தீர்தவத்தினுற்றுச் செறித்தமாதவனை யேத்தி”³ என வருதல் காண்க. அடைத்த லாவது குப்தி, சமிதி, தருமம், சிந்தை, அடக்கம், தாபனம் என்பன வற்றால் “பரிசை வெல்லும் தன்மை”⁴ என்பார். இவற்றுள் அடக்கம், தாபனம், பரிசை வெற்றி என்ற மூன்றும், நன்னினைவு, நல்லுணர்வு இரண்டும்கூடி முத்தி நிலையை யுண்டுபண்ணும் என்பவாகலின், “ஊற்றுச் செறித்துடன் உதிர்ப்பை யாக்கும்” என்றான். அடைப்பு, செறிப்பெனப் படுதலின், ஊற்றுச் செறிப்பு உதிர்ப்பை யாக்கும் என்றாளுயிற்று, “நின்ற வந்தத்தின் மூன்றும். (அடக்கம் முதலிய மூன்றும்) நினைப்பு உணர்வு உதிர்ப்பை யாக்கும்”

1. குறள். 146.

2. மேருமந். 97.

3. மேருமந். 775.

4. மேரு. 99.

என்று பிறரும்¹ கூறுதல் காண்க. இவற்றின் விரிவெல்லாம் பதார்த்தசாரம் மேருமந்தரபுராணம் முதலிய நூல்களுட் கண்டு கொள்க. உலக வாழ்வின் பொய்ம்மையும் முத்தி வாழ்வின் மெய்ம்மையும் வேறுபடுத்து நோக்குமிடத்து, உடலோடு கூடிச் செய்யும் உலக வாழ்வு துன்ப ஏதுவாவது தோன்றுதலின், அறிவுடையோர் முத்தி வாழ்வைத் தெரிந்துணர்ந்து, உலக வாழ்விற்கு அஞ்சித் துறவு பூண்டு வீட்டு வாழ்வை உரிமை செய்துகொள்வர் என்றற்கு, “மெய்வகை தெரிந்து மாற்றை வெருவினர் வீட்டை” யென்றான். மெய்வகை தெரியாதார் உலக வாழ்வில் துன்பமும், தெரிந்தார் வீட்டு வாழ்வில் இன்பமும் நுகர்வர் என்ற கருத்தேபட, “மன்மலர் முடியினாய் மாற்றும் வீட்டுமாம், சென்ற தத்துவந் தெரியாமை தேறலால்”² என்று வாமன முனிகளும் உரைத்தல் காண்க. மெய்தத்துவம். வீட்டின்ப வாழ்வை நோக்க, உலக வாழ்வு துன்பமாய் மாறுபட்டிருத்தலின் “மாற்று” என்று சமண சான்றோர் கூறுகின்றனர். வீட்டுயிரின் சிறப்பாவது, “வெவ்வினையெண்மையின், கேட்டில் என்குண மெய்தியோர் கேடிலா, மாட்சியால்”³ உலகந்தொழி விளங்குவது. கேட்பதனால் உளதாம் பயன் தெரியாவழிக் கேட்போர்க்குக் கேள்விக்கண் மனம் செல்லாது என்னும் கருத்துப்பற்றி இவ்வளவும் அபயருசி தொகுத்துக் கூறினா டென வுணர்க.

இதுவுமது

71. மலம்மலி குரம்பை யின்கண் மனத்தெழு விகற்பை மாற்றும்
புலமலி போகத் தின்கண் னுசையைப் பொன்று விக்கும்
கோலைமலி கொடுமை தன்னைக் குறைத்திடு மனத்திற் கோலச்
சிவமலி நுதலி னுர்தங் காதலில் நீமை செய்யும்.

உரை :—மலம் மலி குரம்பையின்கண் - (மேலேகூறிய கேள்வி) மலம் நிறைந்த உடம்பின்கண்ணதாகிய, மனத்து எழு விகற்பை மாற்றும் - மனத்தில் எழுகின்ற திரிபுணர்ச்சிகளைப் போக்கி உண்மையுணர்வுகளாக்கும், புலம் மலி போகத்தின்கண் - ஐம்புலன்களாலும் நுகரப்படும் நுகர்ச்சிக்கண் உண்டாகும், ஆசையைப் பொன்றுவிக்கும் - ஆசையைக் கெடுத்து வீட்டின்பத்தில் வேட்கை நிகழ்ப்

பண்ணும், கொலை மலி கொடுமைதன்னைக் குறைத்திடும் - கொலை முதலிய தீவினைக் கேதுவாகிய தியவுணர்ச்சிகளைத் தழையாவாறு வெட்டி வீழ்த்தும், கோலச் சிலைமலி நுதலினார் தம் காதலின் - அழகிய வில்போலும் புருவத்தினையுடைய மகளிர்பால் உண்டாகும் காமவிச்சைக்கு, மனத்தில் தீமை செய்யும் - மனத்திடத்தே கொடிய வெறுப்பினை யுண்டு பண்ணும் எ-று.

மலம், அழுக்கு. குரம்பை, உடம்பு; “பொல்லாப் புழுமலி நோய் புன் குரம்பைப்”¹ என்று ஒளவையாருங் கூறுதல் காண்க. இவ்வுடம்பை இடமாகக் கொண்ட மனம், பொருள், இடம், காலம், பாவம், பவம், உருவம், பெயர் என்ற இவற்றால் திரிபுணர்ச்சி கொள்வதாதலின், அவ்வுணர்ச்சி இவ்வற வுணர்வால் செம்மையெய்தும் என்றற்கு, “மனத்தெழு விகற்ப மாற்றம்” என்றான். போகத்தின்கட் பிறக்கும் ஆசை ஒன்று பலவாய்ப் பெருகிப் பிறவிக் கேதுவாதலின், “ஆசையைப் பொன்றுவிக்கும்” என்றான். விகற்ப வுணர்வும், போகத்தின்கண் ஆசையும் கொலை முதலிய பெருந் தீவினையாகிய மாததை வளர்த்து மேலும் பல வினைகளாகிய கனி வகைகளை விளைவித்தல் பற்றி, “குறைத்திடும்” என்றான். மகளிர்பால் உண்டாகும் காம விச்சை மனத்தின்கண்ண தாகலின், அவ்விடத்தே எழாதவாறு கெடுத்தழிக்கும் என்றற்குத் “தீமை செய்யும்” என்றான். நுதல், ஆகுபெயர். நெற்றிக்கே யுரைப்பினு மாம்.

இதுவுமது

72. பிறந்தவர் முயற்சி யாலே பெறுபய னடைவ ரல்லால்*

இறந்தனர் பிறந்த தில்லை யிருவினை நானு மில்லென்

றறைந்தனர் ரறிவில் லாமை யதுவிடுத் தறநெ றிக்கண்

சிறந்தன முயலப் பண்ணும் செப்புமிப் போருண்மை யென்றூன்.

உரை :—பிறந்தவர் - மண்ணில் உடம்பொடு பிறந்தவர்கள், பெறுபயன் - பெறுதற்குரிய நலங்களை, முயற்சியால் - தத்தம் முயற்சியினால், அடைவர் என்று - பெறுவார்கள் என்றும், அல்லால் - அல்லாமலும், இறந்தனர் பிறந்ததில்லை என்று - இறந்தவர்கள் பிறந்தது கிடையாதென்றும்,

1. நல்வழி, 7.

(பாடம்) * னடைவதல்லால்.

† அறைந்தவ.

இருவினைதானும் இல் என்று - இருவினை என்பவைகளும் இல்லையென்றும், அறைந்தனர் - சொல்பவர்கள், அறிவில்லாமை அது விடுத்து - அவ்வாறு தாம் சொல்வதற் சேகதுவாகிய அறியாமையைப் போக்கி, அறநெறிக்கண் - அறநெறியின் கண்ணே செலுத்தி, சிறந்தன - வீடுபேற்றுக் குரியவற்றைக் குறித்து, செப்பும் இப்பொருண்மை - யாம் இப்போது சொல்லுகின்றதாகிய இவ்வறப்பொருள், முயலப்பண்ணும் - முயற்சி செய்விக்கும் எ-று.

இப்பொருண்மை, அறிவில்லாமை விடுத்து, அறநெறிக்கண் செலுத்தி, சிறந்தன முயலப்பண்ணும் என்று முடிக்க. செலுத்தி யென்பது எஞ்சி நின்றது. இப்பொருளின் தன்மை இது வென்பான், பொருண்மையென் றொழிந்தான். அறைந்தவர் தாமே அறியாமை விடுத்து அறநெறிக்கண் நின்று சிறந்தன முயலுமாறு செய்யுமென்றுமாம். வினைத்தொடர்பென்ப தொன்று வேண்டா, பிறந்தவர் பெறும் பயனுக்கு அவர் முயற்சியே காரண மென்பார், “முயற்சியாலே பெறுபயனடைவ”ரென்கின்றனர். மறுபிறப்பில்லை, இருவினையில்லை என்பன முதலாயின பிறர் கூறுவதைக் கொண்டு கூறியனவாம். என்று என்பது எங்கும் கூட்டப்பட்டது, “வினை பகை யென்றிரண்டினெச்சம்”¹ என்புழிப்போல.

தாம் அறமுணர்ந்த வரலாறு கூறல்

73. அறப்பொருள் வினைக்குங் காட்சி யருந்தவ ருளிற் றன்றிப்
பிறப்புணர்ந் ததனின் யாமே பெயர்த்துணர்ந் திடவும் பட்ட ;
தீறப்பவு மதன்கண் தேற்றம் இனிதுவைத் தீடுமி னென்றூன்
உறப்பணித் தேவரு முள்ளந் துவந்தனர் கேட்க ளுற்றூர்.

உரை :—அறப்பொருள் வினைக்கும் காட்சி - யான் கூறும் அறமாகிய பொருள் வினைவிக்கும் பயனை, அருந்தவர் அருளிற்றன்றி - அரிய தவத்தையுடைய முனிவரர்கள் உரைத்தருளியதனாலு மன்றி, பிறப்புணர்ந்ததனின் - பழம் பிறப்பு வரலாறுகளை யறியு மறிவுடைமையால், யாமே - எம்மால், பெயர்த்தும் உணர்ந்திடப்பட்டது - மறுபடியும் உணரப்பட்டதாகும், அதன்கண் - அதனால் அவ்வறப்

பொருளின்கண், தேற்றம் - கருத்தை, இறப்பவும் - மிகவும் தெளிவாக, இனிது வைத்திடுமின் - இனிது வைத்துக் கேட்பீராக, என்றான் - என்று அபயருசி கூறினானாக, எவரும் - ஆங்கிருந்த யாவரும், உறப்பணிந்து - மிகவும் பணிந்து, உவந்தனர் கேட்கலுற்றார் - விருப்பத்துடன் கேட்பாராயினர் எ-று.

அறமாகிய பொருளால் விளையும் பயன் கருவிகளால் காணப் படுதலின் காட்சி யெனப்பட்டது. கோழியாயிருந்த காலத்து அகம் பன முனிகளும், இரட்டையராய்ப் பிறந்தபின் சுதத்த முனிகளும் பழம்பிறப்பினை யுணர்த்தினமையின், “அருந்தவர்” என்றான். திருவறம் உணர்ந்து திருந்திய அறிவின ரானபோது தாமாகவும் உணர்ந்து கொண்டது என்பான், “பெயர்த் துணர்ந்திடவும் பட்டது” என்றான். உம்மை பிரித்துக் கூட்டப்பட்டது. இறப்பவும் இனிது என்பன வன்புறை குறித்து நின்றன. இவ்வாறு உபதேச முகத்தாலும் காட்சி வகையாலும் உணர்ந்தது எனவே, யாவர்க்கும் அப்பொருளைக் கேட்டற்கு நாட்ட முண்டாயிற்றென்பார், “உறப் பணிந்து எவரும் உள்ளத் துவந்தனர் கேட்கலுற்றார்” என்றார். உவந்தனர், முற்றெச்சம். அரசன் முதல் ஆங்கிருந்த மக்களனைவரும் என்றற்கு “எவரும்” என்றார்.

முதற் சருக்கம் முற்றிற்று.

இரண்டாவது சருக்கம்.

இப்பகுதிக்கண், அவந்திராட்டு உஞ்சயினி நகரத்தே அசோகன் என்னும் வேந்தன் சந்திரமதியென்பாளை மணந்து யசோதரனென்னும் மகனைப்பெற்று இனிதிருப்பதும், அவன் ஒருகால் தனக்கு நரையுண்டானது கண்டு வருந்தி, யசோதரனை அரசனுக்கிவிட்டுத் தவமேற்கொள்வான் குண தரனென்னும் முனிவன்பால் அறங்கேட்டுத் தவம்புரிந் திருப்பதும், யசோதரன், அறத்தை நெகிழ்த்துப் பொரு ளின்பங்களில் தோய்ந்து கிடப்பதும், அவற்கும் அவன் மனைவி அமிர்தமதியென்பாட்கும் யசோமதியென்னும் மகன் பிறந்திருப்பதும், சில யாண்டுக்குப்பின் ஒருநாள் அமிர்த மதி கணவனோடு பள்ளியில் கண்ணுறங்குபவள், அட்ட பங்கனென்னும் யானைப்பாகனொருவன் மாளவபஞ்சமம் என்னும் பண்ணைப் பாடக்கேட்டு மனமுருகி அவன்பாற் கள்ளக் காமங் கொள்வதும், குணவதி என்னும் தோழி பல வாறு எடுத்தோதி அவள் செயலை விலக்கவும், அமிர்தமதி ஏலாது, அட்டபங்கனைக் கூட்டுவிக்கவேண்டுமென அக் குணவதியை வற்புறுத்துவதும், அவள் இசைந்துசென்று அட்டபங்கனை மதியுடம்படுப்பதும், அமிர்தமதியும் அட்டபங் கனும் கள்ளக்காம நுகர்ச்சி பெற்றுவருவதும், அவட்கு யசோதரன்பால் முனிவு முறுகுவதும், அரசன் ஐயுற்று அவளது கள்ளவொழுக்கத்தை யறிந்து முதற்கண் கொலை புரிய நினைந்து பின் மாறுவதும், அரசவைக்கண் அமிர்தமதி யுடன் அசதியாடிக்குறிப்புரையால் இகழ்வதும், தனக்குள்ளே மகளிர்போகமும் அரசியற்போகமும் வெறுத்து, அமிர்த மதியின் கள்ளவொழுக்கத்தை ஒரு கணவின்மேல் வைத்துத் தாயாகிய சந்திரமதிக்கு உரைப்பதும், அவள் சண்டமாரிக்கு உயிர்ப்பலி தந்து வழிபட்டுக் கனவுகாட்டிய தீங்கு ஒழிக என்பதும், அவன் உடன்படாதொழிவதும், அவள் சினந்து மாவால் கோழியொன்று செய்து பலியிட்டுவழிபடுகுவென் பதும், அவன் அவ்வாறே செய்தபோது மாக்கோழி உயிரு டையதுபோல் கூவி விழுதலும், அவன் வருந்தித் துறவு

பூண்பதும், அமிர்தமதி அவனுக்கும் சந்திரமதிக்கும் நஞ்
சணவுதந்து கொல்வதும், இருவரும் விலங்குகளாய்ப் பிறப்
பதும், யசோமதி அரசனாகலும் பிறவும் கூறப்படுகின்றன.

அவந்திநாட்டு உஞ்சயினி நகரம்

74. வளவயல் வாரியின் மலிந்த பல்பதி

அளவறு சனபத மவந்தி யாமதின்

விளைபய னமரரும் விரும்பு நீர்மைய

துளதொரு நகரதுஞ் சயினி யென்பவே.

உரை :—வளவயல் வாரியின் - வளவிய வயல்களாகிய
வருவாயால், மலிந்த - செல்வம்நிறைந்த, பல்பதி - பலநகரங்
கட்கு இடமாகிய, அளவறு சனபதம்-அளவில்லாத மக்களை
யுடைய நாடு, அவந்தியாம் - அவந்திநாடாகும், அதின்விளை
பயன் - அதன்கண் வாழ்வார்க் கெய்தும் போகம், அமரரும்
விரும்பும் நீர்மையது - தேவரும் விரும்பத்தக்க தன்மைத்
தாகும், ஒருநகர் உளது - அந்நாட்டிற்குத் தலையாய நகர்
ஒன்று உண்டு, அது உஞ்சயினி என்ப - அதனை உஞ்சயினி
என்று பெரியோர் கூறுவார்கள் என்று.

வயல்வளத்தால் மிக்க விளைபொருளும், அதன் வாயிலாகப்
பெருஞ்செல்வமும் பெருகுதலின், வளவயலை “வாரி” யென்றார்.
வாரி, வருவாய்; “புயலென்னும் வாரி” (14) என்ற திருக்குறட்டுப்
பரிமேலழகியார் கூறும் உரை காண்க. சனபதம், நாடு. உம்மை,
சிறப்பு. அஃதென்னல் வேண்டும் ஆய்தம், விகாரத்தால்தொக்கது.
உஞ்சயினி, வடசொற்சிறைவு. என்ப வென்றதனை அசையாக்கினு
மமையும்.

நாட்டரசன் அசோகன் எனல்

75. கந்தடு களிமத யானை மன்னவன்

இந்திர னெனுந்தீற லசோக னென்றுளன்

சந்திர மதியெனும் மடந்தை தன்னுடன்

அந்தமி லுவகைய னமர்ந்து வைகுநாள்.

உரை :—கந்துஅடு களிமத யானை - கட்டுத்தறியை அலைக்
கும் மதக்களிப்பிணையுடைய யானைகையுடைய, மன்னவன்.
அரசனாவான், இந்திரன் எனும் திறல் - துறக்கவேந்தனான

இந்திரனெயென்று சொல்லத்தக்க திறல்படைத்த, அசோகன் என்று உளன் - அசோகன் என்று பெயர் கூறப் படுவான் உளன், சந்திரமதி எனும் மடந்தை தன்னுடன் - சந்திரமதியென்னும் மங்கைநல்லாளுடன்கூடி, அந்தம் இல் உவகையில்-முடிவில்லாத இன்பத்தையுடையனாய், அமர்ந்து வைகும்நாள் - அதனை விரும்பிவாழும் நாட்களில் எ-று.

வறிதேயுள்ள யாளை கந்தினை அலைப்பதற்குக் காரணம் மதக் களிப்புடைமை யென்றற்கு, “கந்தடு களிமதயாளை” என்றார். பொழிகின்ற மதமுடைமை தோன்றற்கு, “களிமதயாளை” எனல் வேண்டிற்று. போகப்பேற்றாலேயன்றி வலியாலும் இந்திரனை யொப்பான் என்பார், “இந்திரனெனுந் திறல் அசோகன்” என்றார். மடந்தை, பருவத்தாலும் பொதுவியல்பாலும் கூறியது. சந்திர மதியின் கூட்டம் கூடுந்தோறும் புத்தின்பம் பயந்துவந்தமையின், “அந்தமில் உவகையன்” என்றார். அந்தமின்மை அமர்ந்து வைகற்கு ஏது.

யசோதரன் பிறப்பு

76. இத்துவோ ிளம்பிறை பயந்த தென்னவே

சந்திர மதியோரு தனயன் தந்தனள்

எத்துயர் களைபவ னிசோ தரன்னென

நந்திய புகழவன் நாம மோதினான்.

உரை:—இந்து - முழுமதியானது, ஓர் இளம்பிறை பயந்த தென்ன - ஓர் பிறைச்சந்திரனைப் பெற்றாற்போல, சந்திரமதி - சந்திரமதியாகிய அரசி, ஒரு தனயன் தந்தனள் - ஒரு மகனைப் பெற்றாள், எம் துயர் களைபவன் - எங்கள் துன்பத்தைத் துடைப்பவனான அசோகமன்னன், நந்திய புகழ் அவன் - மிக்கபுகழையுடைய அந்த மகனுக்கு, இசோதரன் என - யசோதரனென்று, நாமம் ஓதினான் - பெயர் வழங்கினான் எ-று.

சந்திரமதி யசோதரனைப்பெற்றது, முழுமதி இளம்பிறையை ஈன்றதுபோல என்றார், சந்திரமதியின் அறிவே யசோதரன் மதியைத் தன்வழி யொழுகுவித்த தாதலின். முழுமதி இளம தியையினல், இல்பொருளுவமை. எம்மைப்போல் பிறவித்துயர் களையும் நல்லொழுக்கமுடையனென்பான், “எம்துயர் களைபவ.”

என்று அபயருசி கூறுகின்றான். எம் துயர் களைபவன் என்றதை யசோதரற்கே யேற்றி, துயர்களைபவனாதலால் யசோதரனென்ப பெயரிட்டான் என்றுமாம்.

யசோதரன் இளவரசனும் அமிர்தமதியென்பாளை மணந்து மகிழ்தல்

77. இளங்களிற் றுழுவையி* னேத மின்றியே
வளங்கெழு குமரனும் வளர்ந்து மன்னனாய்
விளங்கிறை யமிர்தமுன் மதியை வேள்வியான்
உளங்கொளப் புணர்ந்து உவகை யெய்தினான்.

உரை :—இளங்களிற்று உழுவையின் - ஆண்புலிக்குருளை போல, ஏதம் இன்றி - நலிவு சிறிதும் இன்றி, வளங்கெழு குமரனும் - வலிபொருந்திய யசோதரனும், வளர்ந்து - வளர்ச்சிபெற்று, மன்னனாய் - இளவரசனாகி, விளங்குஇழை அமிழ்தமுன்மதியை - விளங்குகின்ற அணிகலன்களையுடைய அமிர்தமதியென்பவளை, வேள்வியான் - திருமணத்தால், உளங்கொள - மனம் இன்பம்நிறைய, புணர்ந்து - கூடி, உடன் உவகை எய்தினான் - உடனெய்தும் இன்பத்தை நுகர்ந்து வரலானான் எ-று.

களிறு, விலங்கின் ஆண்பாற்பெயர்; “ஏதும் ஏற்றையும் ஒருத் தலும் களிறும்”¹ என ஆசிரியர் கூறுதல் காண்க. இக் களி ரென்னுஞ் சொல் வேழம், கேழல் என்ற இரண்டற்கும் சிறப்ப வெய்துவப்பவாயினும், ஈண்டு இது பொதுவிதியான் அமைந்ததென வுணர்க. “இளங்களி றுழுவையின் ஏதமின்றியே” என்று பாடங் கொள்ளின், புலியால் திங்கின்றி இளங்களிறு வளர்ந்தாற்போல என்று பொருள்கொள்க. அசோகனுட்சியிலாதல், யசோதரனுட்சி யிலாதல் உழுவை போலும் பகையுண்மை கூறப்படாமையின், அது பாடமன்மையறிக. வளம், ஈண்டு மெய்வன்மைமேற்று. “மன்ன னாய்” என்று ஈண்டுக்கூறியது, பிறுண்டு, “யசோதரன்னெனுந் தனயனை நிலமகட்டிலவனாகென” (83) முடிசூட்டல் கூறப்படு தலின், இளவரசனாதலுக்குறித்து நிற்பதாயிற்று. புணர்ச்சிநிகழ மிடத்தே இன்பமும் உடன்நிகழ்தல்பற்றி, “உடன் உவகையெய்தி னான்” என்றார். புணர்ச்சியின்பமே நெஞ்சில் எஞ்ஞான்றும் நிலவப்

(பாடம்) * இளங்களிறுழுவையின், இளங்களிற்றொருத்தலின்.

1. தொல். பொ. 557.

புணர்ந்தனரென்றற்கு, “உளங்கொளப் புணர்ந்து” எனச் சிறப்பித்தார்; இதனாற்பயன், நல்லறிவுகாட்டும் நன்னெறியைக் கடைபோகச் செல்லும் கடைப்பிடி அவன்பால் இன்மையுணர்ந்தவது.

யசோதரனுக்கு யசோமதியென்னும் மகன் பிறத்தல்

78. இளையவள் எழில்நலம் ஏந்து கொங்கையின்
விளைய வரிசோதரன் விழைந்து செல்லுநான் *
கிளையவ ருவகையிற் கெழும ஈன்றனள்
வளையவ ளிசோமதி மைந்தன் தன்னையே.

உரை :—இசோதரன் - யசோதரனாகிய இளவரசன், இளையவள் - இளமையுடையளான அமிழ்தமதியின், எழில்-அழகையும், நலம் - குணஞ்செய்கைகளின் நலத்தையும், ஏந்து கொங்கையின் விளையவன் - உயர்ந்த முலையிடத்தே பெறும் இன்பத்தையும், விழைந்து - விரும்பி, செல்லும் நாள் - இனிதிருக்குங்காலத்தில், கிளையவர் - சுற்றத்தார், உவகையின் கெழும - மகிழ்ச்சியால் ஆரவாரிக்க, வளையவள் - வளையணிந்த அவ்வமிர்தமதி, இசோமதிமைந்தன் தன்னை - யசோமதியென்னும் மகனை, ஈன்றனள் - பெற்றாள், என்று.

யசோதரன் அமிழ்தமதியின் இளமை, எழில், ஏந்து கொங்கை என்ற இவற்றின் நலத்தை விழைந்து இன்புற்றொழுகியதும், அவ்வொழுக்கத்தின் பயனாக, யசோமதியைப் பெற்றதும் இதன்கட்கூறினார். காமவின்பத்துக்குச் சிறப்புத்தருவது இளமையாதலின், “இளையவள்” என்றெடுத்து, அமிழ்தமதியின் பிற எழில் நலங்களையும் கொங்கைப்பயனையும் விதந்தோகினார். யசோமதியின் பிறப்பு அசோகனது வழியெஞ்சாமைக்கு ஆக்கமாதலின், “கிளையவர் உவகையிற் கெழும வீன்றனள்” என்றார். இவ்வாறு மனைக்கு விளக்காகிய அமிழ்தமதி தனக்கு விளக்கத் தரும் மகனைப் பெற்றாள் என்றற்கு, “வளையவள் இசோமதிமைந்தன் தன்னை யின்றனள்” என அவள்மேலெற்றினார். அவளுடைய எழில்நலச் சிறப்பை, யசோதரன்மேலும் மகப்பேற்றினை அவள்மேலும் கூறியது, பின்னர் அவள் தன் நலத்தைப் பொருந்தா வொழுக்கத்தில் ஈடுபடுத்திக் கெடுவதும், யசோமதி சிறப்புற்று மேம்படுவதும் குறிக்கொண்டு போலும். வளையவள், சுட்டு.

(பாடம்) * சென்றநாள்.

அசோகன் தனக்கு முதுமை வாவு காண்டல்

79. மற்றொர்நான் மன்னவன் மகிழ்ந்து கண்ணடி
பற்றுவா னடிதொழப் * படிவ நோக்குவான்
ஒற்றைவார் குழன்மயி ருச்சி வெண்மையை
உற்றுரு வகையதை யுனைந்து கண்டனன்.

உரை :—ஒருநாள்:— இவ்வாறு செல்லுங்காலத்து ஒரு நாள், மன்னவன் - வேந்தனாகிய அசோகன், கண்ணடி பற்றுவான் - கண்ணடி யேந்திக்காட்டுவோன், அடிதொழ - அடிபணிந்து அதனைக் காட்ட, படிவம் மகிழ்ந்து நோக்குவான் - தன் வடிவத்தைக் காணவிரும்பி அதிற் காண்பவன் - வார் குழல் ஒற்றைமயிர் - நீண்ட கடைகுழன் மயிரொன்று, உச்சி - நுனியில், வெண்மையை உற்று - வெள்ளைநிறத்தைப் பொருந்தி, உறுவகையதை - புறத்தே நன்கு தோன்றுவகை மறைந்திருப்பதை, உனைந்துகண்டனன் - மனம்வருந்திப் பார்த்தான் என்று.

பண்டையாசர்பால் அடைப்பை தாங்குவோர், அடியீடேந்துவோர், கண்ணடியேந்துவோர் எனக் குற்றேவல் செய்வார் பலர் இருந்தமையின் ஈண்டுக் கண்ணடியேந்துவோனைக் குறிப்பித்தார். தன்னை நன்கு ஒப்பனை செய்துகொள்ளக் கருதிக் கண்ணடி நோக்குங்கால்; மகிழ்ச்சி பிறத்தல் இயல்பாதல்பற்றி, “மகிழ்ந்து நோக்குவான்” என்றார். அவன் மகிழ்ச்சி முற்றும் வருத்தமாய் மாறிற் றென்பது, “உனைந்து கண்டனன்” என்பதனால் பெற்றும். ஒரு மயிர் நுனியில் நரைத்துத் தன் நரைப்புத் தோன்றுவகை மறைந் திருப்பினும் அதனைக் கண்டு களைந்தவன், மனத்தே வருத்தமுற்றா னென வறிக. அதற்குரிய காரணத்தை மேல்வரும் பாட்டுக்களால் உரைக்கின்றார்.

அசோகன் தன்மனத்தே பபைட நினைத்தல்

80. வண்டளிர் புரைநீரு மேனி மாதரார்
கண்டக லுறவரு கழிய மூப்பிது
உண்டெனி லுனைந்திக லுருவ வில்லிதன்
வண்டுள கணையன் மனிதர்க் கென்றனன்.

(பாடம்) * பற்றிவானடிதொழ.

உரை:—வண்தளிர் புரை - வளவிய மாந்தளிர் போலும், திருமேனிமாதரார் - அழகியமேனியுடைய மகளிர், கண்டு - பார்த்தவுடன், அகலுற - அருவருத்து நீங்கும்படியாக, வரு - வருகின்ற, கழியமூப்பு - ஆண்டு மிகுதியையுடைய முதுமைப்பருவமானது, உண்டுஎனில் - உளதாயின் அது வரையிற்றான், உளைந்து - மனம்திரிந்து, இகல் - மாறு பாட்டினையுடைய, உருவ வில்லிதன் - அழகிய வில்லினை யுடைய மன்மதனது, வண்டுஉள களை - வண்டுமொய்க்கும் பூவாகிய அம்பு, மனிதர்க்குப் பயன் - மக்கட்குக் காம வேட்கையாகிய பயனை விளைவிக்கும், என்றனன் - என்று கனக்குள்ளே சொல்லிக்கொண்டான் எ-று.

தளிரெனப் பொதுப்படக்கூறினமையின், கிறப்புடைய மாந்தளிர் கொள்ளப்பட்டது; “மாவின் அவிந்தளிர் போலும் மேனியர்”¹ என்று சான்றோரும் கூறுதல் காண்க. கண்டார் மனம் கவரும் அழகு திகழும் மேனியைத் “திருமேனி” யென்றார். மிக்க காதலாயினும், மூப்பெய்தியவழி அக்காதலாற் பெறும் காமவின்பம்குன்று தலின், அவர் காமக் காதலும் நீங்கும் என்பார், “கண்டு அகலுற” என்றும், யாண்டு மிகமிக மூப்புமிகுதலின், “கழிய மூப்பு” என்றும் கூறினார். எனில் - என்றால். காமவேட்கையுற்றார்க்கு மனத்தன்பம் இயல்பாதலின் “உளைந்து” என்றார். காமன் உருவிலியானும், அவன் வில் உருவுடைத்தாய், சான்றோர்க்கு அச்சம் தருவ காதலின், “உருவவில்லி” என்றார். வண்டுள களை, வண்டு தங்கி ிருக்கும் பூங்களை. மலர்க்களை, காம வேட்கையைக் கிளரச் செய்வது, பயனாதலின், அதனை, “வண்டுளகளை பயன்” என்றான்.

அசோகன் இளமையின் வளமையின்மையைத் தன்னுள் நினைத்தல்

81. இளமையி னியல்பிது வாரு மென்வினிவ்*

வளமையி லீளமையை மனத்து வைப்பதென்

1) கிளைமையு மனையதே கேழுமு நம்முளத்

தனைமையை விடுவதே தருவ தாயினி.

உரை:—இளமையின் இயல்பு இதுவாகும் என்னின் - இளமைப்பருவத்தின் இயல்பு இத்தன்மைத்தாகுமாயின், இவ்வளமையில் இளமையை-இவ்வளப்பயில்லாத இளமைப்

1. முருகு. 143-4. (பாடம்) * வாயவென்னினி.

பருவத்தை, மனத்துவைப்பது என் - மக்கள் தம் மனத்தே பொருளாக மதித்துக்கொள்வது எற்றுக்கு, கிளைமையும் அன்னதே - ஏனையோர் உறவுமுறைமையும் அத்தன்மைத் தேயாகும், இனி - இனிமேல், நம் உளம் கெழுமும் தனைமையை - நம்மனத்தே எழும் அன்பினை, விடுவது தருவதாம் - பற்றறவிட்டொழிப்பதே சால்பாகும் எ-று.

இளமைகுன்றாது இன்பத்திற் செம்மாந் திருக்கின்றேமெனத் தருக்கிய வுணர்வால் மகிழ்ச்சியுற்றுக் கண்ணாடி நோக்கிய வேந்தற்கு மயிரின் நரைதோன்றி அவ்விளமையின் கழிவினைக் காட்டக்கண்டு, அதன் நிலையாமையினையும் தேர்ந்து கூறுகின்றானாதலின், “இளமையினியல்பிதுவாகும் என்னின்” என்றான். இளமையே வளமையென்றும், “இளமையிற் சிறந்தவளமையுமில்லை”¹ என்றும் கூறப்படுவன கொண்டு, அதனைப் பேணுதலும் உலகியலாதலின், அதனை முனிந்து, “இவ்வளமையில் இளமையை மனத்து வைப்பது என்” என்றான்; எனவே, இளமையின் வளமையாவது, நிலைபெறுடைத்தாய் இன்பநுகர்ச்சித்தாய் இருத்தலென்பதும், அதுகழிந்த வழிச் செல்வமும் இன்பந்தாரா தென்பதும் பொற்றும் “இளமை கழிந்த பின்றை வளமை, காமம் தருதலுமின்றே”² என்று பிறரும் கூறுதல் காண்க. மனைவி மக்கள் அடியாகப் பிறக்கும் கிளைஞர் உறவும், அரசு, செல்வம் முதலிய பற்றுக்கோடாக, “உநின் நட்டு அநின்” ஒருவும் இயல்பிற்றதலை புணர்ந்து நின்றலின், “கிளைமையும் அனையதே” என்றான். அன்பின்பயன், அதனைச்செய்வோரும் செய்யப்படுவோரும் பிணிப்புண்டுநின்றலாதலின், அதனைத் “தனைமை” யென்றும், அதுகாரணமாக வேண்டதல் வேண்டாமை தோன்றித் துன்பம் விளைவித்தலின், “விடுவது தருவதாம்” என்றும் கூறினான். ஏகாரம் இரண்டும் தேற்றம்.

புண்ணியமே செயற்பாற்றென அசோகன் நினைத்து தெளிதல்

82. முந்துசெய் நல்வினை முனைப்ப வித்தலைச்
சிந்தைசெய் பொருளொடு செல்வ மெய்தினும்
முந்தையின் மும்மடி முயலிற்* புண்ணியம்
இந்திர வுலகமும் எய்த லாமெனஞ†

1, 2 நம். 126.

(பாடம்)* முயன்று. † மெய்தற்பாற்றென; மெய்தற்பாலதே

உரை :—முந்து செய் நல்வினை - முன்னைப் பிறவியிற் செய்த நல்வினையானது, இத் தலை முனைப்ப - இப்பிறவியில் தன் பயனைத் தோற்றுவிக்க, சிந்தைசெய் பொருளொடு - உயர்ந்தோர் மதிக்கத்தக்க நல்லறிவுடன்; செல்வம் எய்தினும் - அரசு போகத்தையும் அடைந்துள்ளோம், முந்தையின் - முன்னையினும், மும்மடி புண்ணியம் முயலின் - மூன்று மடங்கு மிகுதியாக நல்வினையைச் செய்யின், இந்திர வுலகமும் எய்தலாம் - தேவருலகத்துப் பெறும் போகத்தையும் பெறலாம், என - என்று எ-று.

ஒருவன் செய்யும் வினை அவன் உயிரின்கட்கிடந்து, அவன் புக்குழிப்புகும் இயல்பிற்றென்பவாதலின், “முந்துசெய்நல்வினை முனைப்ப வித்தலை” என்றார். “முனைப்ப” என்ற குறிப்பு, நல்வினையாகியவிதை உயிராகியநிலத்து விதைக்கப்பெறுதலை புணர்த்தி நின்றது; “வெவ்வினை செய்யுமாந்தர் உயிரெனும் நிலத்துவித்தி அவ்வினைவினையுளுண்ணும் அவ்விடத்து”¹ என்று பிறரும் கூறுதல் காண்க. ஒருவன் சிந்தைசெய்வன, இம்மைக்கண் புகழும் மறுமைக்கண் புண்ணியமும் வீடுபேறுமாதலின், அவற்றிற்கேதுவாய புகழும் உறுதிப்பொருளறிவும் கூறுவார், “சிந்தை செய் பொருளொடு செல்வம் எய்தினும்” என்றார். செல்வத்தினும் பொருள்சிறந்து நின்றலின், “பொருளொடு” என்றார். பிறந்த பிறப்பால், இறந்த பிறவியிற் செய்த வினையினைத் தெரிந்து கொண்டானாதலின், “சிந்தைசெய் பொருளொடு செல்வமெய்தின” மென்றும், “முந்து செய்நல்வினை” யென்றும் கூறினனெனவுணர்க. மீட்டும் முன் செய்த அளவாதல், இருமடியாதல் நல்வினை செய்யின், மறுமையில் மண்ணுலகத்தே அரசர்போகமும், அவர் எல்லாருள்ளும் தலையாய போகமுமே எய்துமெனத் தெளிதலின், “மும்மடி புண்ணியம் முயலின்” என்றும், அதனாற்பயன் விண்ணுலகத்துப்பெறும் இந்திரபோகம் எய்துமென்றுகண்டு, “இந்திரவுலகமும் எய்தலாம்” என்றும் தனக்குள் தெரிந்துரைப்பானாயினன். இவ்வாராய்ச்சி யுடையவன், நிலையின்போகமாகிய இந்திரவுலகபோகத்தையும் பின்னர்த் துறந்து வீடுபேற்றிற்கே முயல்வான் என்றறிக.

அசோகன் துறவு

83. இனையன நீனைவுநீ யசோதரன்எனுந்

தனயனை நிலமகள் தலைவ னுகெனக்

கனமணி வளைமுடி கவித்துக் காவலன்
புனைவளை மதிமதி புலம்பப் போயினான்.

உரை:—காவலன் - வேந்தனான அசோகன், இனையன நினைவுறீஇ- இத்தன்மையானவற்றை நினைந்து, யசோதரன் எனும் தனயனை - யசோதரன் எனப்படும் தன் மகனை, நில மகள் தலைவன் ஆக - நிலத்துக்கரசனாகுதல், என - என்று சொல்லி, கனமணி வளைமுடி கவித்து - பெரிய மணிகளைக் கொண்டு செய்யப்பட்ட முடியைச் சூட்டி, புனைவளை மதிமதி புலம்ப - வளையணிந்த சந்திரமதியாகிய தனதேவி தனித்து வருந்த, போயினான் - அரசியல் தொடர்பு துறந்து சென்றான் என்று.

“முந்தையின் மும்மடி முயலிற் புண்ணியம், இந்திரவுலகமும் எய்தலாம்” (82) என்பதனோடு, இம்மை மறுமை வீடுபேறுகட்கு எதுவாகும் இயல்புடைய வினைத்திறமும், அவற்றின் கட்டும், அக் கட்டின் நீங்குந் திறமும், நீங்காவழிப் படும் துன்பமும் என்ற இவற்றையும் பல்வேறு நிலையாமைகளையும் பிறவற்றையும் நினைத் தமைதோன்ற, “இனையன நினைவுறீஇ” என்றார். நாட்டுவேந்தனை, நாடாகிய மகட்குக் கணவனென்பவாகலின், வேந்தனாவானை, “நில மகட்டலைவனாக” என்றான். சொல்லியதனோடு அமையாது, மந் திரிச்சுற்றத்தாரோடு கலந்து திருமுடியும் யசோதரர்க்குச்சூட்டினான் என்றார். பின்பு அசோகன், அரசியற்றொடர்பு நீங்கி, மனைவியாகிய சந்திரமதியையும் துறக்க வெண்ணியபோது, அவள் பிரிவாற்றாமை கூறி வருந்தவும் அவட்கு இணங்காது துறவேபூண்டு சென்றான் என்பார், “புனைவளைமதிமதி புலம்பப் போயினான்” என்றார். வளை புனைமதிமதியென்பது எதுகைநோக்கி, “புனைவளைமதிமதி” யென வந்தது, “புனைவளை” என வளையை விதந்தோதியது, அசோகனது அறவுமொழி செவியிற் பட்டமாத் திரையே அவன் முன்கையின் நிலலாது கழன்றோடி அவளது பிரிவாற்றாமையை மெய்ப்படுத்திக் காட்டிற்றதாவின். இஃது உடம்பு நனி சுருங்கல். மதிமதி-சந்திரமதி.

அசோகன் குணதா முனிகன்பால் அறங்கேட்டுத் தவம் செய்வான்
வளத்துக்குச் செல்லுதல்

84. குரைகழ லசோகன்மெய்க் குணத ரற்பணித்
தரைசர்க னைம்பதிற் றிருவர் தம்முடன்
உரைசெய அருந்தவத்* துறவு கொண்டுபோய்
வரையுடை வனமது மருவி னுனரோ.

(பாடம்) * வருந்தவத்.

உரை:—குரைகழல் அசோகன் - ஒலிக்கின்ற வீரகண்டை யணிந்த வேந்தனான அசோகன், மெய்க்குணதரன் பணிந்து - மெய்யறிவினையுடைய குணதர முனிகளை வணங்கி அவர் உரைத்த அறங்களைக் கேட்டு, அரைசர்கள் ஐம்பதிற்றிருவர் தம்முடன் - துணையாய் வந்த அரசர் நூற்று வருடன், உரை செய அருந்தவத்து - சொல்லுதற்கரிய தவக்கோலம் பூண்டு, வரையுடை வனமது - மலையையுடைய காடொன்றை, போய் மருவினன் - போய்ச் சேர்ந்தான் எ-று.

மெய்யறிவுபெற்றுத் தவவொழுக்கம் சிறந்துநின்றவின், குணதர முனிகளை, “மெய்க்குணதான்” என்றார். இவர்பால் அசோகன் சைனதருமமும், சைனதீக்கையும் பெற்றான் என்றற்குப் “பணிந்து” என்றார்; தீக்கையும் அறமும் பெறுமுன்பும் பின்பும் பணிதல்வினை நிகழ்தவின், “பணிந்து” என உரைக்கப்பட்டன; இத்தருமமும் தீக்கையும் ஆசாராங்கமென்னும் தூலுட்கூறப்படுகின்றன; அவை பஞ்சபாமேட்டிகளின் பதமுபதேசித்தல், மயிர்பறித்தல் முதலாயின. பேராசனாதலின், சிற்றரசர் நூற்றுவர் உடன்சென்றாரெனவறிக. தவத்தூருவு, தவவேடம்; “உற்றநோய்நோன்றல் உயிர்க்குறு கண் செய்யாமை, அற்றே தவத்துக்குரு”¹ என்றபடி, நோன்பையும் உறுகண்செய்யாமையையும் கொள்ளலுமொன்று. வரையுடை வனம், மலையைச் சார்ந்த காடு; மூங்கில்களையுடைய காடும்.

யசோதரன் நாடாட்சி மேற்கொள்ளல்

85. எரிமணி யிமைக்கும் பூணு விசோதர'னிருநி லத்தாட்.*

கோருமணித் திலகம் போலு முஞ்சயி னிக்கு நாதன்†

அருமணி முடிசொன் சென்னி யரசடிப் படுத்து யர்த்த

குருமணிக் குடையின் நீழற் குவலயங் காவல் கொண்டான்.

உரை:—எரிமணி இமைக்கும் பூணுன் - விளங்குகின்ற மணிகளாலாகிய ஒளிவீசும் அணிகலன்களையுடையனாகிய, இசோதரன் - யசோதரன், இருநிலத்தாட்கு - பெரிய நிலமாகிய மடந்தைக்கு, ஒரு மணித்திலகம் போலும் - ஒப்பற்ற அழகிய திலகம் போல்வதாகிய, உஞ்சயினிக்கு நாதன் - உச்சயினி நகரத்துக்கு அரசனாய், அருமணி முடிசொன்

1. குறன். 261.

(பாடம்) * னிருநிலத்தார்க்கு, னிருநிலத்துக்கு, † வேந்தன்

சென்னி அரசு - அரிய மணிகளால் இயன்ற முடியணிந்த தலையினையுடைய அரசர்களை, அடிப்படுத்து - தன்னடிவணங்கச் செய்து, உயர்ந்த - ஓங்கிய, குருமணிக் குடையின் நீழல் - நிறமுடைய மாணிக்கங்கள் வைத்திழைத்த கொற்றக் குடையின் நீழலிலே, குவலயம் - உலகம் தங்க, காவல் கொண்டான் - ஆட்சிபுரியத்தலைப்பட்டான் எ-று.

அசோகன் துறவுணு நினைந்தவுடனே யசோதரனை முடிசூட்டி அரசனாக்கிவிட்டானாதலால், “உஞ்சயினிக்குநாதன்” என்றார். இருநிலத்தான், நிலமகள். பெரியநகரங்களை நிலமகட்டு” திலகமாகக் கூறுவது கவிமாபு; “நிலமகள் முகமோ திலகமோ கண்ணே”¹ என்று கம்பரும் கூறுதல் காண்க. நாடுகாக்கும் வேந்தர் ஏனையரசரைத் தன் அடிப்படுத்தி உயர்தலே தன் அரசியற்குச் சிறப்பென்றும், வலிக்கு மாண்பென்றும் கருதுபவாதலின், அதனைச் செய்தான் யசோதரன் என்றராயிற்று. கொற்றக்குடை வெள்ளிதாயினும், மாணிக்கங்களும் இழைக்கப் பெறுதல்பற்றி, “குருமணிக் குடை” என்றார். குவலயம், நிலமாகிய வட்டம்.

பூணாகிய இசோதரன் நாதனாய்க் காவல்பூண்டான் என்க. குவலயங்காவல், விகாரம்.

யசோதரன் செல்வச் செருக்கால் அறத்திறம் நெகிழ்த்தல்

86. திருத்தகு குமரன் செல்வச் செருக்கினால் நெருக்குப் பட்டே மருத்தெறி கடலிற் பொங்கி மறுகிய மனத்த னுகி உருத்தெழு சினத்திற் சென்ற வுள்ளமெய்ம் மொழியோ டொன்றி அருத்திசெய் தருத்த காமத் தறத்திற மறத்து றந்தான்.

உரை :- திருத்தகு குமரன் - திருமகளின் விருப்பம் தக்கிருக்கின்ற அரசுகுமரனான யசோதரன், செல்வச்செருக்கினால் - செல்வமிகுதியால் உளதாகும் மயக்கத்தால், நெருக்குப் பட்டு - அடர்ப்புண்டு, மருத்து எறி கடலின் - காற்றால் மோதப்பட்ட கடல் பொங்கி அலமருவதுபோல, பொங்கி மறுகிய மனத்தனுகி - அவாமுதலியவற்றால் பொங்கிக் கலங்கிய மனமுடையனாய், உருத்து எழு சினத்தின் - மிக்கு எழுகின்ற சினமுதலியவற்றின்கண், சென்ற - படர்கின்ற, உள்ளம் மெய் மொழியோடு ஒன்றி - மனம், உடல், சொல்

என்ற மூன்றும் ஒருப்பட்டு நிற்க, அருத்த காமத்து அருத்தி செய்து - பொருளின் பங்களிலே வேட்கை மிகக் கொண்டு, அறத்திறம் அறத் துறந்தான் - அறத்தின் வகைகளை முற்றும் கைவிட்டொழுகுவானாயினான் எ-று.

புண்ணியமுள்ளவரும் ஒருவனைப்பற்றி நின்று, அது நீங்கிய வழி நீங்கு மியல்புடைய திருமகள், புண்ணியமுடைமையால் அரச போகந்துய்க்கும் யசோதரன்பால் நீங்காதிருக்கின்றமை தோன்ற “திருத்தகு குமான்” என்றும், தான் பெற்ற செல்வத்திற்குத் தான் மேற்பட்ட தலைவனதலை புணராது, அதற்கு அடிமையாய்த் தன் இயற்கையறிவை யிழந்தானென்றற்குச் “செருக்கினால் நெருக்குப்பட்டு” என்றும் கூறினார். “புண்ணியமுலந்தபின் பொருளிலார்களைக், கண்ணிலர் துறந்திடுங் கணிகைமார்கள்போல், எண்ணிலள் இகழ்ந்திடும்”¹ என்றும், “பற்றினர் பாலன்”² என்றும் சான்றோர் கூறுதல் காண்க. தன்னையுடையான் எளியனாயின், அவனை மயக்குவது செல்வத்தின் சிறப்பியல்பாதலின், “செல்வச் செருக்கினால் நெருக்குப்பட்டா” எனென்றுமாம்; “மன்னல் சிறிதாய் மயக்கம் பெரிதாகிப் புன்மையுறுக்கும் புரையில் அரும்பொருள்” என்று வளையாபதியும் கூறிற்று. “மருத்தெறிகடல்” என்ற உவமையால், அவா முதலியவற்றால் யசோதரன் அலைக்கப்பட்டமை பெறுதும். சினத்தை விதந்தோகியதனால், அதற்கேதுவாய காமமும், பயனாகிய மயக்கமும் கொள்க. காமவெகுளி மயக் கங்களே அதற்கு நெறியாயினமையின், அந்நெறிக்கண் அவனுடைய நினைவும் செயலும் சொல்லும் ஒருப்பட்டு நிலவின என்பார், “சினத் திற்சென்ற உள்ளமெய்ம்மொழியோடொன்றி” என்றார். இவ் வியல்புடையார்க்கு வேண்டப்படுவன காமவிற்பமும், அதனை இனிது நுகரத் துணைசெய்யும் பொருளுமே யாதலின், அவற்றை, “அருத்தி செய்து”, “அறத்திறம் அறத்துறந்தான்” என்றார். அருத்தி, ஆர்வம்.

பொருளின்பங்களை அருத்திசெய்தொழுகும் திறம் கூறல்

87. அஞ்சுத லிலாது நெவ்வ ரவியமே லடர்த்துச் சென்று
வஞ்சனை பலவு நாடி வகுப்பன் வகுத்து மன்னன்
புஞ்சிய பொருளு நாடும் புணர்திறம் புணர்ந்து நெஞ்சில்
துஞ்சுத லிலாத கண்ணன் துணிவன துணிந்து நின்றான்.

1. சூளா. முத்தி. 15.

2. சூளா. முத்தி. 21.

உரை:—தெவ்வர் அவிய - தனக்கு அஞ்சிப் பணிந்தொழு
காத பகைவேந்தர் வலி கெடுமாறு, அஞ்சதல் இலாது - அச்
சம் சிறிது மின்றி, மேல்சென்று-படையுடன் மிக்குச்சென்று
பொருது, வஞ்சனை பலவும் நாடி - அவர் செய்யும் வஞ்சனை
பலவும் ஆராய்ந்தறிந்து, வகுப்பன வகுத்து - அவரை வேறற்
பொருட்டுத் தானும் வஞ்சனைகள் பலவற்றையும் நாடிச்
செய்து, புஞ்சிய பொருளும் - அவருடைய மிக்கதாகிய
பொருளும், நாடும் - அதற்கு வருவாயாகிய நாடும், புணர்
திறம் - தான் கவர்ந்து கோடற்குரிய குழ்ச்சித்திறங்களை,
நெஞ்சில் புணர்ந்து - மனத்தே ஆராய்ந்து கொண்டு, துஞ்
சுதல் இலாத கண்ணன்- நாளும் கண்ணுறக்கம் இல்லாறாய்,
துணிவன துணிந்து - செய்யத்தகுவனவற்றைச் செய்து,
நின்றான் - அத்துறையிலே தெளிவின்றி யொழுகுவா
றாயினான் என்று.

பகை வேந்தரை வென்று ஒடுக்கி நாட்டில் நலக்குறைவு நிகழா
வகையிற் காத்தல் வேந்தர்க்கு இயல்பாயினும், அச்செயற்கண்
அறமல்லது நிகழ்வது எண்ணி யஞ்சுவது நல்வேந்தர் மனப்பண்பாக,
இவன், அதற்கு அஞ்சினானில்ல யென்றற்கு, “அஞ்சதவிலாது”
என்றும், அப்பகையாசர் வஞ்சனை செய்தாராயினும், அஃது
அறமன்றென பொழியாது தானும் அவற்றைச் செய்தமை தோன்ற,
“வகுப்பன வகுத்து” என்றும், அவர்க்குரிய பொருளும் நாடும்
கவரும் திறமே நினைந்து, தன் பொருளும் நாடும் மிகுதற்கேற்பன
வற்றை நினைந்தில னென்றற்கு, “புணர்திறம் நெஞ்சிற் புணர்ந்து”
என்றும், நினைவொடு நில்லாது செயற்கண்ணும் செய்தொழுகின
னென்பார். “துணிவனதுணிந்து நின்றான்” என்றும் கூறினார்.
இதனால், “அறத்திறம் அறத்துறந்தான்” பொருள் செயல் கூறப்
பட்டது.

88. தோடலார் கோதை மாதர் துயரீயிற் குடுத்த விற்பப்

பாடலொ டியைந்த பண்ணின் இசைக்கவை பருகிப் பல்கால்

ண்டலங் கினிய மின்னின் ஓல்கிய மகளி ராடும்

நாடகம் நயந்து கண்டும் நான்கில செல்லைச் சென்றான்.

உரை:—தோடு அலர் கோதைமாதர் - இதுழக்கையுடைய
பூக்களால் தொடுக்கப்பட்ட மாலையணிந்த கூந்தலையுடைய
பாடல்மகளிர், துயரியின்தொடுத்த-யாழ்நரம்பினுல்தொடுத்

துப் பாடும், இன்பப்பாடலொடு இயைந்த பண்ணின் - இன்பத்தைத்தரும் பாடலொடு இயைந்து நிற்கும் பண்ணிடத்து எழும், இசைச்சுவை பருகி-இசையாகிய அமுதத்தைப் பருகி, பல்கால் - பன்முறையும், ஊடல் அங்கு இனிய - ஊடிய விடத்தும் புணர்ந்தாற்போலும் இன்பத்தைத் தருகின்ற, மின்னின் ஒல்கிய - மின்னலைப்போல அசைந்தாடும், மகளிர் - ஆடல்மகளிர், ஆடும் நாடகம் நயந்து கண்டும் - ஆடுகின்ற நாடகங்களை விரும்பிப்பார்த்து மகிழ்ந்தும், நாள்சில செல்ல-நாட்கள் சில கழிய, சென்றான் - ஒழுகிவரலானான் எ-று.

இதனால் இன்பத்தை அருத்திசெய்து ஒழுகும் திறம் கூறுகின்றார். தோடு - பூவிதழ். துயரி - யாழ்நரம்பு; “தூமம் கமழும் கோதை தொடுத்ததுயரிமுலையாத், தேமென்கீதம் பாலாச் சுரந்து”¹ எனப் பிறரும் கூறுதல் காண்க. “பண்ணென்னும் பாடற் கியை பின்றேல்”² என்பவாகலின், “பாடலொ டியைந்த பண்ணின்” என்றார். காமக்காதலுடைய மகளிர் ஊடுதலும் காமத்திற் கின்பமாதலின், “ஊடலங்கினியமகளிர்” என்றார்; “ஊடினும் புணர்ந்த தொத்தினியவள்”³ என்று பிறரும் கூறுவர். பருகி யென்புழி எண்ணும்மை விகாரத்தால் தொக்கது.

யசோதாள் அமிர்தமதியொடு கூடி யின்புறும் கிறப்பு

89. மற்றுந்நான் மன்னர் தம்மை மனைபுக விடுத்து மாலைக் கோற்றவே வவன்றன் கோயிற் குளிர்மணிக் கூட மொன்றிற் சுற்றுவார் திரையிற் நுமங் கமழ்துயிற் சேக்கை துன்னிக் கற்றைவார் கவரி வீசக் களிசிறந் தினிதி ருந்தான்.

உரை:—மற்று ஓர் நாள் - வேறொருநாள், மன்னர் தம்மை - அரசவைக்கண் வந்திருந்த அரசர்களை, மனைபுக விடுத்து - தத்தம் மனைக்குச் செல்லவிடுத்து, மாலைகொற்றம் - மாலையும் வெற்றியுமுடைய, வேலவன் - வேலேந்திய வேந்தனாகிய யசோதரன், தன் கோயில் - தன் அந்தப்புரத்தே யுள்ள, குளிர்மணிக் கூடம் ஒன்றில் - குளிர்ந்த ஒளிவீசும் மணிகளால் இயன்ற ஒரு கூடத்தில் அமைக்கப்பட்டிருந்த, சுற்றுவார் திரையின் - சுற்றிலும் நீண்ட திரைகளையுடைய, தூமம் கமழ் - நறும்புகையின் மணம்கமழும், துயில்சேக்கை

துன்னி - பள்ளியணையையடைந்து, கற்றைவார் கவரி வீச - கற்றையாகவுள்ள சாமரையை மகளிர் வீச, களிசிறந்து - காமக்களிப்பு மிகுந்து, இனிது இருந்தான் - அமிர்தமதியின் வரவுநோக்கி இனிதிருந்தான் என்று.

“மன்னர்தம்மை மனைபுக விடுத்து” எனவே, இரவுப்போதின் வரவு குறித்தவாறு பெற்றும். பகற்போதில் மகளிர் தொடுத்த பாட்டும், ஆடிய நாடகமும் கண்டு காமம் சிறந்து அந்தப்புரத்தை யடைகின்றாளுதலின், நேரே பள்ளியறையைத் துன்னினான் என்றார். “குளிர்மணிக்கூடம்” என்றார், காமவெப்பத்தால் வெதுப்பிவருமாறு தோன்ற. களி - காமக்களிப்பு. மகளிர் கவரி வீசியது, காமவெப்பத்தைத் தணித்தற்கு. இனிதிருந்தான் என்றார், அமிர்தமதிபால் தான் நுகாவிருக்கும் காமவின்பமே நினைந்திருத்தலின்.

90. சிலம்பொடு சிலம்பித் தேனுந் திருமணி வண்டும் பாடக்
கலம்பல வணிந்த வல்குற் கலையொலி கலவி யார்ப்ப
நலங்கலத் தினிய* காமர் நறுமலர்த் தொடைய லேபோல்
அலங்கலங் குழல்பின் தாழ அமிழ்தமுன் மதிய ணைந்தான்.

உரை:—தேனும் - தேனினமும், திருமணி வண்டும் - அழகிய நீலமணிபோலும் வண்டினமும், பாட - பாட்டிசைக்க, கலம்பல - அணிகலம் பலவற்றோடு, அல்குல் அணிந்த கலையொலி - அல்குலிடத்தே யணிந்த மேகலையின் ஒலியானது, சிலம்பொடு கலவி சிலம்பியார்ப்ப-சிலம்பொலி யொடுகலந்து மிக்கொலிக்க, நலம் கலந்து - பெண்மைநலம் முதிர்ந்து, இனிய காமர் நறுமலர்த் தொடையல்போல் - இனிய அழகிய மணங்கமழும் பூமாலை வருதல்போல, அலங்கல் - பூமாலை சூடிய, அம் குழல் பின்தாழ - அழகிய கூந்தலானது முதுகிடத்தே தாழ்ந்ததைய, அமிழ்தமுன்மதி - அமுதமதி, அணைந்தான் - யசோதரனிருந்த பள்ளியை யடைந்தான் என்று.

தேனும் வண்டும் பாட, கலையொலி, சிலம்பொடு கலவி, சிலம்பி யார்ப்ப, குழல் பின் தாழ, அணைந்தான் என இயையும். இனிக்,

(பாடல்) * கலங்கலன் றினிய.

கிடந்தபடியே, தேனும் வண்டும் சிலம்பிப்பாட, கலையொலி ஏனைக் கலன்களுடன் கலவியார்ப்ப, குழல் பின்தாழ அணைந்தாள் எனினுமாம். தேன், வண்டினத்துள் ஒன்று, “வண்டுகாள் மகிழ் தேனினங்காள்”¹ என்று பிறரும் கூறுதல் காண்க. கலை, மேகலை. நறுமலர்த் தொடையல் அணைவதுபோல அணைந்தாள் என்க: “மருவளர்மாலையொர் வல்லியினெல்கி யனநடை வாய்ந், துருவளர் காமன்நன் டென்றிக் கொடிபோன் றொளிர்கின்றதே”² என்று திருக்கோவையாருள்ளும் வருதல் காண்க.

91. ஆங்கவ ளனைந்த போழ்தி னைங்கணைக் குரிசில் தந்த
பூங்கணை மாரி வெள்ளம் பொருதுவந் தலைப்பப் புல்லி
நீங்கல ரொருவ ருன்புக் கிருவரு மொருவ ராகித்
தேங்கம முமளி தேம்பச் செறிந்தனர் தினைத்து விள்ளார்.

உரை:—ஆங்கு - அவ்விடத்திற்கு, அவள் அனைந்தபோழ்தின் - அவள் வந்தடைந்தபோது, ஐங்கணைக் குரிசில் - ஐவகைப் பூக்களாலாகிய அம்புகளையுடைய மன்மதன், தந்தவிடுத்த, பூங்கணைமாரி - மலரம்பு மழைபோல் வந்து வீழ, வெள்ளம் பொருது வந்து அலைப்ப - காமவெள்ளமானது அறிவுமுதலிய கரைகளை அலைத்துக்கொண்டுவந்து அவர்தம் நெஞ்சை வருத்த, இருவரும் புல்லி-இருவரும் தம்மில்தழுவி, நீங்கலர் - நீங்காராய், ஒருவர் உள் ஒருவர் புக்கு - ஒருவர் உடற்குள் ஒருவர் புகுந்து, ஒருவராகி - இருவரும் ஒருவரேயாய், தேங்கமழ் அமளிதேம்ப-தேன்மணக்கும்படுக்கையசைந் தொலிக்க, செறிந்தனர் - புணர்ந்து, தினைத்து விள்ளார்-ஒருவரொருவரைப் பிணித்த கை நெகிழாது அணைமீதே கிடந்தனர் என்று.

மலரம்புகளை மழைபோலச் சொரிந்ததனால், அதன்பயனாகிய காமவேட்கை வெள்ளமாய்ப் பெருகுதலின், “பூங்கணை மாரி வெள்ளம்” என்றார். காமம் கைம்மிக்கவழி அறிவும் நிறையும் பிறவும் நீங்குதலின், அவற்றைக் கரையாக்கி, “பொருதுவந்தலைப்ப” என்பாராயிற்று. ஒருவருள் ஒருவர் புக்குப் புணரும் புணர்ச்சியை நாகர் புணர்ச்சி டென்பர். “நஞ்சற்ற காமம் நனிநாகரிற்றுய்த்தவாறும்”³ என்றவிடத்து, “நாகரோடுவமை ஒருடம்பாதலும்

நீங்கல்வன்மையும்பற்றி” என வரும் அதன் உரை காண்க. விள்ளல், நீங்குதல்.

92. மடங்களிந் தீனிய நல்லாள் வனமுலைப் போக மெல்லாம்
அடங்கல னயர்ந்து தேன்வா யமிர்தமும் பருகி யம்பொற்
படங்கலந்* தகன்ற வல்குற் பாம்பணை† புணைய தாக
இடங்கழிந் தொழிவி லின்பக் கடலிடை மூழ்கி னானே.

உரை:—மடம் கனிந்து - இளமை மிகுந்து, இனிய - இனியளாகிய, நல்லாள் வனமுலைப் போகமெல்லாம் - நல்ல அமுதமதியின் அழகிய முலையிடத்தே பெறும் இன்ப முழுதும், அடங்கலன் அயர்ந்து - அடங்காத ஆர்வத்தோடு நுகர்ந்து, தேன்வாய் அமிர்தமும் பருகி - எயிற்றிடத்தூறிய தேன்போலும் நீரைப்பருகி, அம்பொன்பாம்பு படங்கலந்து அழகிய பாம்பின் படத்தையொத்து, அகன்ற அல்குல்அணை - அகன்ற அல்குலாகிய படுக்கையையே, புணையதாக - தெப்ப மாகக்கொண்டு, இடம் கழிந்து - நெஞ்சிடம் நிரம்பி வழிந்தும், ஒழிவில் - நீங்குதலில்லாத, இன்பக்கடலிடை - காம வின்பக் கடற்குள்ளே, மூழ்கினான் - வீழ்ந்து கரையேற மாட்டாது அதனுள்ளே மூழ்கிவிட்டான் எ-று.

மடம், இளமை; அழகுமாம். முன்னேகடி, யசோமதி யென்னும் மகளைப் பெற்றுளானாயினும், யசோதரன் அவள்பால் வேட்கையடங்கானாயினனென்றற்கு, “அடங்கலனயர்ந்து” என்றார் கழிகாமத்தனென்பது கருத்து. எயிறூறியநீர், “பாலொடு தேன்கலந்தற்று”¹ எனச் சான்றோர் கூறுதலின், “தேன்வா யமிர்தம்” என்றார். பருகுதலை, அதரபானம் என்பர். பாம்பணை என்பது பிரித்துக்கூட்டப்பட்டது; அல்குலாகிய பாம்பணையென்று கோடலு மொன்று. பாம்பின் படமும் புணையும் முறையே உருவும் தொழிலும் பற்றி வந்தன. இடங்கழிதல் - நெஞ்சகம் நிரம்பித் துளும்புதல், “இடங்கழிகாமமொடங்கானாகி”² என்று பிறரும் கூறுப.

புணர்ச்சி யவசத்தால் இருவரும் கண்ணுறங்கல்

93. இன்னிச் சிலம்புந் தேனும் எழில்வளை நிரையு மார்ப்பப்
பொன்னிந் தாரோ டாரம் புணர்முலை பொருது பொங்க

(பாடம்) * படங்கடந். † பாவையே.

1. குறள். 1121. 2. மணி. 18 : 119.

மன்னனும் மடந்தை தானும் மதனகோ பத்தின்* மாறாய்த்
தொன்னவந் தொலைய உண்டார் துயில்கொண்ட விழிக ளன்றே.

உரை :—இன் அரிச் சிலம்பும் - இனிய ஓசைசெய்யும் பரல்களையுடைய காற்சிலம்பும், தேனும் - வண்டினமும், எழில்வளைநிரையும் - அழகிய வரிசையுற்ற வளையல்களும், ஆர்ப்ப - ஒலிக்க, பொன் அவர் தாரோடு - யசோதரனணிந்த பொன்னுலையின்ற மாலையும், ஆரம் - அமுதமதி யணிந்த முத்துமாலையும், புணர்முலை பொருது பொங்க - புணர்ச்சி நிகழுமிடத்து, முலையால் தாக்குண்டு மேலெழ, மன்னனும் மடந்தைதானும் - யசோதரனும் அமுதமதியும், மதன கோபத்தின் - காமக் களிமயக்கினால், தொல்நலம் மாறாய்த் தொலைய - புணராதமுன்பிருந்த மேனிநலம் மாறுபட்டு மெலிய, உண்டார் - காமவிற்பத்தைத் துய்த்து அயர்ந்தாராக, விழிகள் துயில் கொண்ட - அவருடைய கண்கள் உறங்குவனவாயின எ-று.

தார், மாப்பிலணியும் மாலை; இஃது ஆடவர்க்கு உரித்து, தார் எனப் பிரித்தமையின், ஆரம் அமிர்தமதி யணிந்த முத்துமலைக் காயிற்று. “மைந்தர் தண்டார் மகளிர் பெய்யவும்”¹ என்புழித் தார்-ஆடவர்க்குரித்தாகக் கூறப்படுதல் காண்க, காமவேட்கையால் நெஞ்சு கலங்குதல்பற்றி, “மாறாய்” என்றாரென்றுமாம். “தொன்னலம் தொலையவுண்டார்” என்றார் மீட்டும் அவர் இவ்விற்பம் நுகராதொழிவது கருதி. உறக்கத்தை அவர் வினையாக்காது, விழிமேல் ஏற்றியதனால், உடல் அயர்ந்தனரேயன்றி, உள்ளத்தால் காமநுகர்ச்சிக்கண் அயர்வுற்றிலரென்று கொள்க.

அட்டபங்கள் இசைத்த இசையால் அமிர்தமதி அறிவு திரிதல்

94. ஆயிடை யத்தி கூடத் தயலெழுந் தமிழ் தழைச்
சேயிடைச் சென்றோர் கீதஞ் செவிபுக விடுத்த லோடும்
வேயிடைத் தோவி மெல்ல விழித்தனள் வியந்து நோக்காந்
தீயிடை மெழுகி னைந்த சிந்தையு ளருகி னுளே.

உரை :—ஆயிடை - அப்போது, அத்திகூடத்து அயல் எழுந்து - யானை கட்டுமிடத்தின் புறத்தே எழுந்து, அமிர்தம் ஊற - கேட்போர் உள்ளத்தே இன்பமுண்டாகுமாறு,

(பாடம்) * மதனராகத்தின். † சிந்தையின்.

1. பரி. 20 : 20.

சேயிடைச் சென்ற - நெடுந்தொலைவு படர்ந்து மக்கள் இசைக்கின்ற, ஓர் கீதம் - ஒரு பாட்டு, செவிபுக விடுத் தலோடும் - செவிக்குட்சென்று தன் இசையின்பத்தை யூட்டவே, வேயிடைத்தோளி - மூங்கில்போலும் தோளையுடைய அமிர்தமதி, மெல்ல விழித்தனள் - தன் கண்களை மெல்லத் திறந்து, வியந்து நோக்கா - அவ்விசையின்பத்தை வியப்போடு கேட்டு மருண்டு நாற்றிசையும் பார்த்து, தீயிடை மெழுகின் - நெருப்பிலிட்ட மெழுகுபோல, நைந்த சிந்தையள் - மெலிந்த மனத்தையுடையளாய், உருகினாள் - உருகலானாள் எ-று.

ஆயிடை, சுட்டு நீண்டு யகரம் பெற்றது. யானைக்கடத்தின் கண் இருந்த அட்டபங்கன் எடுத்திசைத்த பாட்டு எங்கும் பார்த்து, கேட்போர் செவிவழிச் சென்று இன்பத்தை யுண்டுபண்ணிற்று என்பதாம். சென்ற என்னும் பெயரெச்சத் தகரம் விகாரத்தால் தொக்கது. இன்னிசை சென்று அமிர்தமதியின் செவியிடை யிசைத்தலும் அவள் துயிலுணர்ந்தாளாகலின், “மெல்ல விழித் தனள்” என்றார். விழித்தாட்கு ‘அவ்விசையின் இன்பம் நெஞ்சினை புருக்கி மெலிவித்த தென்றற்கு, “தீயிடைமெழுகின் நைந்த சிந்தைய ஞ்ருகினாளே” என்றார்.

அமிர்தமதி மதிமயங்குதல்

95. பண்ணினுக் கொழுக நெஞ்சிற் பாவையிப் பண்கொள் செவ்வாய்
அண்ணலுக் கமிர்த மாய வரினையர்க் குரிய போகம்
விண்ணினுக் குளதென் றெண்ணி வெய்துயிர்த் துய்தல் செல்லாந்
மண்ணினுக் கரசன் தேவி மதிமயக் குற்றி ருந்தாள்.

உரை :—பண்ணினுக்கு - பாட்டின்பத்துக்கு, ஒழுகும் நெஞ்சின் பாவை - நீராய் உருகி யோடும் நெஞ்சினையுடைய பாவைபோன்ற அமுதமதி, இப்பண்கொள் செவ்வாய் அண்ணலுக்கு - இவ்விசையமுதத்தைச் சொரியும் சிவந்த வாயையுடைய பெரியவனிடத்தே, அரிவையர்க்கு உரிய - மகளிர் பெறுதற்குரித்தாயுள்ள, அமிர்தமாய போகம் - பேரின்பத்தைத் தரவல்ல காமபோகம், விண்ணினுக்கு உளது - விண்ணுலகத்தே பெறும் போகமாகும், என்று எண்ணி - என்று தனக்குள்ளே நினைத்து, வெய்துயிர்த்து -

பெருமூச்செறிந்து, உய்தல் செல்லாள் - உய்வகையறிய மாட்டாளாய், மண்ணினுக்கு அரசன் தேவி-அவந்திராட்டுக் கரசனாகிய யசோதரற்கு மனைவியாகிய இவள், மதிமயக்கு உற்று - அறிவு கலங்கி, இருந்தாள் - கையறவுபட்டிருந்தாள் என்று.

ஒழுகுதல், நீரா யுருவி வழிதல்; “ஒழுகுநீர் ஆரல்பார்க்கும் குருகு”¹ என்புழிப்போல. முன்னைச் செய்யுளில் “உருகினாள்” என்றாராதலின், ஈண்டு “ஒழுகும் நெஞ்சின்” என வாளாமொழிந்தார். நாண்வழி யொழுகும் பாவைபோல, பண்ணின் சுவைவழி யோடும் நெஞ்சின ளாதல்பற்றி, “பாவை” யென்றார். இதனால், மனவுணர்வின்மையும் பெற வைத்தாராயிற்று. செவிச்சுவை யமுதமாகிய இசையினை வழங்கும் சிறப்பு நோக்கி, “செவ்வாயண்ணல்” என அட்டபங்கனைக் கருதுகின்றாள். அண்ணலுக்கு, விண்ணினுக்கு என்புழி ஏழாவதன்கண் நான்காவது வந்து மயங்கிற்று. அமிர்த மாயபோகம், அரிவையர்க்குரிய போகம் என இயையும். உளது, உளதாகிய போகம். விண்ணினுக்குளதென்று எண்ணிய துணையே, பெறுதற்கரிதுபோலும் என்று உட்கொண்டு வருந்த லுற்றாள் என்பார், “வெய்துயிர்த் துய்தல் செல்லாள்” என்றார். மண்ணினுக்கரசன் தேவியாய் இன்பக்குறைபாடின்றியே இருந்தாளாயினும், அறிவறை போகி அட்டபங்கன்பால் பொல்லாக் காமவேட்கை கொண்டு மனம் புழுங்கும் டன்மைகண்டு இகழ்வார், “மண்ணினுக் கரசன் தேவி” என்று வித்தந்தோதினார்.

பெண்மையின் புன்மை கூறல்

96, மின்னினு நிலையின் றுள்ளம் விழைவுறின் விழைந்த யாவும்*
துன்னிடு மினத்தின் தூய்மை சூழ்ச்சியு மொழிய நிற்கும்†
பின்னுறு பழியிற் கஞ்சா பெண்ணுயிர்ப் பெருமை பேணு
தென்னுயிர் மொழிகட் கந்தோ விலக்கிய மாயி னுளே.

உரை :—பெண் - பெண்கட்கு, உள்ளம் - மனமானது, மின்னினும்நிலையின் று-மின்னலைக்காட்டிலும்நிலையில்லாதது, விழைவுறின் - எவற்றையேனும் விரும்புமாயின், விழைந்த - அவ்விரும்பியவற்றைப்பற்றிய, யாவும் துன்னிடும் - நினைவு செயல்களையே பொருந்தியிருக்கும், இனத்தின் தூய்மை - துணையாயினார் கூறும் தூய்மையும், சூழ்ச்சியும் - ஆராய்ச்சி

(பாடம்) * விழைந்தவாறே. † மனத்தின்.

யுரையும், ஒழிய - கெட, நீற்கும் - தான் செல்லக்கருதிய நெறியிலேயே ஊன்றிநிற்கும், பின்னுறு பழியிற்கு அஞ்சா-பின்னே எய்துகின்ற பழிபாவங்கட்குச் சிறிதும் அஞ்சாது, உயிர்ப்பெருமை பேணாது - பெண்ணுயிராகிய தான் பிறந்த குடிப்பெருமையும் கருதாது, என்னும் இம்மொழிகட்கு - என்று அறிந்தோர் அறிந்துரைத்த இவ்விலக்கணங்கட்கு, இலக்கியமாயினாள் - சிறந்த எடுத்துக்காட்டாயினாள், அந்தோ - ஐயோ, இவ்வமுதமதியின் இயல்பு இருந்தவாறு என்னே என்று.

“பெண்ணுயிர்...பேராத்திண்மையும் உடையவல்ல”¹ (47) என முன்பே கூறினமையின், ஈண்டு வாளா உவமமுகத்தால், “மின்னினும் நிலையின்றுள்ளம்” என்றும், ஒரு பொருண்மேற் செல்லும் விழைவினை நீக்கிநிறுத்தும் மதுகையில்லை யென்பதையும் முன்னர், “பெருந்திறலறிவும் உடையவல்ல” (46) என்றதனை விளக்கி, “விழைவுறின் விழைந்தயாவும் தன்னிடம்” என்றும் கூறினார். விழைவு தோன்றியவிடத்து, அவ்விழைவினை நிறைவு செய்து கோடற்கேதுவாய் நினைவுசெயலே அவர் உள்ளத்திற் பொருந்தி வேறு எவ்வகைச் செயற்கண்ணும் செல்லாதொழிதலின், “விழைந்த யாவும் தன்னிடம்” என்றார்; விழைந்த வென்னும் பெயரெச்சம் கருவியொடு முடிந்தது. துணையாய் ஒழுகும் குணவதி யென்பாளது தாய்மையும் அறிவுரையும் கெடச்செய்யும் இவளது செயல் மேல்வரும் நிகழ்ச்சிகளால் உணரப்படும். அஞ்சாதென்பது, ஈறு கெட்டு நின்றது. உயிர்ப்பெருமை, ஈண்டுக் குடிப்பிறப்பின் மேற்று, இவ்வமுதமதியின் என்பது முதலாயின குறிப்பெச்சம்.

குணவதி என்னும் தோழி உற்றது விதைத்

97. துன்னிய இரவு நீங்கத் துணைமுலை தமிழ் ளாகி
இன்னிசை யவனை நெஞ்சத் திருத்தின விருந்த எல்லைத்
துன்னிளந் தோழி துன்னித் துணைவரில் தமிழ் ரேபோன்
றென்னிது நினைந்த துள்ளத் திறைவிநீ யருளு கென்றான்.

உரை :—துன்னிய இரவு நீங்க-பொருந்தியிருந்த இராப் போது கழிய, துணைமுலை தமிழ் ளாகி - இரண்டாகிய முலைகளையுடைய அமுதமதி ஓரிடத்தே தனித்திருந்து, இன்னிசை யவனை - இனிய இசையையுடையனாகிய அட்ட

பங்களை, நெஞ்சத்து இருத்தினள் - மனத்தே காமக்காதல னாகக்கொண்டு, இருந்த எல்லை - வேறுசெயல்மறந்து இருந்தபோது, தோழி துன்னினள் - உயிர்த்தோழியாகிய குணவதி அவனையடைந்தாள், துன்னி - (அடைந்தவள்) அமுதமதியை நெருங்கி, இறைவி - அரசியே, துணைவரில் தமிழர் போன்று - மனக்கினியகாதலர் உடனில்லாமையால் தனித்துப்புலம்பும் மகளிரைப்போல, இது - வேறுபட்டிருக்கும் இச்செயல், என் - என்னை, நீ உள்ளத்து நீனைந்தது - நீ நின்மனத்தில் கருதியதனை, அருளுக - அடியேனுக்குத் தெரிவித்தருள்க, என்றாள் - என்று வேண்டினாள் - ஏ-று.

“துன்னிய இரவு நீங்க” என விதந்தோதியது, அஃது அவட்கு ஓர் ஊழியாய்த்தோன்றி நெடிது கழிந்தமை யுணர்நின்றது. யசோதரனோடு கூடியிருப்பவும், நெஞ்சிலே “இன்னிசையவனை” இருத்திக்கொண்டமையின், அவனையின்றி யிருக்குமது அவட்குத் தனிமையாயிற் றென்றற்குத் “தமியளாகி” என்றார். யசோதரனையும் ஏனைத்தோழிமார்களுடும் நீங்கித் தனித்திருந்தமை தோன்ற, “தமியளாகி” என்றாரென்றலுமாம். துன்னி யென்ற மிகையால், குணவதி போதரக்கண்டும் அவளை வரவேற்காது தான் வாடிய முகத்துடன் சாம்பியிருந்தமையும், அவள் திடுக்கிட்டு நின்று நோக்கி மெல்ல அருகணைந்தமையும், அமுதமதியின் மறுகிய நெஞ்சமும் மையல்லோக்கமும் மெய்ப்பட்டுத் தோன்றினமையும் பெற்றும். இறைவனாகிய யசோதரனுடன் பிரிவின்றிக்கூடியிருத்தலின், “இறைவி” யென்றும், பிரிவால் மெலியும் மகளிர்க்குரிய மேனி வேறுபாடுகொண்டலின், “துணைவரில் தமிழர் போன்று” என்றும், காரணம் காணமாட்டாமையின், “என்னிது” வென்றும் கூறினாள்.

அமித்தமிது உற்றது உரைத்தல்

98. தவளவாள் நகையாய்* தண்டார் மன்னவன் தகைமை யென்னுங் கவளமா ரகத்தென் னுள்ளக் கருங்கனி மதநல் லியானை பவளவாய் மணிக்கை கொண்ட பண்ணியல் தோட்டி பற்றித் துவளுமா நெருவன் எல்லித் துடக்கினான் றுயர† என்ருள்.

(பாடம்) * தவழுமாமதியாய், தவழுமாமதிசெய்.

† துடங்கினாலேவ; துடக்கினான்றுவள.

உரை :—தவளவாய் நகையாய் - வெள்ளிய ஒளிபொருந்திய பற்களை யுடையாய், தண்தார் மன்னவன் - குளிர்ந்த மாலையணிந்த வேந்தனாகிய யசோதரனுடைய, தகைமையென்னும் - காதலன் பென்னும், கவளம் ஆர் - கவளத்தை யுண்கின்ற, அகத்து - இன்ப வொழுக்கத்தையுடைய, என் உள்ளம் - என்மனமாகிய, கருங்களி மதநல்யாணை - கரிய மதக்களிப்பினையுடைய நல்லயாணையை, ஒருவன் - எவனோ வொருவன், பவளவாய் மணிக்கை - பவளம்போலும் தன் வாயாகிய அழகிய கையிடத்தே, கொண்ட - வைத்துள்ள, பண்டியல் தோட்டி - இசையாகிய அங்குசத்தால், பற்றி - கைப்பற்றி, துவருமாறு - மெலியுமாறு, எல்லி - நேற்றிரவு, துயரத்துடக்கினன் - வருந்த வணக்கிப் பிணித்துக் கொண்டான் எ-று.

சொல்லாடலின்றித் துயருற்றிருந்த அமிர்தமதி சில சொல்லத் தொடங்கியதும் குணவதி முகமலர்ந்து முறுவலித்துக் காட்டினமையின், “தவளவாணகையாய்” என்றாள். இப்போது அமுத மதியின் உள்ளம் யசோதரனிற்பிரிந்து நீங்கினமையின், பிரியாமை முன்னிருந்த நிலைமையினை, “தண்டார் மன்னவன் தகைமையென்னும் கவளம்” என்றாள். கவளம், யானையுண்ணும் உணவு. ஆர்தல், உண்டல்; “ஆர்ந்தோர் வாயிற்றேனும் புளிக்கும்” (குறுந். 354) என்புழிப்போல. அகம், ஆகுபெயராய் இன்பவொழுக்கத்தைக் குறித்து நின்றது. இசையவன்பால் களவினால் காமவிற்பம் துய்க்கக் கருதுகின்றாளாதலின், அவள் உள்ளத்தைக் “கருங்களி மதநல்யாணை” யென்றார். யானையின் கருமையை உள்ளத்துக்கும் கொள்க, களவினால் தீய காமம் நுகரக் கருதுதலின்; “கள வென்னும் காரறிவாண்மை”¹ எனச் சான்றோர் கூறுதல் காண்க. இசையவன் வாயை முன்பு, “பண்கொள் செவ்வாய்” (95) என்றாளாதலின், ஈண்டு, “பவளவாய்” என்றாள். யானை நல்லிசைக்கு வணங்குதல் பற்றி, நெஞ்சினை யானையொடு உருவகம் செய்தார், உள்ளத்தை மதயானை யென்றும், அதனை இசையால் ஒருவன் வணக்கினன் என்றும் கூறியதனால், யசோதரனால் அதனை வணக்க மாட்டாமைபும், “இன்னிசையவன்” வழியே செல்வதையும் குறித்தாளாயிற்று. இசையிசைத்தவன் அட்டபங்கன் என்பது

அறியாமையால், “ஒருவன்” என்றான். “துவளுமாறு” என்றும், “துயர” வென்றும் கூறியது, அவனது இன்றியமையாமையும் தனது ஆற்றாமையும் உணர்த்தினின்று.

கண்டது கனவெனக் குணவதி கழறல்

99. அங்கவ ளகத்துச் செய்கை யறிந்தன ளல்ல ளேபோல்*
கொங்கவிழ் குழலி மற்றக் குணவதி யுற்றந்து† கூறும்
நங்கைநீள் பெருமை நன்றே நனவெனக் கனவிற் கண்ட
பங்கம துள்ளி யுள்ளம் பரிவுகொண் டினைய‡ லென்றான்.

உரை :—அங்கு - அவ்விடத்து, அவள் அகத்துச்செய்கை-
அமுதமதி தன்மனத்தே கருதியிருக்கும் செய்கையை, அறிந்த
தனள் - தெரிந்து கொண்டாளாயினும், அல்லள்போல -
தெரியாதவள்போல, கொங்கு அவிழ் குழலி அக்குணவதி -
தேன்பொருந்திய பூசுக்குடிய கூந்தலையுடையளாகிய அக்குண
வதி யென்னும் தோழி, உறழ்ந்து கூறும் - அவளோடு மாறு
பட்டுக்கூறுவாளாயினள், நங்கை - நங்கையே, நிற்பெருமை
நினக்குள்ளபெருமையோ, நன்று - பெரிதாகும், கனவினால்-
கனவின் கண், நனவெனக் கண்டபங்கமது - நனவுபோலத்
தோன்றக் கண்ட இழித்தக்க நிகழ்ச்சியை, உள்ளி - நினைந்து,
உள்ளம் பரிவுகொண்டு - மனத்தில் வருத்தமுற்று, இனையல்-
வருந்தாதே கொள்; என்றான் - என்று உரைத்தான் என்று.

நினைவுவடிவாகவே நின்றொழியாது செய்கைக்கண்ணும் ஒன்றி
நிற்றலின், எண்ணமென்னாது, “அவளகத்துச் செய்கை” யென்றார்.
அமுதமதியின் கருத்தறிந்தும் அதன் தீமைகருதி விலக்கும் கருத்
தி ன ளா த லி ன், “அறிந்தனளல்லளேபோல் உறழ்ந்து கூறும்”
என்றார். “உயர்மொழிக் குரிய வுறமுங்கிளவி”¹ என ஆசிரியர்
தோழிக்கும் உரித்தென்றலின், தோழி ஈண்டு தேவியை உறழ்ந்து
கூறுகின்றாள். நன்றே என்புழி ஏகாரம் எதிர்மறையாகக்கொண்டு,
இது நிற்பெருமைக்குத் தீது என்று உரைப்பினுமாம். பங்கம்,
இழிவு; ஈண்டு இழித்தக்க கனவின்மேற்று. இனைவது பேதையார்
செயல் என்பாள், “இனையல்” என்றான். மற்று, அசைநிலை.

(பாடம்) * ளல்லவேபோல். † பிறிந்து. ‡ டனையென்.

1. தொல். பொருளியல் 44.

அமுதமதி சொற்கேட்டுக் குணவதி அஞ்சுதல்

100. என்மனத் தீவரு மிந்நோய்* இவளறிந் திலன்கொ லென்றே
தன்மனத் தினைய வட்டுத் தானுரைத் தீடுத லோடும்
நின்மனத் திலாத சொல்லை நீபுனைத் தருளிற்† நென்கொல்
சின்மலர்க் குழலி யென்றே செவிபுதைத் தினிது சொன்னாள்.

உரை:—என்மனத்து - என்நெஞ்சில், இவரும் - மேன்
மேன்மிகும், இந்நோய் - இக்காமநோயை, இவள் அறிந்
திலள் - இவள் இன்னும் அறியவில்லை, என்று - என்று
அமுதமதி நினைத்து, தன்மனத்தினை - தன் மனத்திருந்த
எண்ணங்களை, அவட்கு - அக்குணவதிக்கு, தான் - தானே
வாய்விட்டு, உரைத்திடுதலோடும் - உரைத்தலும், சில்
மலர்க்குழலி-சிலவாகிய பூக்களை யணிந்த கூந்தலையுடையாய்,
நின்மனத்து இலாத - நின்நெஞ்சில் இல்லாத இச்சொற்களை,
நீபுனைந்து - நீயே படைத்துக்கொண்டு, அருளிற்று - உரைத்
தது, என்கொல் - என்னை, என்று - என்றுசொல்லி, செவி
புதைத்து - தன் இருகாதுகளையும் கைகளால் பொத்திக்
கொண்டு, இனிது சொன்னாள் - அறவுரையைக் குணவதி
சொன்னாள் என்று.

இவர்தல், மேலும் மிகுந்தேகுதல். “இவர்தந்தென் மேனி
மேலூரும் பசப்பு”¹ என்புழிப்போல. கொல்லிரண்டனுள் முன்னது
ஐயம், பின்ன தகைநிலை. குலமகளிர்க் கொவ்வாத சொல்லை
அமுதமதி கூறுதலின், “நின்மனத்து இலாத சொல்” என்றும்,
அது மெய்யன் நென்றற்கு “நீ புனைந்தருளிற்று” என்றும், அது
நகையையும் வேண்டற்பாற் நன்றாகலின், “என்கொல்” என்றும்
கூறினாள். “புனைந்துரை யன்று; மெய்யே” என அமுதமதி
வற்புறுத்தினமையின், குணவதி பொறுது அஞ்சினமை தோன்றச்
“செவிபுதைத்து” என்றும், அறவுரை பகர்ந்தமை விளங்க,
“இனிது சொன்னாள்” என்றும் கூறினாள். அறவுரை இன்பம்
பயப்பதாதலின், “இனி” தென்றார்; அவ்வுரை அங்கணத்து ஞக்க
வமிழ்துபோல் பயன்படா தொழிந்தமையின், இனி தென்றே
யொழிந்தார்.

(பாடம்) * மென்றோ. † நினைந்தருளிற்று.

1. குறள் 1182.

அமுதமதி தனது ஆற்றுமை கூறல்

101. மாளவப் பஞ்ச வப்பண் மகிழ்ந்தவ னழுத வாயிற்
கேளல மாயி னுழுங் கேளல மாது மானி
நாளவ மாகி யின்னே நடந்திடு நடுவொன் றில்லை
வாளள வுன்கண்* மாதே மறுத்துரை மொழியி னென்றான்.†

உரை:—வாள் அளவு உண்கண் மாதே - ஒளிகலந்த மையுண்ட கண்களையுடைய அன்புள்ள தோழி, அவன் அமுதவாயில் - அந்த இன்னிசையோனுடைய அமுதம் பொருந்திய வாயால், மாளவப்பஞ்சவப்பண் - மாளவ பஞ்ச மம் என்ற பண்ணின் இசையை, மகிழ்ந்து கேளலமாயின் - அவனைக் கூடி மகிழ்ந்து கேளாதொழிவோமாயின், நாமும் கேளலமாதும்-நாமும்தோழமையினின்றும் நீங்கிவிடுவோம், மறுத்து உரைமொழியின் - நீ என்விருப்பத்தை மறுத்து மாறு கூறுவாயாயின், நாள் - உயிரோடு கூடிவாழும் வாழ் நாளும், அவமாகி - பயனற்றதாகி, இன்னே ஆவிநடந்திடும்-இப்பொழுதே உயிர் நீங்கிவிடும், நடு ஒன்று இல்லை - இதற்கிடையே நம்மை வாழ்விப்பது வேறொன்றும் கிடையாது எ-று.

மறுத்துரை மொழியின், நாள் அவமாகி ஆவி இன்னே நடந்திடும் என இயைத் துரைத்துக் கொள்க. மாளவபஞ்சமம் என்பது ஒருவகைப் பண்; மாளவ கௌளம், கேதார கௌளம் என்பன போல்வது, இஃது அட்டபங்கன் பாடியது. கேளாவழிப்படும் பயன் இது வென்பாள், “நாமும் கேளலமாதும்” என்றும், மறுத்து மொழியின் வரும் பயனை, “ஆவியின்னே நடந்திடும்” என்றும் கூறுகின்றாள். ஒன்று, நாள் என்புழிச் சிறப்புமமை விகாரத்தால் தொக்கன. வாள், ஒளி. அளவு - அளவுதல், கலத்தல். இவ்வாறு அறந்திறம்பிய நெறியொழுகுபவள் கேண்மையும் உயிர்வாழ்வும் பெறுதலினும் பெறாதொழிவது பெண்ணுலகிற்குச் சிறப்பாமென்று கருதி மறுப்பினும் மறுப்பென்ற எண்ணத்தால், வரும் பாட்டில்; குணவதிபுடன் மிகநயமாக இவ்வமுதமதி பேசுதலைக் காண்மின்.

(பாடம்) * வொண்கண். † மொழியிலென்றான்.

அவ்விசையவன் யாவனென் றறியக் குணவதி துணிதல்

102. என்னுயிர்க் கரணம் நின்னோ டின்னிசை புணர்த்த* காளை
தன்னிம்மற் றெருவ ில்லைத் தக்கது துணிக தாழ்க்கின்†
என்னுயிர்க் கேத மெய்தி னிதுபழி பெருகு மென்றான்;
துன்னும்வா யவளோ டெண்ணுத் தோழியு மெண்ணி னுளே.

உரை:—என் உயிர்க்கு அரணம் - என் உயிர்க்குப் பாது
காப்பாவார், நின்னோடு - உன்னோடு, இன்னிசை புணர்த்த
காளைதன்னின் - இனிய இசையைப்பாடிய அக்காளையே
யன்றி, மற்று - வேறே, ஒருவர் இல்லை - ஒருவரும் இல்லை,
தக்கது துணிக - செய்யத்தகுவது யாதோ அதனைச் செய்க,
தாழ்க்கின் - காலம் நீட்டிப்பின், என் உயிர்க்கு ஏதம் - என்
உயிர்க்கு இறுதியுண்டாகும், எய்தின் - அவ்வாறக்து
உண்டாயின், இது - இத்தாழ்க்கையினால், பழி பெருகும் -
பெண்பழி தோன்றி நின்வழிவழிப் பெருகிநிற்கும், என்றான்-
என்று அமுதமதியுரைத்தாளாக, தோழியும் - தோழியாகிய
குணவதியும், அவளோடு - அவ்வமுதமதியுடன், துன்னும்
வாய் - அவ்விசையவனைத் தேடியடைதற்குரிய நெறிகளை,
எண்ணி - ஆராய்ந்தறிந்து, எண்ணினான் - அவன் இருக்கு
மிடத்தைத் தேடிச் செல்லத் துணிந்தான் என்று.

“உயிர்க்கு அரணமாவார் அதற்குக் கேடு செய்யார்” என்பது
பற்றி, “என்னுயிர்க்கரணமாவார்” என்றெடுத்து “நின்னோடு”
என்று உயர்பின்வழித்தாகிய ஒடுக்கொடுத்துச் சிறப்பித்தாள்; ஒடு
ஒடென விகாரம். தோழிவாயிலாக இசையவனைப் பெறும் இயைபு
பற்றி, அவட்கு உயர்பு தந்தாள் என வறிக. பலரறிய இசையவனைத்
தேடிக்காண்டல் அமுதமதியின் கருத்து நிறைவேற்றக்காகாமையின்.
“தக்கது துணிக” என்றும், அதனையும் விரைந்து செயல்வேண்டு
மென்றற்கு “தாழ்க்கின் ஏதம்” என்றும், “பழிபெருகும்”
என்றும் கூறினாள். இரவுப்போதில் உறங்குங்காலத்தே அவ்வின்
னிசையை அமுதமதி கேட்டாளாதலின், இசை வந்த பக்கம்
இசையவனுறைவிடம், அதன் அணிமை செய்மைநிலை, அவனை
காணுந்திறம், அவனை யுடன்படுவித்தற்கு வேண்டும் சொற்பொருள்

(பாடம்) * புணர்த்த. † வென்ன, தாழ்வின்.

மென்றா, மென்றே. மெண்ணி.

கள் என்று இன்னோன்னவற்றைத் தோழி அமுதமதியோடு கலந்தே யாராயவேண்டியிருந்தமையின், “தூன்னும் வாய் அவளோ டெண்ணு” என்றும், எண்ணியபின் எண்ணியாங்குச் செய்வன செய்யத் தொடங்கினுள்ளென்றும் கூறினார். எண்ணுவதன் பயன் இயற்றலே யாதலின், “எண்ணினுள்” என்று உபசரித்தார். எண்ணு, செய்யாவென்னும் வாய்பாட்டு வினையெச்சம்.

இசை பாடியவன் அட்டபங்க னென்று குணவதி மகிழ்ச்சியுடன் மீளுதல்

103. மழுகிரு ளிரவின் வைகி மாளவப் பஞ்ச வத்தேன்

ஒழுகிய மிடற்றோர் காளை யுள்ளவ னியாவ னென்றே

கழுதுரு வவனை* நாடிக் கண்டனள் கண்டு காமத்

தொழுகிய வுள்ளந் தையற் கொழியுமென் றுவந்து மீண்டாள்.

உரை:—இருள் மழுகு இரவின் வைகி - நள்ளிருள் நெகிழும் கடையாமத்தில் தன் இருக்கையிலே இருந்து, மாளவப் பஞ்சவத்தேன் - மாளவபஞ்சமம் என்ற பண்ணுகிய தேனை, ஒழுகிய மிடற்று - சொரிந்த கண்டத்தையுடைய, காளை யுள்ளவன் - காளைப்பருவத்தான், யாவன் என்று - யாவனோ என்று, நாடி - தேடிச் சென்று, கழுது உரு அவனை - பேயின் வடிவத்தையுடைய அவனை, கண்டனள் - குணவதி தன்கண்களால் பார்த்தாள், கண்டு - அவ்வாறு கண்டதனால், தையற்கு - தையலாகிய அமுதமதிக்கு, காமத்து ஒழுகிய உள்ளம் - கழிகாமத்துறையில் பெருகியோடும் மனமானது; ஒழியும் - இனி அதனின்றும் நீங்கும், என்று உவந்து - என்று நினைந்து மகிழ்ந்து, மீண்டாள் - அமுதமதிபால்வந்து சேர்ந்தாள் என்று.

நடுவியாமத்தே செறிந்திருக்கும் திணியிருள், கடையாமத்தே கட்டுவிட்டு நெகிழ்ந்து மழுகியிருத்தலின், அதனை “மழுகிருளிரவின்” என்றார். அவன் அச்சமின்றிச் சேறற்கும் அது நன்றாதலின், மழுகிருளை எடுத்தோதினார். பண்ணினைத் தேனாக வருவகஞ்செய்தமையின், அதற்கேற்பப் பாடுதலை ஒழுகுதலென்றார். ஓர், அசை. காளை யுள்ளவன் யாவன் என்பதற்கு, காளைபோல்வானாய் உள்ளான் ஒருவன், அவன் யாவன் என்று கூறலு மொன்று. கழுது - பேய். யாவன் என்று நாடிக் கண்டனள் என இயைக்க. காணப்போந்த குணவதிக்கு அமுதமதியின் காமவொழுக்கத்தின்கண் விருப்ப, மின்மையின், அட்டபங்கனது பேய்போலும் காட்சி அருவருப்பை

(பாடம்) * வண்ணை.

விளைத்ததாயினும் ஒருபால் மிக்க மகிழ்ச்சியே விளைத்ததென்பார், அதற்கு எதுவின்மேல்வைத்து, “காமத்தொழுகிய வுள்ளம் தையற் கொழியும் என்று உவந்து” என்றும், “மீண்டாள்” என்றும் கூறினார். “மீண்டாள்” என்றதனால், இனித் தனக்கு இத்தகைய வினை நிகழாது; இஃது இவ்வளவில் முடிந்தொழிந்தது என்ற கருத்துடையளாய்க் குணவதி திரும்பினமை பெற்றும்; எடுத்த வினை முற்றினவ்வுது மீளுதல் வினைசெய்வார் தொழிலன்றாதலின்.

குணவதி தான் கண்டதனை அமுதமதிக்குக் கூறல்

104. மன்னன்மாதேவி நின்னை வருத்துவான் வகுத்த* கீதத்

தன்னவ னத்தி பாக னட்டமா பங்க னென்பான்

தன்னைமெய் தெரியக் கண்டே தளர்ந்துகண் புதைத்து மீண்டேன்
என்னை நீ முனிலை யென்னு விசைக்கில† னவற்கீ தென்றான்.

உரை:—மன்னன்மாதேவி-அரசமாதேவி, நின்னை வருத்து வான் - நின் நெஞ்சு வரு ந் து ம் ப டி யாக, வகுத்த கீதத்து அன்னவன் - பாடிய இசையிணையுடையவன், அத்திபாகன் - ஓர் யாண்ப்பாகனாவான், அட்டமாபங்கன் என்பான் - அட்டபங்கன் என்று பெயர் கூறப்படுவான், தன்னை - அவனை, மெய்தெரியக்கண்டு - உடல்முழுதும் நன்குகண்டு, தளர்ந்து-மனம் சோர்ந்து, கண்புதைத்து மீண்டேன்- கண்களை மூடிக் கொண்டு திரும்பினேன், என்னை நீ முனிலை என்னு - சென்ற கருமத்தை அவற்கு உரைப்பின் என்னை நீ வெகுள் வாய் என்று அஞ்சி, ஈது அவற்கு இசைக்கிலன் - இதனை அவனுக்கு யான் சொல்லவில்லை, என்றான் - என்று குணவதி கூறினாள் எ-று.

மன்னன்பால் ஒன்றி அவற்கு உரிமைப்பட்டிருந்த மனம் நீங்கி, அயலான் ஒருவன்மேற் சென்றமையின், அமுதமதியை, அரசன்தேவி யென்னுது, “நங்கை” (99) என்றும், “சின்மலர்க் குழலி” (100) என்றும் கூறிப்போந்தவன், இனி, அவ்வாறு செல்வ தொழிந்து அரசற்கே புரித்தானமையின், “மன்னன் மாதேவி” என்றான். அட்டபங்கன்பால் தனக்குண்டான அருவருப்பைக் குணவதி, அவனிசைத்த பண்மே லேற்றி, “வருத்துவான் வகுத்த கீதம்” என்றான். பல்வேறுபண்களாக வகுக்கப்படுதலின், “வகுத்த

(பாடம்) * வழங்கு. † யென்றிஃதிசைக்கலன்.

கீதம்” என்றார். அத்தி, யானை. மா, அசை. அட்டபங்கன் வடிவு முழுதும் விளங்கக்கண்டமை தோன்ற, “மெய்தெரியக்கண்டு” என்றும், அவ்வடிவின் பொல்லாங்கினைத் “தளர்ந்து கண்புதைத்து” என்று குறித்தும், அதனைக் காணின் அமுதமதி அறவே அவனை வெறுப்பளென்னும் துணிவால், “என்னை நீ முனிவை யென்றா விசைக்கில னவற்கி” தென்றும் கூறினான். தளர்ச்சி அமுதமதியின் பொருட்டு.

அட்டபங்கள் வடிவைக் குணவதி கூறல்

105. நரம்புகள் விசித்த மெய்யன் நடையினிற் கழுது ணைந்தோன்
திரங்கிய விரலன் கையன் சிறுமுகன் சினவன் சீறிற்*
குரங்கினை யினையன்† கூனன் குழிந்துபுக் கழிந்த கண்ணன்
நெருங்கலு நிரலு மின்றி நிமிர்ந்துள சிலபல் லென்றான்.

உரை:—நரம்புகள் விசித்த மெய்யன் - நரம்புகள் புறத்தே தோன்றுமாறு எழுந்த மெய்யினையுடையவன், நடையினில் கழுது அணைந்தோன் - நடையால் பேய்க் கோட்பட்டானை யொப்பன், திரங்கிய விரலன் கையன் - தோல்சுருங்கித் தேய்ந்த விரலையும் கையையுமுடையவன், சிறுமுகன் - சிறுத்த முகத்தையுடையவன், சினவன் - முன் கோபி, சிறின் குரங்கினையினையன் - சினந்தவழி முகம் குரங்கினை யொப்பன், கூனன் - கூனிய முதுகை யுடையன், குழிந்துபுக்கு - குழிந்து உட்சென்று, அழிந்தகண்ணன் - இதழ் புண்ணுற்று அழுகிய கண்களையுடையவன், நெருங்கலும் நிரலும் இன்றி - நெருக்கமும் வரிசையுமின்றி அங்கொன்றும் இங்கொன்றுமாக, சிலபல் நிமிர்ந்து - சிலபற்களே மிக நீண்டு, உள - அவன் வாயில் உள்ளன, என்றான் - என்று எடுத்துரைத்தான் எ-று.

நரம் பெழுந்து விசித்தது போலத் தோன்றலின், “விசித்த மெய்யன்” என்றான். புழுதி யுளைந்த மேனியும் மருண்டனோக்கமும் தள்ளாடுநடையும் உடைமையின், “நடையினிற் கழுதுணைந்தோன்” என்றான். திரங்கிய என்பதனைக் கையன் என்புழியும் கூட்டுக. தலைக்கும் உடற்கும் ஒவ்வாது சிறுத்திருத்தலின், “சிறுமுகன்” என்றும், அச்சிறுமை விரைவில் வெகுளும் இயல்பினைக்காட்டலின்

(பாடம்) * சீறிற். † யினைய.

“சினவன்” என்றும். சினந்து சேறுங்கால் முகம் பெறும் வடிவினை “சேறிற் றாங்கினை யனையன்” என்றும் கூறினான். குழிந்தெனவே யமைபுமாயினும், “புக்கு” என்றது, நெடி தாழ்ந்து கிடைந்தமை தோன்ற. இதழ்புண்ணுற்று மயிருதிர்ந்து சீபும் பீளையும் நீரும் ஒழுகுதல் பற்றி, “அழிந்த கண்ணன் என்றான்; “சிலபல்” என்றும் “நிமிர்ந்துள” என்றும் கூறியதனால், இருகடைவாயிலும் முன்னும் மேலும் கீழும் இவ்விரண்டு பற்களுள் வென்றும், முன்னுள்ளவை மிக நீண்டு புறத்தே வெளிப்பட்டுத் தோன்றின வென்றும் கொள்க.

இன்ன இயல்பினான இவனை நீ வேண்டற்க
எனக் குணவதி கூறல்

106. பூதிகந் தத்தின் மெய்யிற் புண்களுங் கண்கள் கொள்ளா
சாதியுந் தக்க தன்ரு லவன்வயிற் றளரு முள்ளம்
நீதவிர்ந் திடுக நெஞ்சின் நிறையினைச் சிறைசெய் கென்றான்
கோதவிதழ்ந் திட்ட வுள்ளக் குணவதி கொம்ப னுளே.

உரை :—பூதி கந்தத்தின் - புழுதி நாற்றமும், மெய்யிற் புண்களும் - உடலீடத்தேயுள்ள புண்களும், கண்கள் கொள்ளா-கண்கள் தாமும் பார்த்ததற்கு உடன்படா, சாதியும் தக்கதன்று-அவனுடைய குடிப்பிறப்பும் தகுதியுடையதன்று, அவன் வயின் தளரும் உள்ளம் - அவன் பொருட்டு வருந்தி மெலியும் நின்மன விருப்பத்தை, நீ தவிர்ந்திடுக - நீ விட்டொழித்து, நெஞ்சின் - அவன்பாற் செல்லும் நின் நெஞ்சத்தை, நிறையினை - நினக்கு இயல்பாயுள்ள நிறையைக் கொண்டு, சிறைசெய்க - தடுத்து நிறுத்திக் கொள்க, என்றான் - என்று பரிவோடு கூறினான், கோது அவிழ்ந்திட்ட - குற்றம் இல்லாத, உள்ளக் குணவதி - மனத்தையுடைய குணவதி யென்னும், கொம்பன்னான் - பூங்கொம்பு போலும் தோழி எ-று.

பூதி - புழுதி. கந்தம் - நாற்றம். காண்டற்கு நம் நெஞ்சு ஒரு கால் விரும்பினும், கருவியாகிய கண்கள் அதற்கு உடன்படா எனப் பார்த்ததற்கு மிக்க அருவருப்புடைய அவனது உடல் வடிவை புணர்த்துவான், “கண்கள் கொள்ளா” என்றான். மெய்யிற் புண்கூறவே, அவ் வட்டபங்கன் குட்ட நோயால் வருந்துதல் பெற்றும். சாதி, ஈண்டு இற்பிறப்பின் மேற்று. நெஞ்சின் என்புழி

ஐயுருபு, சாரியை நிற்கத் தான்நிலையாதாயிற்று. நிறையினை யென்புழிக் கொண்டு என்று ஒருசொல் வருவிக்க. நிறையினை யென்புழி ஐயுருபைப் பிரித்து நெஞ்சோடு கூட்டி, நெஞ்சினை நிறையினால் சிறை செய்க என்றுரைப்பினுமாம். இனி, நெஞ்சு இல் நிறையினைச் சிறை செய்க என்று கொண்டு, நெஞ்சிடத்தே நில்லாதொழுகும் நின் நிறையினை நிறுத்துச் சிறை செய்கை எனினுமமையும். கோது, குற்றம். குணவதியைக் “கொம்பனாள்” என விசேடித்ததனால், அமுதமதியாகிய பூங்கொடிக்குக் கொழு கொம்பாய் நின்று, அக்கொடி படா விரும்பும் இடத்திற்குக் கொம்பு துணைசெய்து நிற்குமாறு போல, அமுதமதி விரும்பும் அட்ட பங்கனை அடைந்து மகிழ்தற்கு இக்குணவதி துணையாவது பெற்றாம்.

குணவதி கூறியவற்றை அமுதமதி மேற்கொள்ளாது மறுத்தல்.

107. என்றலு மிவற்றி னுவென் விறைவனை யவன்க ணர்வம்

சென்றது சிறந்து முன்னே திருவொடு திறலுந் தேசம்

ஒன்றிய அழகுந்* கல்வி யொளியமை குலத்தோ டெல்லாம்

நின்றசெய் பயனுந்நல்லார் நெஞ்சமும் பெறுத லன்றோ.

உரை :—என்றலும் - என்று குணவதி கூறினதும், இறைவனை - இறைபொருந்திய வளையுடையாய், இவற்றினால் என் - நீ கூறிய இக்குறைபாடுகளால் வரும் கேடு என்னை, அவன்கண் ஆர்வம் சிறந்து முன்னே சென்றது - அவ்வட்ட பங்கன்பால் என் நெஞ்சம் காமக்காதல் மிகுந்து முன்னமே சென்றொடுங்கிவிட்டது, திருவொடுதிறலும்-செல்வத்தோடு கூடிய வலியும், தேசம் - புகழும், ஒன்றிய அழகும் - உடலோடு ஒன்றுபட்டுத் தோன்றும் வனப்பும், கல்வி - கல்வி யறிவும், ஒளியமை குலத்தோடு - புகழ்நிறைந்த குடிப்பிறப் போடு, எல்லாம் - கூறப்படாத பிறவுமெல்லாம், நின்று - எஞ்சாமல் நின்று, செய்பயனும் - ஒருவர்க்குவினைக்கக்கூடிய பயன்தானும், நல்லார் நெஞ்சமும் - அழகிய மகளிரின் மனமும் அதன் வாயிலாக எய்தும் அவரது போகமும், பெறுதல் - பெறுவதாம், என்று சொல்லி மேலும் கூறுகின்றாள் எ-று.

(பாடம்) வடிவுந்.

குணவதி கூறிய குற்றங்களைக் கேட்ட அமுதமதி, அவளை மதுக்குமாற்றால், குணமெனக் கருதப்படுவனவற்றுட் சிலவற்றைக் கூறலுற்று, திருவும், திறலும், தேசம், அழகும், கல்வியும், ஒளியும், குலனும், பிறவுமெல்லாம் ஒன்றி நின்று ஒருவர்க்குச் செய்யும் பயன் அழகிய மகளிர் நெஞ்சம் அவர் தரும் போகமும் பெறுதலேயாம்; பெறாவிழி அவையும் குற்றமாம்; குற்றமென்று கூறப்பட்டன தாமும் அப்பயனை எய்துவிக்குமாயின், குணமாம் என்பது குறிப்பால் உரைத்தாளாயிற்று. எல்லாம் என்றது, கூறப்படாத குணமெல்லாம் எஞ்சாமல் தழுவி நின்றது. பயனும் என்புழி உம்மை சிறப்பு; நெஞ்சமும் என்புழி உம்மை, எச்சப் பொருட்டு; பிற எண்ணுப்பொருளில் வந்தன. அன்றோ, அசை.

108. காரியம் முடிந்த பின்னுங் காரண முடிவு காணல்

காரிய மன்றி தென்றே கருதிடு கடவுட் காமன்

யாருழை யருளைச் செய்யு மவனமக் கைய னாக*

நேரிழை நினைந்து போகி நீடலை முடியி தென்றான்.

உரை:—நேரிழை - நேரிய இழையினை யுடைய தோழி-காரியம் முடிந்த பின்னும் - ஒருவன் எடுத்த காரியம் முடிந்த பின்னரும், காரண முடிவு காணல்-அக்காரியம் தொடங்கு முன் காணவேண்டிய காரணமும் பயனும் ஆராய்தல், காரிய மன்று என்று - செய்யத்தகுவதன்று என்றும், இது என்றும் - இதுவும் அதுபோல்வதே யென்றும், கருதிடு - உணர்வாயாக, கடவுள் காமன் - கடவுளாகிய காமதேவன், யாருழை அருளைச் செய்யும் - எவன்பால் தன் அருளைச் செய்கின்றானோ, அவன் நமக்கு ஐயன் - அவனே நமக்குக் காமக் கிழவனாவான், ஆக - ஆதலால், நினைந்துபோகி - இதனை நினைத்துக்கொண்டு சென்று, நீடலை - நீட்டியாது, இது முடி - இதனை முடித்துக்கொண்டு வருக, என்றான் - என்று அமுதமதி சொன்னாள் என்று.

ஒருவன் ஒரு காரியத்தைச் செய்ய வேண்டின், தொடக்கத்தே அக்காரியத்துக்குரிய காரணங்களையும் அவற்றால் அது முடிவதையும், அதனாலாம் பயனையும் சீர்தாக்கிக் காண்டல் வேண்டுமென்றும், முடிந்தபின் காண்டலால் ஒரு பயனும் விளையா

தென்றும் பொருள் தூல் கூறுதலின், “காரிய முடிந்த பின்னும் தாரண முடிவு காணல், காரிய மன்று” என்றாள். என்று என்பதனை அன்றென்பதனோடும் கூட்டுக. இது வெண்புழி எச்சவும்மையை விரித்து அன்னதே என ஒரு சொல் வருவித்து முடிக்க. இனி, தான் மேற்கொண்டிருக்கும் செயற்கு ஓர் அமைதி கூறுவாளாய், மகளிர் ஆடவர்பால் காமவிற்பந் துய்த்தலே பொருளாகவுடைய ரென்றும், அக்காமவிற்பத்தை நியமிக்கும் காமக் கடவுள் யாவர்பால் அதனைக் கூட்டுகின்றானோ, அவர்பால் அம் மகளிர் அதனைப் பெற்றற்பாலர் என்றும் சொல்வாள், ‘கடவுட் காமன் யாருழை அருளைச் செய்யும் அவன் நமக்கு ஐயன்’ என்றாள். முன்பு வேறு நினைவொடு சென்றமையின் முடித்திலை; இப்போது இக்கருத்தை நினைந்து சென்று முடிக்க வென்பாள், “நினைந்து போகி” என்றும், விரைந்துசெய்தல் வேண்டுமென்றற்கு, “நீடலை” யென்றும், முடித்துக்கொண்டன்றி வறிது மீளலாகா தென்பாள், “முடி” யென்றும், விரைவுதோன்ற “யிது” என்றும் கூறினாள்.

குணவதி மனம் நடுங்கி நின்றல்

109. தேவிநீ கமலை யாவாய் திருவுளத் தருளப் பட்டான்
ஆவிசெல் கின்ற வெந்நோ யருநவை குமலி யாகும்
பூவின்வார் கணைய நென்னே புணர்த்தவா நினை யென்னு
நாவினா லுனைந்து கூறி நடுங்குபு வொடுங்கி நின்றான்.

உரை:—தேவி - அரசமாதேவி, நீ கமலையாவாய் - நீ தாமரைமேலிருக்கும் திருமகளை யொப்பாய், திருவுளத்து- நின் அழகிய மனத்தால், அருளப்பட்டான் - விரும்பப் பட்டவனோ, ஆவி செல்கின்ற - உயிர் போதற்கேதுவாகிய, வெந்நோய் அருநவை - கொடிய குட்டினோயால் உற்ற தாங்கமுடியாத துன்பத்தையுடைய, குமலியாகும் - நாயினை யொப்பான், பூவின்வார் கணையன் - பூவாகிய நீண்ட அம் பிணையுடைய காமக்கடவுள், இதனைப் புணர்த்தவாறு - நின்னை அவனுக்கு நியமித்த வகைதான், என்னே - என் னென்பது, என்று நடுங்குபு - என்று மனங்கலங்கி, நாவினால் உரைந்து கூறி - நாவால் வருந்திச் சொல்லி, ஒடுங்கி நின்றாள் - உடல் சுருங்கி நின்றொழிந்தாள் என்று.

கமலை, கமலத்தை இருக்கையாகவுடையவள்; கமலம்-தாமரை, புண்ணிய முடையாரை யருளுவதே திருமகளின் உளப்பண்பு

என்றற்குத் “திருவுளம்” என்றும், நின் உளத்தால் விரும்பப் பட்டவன் அன்னனாகாது பெரும் பாவத்தின் பயனாக வெய்தும் குட்ட நோயும் கொடூர் துன்பமும் உடையானென்பான், “அருளப் பட்டான் ஆவி செல்வின்ற வெந்நோய் அருநவை ஞமலியாகும்” என்றும் கூறினான். அருவருப்பு மிகுதி தோன்றற்கு, “ஆவி செல்வின்ற வெந்நோய்” என்றான். “பூவின்வார் கணையன் இதனைப் புணர்த்தவாறு என்னே” என்றது, திருமகளை ஒரு நாயிடத்தே காமவின்பற் துய்க்குமாறு நியமிக்கும் காமக்கடவுளை இகழ்ந்தவாறும். இவ்வாறு காமக்கடவுளை இகழ்ந்தும், தேவியின் செய்கையை வெறுத்தும், தான் அவள் செய்கைக்குத் துணையாக நோந்ததற்கு வருந்தியும் வெறுப்புத் தோன்றும் சொற்களை வழங்குதலின், “நாவினாளுளேந்து கூறி” யென்றும், பின்விளைவு நினைந்து அஞ்சி உளங்குலைவது தோன்ற, “நடுங்குபு வொடுங்கி நின்றான்” என்றும் கூறினான்.

குணவதி அட்டபங்கனிடம் செல்லுதல்

110. ஆடவரன்றி மேலா ரருவருத் * தனங்க னருங் †

கூடலர் துறந்தார் ‡ நோன்மைக் குணம்புரித் துயர்தற் காகப்

பிடுடை யயனார் தந்த பெருமக ளிவனென் றெண்ணித் §

தோடலர் குழலி தோழி துணிந்தனன் பெயர்த்துச் சென்ருள்.

உரை:—அணங்கனாரும் - திருமகளை யொத்த மகளிர் தாமும், ஆடவரன்றி - தாம் விரும்பும் ஆண்மக்களை யன்றி, மேலார் - மணந்து கூடுதற்கமைந்தவர் மிக்க மேலோராயினும், அருவருத்து - அவரை வெறுத்து, கூடலர் - கூடுவ தொழித்து, நோன்மைக் குணம் புரிந்து - தவமும் விரதமும் மேற்கொண்டு, உயர்தற்காக - தேவராய்த் தாம் விழைந்த போகத்தைத் துய்ப்பது குறித்து, துறந்தனர் - துறவு பூண்டனர், பிடுடை அயனார் - பெருமை பொருந்திய பிரமனால், தந்த - படைக்கப்பட்ட, பெருமகள் இவள் - பெருமையினை யுடையவள் இவ்வமுதமதி, ஆதலின் இவள் துறத்தலின் இறத்தலே தவறாது செய்வள், என்று எண்ணி - என்று

(பாடம்) * மேனாருந்தவத். † தனங்கனாரை,

தனங்கனாரும், தணங்கனாரும். ‡ துறந்து. § துள்ளே.

தனக்குள்ளே ஆராய்ந்து, துணிந்தனள் - அட்டபங்கன்பாற்
சென்று தேவி விரும்பிய காரியத்தை முடித்துத்தர மனம்
துணிந்து, பெயர்த்து - மறுபடியும், தோடு அலர் குழலி
தோழி - பூக்களை யணிந்த கூந்தலையுடைய அமுதமதிக்குத்
தோழியாகிய குணவதி, சென்றாள் - அட்டபங்கன் இருக்கு
மிடத்திற்குச் சென்றாள் என்று.

ஆடவர், மெய்வன்மையும் இளமைச் செவ்வியும் உடைய ஆண்
மக்கள். உம்மை, சிறப்பு. எத்துணை மேலோராயினும் தம் மனம்
செல்லாவழி மகளிர் அருவருப்பொன்பது உலகறிந்த செயலாதலின்,
“அருவருத்த அணங்களுரும் கூடலர்” என்றும், அவர் கருத்தறி
யாது அம்மேலோரைப் புணர்த்தவழி அம்மகளிர் செய்யும் செய்கை
கூறுவாள், “அறந்தார் நோன்மைக்குணம் புரிந்துயர்தற்காக”
என்றும், அழகும் திருவும் இளமையும் அடைய மிக்கிருத்தலின்,
பிரமன் சிறப்பாக முயன்று படைத்த பெருமையுடையள் இவ்வமுத
மதி யென்றற்கு, “பீடுடையயனார் தந்த பெருமகள்” என்றும்,
கணவனோடு கூடியிருத்தலின், அறவு பூண்பதை விடுத்து இறத்
தலையே செய்வள் என்பாள், “பெருமகள் இவள்” என்றும் குணவதி
எண்ணினாளாயிற்று. “இறப்பள்” என்று கூறிற்றிலள், நெஞ்சினுள்
அதனைத் தெளிய வுணர்ந்து கொண்டமையின். குணவதியும் அமுத
மதியின் கருத்துக்கு நோர்ந்து உடம்பட்டமையின், “தோடலர் குழலி
தோழி” என்றும், துணியாதிருந்தவன், இப்போது அட்டபங்கன்
பால் செவ்வது தக்கது என்று துணிந்தாளென்பார், “துணிந்தனள்”
என்றும், இடையறவின்றி உடனே செல்லுதல் தோன்ற, “துணிந்
தனள் சென்றாள்” என்றும், முன்னொருகாற் சென்றிருத்தலின்,
“பெயர்த்து” என்றும் கூறுவர். நோன்மை, தவம். குணம்,
விரதம். தவமுடையார்க்கு விரதம் பண்பாதலின், அதனைக்
“குணம்” என்றார். சீவகனை மணக்கக் கருதியிருந்த குணமலைக்கு
வேற்று வரைவு பேசப்பட்டபோது, “காளைக்கு எந்தையும் யாடும்
நேராவிடின் இறத்தலொன்றே, சிந்தனை பிறிதொன்றாகிச் செய்
தவம் முயறலொன்றே”¹ எனக் கூறுதல் காண்க.

சமண் சமயத்தவர், மகளிர்க்கு வீடுபேறு இல்லை என்பவா
கலின், உயர்தல் என்பதற்குத் தேவராய் இன்புறுதல் என்று உரை
கூறப்பட்டது. “விரதசீ லத்த ராகித் தானமெய்த் தவர்க்குச்

செய்து, அருகன சரண மூழ்கி யான்றவாச் சிறப்புச் செய்து, கருது நற் கணவற் பேணுங் கற்புடை மகளி ரிந்த, உருவத்தி னீங்கிக் கற்பத் துத்தம தேவ ராவார்” (739) என்றும், “மாதவந் தாங்கி வையத்தையராய் வந்து தோன்றி, ஏதமொன்றின்றி வீடு மெய்துவர்” (740) என்றும் மேருமந்தர புராணம் கூறுதல் காண்க. தேவர் பெறும் இன்பத்தை,

“ஆடாது மொளிதிகழு மாரணங்கு திருமேனி
வாடாத கண்ணியினர் மழுங்காத பூர்திலர்
எடார்த தொங்கலராய் இன்பநீர்ப் பெருவெள்ளம்
நீடாரக் குளித்தாடும் நிலைமையரே யவரெல்லாம்” (துறவு 211)

எனத் தோலாமொழித் தேவர் கூறுவது காண்க.

குணவதி அட்டபங்கன்பால் தேவியின் விழைவைத் தேவிவித்தல்

*111. முடைப்படு நாற்ற மேனி முழுதழுக் கடை போர்த்துக்
கடைப்படு துகளு மண்ணுங் கருவிய கூடத் தாங்கோர்
புடைக்கீடத் துறங்கு வாளைப் புழுங்கிய மனத்தோ டன்மி
விடைப்பருந் தாளை வேந்தன் தேவியின் விழைவு சொன்னான்.

உரை:—முடைப்படு நாற்றம் மேனி - முடைநாற்றம் நாறுகின்ற வடம்பு, முழுது - முழுதும், அழக்காடை போர்த்து - அழக்கேறிய ஆடையால் போர்த்துக்கொண்டு, கடைப்படு துகளும் - தூய்மையற்றதாகக் கருதப்படும் கூள மும், மண்ணும் - மண்பொடியும், கருவிய கூடத்து - நிறைந்த யானைக் கூடத்தில், ஓர் புடை - ஒரு புறத்தே, கிடந்து உறங்குவாளை - படுத்தறங்கிய அட்டபங்களை, புழுங்கிய மனத்தோடு அண்மி - அருவருத்த மனத்துடன் அருகே சென்று, விடைப்பு அருந் தாளை வேந்தன் தேவியின் விழைவு-வேறுபடுத்தற்கரிய தாளையிணையுடைய வேந்தனான யசோதரனுக்கு மனைவியாகிய அமுதமதியின் விருப்பத்தை, சொன்னான் - சிலவாய சொற்களால் குணவதி மெல்லச் சொன்னான் எ-று.

மேனி முழுதும் புண்ணுற்றுத் தீநாற்றம் நாறக் கிடத்தலின், “முடைப்படு நாற்ற மேனி முழுதும்” என்றார். “மெய்யிற் புண்களும் கண்கள் கொள்ளா” (106) என்று குணவதியும், “புண்

* இதுமுதல் ஐந்து பாட்டுக்கள் அச்சுப்பிரதியில் இல்லை.

பெற்ற மெய்யன்” (113) என்று அவனையும் கூறுதல் காண்க. முடைப்படு நாற்றம், முடையுண்டாகும் நாற்றம். சேவடிதலின் ஈ முதலியன மொய்க்காவண்ணம் போர்த்துக் கிடந்தான் என்பார், “மேனி முழுதும் அழுக்காடை போர்த்து” என்றார். யானை தின்று கழிந்த புற்றுகளும் வைத்துகளும் அதன் சிறுநீரால் நனைந்து அதன் மலம் அனைந்து புலர்ந்து கிடத்தலின், “கடைப்படுதக” ளென்றார். காண்டற்குத் துணிந்து போந்தாளாயினும், அவனது மேனியும், ஆடைப் போர்வையும் இடத்தின் இழிவும் காணக்காண அவட்கு அருவருப்பு நெஞ்சி லெழுந்தமையின், “புழுங்கிய மனத்தோடு” அணுகினான். பகைவரால் வேறுபடுத்தற்கரிய தானையாதலின், விடைப்பருந் தானையாயிற்று; “விடைப்பருந் தானை வேந்தன் வேண்டுவ வெறுப்ப நல்கி”¹ என்று தேவரும் கூறுதல் காண்க. சில வாய சொற்களால் தம் கருத்தை மெல்லச் சொல்லுதல் இளைய மகளிர்க்கு இயல்பாதலின், அதனை எடுத்தோதாது “விழைவு சொன்னான்” என்றொழிந்தார்; அன்றி, எடுத்தோதற்கு நாணியது தோன்ற உய்த்துணர வைத்தாரெனினுமாம். வேறுபடுத்தற்கரிய தானை கொண்டு நாட்டுக்கு வேண்டும் காவலை நன்கு செய்யும் வேந்தனாயினும், அவன் தேவிக்கு அக்காவல் பயன்படாதாயிற்றென்பார், - “விடைப்பருந்தானை வேந்தன் தேவி” என்றார்.

அட்டபங்கள் உடன்படாது வெகுளுதல்

112. கேட்டலு மஞ்ச நெஞ்சன் கேடெனக் கெய்திற் றென்றே
வாட்டமும் நடுக்கு முற்றே மாண்பில மொழிந்தாய் மன்னன்
விட்டிடுஞ் செல்கென் றேவ வேய்புரை தோனி தோழி
காட்டுவ காட்டி யன்னுன் கருத்தையுங் கலைத்தீட் டாளே.

உரை :—கேட்டலும் - குணவதி சொல்லியது கேட்டமாத் திரையே, அஞ்சம் நெஞ்சன் - அஞ்சுகின்ற மனமுடைய வனான அட்டபங்கள், எனக்குக் கேடு எய்திற்று என்று - எனக்கு நாசகாலம் வந்தது என்று நினைத்து, வாட்டமும் நடுக்கும் உற்று-மனவாட்டமும் நடுக்கமுமடைந்து, மாண்ட இல மொழிந்தாய்-தேவியின் பெருமைக்குத் தகாதவற்றைச் சொல்கின்றாய், மன்னன் விட்டிடும் - இதனை யறிந்தால் வேந்தன் கொன்றுவிடுவான், செல்க - நீ இப்போதே இவ் விடத்தினின்றும் போய்விடுக, என்று ஏவ - என்று சினந்து

கூற, வேய்புரை தோளி தோழி - மூங்கில்போலும் தோள் களையுடைய அமுதமதியின் தோழியாகிய குணவதி, காட்டுவ காட்டி - அவன் ஐயுருது ஏற்கத்தக்க சான்றுகளை எடுத்துக் கூறிக்காட்டி, அன்னான் கருத்தையும் கலைத்திட்டான் - அவனுடைய மனக்கருத்தைக் கலைத்துத் தேவியின் விருப்பத்துக்கு இசைவித்துக்கொண்டான் எ-று.

இயல்பாகவே அச்சமுடையனாதலின், குணவதி கூறியதனால் அது மிகுந்து வருத்தவதுபற்றி “அஞ்சம் கெஞ்சன்,” என்றார்; “அச்சமே கீழ்களது ஆசாரம்”¹ என்பதனால், அச்சம் அட்டபங்கற்கு இயல்பாதலறிக. அரசன் கோயிலிற் பணிபுரிவோர் அடங்கிய மனமிலராயின், கேடெய்தல் ஒரு தலையாதலின், “கேடெனக் கெய்துமென்று வாட்டமும் நடுக்கமும்” கொண்டான்; “மன்னர் கோயில் உறைவார் பொறி செறித்த மாண்பினரே”² என்று திருத்தக்க தேவர் கூறுதல் காண்க. தேவிக்குத் தோழியாவாள் அவன் மாண்பிற்கு இழுக்குத் தருவதனைச் சொல்வது தீதாதலின், “மாண்பில மொழிந்தாய்” என்றும், அவளை அச்சுறுத்திப் போக்கும் கருத்தால், “மன்னன் வீட்டிடும் செல்க” என்றும், என்றதனோடமையாது, அவன் சொல்லக்கேட்டும் குணவதி புடைபெயராமையின், அவனை அவனைப் போக்கக் கருதினனென்பார் “ஏவ” என்றும் கூறினார். வேய்புரை தோளி தோழி யென்றது, தான் கருதியது முடித்துக்கொண்டல்லது ஏகாத இயல்பினளாதலை யுணர்த்திற்று. இவ்வாறு அவன் மனந்திறம்பாளுதலைக் கண்ட குணவதி அவன் ஏற்கத்தக்க சொற்களையும் அவற்றிற்குச் சான்றாகக் காட்டத் தருவனவும் வழங்கி, அவனை மதிப்புடம்படுத்தான் என்பார், “காட்டுவ காட்டி யன்னான் கருத்தையும் கலைத்திட்டாளே” என்றார். பேரையாதலின், பிறனில் விழையும் இத் தீவினைக்கு அவனும் இசைந்தானென வறிக.

அட்டபங்கன் மனங்கலைத்து மகிழ்த்துரைத்தல்

113. பண்பெற்ற மொழியாய் யானும் பண்பெற்ற பயனும் பெற்றேன்
புண்பெற்ற மெய்யன் பொல்லாப் புழுதியிற் றூனையுங் கையன்
மண்பெற்ற இறைவன் தேவி மனம்பெற்று மகிழ்வே னென்னின்
எண்பெற்ற தவமியார் பெற்றூ ரியான்பெற்ற பேறி தென்னுன்.

1. குறள் 77. 2. சீவக 1676.

உரை:—பண் பெற்ற மொழியாய் - பண்ணிசைபோலும் சொற்களையுடையவளே, பண்பெற்ற பயன் - பண்பாடும் அறிவு பெற்றதனாலடையும் பயனை, யானும் - பெற்ற காகாத யானும், பெற்றேன் - இன்று பெற்றேன், (எவ்வாறெனில்) புண்பெற்ற மெய்யன் - புண்கள் நிறைந்த உடம்பினையுடையேன், பொல்லாப் புழுதியில்-நல்லதல்லாத புழுதியிலே, துளையும் கையன் - புரண்டுக்கிடக்கும் சிறுமையு முடையேன், மண்பெற்ற இறைவன் தேவி - மண்ணுலகத் தையாரும் அரசனுக்கு மனைவியினுடைய, மனம் பெற்று மகிழ்வேன் - காதலன்பு பெற்று மகிழ்கின்றேனாதலால், என்பெற்ற தவம் - யாவரும் எண்ணி விரும்பத்தக்க தவப் பயனை, என்னின் - என்னைப்போல, யார் பெற்றார் - யாவர் பெற்றார், இது யான் பெற்ற பேறு - இது யான் அரிதாகப் பெற்ற பேறாகும், என்றான் - என்று அட்டபங்கன் குணவதிக்குக் கூறினான் எ-று.

உம்மை, சிறப்பு. “புண்பெற்ற மெய்யன்”, “புழுதியிற் றுளையுங் கையன்” எனத் தன் நிலைமையை யுணர்ந்திருத்தலின், “யானும் பெற்றேன்” என்றும், அதா “த்தே பண்பிலவாய்த் தோன்றிய மொழிகள் இறுதியில் இன்பப் பயன் தந்தமையின், “பண்பெற்ற மொழியாய்” என்றும் கூறினான். தன் நிலைமையை நோக்க அரசமாதேவியின் இன்பப்பேறு தனக்கு வாய்த்ததற்குத் தன் தவமேயன்றிப் பிறிதொரு காரணமும் காணமாட்டாமையின், “என்னின் என பெற்ற தவமியார் பெற்றார்” என்றான். அரிதிற் பெற்ற பேறு என வியந்துரைத்தலின், “யான் பெற்ற பேறு” என விதந்தோதப்பட்டது.

குணவதி போந்து அரசியைக் காண்டல்

114. இவ்வகை மொழிவோன் தன்னை யிறையவன் தேவி மேவும் செவ்வியுங் குறியுங் செப்பிச் சென்றவ ளெய்த லோடும் கவ்விய காமத் தீயாற் கயங்கிய மாலை யொப்பான் நவ்விநேர் விழியாய் நன்றோ நவில்கநின் கரும மென்றான்.

உரை:—இவ்வகை மொழிவோன் தன்னை - இவ்வாறு சொல்லி மகிழும் அட்டபங்கற்கு, இறையவன் தேவி - அரசன் மனைவியாகிய அமுதமதி, மேவும் செவ்வியும் குறியும்

செப்பி - வரக்கூடிய காலமும் இடமும் உரைத்துவிட்டு, சென்றவள் - தேவிபாற் சென்ற குணவதி, எய்தலோடும் - அமுதமதியை நோக்கி யணுகவருதலும், கவ்விய காமத் தியால் - பற்றி வருத்தும் காமத்தியினால், கயங்கிய மாலை ஒப்பாள் - சாம்பிய பூமாலை யை யொப்பவளான அமிர்தமதி நவ்விநேர் விழியாய் - மான்போலும் கண்களையுடையாய், நின் கருமம் - நீ மேற்கொண்டு சென்ற காரியம், நன்றோ - நலந் தந்ததோ, நவில்க - சொல்லுக, என்றாள் - என்று கேட்டாள் எ-று.

செவ்வி, காலம். குறி, குறிக்கும் இடம். “செப்பி” யென்ற தனால், அவற்றை யவன் வினவினமை பெற்றும். யானைக் கூடத்தின் நீங்கி அமிர்தமதி யிருந்த அந்நகரத்தை யடைந்தாளென் றற்கு, “சென்றவள் எய்தலோடும்” என்றும், குணவதி மேற் கொண்டு சென்ற காரியம் முடியுமோ முடியாதோ என்ற ஐயம் ஒரு புடை யலைப்ப, அவன்பாற் சென்ற காமவேட்கை ஒருபுடை யலைப்ப உணர்வும் உடம்பும் வாடியிருத்தலின், ‘கவ்விய காமத் தியால் கயங்கிய மாலை யொப்பாள்’ என்றார். தீதோ என்னுமை, அதனை யவள் விரும்பாமையாலாம்.

குணவதி நிகழ்ந்தது கூறக்கேட்டு மகிழ்தல்

115. பட்டது நலங்கா னென்பாள் பாகனைக் கண்ட வாரும்

அட்டமா பங்கன் சீறி யழன்றிட்ட வாருந் தேவி

இட்டத்தீர் கவனை யாங்கே யியைவித்த வாரும் கூடற்

கோட்டிய குறியுஞ் சொன்னு னொள்ளிழை யுவப்புற் றுளே.

உரை:—நலம்பட்டது என்பாள் - நலமாகவே முடிந்தது என்று சொல்லித் தொடங்கிய தோழி, பாகனைக் கண்ட வாரும் - தான் சென்று அவ்யாணைப்பாகனைக் கண்டதும், அட்டபங்கன் சீறி அழன்றிட்டவாரும் - அட்டபங்கனென் னும் பெயரினனாகிய அவன் சீறிச் சினந்ததும், தேவி இட்டத் திற்கு - அரசமாதேவியாகிய அமிர்தமதியின் விருப்பத்துக்கு, அவனை இயைவித்தவாரும் - அவனை யுடன்படுவித்ததும், கூடற்கு ஒட்டிய குறியும் - அவனைச் சென்று கூடுதற்கு நிய மித்த காலமும் இடமும், சொன்னாள் - குணவதி கூறினாள், ஒள்ளிழை - ஒள்ளிய இழையணிந்த அமுதமதி, உவப் புற்றாள் - மகிழ்ச்சி மிகுந்தாள் எ-று.

“நன்றோ நவில்க நின்கருமம்” என்று வினவினாட்கு நீட்டியாது விடையிறுப்பாள், “பட்டது நலம்” என்றாள்; காண், அசை நிலை. மா, அசை. அழலுதல், வெகுளுதல். இட்டம், வடசொற்றிரிப்பு. ஆங்கு என்பது உரையசை. குறியினைத் தானே குறித்தாளாதலின், அட்டபங்கற்கேயன்றி அமிர்தமதிக்கும் தோழி கூறினாள். உற்றாள், உறு என்னும் உரிச்சொல்லடியாகப் பிறந்த முற்றுவினை.

அமிர்தமதி அரசன்பால் முனிவு கொண்டொழுகல்

116. தனிவயி விஞ்ஞை யானை தரப்படு சார னோடு

கனிபுரை கிளவி காமங் கலந்தனள் கனிந்து சென்றாள்
முனிவினை மன்னன் நன்மேன் முறுகின னொழுது முன்போல்
இனியவ ளல்ல னென்கொ லெனமனத் தெண்ணி னானே.

உரை:—கனிபுரை கிளவி - கனிபோலும் சொற்களை யுடைய அமுதமதி, இஞ்ஞை - தோழியாகிய குணவதிபால், தரப்படு யானைச்சாரனோடு - கூட்டப்பட்ட யானைப்பாக னாகிய அட்டபங்கனுடன், தனிவயின் - தனியான ஓரிடத்தே, காமங்கனிந்து - காமவேட்கை சிறந்து, கலந்தனள் சென்றாள் - புணர்ந்துடனொழுதிவருபவள், மன்னன்தன்மேல் - மன்னனாகிய யசோதரன்பால், முனிவினை முறுகினள் ஒழுகும் - வெறுப்புமிகக் கொண்டொழுகலுற்றாளாக, முன்போல் இனியவள் அல்லள் என்கொல் என - முன்போல் இவள் நம்பால் இன்புறுகின்றாளில்லை இதற்குக்காரணம் யாதாகும் என்று, மனத்து எண்ணினான் - யசோதரன் தன் மனத்துக்குள்ளே சிந்திக்கலானான் எ-று.

தனிவயின், தோழி குறித்த குறியிடம். இஞ்ஞைதரப்படு யானைச் சாரனோடு தனிவயின் காமங் கனிந்து கலந்தனள் சென்றாள் என இயைத்துக்கொள்க. காமங்கலந்தனள் கனிந்துசென்றாள் என்றே கொண்டு காமப்புணர்ச்சி பெற்று அதன்கட்கன்றி யொழுதுபவள் என்றுரைப்பினுமாம். சாரன்பால் மனத்தெழுந்த அன்பு சென்றமையின், அரசன்பால் வெறுப்பு மிகுவாளாயினா ளென வறிக. அம்மிகுதி அரசனுளத்தே ஐயத்தை யெழுப்பினமையின், “முன்போலன்பில னென்கொல்” என்றான்; இதனைப் பிறர் பால் கூறி யாராயாது தன்மனத்தகத்தே யெண்ணி ஆராயத் தொடங்கினா னென்பார், “மனத்தெண்ணினான்” என்றார்.

மன்னன் பொய்யுறக்கம்கொண்டு அமுதமதியின்
கனவொழுக்கினைக் காண்டல்

117. அரசவை விடுத்து மெய்யா லறுகின ஓப்ப மன்னன்
உரையல மமனி தன்மே ஹங்குதல் புரிந்த போழ்தின்
விரைகமழ் குழலி மேவி மெய்த்துயி லென்று காமத்
துறையினள் பெயர்ந்து தோழி குறியிடத் துன்னி னுளே.

உரை :—அவை அரசு விடுத்து-அரசவைக்கண் வந்திருந்த
அரசர்களைத் தத்தம் இருக்கைக்குச் செல்லவிடுத்து, மெய்
யால் அறுகினன் ஒப்ப - புறத்தே மனத்துட் சிறிதும் சினம்
இல்லான்போலக் காட்டி, உரையலன் - யாவரோடும் ஏதும்
சொல்லாடலின்றி, அமளிதன்மேல் - தன்னுடைய படுக்கை
யின்மேல் கிடந்து, மன்னன் உறங்குதல் புரிந்த போழ்து -
மன்னனாகிய யசோதரன் பொய்யுறக்கங் கொண்டிருக்கை
யில், விரைகமழ் குழலி - மணம் கமழும் கூந்தலையுடைய
அமிர்தமதி, மேவி - அவனருகேபோந்து, மெய்த்துயில்
என்று - மெய்யாகவே உறங்குகின்றான் என்று கருதிக்
கொண்டு, காமத்துறையினள் - காமவிற்பந்துய்க்கும் களவு
நெறியினளாய், பெயர்ந்து - பள்ளியறையினின்றும் நீங்கி,
தோழி குறிஇடம் துன்னினாள் - தோழி குறித்த குறியிடத்
தை யடைந்தாள் என்று.

அமிர்தமதியின் ஒழுகலாற்றிற் பிறந்த ஐயம் நாளுக்குநான்
மிகுந்து யசோதரன் நெஞ்சை யலைத்தமையின், அரசவைக்கண்
இருந்து செய்யும் முறைமைக்கண் கருத்துச் செல்லாமையின்,
“அரசவை விடுத்து” என்றும், விட்டானாயினும், பிறர் அபிராமைப்
பொருட்டு வெகுளியைப் புறத்தே காட்டாதொழுகின னென்றற்கு,
“மெய்யாலறு கினஓப்ப” என்றும் கூறினார். அறுகினன் என்பது,
“அருங்கேடன்”¹ என்றும் போல்வது. பொய்யுறக்கங் கொண்டா
னென்பார். உறங்கினனென்னது, “உறங்குதல் புரிந்த போழ்து”
என்றார்; “புரிந்த” என்றதனால், காண்பவர் மெய்யாகவே உறங்கு
கின்றனென உணரத் தோற்றினு னென்பது பெற்றாம். மணங்
கமழும் குழலியாதலின், அமிர்தமதி வந்து தான் உறங்குதலைக்
கண்டேகுவதைக் கண்ணாலன்றி மனத்தா லறிந்துகொண்டமை

தோன்ற, “விரைகமழ் குழலி” யென்றார். களவுக் காமத்துறையில் ஒழுக்குகின்றாளாதலின், உடனே அவ்விடத்தினின்றும் நீங்குவது தோன்ற, “பெயர்ந்து” என்றும், “குறியிடம் துன்னினு” எனன்றும் கூறினார்.

யசோதரன் அவனைப் பின்தொடர்ந்து சென்று
அக்குறியிடத்தே மறைந்து நின்றல்

118. துயிலினை யொருவி மன்னன் சுடர்க்கதிர் வான்கை யேந்தி
மயலுழை* வழிச்செல் கின்ற வாளரி யேறு போலக்
கயல்விழி யவள்தன் பின்னே கரந்தன னெதுங்கி யாங்கண்
செயலினை யறிது மென்று செறிந்தனன் மறைந்து நின்றான்.

உரை:—மன்னன் - அமிர்தமதி செல்லக்கண்ட யசோதரன், துயிலினை யொருவி - தான் கொண்டிருந்த பொய்யுறக் கத்தை விடுத்து, சுடர்க்கதிர்வான் - சுடருகின்ற ஒளிக்கதிர்களை வீசும் வாட்படையை, கையேந்தி - கையில் ஏந்திக் கொண்டு, மயல் உழைவழி - மயங்கியோடுகின்ற மானென்றைப் பின்பற்றி, செல்கின்ற வான் அரிஏறு போல - செல்லுமொரு சிங்கவேறு போல, கயல்விழியவள்தன் பின்னே - கயல்மீன் போலும் கண்களையுடைய அமிர்தமதியின் பின்னே, கரந்தனன் ஒதுங்கி - மறைந்து சென்று, ஆங்கண் - அக்குறியிடத்தே, செயலினை யறிதும் என்று - நிகழும் நிகழ்ச்சியைக்காண்பாம் என்று நினைத்துக்கொண்டு, செறிந்தனன் மறைந்து நின்றான் - யாரும் அறியாவகையில் ஒடுங்கி மறைந்து நின்று நோக்கினான் எ-று.

நிகழ்ச்சியினைக் காண்டல் வேண்டுமென்றே பொய்யுறக்கங்கொண்டானாதலின், அமுதமதி செல்லக்கண்டதும் அதனை யொருவினான் எனவறிக. உழை, மான். காமத்துறையினென்றாராகலின், அதற்கேற்ப, அவட்கு மயங்கிய மானை உவமம் கூறினார். வான் அரியேறுபோல என்ற உவமையாற்றலால், யசோதரன் மிக்க சினத்துடன் செல்கின்றமை பெற்றாம். பிறர் காண்பரென்ற அச்சத்தால் அடிக்கடி சுற்றமுற்றும் பாக்க விழித்துப் பார்த்துக்கொண்டே சென்றானென்றற்கு, அமிர்தமதியைக் “கயல் விழியவள்” என்றார். தன்னிருப்புப் பிறர்க்குத் தெரியாமல், பிறர் மெல்லப் பேசுவதும்

* (பாடம்) மயிலுழை.

தான் நன்கு கேட்கக்கூடியதாயுள்ள இடத்தையடைந்து மறைந்
திருந்தானாகலின், “செறிந்தனன்” என்றார்.

அயிர்மதி தாழ்த்துவார்க்கண்ட அட்டபங்கள் அவனைத் துன்புறுத்தல்

119. கடையன் கமலப் பாவை கருங்குழல் பற்றிக் கையால்

இடைநிலஞ் செல்ல ஈர்த்திப் புருகையி னுறு மோர்க்கிப்

புடைபல புடைத்துத் தாழ்த்த பொருளிது புகல்க என்னுத்

துடியிடை துவள விழ்த்து நிலத்திடைத் துகைத்திற் டானே.

உரை:—கடையன் - கீழ்மகனாகிய அட்டபங்கள் எதிர்
நோக்கிவந்து, அக்கமலப்பாவை - திருமகளைப்போல்வா
ளாகிய அவ்வமிர்தமதியின், கருங்குழல் கையால்பற்றி-கரிய
கூந்தலைத் தன்கையால்பற்றி, இடைநிலம் செல்ல ஈர்த்திட்டு
அவ்விடத்திற்கும் குறியிடத்திற்கும் இடைக்கிடந்த நிலத்
தில் அவனை இழுத்துக்கொண்டு சென்று, துடியிடை துவள
நிலத்திடை வீழ்த்து - உடுக்கைபோலும் இடையினையுடைய
அவனை நிலத்தில் தள்ளிக்கிடத்தி, இருகையினாலும் ஓச்சி -
இருகைகளாலும் ஓங்கி, புடை - வலமிடமாகிய இருகன்னத்
திலும், பல புடைத்து - பலமுறையும் அடித்து, தாழ்த்த
பொருளிது புகல்க - காலந்தாழ்த்துவந்த காரணத்தைச்
சொல்லுக, என்னு - என்று, துகைத்திட்டான் - உதைத்து
வருத்தினுன் என்று.

“கமலப்பாவை” யைக் காண்பவன், அன்புடன் வழிபட்டு
அவளருளைப் பெறுது அவளருமைபு முணராது வருத்ததல் பற்றி,
அட்டபங்னைக் “கடையன்” என்றும், கமலப்பாவையாயினும்
கடையனைச் சார்வாளேல், இத்துன்பத்தையே யடையற்பாலன்
என்றற்கு, “கமலப்பாவை” என்றும் கூறினார். குறித்த காலத்து
வாராது தாழ்த்தமையின், குறியிடத்தினீங்கி வெளியே போந்து
அவளது வருகை நோக்கிச் சினந்திருந்தவன், கண்டமாதிரத்தே
சேறிப்பாய்ந்து அவள் கூந்தலைப்பற்றி ஈர்த்துக்கொண்டு அக்குறி
யிடத்துக்குச் சென்று, நிலத்திற் றள்ளிப் புடைத்து உதைத்து
வருத்தினுனென்பதாம். துடியிடை; சுட்டுமாத்நிரையாய் நின்றது.
இதுபோலும் வருத்தம் எவராலும் எப்போதும் அவ்வமிர்தமதிக்கு
நிகழ்ந்த தின்மையின், “துவளத் துகைத்திட்டானே” என ஆசிரி
யர் வருந்திக் கூறுகின்றார். புடை, கன்னம், பொருள், காரணம்

அமிர்தமதி ஆற்றுது அயர்தல்

120. இருளினு லடர்க்கப் பட்ட வெழின்மதிக் கடவுள் போல
வெருளியான் மிதிப்புண் டைதே* விம்மிய மிடற்ற ளாகித்
தெருள்கலா ளுரையு மாடாள் சிறிதுபோ தசையக் கண்ட
மருளியான் மயங்கி மாதர் மலரடி சென்வி வைத்தான்.

உரை:—இருளினால் அடர்க்கப்பட்ட - இருட்கூட்டத் தால் நெருக்கப்பட்ட, எழில்மதிக் கடவுள்போல - அழகிய முழுமதியும் போல, தேவி - அரசமாதேவியாகிய அமிர்தமதி, வெருளியால் மிதிப்புண்டு - அட்டபங்கன்பாற்சென்ற கழி காதலால் நெஞ்சடைப்புண்டு, ஐது விம்மிய மிடற்றளாகி - மெல்லிதாக விங்கிய கழுத்தினையுடையளாய், தெருள்க லாள் - தன் தீயொழுக்கத்தின் தீமையை யுணராளாய், உரையுமாடாள் - ஒருசொல்லும் சொல்லாது, சிறிது போது அசைய - சிறிது நேரம் அயர்ந் திருந்தாளாக, கண்ட - பார்த்த, மருளியான் - மனமருட்கையுடையனான அட்டபங் கன், மயங்கி - தான் ஆராயாது வருத்தியதற்கு மனம் வருந்தி, மாதர் மலரடி - அமிர்தமதியின் தாமரைப்பூப் போன்ற பா தத்தை, சென்னிவைத்தான் - தலையில் வைத்து வணங்கி னான் என்று.

“இருளினால் அடர்க்கப்பட்ட எழின்மதிக் கடவுள் போல” என்ற உவமம், வெருளியால் மீதூரப்பட்ட அமிர்தமதியைச் சுட்டி நின்றதென வறிக. வெருளி - கழிகாமத்தால் பிறக்கும் மனமயக்கம். மனத்தே அவன்கட் சென்ற கழிகாமத்தால் வேறுபடாளாயினும், அவன்தன் குழல்பற்றி யிர்த்துப் புடைத்து வீழ்த்தித் தன்புறுத்திய தாற்பிறந்த ஆற்றாமையால் மிடறுவிம்மி அசைவு கொண்டான் என்க. ஐது, சிறிது. ஆற்றாது பெருவருத்தமும் நோயுமெய்தற்பாலாள், வெருளி மீதூர்தகையின், சிறிதே விம்மினாள் என்பார், “ஐதே விம்மிய மிடற்றளாகி” என்றும், இத்துணைத்துன்பமெய்தியும் தன் தவற்றினை யவள் உணர்ந்தில ளென்பார், “தெருள்கலாள்” என்றும், தன் வருத்தத்தைப் புலப்படுத்தியோ, அவனோடு காத லன் பால் புலந்தோ ஏதேனு மொன்றுகூறின், அவன் வேறுபட்டு நீங்குவ னென்ற அச்சத்தால் வாளாவிருந்தா ளென்றற்கு, “உரையுமாடாள்” என்றும், அஃனை வணக்கும் வாயிலாகலின் “சிறிது போதசைய”

* (பாடம்) டைய, டையோ.

என்றும் கூறினார். நெடிதசைந்திருப்பின், அட்டபங்கன் அஞ்சி அவ்விடத்தினின்றும் ஒடிவிடுவனாதலின், “சிறிது போது” என்றார். தான் செய்த தன்பத்தையும், அதனால் அமிர்தமதி ஆற்றாது அசைவுற்றதும் நினைந்து கண்டு, மனம் மருண்டு, தெளிந்த அறிவின்மையின் அவள் காலில் வீழ்ந்து வணங்கினான் என்றுணர்க. வணங்கக் கண்டதும் அவள் அசைவு நீங்கி அவன்பால் ஆராக்காதல் கொண்டாளென்பார். “மாதர்” என்றார். சென்னிவைத்தான், வணங்கினான்.

அமிர்தமதி தான் தாழ்த்து வந்தமைக்குக் காரணம் கூறுதல்

121. தையலாள் மெல்லத் தேறிச் சாரனை மகிழ்ந்து நோக்கி
வெய்யநீ முனிவு செல்லன் மேதினிக் கிறைவன் னன்றோ
டையலா சனத்தி லும்ப ரசவை யிருந்து கண்டாய்
வெய்யபா வங்கள் செய்தேன் விளம்பலன் வினைத்த நென்றுள்.

உரை :—தையலாள் - புணர்ச்சி வேட்கையாளாகிய அமிர்தமதி, தேறி - அசைவுநீங்கி, மகிழ்ந்து - அட்டபங்கன் செயல் கண்டு மனம் மகிழ்ந்து, மெல்லநோக்கி - தன் கண்களை மெல்லத் திறந்து பார்த்து, ஐய - ஐயனே, வெய்யநீ - என்னால் விரும்பப்பட்டநீ, முனிவுசெல்லல் - யான் காலம் தாழ்த்து வந்தது குறித்து வெறுதேகொள், மேதினிக் கு இறைவன் தன்றோடு - மண்ணரசனான யசோதரனுடன், அரசவை - அரசர் வந்திருக்கும் அவைக்கண், ஆசனத்தின் உடம்பர் - அரசுகூட்டின்மேல், இருந்து - திருவோலக்கமிறுந்து, வெய்ய பாவங்கள் செய்தேன் - நீ வெம்மை கொள்ளத்தக்க குற்றங்களைச் செய்துவிட்டேன், வினைத்தது - நிகழ்ந்தது இதுவே, விளம்பலன் - இதனை முன்னரே தோழிவாயிலாகத் தெரிவியா தொழிந்தேன், என்னைப் பொறுத்துக்கொள்ள வேண்டுகிறேன், என்றாள் - என்று சொன்னாள் என்று.

தையலென்னுஞ்சொல் புணர்த்தலென்னும் பொருட்டு மாதலின், புணர்ச்சி வேட்கையுடையாளென்றுரைக்கப்பட்டது. “மெல்ல நோக்கினாள்,” தான் மெய்யே அசைவுற்றுத் தெளிவுறுவதுபோல அட்டபங்கன் காணும்பொருட்டு. அட்டபங்கனால் அமிர்தமதியுற்ற வருத்தம் திருட வந்தோனைத் தேன்கொட்டியது போல்வதாகலின், மெய்யே யசைவுற்றாள் என்று கோடல் அவட்குப் பொருந்தாமை

காண்க. தான் இழைத்த துன்பத்தால் தன்பால் முனிவுற்றுத் தன்னை வெறுத்து ஒதுப்பாளோ என அஞ்சி யலமந்து நோக்கும் அட்டபங்கற்கு அவ்வச்சத்தைப் போக்குங் கருத்தினளாதலின், “மகிழ்ந்து” நோக்கினு ளென்றார். வெய்ய நீ என்புழி, வெய்ய வென்பது வேண்டற்பொருட்டாய வெம்மை யென்னும் உரிச்சொல் லடியாகப்பிறந்த பெயரொச்சம். “தாழ்த்த பொருளிது புகல்க” (119) என்று வெகுண்டு புடைத்தானாதலின், அவ்வெருளி நீங்க, “முனிவு செல்லல்” என்றாள்; தன்னை வெறுத்தஞ்சி நீங்காமற் பொருட்டு இது கூறின ளென்றுமாம். “மேதினிக்கு இறைவன்” என்றாள், தனக்கு அவன் உன்னனல்ல நென்பது தோன்ற. அட்ட பங்கன் அரசவைக்கண் அரசரிருக்கும் திருவோலக்கக் காட்சியினைக் கண்டறியாதவனாதலின், அவற்கு அது விளங்க, “ஆசனத்தின் உம்பர் அரசவை யிருந்து” என்றாள். கண்டாய், முன்னிலையசை. அவன் தன்னைத் துன்புறுத்தியது நினைந்து வருந்தாமைப்பொருட்டு, “யான் செய்தன பெருங் குற்றங்கள், அவற்றிற்குத் தகவே நீ ஒறுத் தனை” யென்பாள், “வெய்ய பாவங்கள் செய்தேன்” என்றாள்; அட்டபங்கனுடன் கூடி அவனிருக்குமிடத்தில் இருக்கும் இருப்புத் தனக்குப் புண்ணியப் பயனாகக் கருதுவது தோன்ற இது கூறின ளென்றுமாம். வினைந்தது இதுவாயினும் இதனை முன்னறிந்து தோழிவாயிலாகத் தெரிவிக்கவேண்டுவது நெறியாகவும், அது செய்யாது குற்றப்பட்டேனென்பாள், “விளம்பலன்” என்று கூறினாள். இதனைக் குணவதிக்கும் உரைத்திலள், உரைத்திருப்பின் அவளா யினும்போந்து விளம்பியிருப்பனென்றற்கு இது கூறின ளென்றுமாம்.

அமிர்தமநி தன் அயராக்காதலை உரைத்தல்

122. பொற்பகங் கழுமி யாவும் புரந்தினை தீர்த்தை தீர்க்குங்
கற்பகங் கரந்து கண்டார் கையகன் றிடுத லுண்டோ
எற்பகங் கொண்ட காத லெனக்கினி நின்னின் வேரோ
ரோற்பகர்த் தருளு காளை துணைவரு மிவன முண்டோ*

உரை:—பொற்பகம் கழுமி - தேவர்வாழும் அழகுமகக பொன்னுலகத்தே பொருந்தியிருந்து, யாவும் புரந்து - பல் வகையுயிர்களையும் காத்து, அரந்தை இனிது தீர்க்கும் கற் பகம் - அவற்றிற்குண்டாகும் துன்பத்தைத் தீர்த்து இன்பம் நிறைவிக்கும் கற்பகமரத்தை, கரந்து கண்டார் - மறைந்து சென்று கண்ணிற்கண்டு கையுறப்பெற்றவர், கையகன் றிடுத

(பாடம்) * பவருமுண்டோ.

லுண்டோ - அதனைக் கைவிட்டு விடுவரோ? விடாரன்றே, எற்பகம் காதல்கொண்ட எனக்கு - உடல் முழுதும் நின்பாலெழுந்த காதலே நிரம்பியுள்ள எனக்கு, காளை-காளை போல்வாய், இனி - இப்பொழுது, இவ்வணம் - இவ்வுலகத்தே, நின்னின் - கற்பகம் போல் கிடைத்துள்ள நின்னைக்காட்டிலும், வேறு ஓர் துணைவரும் உண்டோ - வேறே சிறந்த காதலர்தாமும் உண்டோ, சொற்பகார்த்தருளு - நீயே நினைந்து ஒருசொல் சொல்லியருள்வாயாக என்று,

கற்பகமாம் தேவருலகத்திருப்பதாகலின், பொற்பகம், தேவர் வாழும் பொன்னுலகமாயிற்று. அரந்தை, தன்பம். அதனை இனிது தீர்த்தலாவது, அதனை அறப்போக்கி, அதற்கு மாறான இன்பத்தை நிறைவித்தல். பெற்றக்கரிதாதல் பற்றி, “கரந்து கண்டார்” என்றும், அதனைக் கைப்பற்றித் தமக்கே உரிமை செய்துகொள்வதன்றி இழந்துவிடுதற்கு எவரும் விரும்பாரென்றற்கு, “கையகன் றிடுதலுண்டோ” என்றும் கூறிஞள். எனவே, தானும் அவனைக் கைவிடாமையினை அமிர்தமதி வற்புறுத்தியவாறும், அதற்கு ஏதுவாக, அட்டபங்கன் தான் தன்புறுத்தியதுகொண்டு அவள் தன்னைக் கையகன்றிடுவனென அஞ்சியவாறும், அதனை இவ்வமுத மதி யுணர்ந்து கொண்டவாறும் பெற்றாம். என்பு, ஆகுபெயர். காதல், காமவேட்கை; “காதல்மிக்குழிக் சுற்றவும் கைகொடாவாதல்”¹ என்புழிப்போல. காளை, அன்மைவிளி. இவன் என்பது அம்முப்பெற்றது. “சொற்பகார்த்தருளு” எனக் குறையிரந்து நின்றாள், அவனது காதலுரையினைக் கேட்டற்கெழுந்த காமவெறியால். வேறு என்பதனைத் துணைவர்மேலேற்றி, ஓர் என்பதனைச் சொன்மேலேற்றலுமொன்று. ஓகாரம், வினா.

இனி, வெற்பகங்கொண்ட காதலனைக்கு என்று கொண்டு, மலைபோலெழுந்த காதலையுடைய வெனக்கு என்றுரைப்பினுமமையும்.

கண்ட வேந்தன் உள்ளத்தே இருவரையும் கோறற்கு

உணர்வெழுந்து அடங்குதல்

123. என்றனு மேய * மன்னன் எரியெழு விழித்துச் சீறிச்

கொன்றிவர் தம்மை வான்வாய்க் கூற்றுண விடுவ லென்றே

1. சீவக. 1639.

(பாடம்) * மேனை.

ஒன்றின னுணர்ந்த துள்ளத் துணர்ந்தது † கரத்து வாறும்
சேன்றிடை விலக்கி நின்றோர் தெளிந்துணர் வெழுந்த தன்றே.

உரை :—என்றலும் - என்று அமிர்தமதி அட்டப்ங்கற்கு உரைத்ததும், மேயமன்னன் - ஆங்குப் போந்துநின்று கேட்ட மன்னன், சிறி - வெகுண்டு, எரிஎழ விழித்து - கண்ணித் தீப்பொறி பறக்க நோக்கி, இவர்தம்மை - இவ்விருவரையும் வாள்வாய் கொன்று - வாட்படையால் கொலைசெய்து, கூற்றுண இடுவல் - யமனுக்கு இவர் உயிரை உணவாக்கு வேன், என்று ஒன்றினன் - என்று கொல்லற்கும் ஒரு பட்டானாக, கரத்துவாறும் - கையிற்பற்றியிருந்த வாட்படையும், உள்ளத்து உணர்ந்தது - அவன் உள்ளக் கருத்தை, உணர்ந்தது - உணர்ந்து கொல்லுதற்கு மேலெழுந்தது, இடைசென்று விலக்கி - இடைப்புக்குந்து அதனை மறித்து, நின்று - கீழே விழாது நிற்குமாறு, ஓர் தெளிந்துணர்வு - ஒருதெளிந்த வுணர்வு, எழுந்தது - பிறந்து அக் கொலைவினையைத் தவிர்த்தது எ-று.

காரியம், காரணமாக உபசரிக்கப்பட்டது. தொடக்கத்தே இருவரையும் கொல்லற்கெழுந்த சினத்தோடு கூடிய உணர்வினால், வாளை உறையினின்றும் கழித்து ஒச்சினான், இடையிலெழுந்த நல்லுணர்வால் தடைப்பட்டு அவ்வாளை உறையிடைச் செருகிக் கொண்டானென்பதாம். உள்ளத்துணர்ந்தது உணர்ந்தது என்புழி, ஒன்று பெயர், ஒன்று வினைமுற்று. தெளிந்த உணர்வு என்புழிப் பெயரெச்சத்தகரம் விகாரத்தால் தொக்கது. நிற்ப, நின்றெனத் திரிந்து நின்றது.

தெளிந்துணர்வின் திறம்

124. மாதரா ரேனைய ரேனும் வதையினுக் குரிய ரல்லர்

பேதைநா விவனும் பெண்ணி னனையனே பிறிது மொன்றுன்

டேதிலார் மன்னர் சென்னி யிடுதலுக் குரிய வாரின்

திதுசெய் சிறுபுன் சாதி சிதைந்தலுந் திறமன் றென்றுன்.

உரை :—மாதரார் எனையரேனும் - மகளிர் எத்துணைக் கொடிய குற்றம் புரிந்தாராயினும், வதையினுக்கு உரியர்

(பாடம்) † துணர்வது.

அல்லர் - கொல்லுதற்கு உரியவராகார், பேதை இவனும் - பேதையாகிய இவ்வாணப்பாகனும், பெண்ணின் அனையன் - ஆண்மகனாயினும் பெண்மகனையே யொப்பன், பிரிதும் ஒன்று உண்டு - வேறொன்றும் உண்டு, ஏதிலார் மன்னர் - பகைவராய்வந்த வேந்தருடைய, சென்னி இடுதலுக்கு உரிய வாளின் - முடியைத் துணித்தற்குரிய வாளினால், திதுசெய் சிறுபுன்சாதி - குற்றமே செய்கின்ற அறிவின்மையையுடைய அற்பவினத்தாரை, சிதைத்தலும் திறமன்று - கொல்வது மறவேந்தர்க்குத் தகுதியன்று, என்றான் - என்று நினைத்தான் எ-று.

மிக அத்துணைத் கொடிய குற்றம் புரிந்து அதனால் உயிர் இழத்தற்குரிய தீமையுடையராயினும் என்பான், “எனையனேனும்” என்றான். வதை, கொல்லுதல். பிறற்குப் பொருளாயினானைக் காதலித்தொழுகுதலின், அட்டபங்களைப் “பேதைதான் இவனும்” என்றும், பிறன்மனை நயவாகம ஆண்மையாதலின், நயக்கு மிவன்பால் ஆண்மையில்லை யென்றற்கு “பெண்ணின் அனையனே” என்றும் தனக்குள் கூறிக்கொண்டான். பகைவேந்தர், ஏதிலாராயினரோயன்றி, ஆண்மையிலும் மறத்திலும் குறைந்திலாதலின், அவரைத் தீண்டற்குரிய இவ்வாள், சிறுமையும் புன்மையும் சேரக்கொண்டுள்ள இவரைத் தீண்டிக் கொல்லுதல் அதற்குத் தீதாம் என்பான், “சிதைத்தலும் திறமன்று” என்றான். சிறுமை, அறிவின்மை. புன்மை, ஈண்டுக் கீழ்மை மேற்று.

வேந்தன் மகளிர் போகத்தை வெறுத்துச் சென்று
தனித்திருந்து நினைத்தல்

125. இனையன பலவுஞ் சிந்தித் திழிப்பொடு பழித்து நெஞ்சிற்
புனைவனை யவர்கள் போகம் புறக்கணித் திட்டு மீண்டே
கனவரை யனைய மார்பன் கடிகம முமனி யேறித்
தனிமுனி கன்று போலத் தானனை வெய்து கின்றுள்.

உரை :—கனவரை யனைய மார்பன் - பெரிய மலைபோன்ற மார்பையுடைய வேந்தனான யசோதரன், இனையனபலவும் சிந்தித்து - இவை போல்வன பலவும் எண்ணி, இழிப்பொடு பழித்தும் - இருவரையும் இகழ்ந்தும் பழித்தும் அமையாது, வளைபுனையவர்கள் போகம் - வளையணியும் மகளிரது இன்

பத்தை, நெஞ்சில் புறக்கணித்து - மனத்தால் அருவருத்து வெறுத்து, மீண்டு - திரும்பத் தன் பள்ளியறைக்குப்போந்து, கடிகமழ் அமளி ஏறி - மணங்கமழும் அணைமீது கிடந்து, தனி முனி களிறுபோல - தனித்துச் சினங்கொண்டிருக்கும் யானைபோல, தான் நினைவெய்துகின்றான் - தானே தனக்குள் எண்ணமிடலானான் எ-று.

முன் பாட்டிற் கூறிய கருத்துப்போல்வன பலவற்றை ஒன்றன் மேலொன்றாக நினைந்தமையின், அவன் உள்ளம் கொலைவினைமேற் செல்லாதாயிற்று. அந்நினைவுக்கிடையே அமிர்தமதியின் செய்கையை இழித்தும், அவனது மனப்புன்மை காணாது அன்புற்றொழுகிய தன்னைப் பழித்தும் தனக்குள்ளே நொந்துகொண்டானென்பார், “இழிப்பொடு பழித்தும்” என்றும், அதுவே பேதுவாக ஏனையெல்லா மகளிரது இன்பத்தையும் நெஞ்சில் வெறுத்தான் என்பார், “புனைவனையவர்கள் போகம் நெஞ்சிற் புறக்கணித்திட்டு” என்றும் கூறினர். “புனைவனையவர்கள்” என ஏனையெல்லா மகளிரையும் புறக்கணித்தது, அமிர்தமதியை விலக்கி வேறு மகளிரை மணத்தற்கென ஓர் எண்ணம் எழுந்தமை தோன்ற நின்றது. புனைவனையவர் என்பதனை வளைபுனையவர்கள் எனமாறுக. இதனாற்பயன், வளை முதலியன புனைதலால் பிறக்கும் அழகேயன்றி மணத்தாய்மையாகிய அழகிலர் என்பது. தனியென்னும் வினை முதனிலை யெச்சப் பொருட்டு; “வரிப்புனை பந்து” என்புழிப்போல.

காமத்தால் விளையுங்கேட்டினை நினைத்தல்

126. எண்ணம தலாமை பண்ணு மிற்பிறப் பிடிய நூறும்

மண்ணியல் புகழை மாய்த்து * வருபழி வளர்க்கு மானத்

திண்மையை யுடைக்கு மாண்மை திருவொடு சிதைக்குஞ் சீந்தை
கண்ணோடு கலக்கு மற்றிக் கடைப்படு காம மென்றான்.

உரை:—இக்கடைப்படுகாமம் - இந்த இழிவான காம வேட்கையானது, எண்ணமது அலாமை பண்ணும் - நெஞ்சில் நிகழும் எண்ணங்களை நல்லவையாகாவாறு செய்யும், இற் பிறப்பு இடிய நூறும் - குடிப்பிறப்பென்னும் குன்றம் இடிந்து துகளாமாறு செய்யும், மண்ணியல் புகழை மாய்த்து - மண்ணுலகத்தே நிற்கும் புகழைக் கெடுத்து, வருபழி வளர்க்கு

(பாடம்) * மண்ணிய புகழை மாய்க்கும்.

கும் - அது நின்றவிடத்தே வந்தடையும் பழியை மிகுவிக்கும், மானத்தின்மையையுடைக்கும் - மானமாகிய தின்மை நிலையைத்தகர்த்தெறியும், ஆண்மை திருவொடு சிதைக்கும் - ஆண்மையினையும் செல்வத்தினையும் அழித்துவிடும், சிந்தை கண்ணொடு கலக்கும் - மனத்தையும் கண் முதலிய பொறிகளையும் நிலைகலங்கச்செய்யும், என்றான் - என்று எண்ணினான் எ - று.

ஒருவர்களுதாகும் கேட்டுக்கு முதற்காரணம் அவர் நெஞ்சினிகழும் எண்ணமே யாதலின், அதனையே முதற்கண்ணெடுத்து, இக்காமம் அவ்வெண்ணம் நல்லெண்ணமாகாவாறு செய்யும் என்பார், “எண்ணமதலாமை பண்ணும்” என்றார்; “நோயெல்லாம் நோய் செய்தார் மேலவாம்”¹ என்றும், “மறந்தும் பிறன்கேடு சூழற்க”² என்றும் சான்றோர் கூறுதல் காண்க. “இடிய தூறும்” என்றதனால், இற்பிறப்பாகிய குன்றம் என்று கொள்க. தூறுதல், பொடியாகச் செய்தல். ஒருவர் செய்யும் புகழ்க்கு அவரன்றி அவர் வாழிடமாகிய மண்ணிலுரு ஆதாரமாதலின், “மண்ணியல் புகழ்” என்றும், பழிபாவம் வந்தாலன்றி, அப்புகழ் மாயாதாகலின், “அப்புகழ் நின்ற விடத்தே வந்து நிற்கும் பழி” யென்றார். ஒடுவனை ஆண்மைக்கும் கூட்டுக. காமம் கதுவிய மனத்தார்க்கு அதனால் நுகரப்படும் இன்பநிலைவும் அதற்கு அரணும் ஆக்கமாவனவுமன்றிப் பிற நலந் தீங்குகாணும் நல்லாராய்ச்சி நிகழாமையின், “சிந்தை கலக்கு” மென்றும், பொருள்களின் உண்மை நிலையைக் காணும் கண்ணறிவும் சொல்வார் சொல்லின் தூய்மையும் நலமும் கேட்கும் செவியறிவும் பிறவும் நிகழாமையின், “கண்ணொடு கலக்கும்”[†] என்றும் கூறினான். ஒடு, எண்ணொடு. அமிர்தமதிக்கும் அட்டபங்கற்கும் நிகழும் காமக் கூட்டம் இக்குற்றமனைத்தையும் விளைவிக்குமாறு காண்க.

காமத்தைத் துறக்கத் துணிதல்

127. உருவினொ டழகு தானு மொளியமை குலனும் பேசின்

திருமக ளனைய மாத நிலையுஞ் சிதையச் சீறி *
கருமலி கிருமி யன்ன கடைமகற் கடிமை செய்யுந் †
துருமதி மதனன் செய்கை துறப்பதே சிறப்ப தென்னுன்.

1. குறள் 320. 2. குறள் 204.

† “காமத்திற்குக் கண்ணில்லை”; “Never was owl more blind than a lover” எனவரும் பழமொழிகளைக் காண்க. (பாடம்) * சீறிற். † செய்து.

உரை:—உருவினொடு அழகுதானும் - நிறமும் அழகும், ஓளியமை குலனும் - புகழ்பொருந்திய குடிப்பிறப்பும், பேசின் - ஆராயுமிடத்து, திருமகளனைய மாதர் இவளையும் - திருமகளையொப்பவளாகிய இவளையும், சிதைய - தன்மனம் கெடும்படிச்செய்து, சீர் இல் கருமலி கிருமியன்ன - சிறப் பில்லாத பலபிறப்புக்கட்குரித்தாகிய புழுவையொத்த, கடை மகற்கு அடிமைசெய்யும் - கீழ்மகனொருவனுக்கு அடிமைப் பணிசெய்யப்பண்ணும், துருமதி மதனன் செய்கை - தீய புத் தியையுடைய காமன் சேட்டையை, துறப்பதே - துறந்து நீங்குவதே, சிறப்பது - மேன்மை, என்றான் - என்று நினைத் தான் என்று.

உரு, நிறம். ஈண்டு மாந்தளிர்போலும் நிறமென வுணர்க. உரு முதலியவற்றால் அமிர்தமதி திருமகளை யொப்பான் என்பது. சிதைத் தென்பது சிதைய வெனத் திரிந்து நின்றது. பல்வகைப் பாவங்களை புடைமைக்கு அட்டபங்கனுற்ற குட்டளோய் அறிகுறியாதலின், அவன் பல பிறப்புக்கட்குரியனாதல் பெறப்படுதலின், “சீரில் கருமலி கிருமியன்ன கடைமகன்” என்றான். இழிவு கருதிக் “கரும” யென்றான். செய்யும், பிறவினைப்பொருட்டு. துருமதி, வடசொற்றிரிபு; இது தன்மதி யென்றும் வழங்கும். பெண் மக்களில் மிகச் சிறந்தாளொருத்தியை ஆண்மக்களுள் இறப்பவும் கூடைப்பட்டானொருவனை விரும்பி யவற்கு அடிமையாக்கலின், காமனை, “துருமதி மதனன்” என்று இகழ்ந்தான். ஏகாரம், தேற்றம்.

அரசுபோகத்தை வெறுத்தல்

128. மண்ணியன் மடந்தை தானு மருவினர்க் சூரிய எல்லள்
புண்ணிய முடைய நீரார் புணர்ந்திடப் புணர்ந்து நீங்கும்
பெண்ணிய லனைய தன்றே * பெயர்கள் மற்றிவர்கள் யாழும்
கண்ணிய விவர்கள் தம்மைக் கடப்பதே கரும மேன்றன்.

உரை:—மண்ணியல் மடந்தைதானும் - மண்ணாகிய அழகிய நிலமகளும், மருவினர்க்கு உரியவாள் - தன்னைச்சேர்ந்தவர்க்கே உரியவாள், புண்ணியமுடைய நீரார் புணர்ந்திட - புண்ணியமுடையோர் போந்தவழி, புணர்ந்து -

(பாடம்) * லதுவதன்றே.

அவரையடைந்திருந்து, நீங்கும் - பின்பு அவர் மாட்டும் தங்காது நீங்குவள், பெண் இயல் - பெண்களின் இயற்கையும், அணையதன்றோ - அத்தன்மைத்தேயாகும், இவர்கள் பெயர்கள் மற்று - இவர்கட்குப் பெயர்வகைதான் வேறு, கண்ணிய இவர்கள் தம்மை-இயல்பால் ஒருதன்மையராகக்கருதப்படும் இவர்களை, யாமும் கடப்பதே - நாமும் துறந்து போவதே, கருமம் - செயற்பாலது, என்றான் - என்று தனக்குள்ளே முடிவுகொண்டான் எ-று.

தேற்றேகாரம் விகாரத்தால் தொக்கது. தானும்; உம்மை, சிறப்பு; எச்சமெனினுமாம். உரிமை, உடையானொடு உடனிருந்து உடனழிதல். புண்ணியமுடையாரைப் பொருந்தி அவர்பால் அபு புண்ணிய மிருக்குந்துணையும் இருந்து, அது புலர்ந்தபின் அவரை விட்டு நீங்குதலின், “புண்ணியமுடைய ரீரார் புணர்ந்திடப் புணர்ந்து நீங்கும்” என்றான்; “வெற்றிவேல் மணிமுடி வேந்தர் தம்மொடும், உற்றதோ ருரிமைய ளல்லள் யாரொடும், பற்றிலன் பற்றினர் பாலள் அன்னதால், முற்றுநீர்த் துகிலுடை முதுபெண் ணீர்மையே”¹ என்று பிறரும் கூறினர். “பெண்ணிய லணையதன்றோ” என்றான், அமிர்தமதியின் செயலில்வைத்துக் காட்சியளவையிற் கண்டா ளுகலின். “பள்ளமுதுநீர்ப் பழகினும் மீனினம், வெள்ளம் புதியது காணின் விருப்புறாஉம், கள்ளவிழ் கோதையர் காமனொடாயினும், உள்ளம் பிறிதா யுருகலுங் கொண்ணீ” என்றார் வளையாபதியுடையாரும் என வறிக. நிலமகள், பெண்மகள் எனப்பெயரால் வேறுபாடுண்டேயன்றி, இயல்பு ஒத்திருத்தலின், “பெயர்கள் மற்றிவர்கள்” என்றான். கடத்தல், துறத்தல்.

மறுநாள் யசோதரன் அமிர்தமதியுடன் திருவோலக்க மிருத்தல்

129. மற்றைநாள் மன்னன் முன்போன் மறைபுலப் படாமை யீன்பச் சுற்றமா யவர்கள் சூழத் துனிவிட * விருந்த வெல்லை
மற்றுமா மன்னன் ரேவி வருமுறை மரபின் வந்தே
கற்றைவார் குழவி மெல்லக் காவலன் பாலி ருந்தான்.

உரை:—மற்றைநாள் - மறுநாள், மறைபுலப்படாமை-முன்னுளிரவிற்போர்து மறைந்திருந்து கண்டதும் பின்பு மனத்தே துறவு கொள்ளக்கருதியதும் பிறரறியாவகை

1. சூளா. முத்தி. 21.

(பாடம்) * துனிவிலன்; தொல்லவை.

மறைத்துக்கொண்டு, முன்போல் - வழக்கம்போல, இன்பச் சுற்றமாயவர்கள் சூழ - இன்பந்தரும் உரிமை மகளிரும் ஏனை மகளிரும் சூழ்ந்துவர வந்து, துணிவிடன்-அரசவையின்கண், இருந்த எல்லை - அரசுகட்டிலில் வீற்றிருந்தபோது, மா மன்னந்தேவி - பேரரசனாகிய அவனுடைய தேவியான, கற்றைவார் குழலி - கற்றையாய்த் திரண்டு நீண்ட கூந்தலையுடைய அமிர்தமதி, வருமுறை மரபின் - ஓர் அரசியாவாள் வருதற்குரிய முறைப்படியே, மெல்ல வந்து - மெத்தென வந்து, காவலன்பால் இருந்தாள் - அரசன் பக்கத்தில் அமர்ந்திருந்தாள் எ-று.

முன்னாளிரவில் அமிர்தமதியின் தீச்செய்கையைக் கண்டு மனத்தே மிக்க அருவருப்பை யெய்தினானும்தான், அது வாயிலாக உலகவீன்பத்தில் உவர்ப்புக் கொண்டானும்தான், அவற்றை வெளியிடற்குரிய செவ்வி வாயாமையின், “மறை புலப்படாம” ஒழுகினான் என்றார்; “இசல்வெல்லல் வேந்தற்கு வேண்டும் பொழுது”¹ என்பது, அரசமுறை. முன்னாளிருந்த முகமலர்ச்சியும் செவ்வி யெளிமையுமுடையனாயிருந்தானென்றற்கு “முன்போல்” என்றார். முன்போலென வேண்டாது கூறியதன்பயன், அகத்தின்கண் நிகழும் உவர்ப்புக் காய்ப்புக்களை முன்னறிந்து காட்டிவிடும் முதுக்குறைவுடைய முகமும் அது செய்யாதிருந்த செம்மையினை வற்புறுத்தலாம். இயல்பாகவே இன்பத்துறையில் எளியன யொழுகினாதலின், அவ்வீன்பச் சுற்றத்தை இப்போது விலக்குவதால் மறை புலப்படுத்தற் கேதுவாமென்று கருதி, “இன்பச் சுற்றமாயவர்கள் சூழ” வந்தானென்றார். முறை வேண்டியும் குறை வேண்டியும் வருவார்க்கு நன்றும் தீதும் ஆய்ந்து நலந்துணிந்து முறை செய்யுமிடமாதலின், அரசவையை, “துணிவிட” நென்றார். அமிர்தமதி பட்டத்தரசியாதல் தோன்ற, “மாமன்னன் தேவி வருமுறை மரபின் வந்து” என்றார். மெல்ல வந்தது, தன்பால் குற்றமுண்மையினைத் தானறிந்து அஞ்சதலின்; அச்சமுடையார்க்கு விரைந்த நடையிலில்ல யாதலின். கற்றைவார் குழலி யென்று விசேடித்தார், அவள் தன் முகத்தைப் பலருங் காணக் காட்டாமையற்றி; இது வெறுதல். மெல்ல உண்பதனை இருந்தாளென்பதனோ டியைத்து, முன்மே லமர்வாரைப்போல அச்சமிகுதியால் மெல்ல விருந்தாளென்றலு மொன்று.

அரசன் வினையாட்டயர்தல்

130. நகைவினை யாடல் மேவி நரபதி விரலி வீன்றே *

மிகைவினை கின்ற நீல மலரினின் வீச லோடும்

புகைகமழ் குழலி சோர்ந்து பொய்யினுள் மெய்யை வீழ்த்தித்

திகைகமழ் நீரிற் றேற்ற மெல்லியல் தேறி னுனே.

உரை:—நரபதி - மக்கட்கு அரசனாகிய யசோதரன், நகை வினையாடல் மேவி - இன்பவினையாட்டை விரும்பி, விரலினின்று மிகை வினைகின்ற - கைவிரலினின்று மேலெழுந்து துவண்டு வீழ்கின்ற, நீலமலரினின் - நீலமலரால், வீசலோடும் - அமிர்தமதியின்மேல் மெல்ல எறிந்ததும், புகைகமழ் குழலி - நறும்புகையூட்டப்பட்ட கூந்தலையுடைய அவ்வமிர்த மதி, சோர்ந்து - ஆற்றாது அறிவு சோர்ந்தாள் போல, பொய்யினால் - பொய்யாக, மெய்யை வீழ்த்தாள் - இருக்கையிலே சாய்ந்தாளாக, திகைகமழ்நீரின் - நாற்றிசையும் மணம் கமழும் பனிரீர்கொண்டு, தேற்ற - உழையிருந்தார் தெளிவிக்க - மெல்லியல் - மெல்லிய இயல்பினளாகிய அவள், தேறினாள் - அறிவு தெளிந்தாள் என்று.

நரபதி, நரர்க்குப்பதி; அதவென்னுருபு கெடக் குகரம் விரிந்தது. அரசவைக்கண்ணிருக்கும் வேந்தர் தம் கையில் தாமரை, குவளை முதலிய பூக்களை வைத்திருத்தல் மரபாதல்பற்றி, யசோதரன் கையில் நீலப்பூ விருந்தமை கூறினார். மிகை, மேல். நீல மலரினின் நெறித்தலோடுமென்னுது “வீசலோடும்” என்றார். மெல்லிதாக எறிந்தமை யுணர்த்தற்கு. துவண்ட பூவினிடத்து மென்மை மிக்கு எறிந்தவழிப் புதுப்பூவின் வன்மையுமின்றி மெத்தென்றிருக்குமாதலின், அதனு லொருவர் எத்துணை மெல்லியராயினும் வருத்தமுறுவாரல்லாதலின், “சோர்ந்து” என்றும் “பொய்யினால் மெய்யை வீழ்த்தாள்” என்றும் கூறினார். மெய்யை வீழ்த்தாள் என அவளின் மெய்யினைப் பிரித்தோதியதனால், அதனை யவள் வேண்டுமென்றே செய்தமை வற்புறுத்தினாராம். திகைகமழ் நீர், பலவேறு திசையினின்றும் கொணர்ந்த நன்னீர் என்றுமாம். மெல்லியல், சுட்டுமாத்திரையாய் இழித்தற்கண் வந்தது.

(பாடம்) * விரலினின்றே. † மிகைகமழ் நீரிற்.

அரசன் அவனோடு அசதியாடல்

131. புரைபுரை தோறு நீர்சோர் பொள்ளலிவ் வருவீற் ருய

இருநீற் * மலரினின் றீவருயி ரேக லுற்ற

தரிதீனில் வந்த தென்றென் † றவருட னசதி யாடி

விரகினில் விடுத்து மன்னன் வெய்துயிர்த் தனவி ருந்தான்.

உரை:—புரைபுரை தோறும் - வேர் முதல் நுனிவரை யெங்கணும், நீர் சோர்பொள்ளல் - நீர் சவர்கின்ற துவாரங் களோடு கூடிய, இவ்வுருவிற்குய - இந்தப் புல்லிய வருவத் தையுடைத்தான, இருநிறமலரினால் - கரிய நிறமுடைய நீலப்பூவினால், இவள் உயிர் இன்று ஏகலுற்றது - இவ்வமிர்த மதியின் உயிர் இப்போது நீங்கும் நிலையையடைந்தது, அரி தினில் வந்தது - மிகவரிதாக மீண்டுவந்தது, என்று என்று - என்று பலமுறையுஞ்சொல்லி, அவருடன் அசதியாடி - அமிர்தமதியுடன் விளையாட்டாகப் பேசியிருந்து, விரகினில் - தந்திரமாக, விடுத்து - அரசவையினைக் கலைத்துவிட்டு, மன்னன் - வேந்தனாகிய யசோதரன், வெய்துயிர்த்தனன் இருந்தான் - தனித்ததோரிடத்தே பெருமூச்செறிந் திருந்தான் என்று.

நீலமலர் நீர்ப்பூவாதலின் அதன் வேர், தண்டு, இலை, காம்பு முதலிய உறுப்பெல்லாம் உள்ளிற் புழையுடைமைகண்டு, “புரை புரைதோறும் நீர் சோர்பொள்ளல் இவ்வுருவிற்குகிய இருநிறமலர்” என்று விதந்து கூறினான்; இதனால், நீர்வற்றியவழி இதன்பால் வன்மை சிறிது மின்றாகவும், இதனைத் தன்மேல் வீசியது இவட்கு உயிரைப் போக்குவதாயிற்று; இவ்வாறு இவள் உயிர் நீங்கும் நிலை யெய்தியது மெய்யன்று, பொய்நடிப்பு என்று குறித்தானாதலின், “இன்று இவளுயிர் ஏகலுற்றது அரிதினில் வந்தது” என்று அசதி யாடுவானாயினான். என்றென்று என்ற வட்க்குப் பன்மை குறித்து நின்றது. அரசவைக்கண் அசதியாடியிருந்தும் வேந்தன், விராவில் அதனின் நீங்குவது கூடாமையின், “விரகினில் விடுத்து” என்றும், அவள் செய்கையால் அவட்குத் தன்பால் அன்பின்மையினை விளக்கக் காட்டினமையின், வேந்தன் தனித்ததோரிடத்தே, “வெய்துயிர்த் தன னிருந்தா” னென்றும் கூறினார். இது சூழ்ச்சி. வெய்துயிர்த்

(பாடம்) * இருணிற். † தின்றென்.

தான் என்றதனால், யசோதரன் மனத்தே மிக்க வருத்தம்
கிகழ்வது காணப்படுகிறது. இருந்தானென்பதற்கு, அரசியையும்
வீணை அமைச்சர் முதலியோரையும் போக்கிவிட்டு அரசன் மட்டில்
தனித்திருந்து எண்ணமிடலானான் என்றுரைத்தலு மொன்று.

யசோதரன் சந்திரமதியிடம் சேறல்

132. ஆயிடை யரச னுள்ளத் தரகினை விடுப்ப வெண்ணித்
தாயமர் கோயி லெய்திச் சந்திர மதிதன் முன்னர்ச்
சேயிடை யிறைஞ்ச மற்றித் * திரைசெய்தீ ருலக மெல்லாம்
நீயுயர் குடையின் வைகி நெடிதுடன் வாழ்க வென்றான்.

உரை:—ஆயிடை - அவ்வாறு தனித்து வெய்துயிர்த்
திருந்தபோது, அரசன் - வேந்தனான யசோதரன், அரசினை
விடுப்ப உள்ளத்து எண்ணி - அரசியலைத் துறந்து செல்ல
மனத்தேயெண்ணி, தாய் அமர்கோயில் எய்தி - தன்தாயாகிய
சந்திரமதி யிருந்த அரண்மனையை யடைந்து, சந்திரமதி தன்
முன்னர் - அவள் முன் சென்று, சேயிடை இறைஞ்ச - சேய்
மைக்கண்ணே வணங்கி நிற்க, இத்திரை செய்கீர் உலகமெல்
லாம் - இந்த அலைபுரளும் கடல் சூழ்ந்த உலகமுமுதும்,
உயர்குடையின்வைகி - நீயுயர்த்திய வெண்கொற்றக் குடை
நிழலில் தங்கச்செய்து, உடன் - அவற்றோடு, நீ நெடிது
வாழ்க - நீ நீண்டநாள் வாழ்வாயாக, என்றான் - என்று
அச் சந்திரமதி வாழ்த்தினான் எ-று.

அரசன் தனித்திருந்தபோது அரசியலைத் துறப்பது தக்கதே
என்ற எண்ணம் மறுபடியும் எழுந்தமையின், “ஆயிடை அரசினை
விடுப்ப வெண்ணி” என்றார். இக்கருத்தினைத் தன் தாய்பால்
உரைத்து அவள் கருத்தை யாராயக்கருதி அவளிருக்கும் அரண்
மனையை யடைந்து, அவள் திருமுன்னர்ச் சென்றான் என்க,
முன்னர்: அர், பகுதிப் பொருள் விசுதி, துறவுள்ளத்தினாலின்,
தேவியின் அருகு செல்லாது சேய்மைக்கண்ணின்று வணங்கினான்.
சேய்மை, ஐந்துவிழ்கிடையில் நின்று வணங்குதல்; “ஐவிலினகல
நின்றங் கடிதொழு திறைஞ்சினற்கு”¹ என்று பிறருங் கூறுதல்
காண்க. வைகி, பிறவினைப் பொருட்டு. வைக வென்பதன் திரி

(பாடம்) * யிறைஞ்சிநிற்ப, யிறைஞ்சிமற்றித்.

1. சீவக 1711.

பாகக் கோடலு மொன்று. துறக்கக்கருதிப் போந்தாற்கு, சந்திரமதி வாழ்த்துந் திறங் காண்க. வருஞ் செய்யுள் கூறும் மெய் வேறுபாட்டிற்கு இதவுமோ ரேதுவாதல் உணர்க.

யசோதரனுடைய முகவேறுபாடு கண்டு சந்திரமதி உற்றது வினாதல்

133. மணிமரு ளுருவம் வாடி வதனபங் கயமும் மாரு

அணிமுடி யரச ரேறே யழகழிந் துளதி தென்கொல்

பிணியென யெனது * நெஞ்சிற் பெருநவை யுறுக்கு மையா

துணியலென் உணரச் சொல்லாய் தோன்றன் யென்று சொன்னான்

உரை:—அணிமுடி யரசர் ஏறே - அழகிய முடியணிந்த வேந்தர்கட்குச் சிங்கம் போல்பவனே, மணிமருளுருவம் வாடி - மாணிக்கமணிபோற் சிவந்த நின் நிறம் வாட்ட மடைந்து, பங்கயவதனமும் மாரு - தாமரைபோலும் முகமும் வேறுபட்டு, அழகு அழிந்து உளது-அழகு மழுங்கியிருக்கின்றது, இது என்கொல் - இதற்குக் காரணமென்னை, ஐயா-ஐயனே, பிணி எனை - நினக்கு உண்டாகிய நோய் யாது, பெருநவை உறுக்கும் - இஃது எனக்கு மிக்க வருத்தத்தை யுண்டாக்குகிறது, துணியலென் - யானும் இன்னதென அறியகில்லேன், தோன்றல் - குலத்தின்வழி எஞ்சாதபடி பிறந்தோய், உணரநீ சொல்லாய் - யான் தெளிய வுணரு மாறு சொல்வாயாக எ-று.

எறு, ஐயா, தோன்றல் என்பன ஆர்வமொழி. உறுவென்றும் மணியென்றும் கூறினமையின், மாணிக்கமணியாதல் பெற்றும். உருவமும் வதனபங்கயமும் அழகிற்கு ஆக்கமாதலின், வாடி, மாறு எனற எச்சவினைகள் அழிந்தென்பதனோடு முடிந்தன. மணிமருளுருவம் என்றதற் கேற்ப, பங்கயவதனமும் என மாறுக. உம்மை, எச்சப்பொருட்டோடு. கொல், ஐயம். ஐயத்தால் அலைப்புண்டலின், விளங்க வுரைத்தல் வேண்டுமென்பாள், “துணியலென் உணரச் சொல்லாய்” என்றாள். குலத்தின்வழி இடையறாது தொடர்த்தற்குத் தோன்றுதலின், மகனைத் தோன்றல் என்ப. காண்முனை யென்பது போல; இனிப் புகழ்க்குரிய குணங்களுடன் தோன்றியோய் என்றுமாம். சொல்லுதல், ஈண்டு வினாதன்மேற்று.

(பாடம்) * பிணியென வெனது.

கனவின்மேல்வைத்து யசோதரன் உற்றதுரைத்தல்

134. விண்ணிடை விளங்குங் காந்தி மிகுகதிர் மதியந் தீர்த்தே
மண்ணிடை மழுங்கச் சென்றோர் மறையிருட் பருதி சேரக்
கண்ணிடை யிறைவி கங்குற் கனவினிற் கண்ட துண்டஃது
எண்ணுடை யுள்ளத் தன்னு வீர்த்திடு கின்ற தென்றன்.

உரை :—இறைவி - அரசமாதேவி, விண்ணிடை விளங்குங்
காந்தி மிகுகதிர் - வானத்தில் விளங்குகின்ற ஒளிமிக்க
ஞாயிற்றினை, மதியம் தீர்ந்து - கூடியிருந்த முழுமதியமானது
அதனின் நீங்கி, மழுங்க - தன்ஹொளியும் அந்த ஞாயிற்றி
ஹொளியும் கெட, மண்ணிடைச்சென்று - மண்ணுலகை
யடைந்து, ஓர் மறையிருள்பருதி சேர - ஒருமறை விடத்தே
கிடந்த இருள்வட்டமொன்றைக்கூட, கங்குல் கனவினில் -
இரவிற்கண்ட கனவிலே, கண்ணிடைக்கண்டதுண்டு - கண்
ணல்பார்த்தேன், எண்ணுடை உள்ளம் தன்னுள் - பலஎண்
ணங்கட்கு இடமாகிய மனத்திலேயிருந்து, அஃது - அக்கன
வானது, ஈர்த்திடுகின்றது - என் நெஞ்சினை யறுக்கின்றது,
இதற்கு யான் என்செய்வேன், என்றான் - என்று யசோதரன்
உரைத்தான் என்று.

அரசினைத் துறந்த உள்ளத்தாற் பேசுதலின், சந்திரமதியை,
“ இறைவி ” என்றான். காந்திமிகுகதிர், ஞாயிறு. காந்தி, ஒளி.
ஞாயிற்றொடுகூடி விண்ணிடை இயங்குவதாகலின், விண்ணின்
நீங்குதல், ஞாயிற்றின் நீங்குதலெனக்கூறப்பட்டது. பகலில் ஞாயி
றும், இரவில் திங்களும் விண்ணிடத்தே யிருந்து ஒளி செய்தலின்,
இரண்டும் கூடி இத்தொழிலைச் செய்வதாகக்கூறினார். ஞாயிற்றை
யசோதரனாகவும், திங்களை அமிர்தமதியாகவும், இருட்பருதியை
அட்டபங்களுகவும் கொள்க. நனவுபோலக் கனவிற் கண்டேனென்
பான், “ கண்ணிடைக்கங்குற் கனவினாற் கண்டதுண்டு ” என்றான்.
செய்வகை துணியமாட்டாது தடுமாறி நிற்பல் தோன்ற, “ எண்
ணுடையுள்ளம் ” என்றும், மானத்தால் வருத்தமிருதலின், “ ஈர்ந்
திடுகின்ற ” தென்றும் கூறினான்.

இது சண்டமாரி வழிபாட்டால் தீர்த்தக்க தீமையெனச்
சந்திரமதி சொல்லுதல்

135. கரவினிற் றேவி தீமை கட்டுரைத் தீட்ட தென்னு

இரவினிற் கனவு தீமைக் கேதுவென் றஞ்சல் மைந்த

பரவிநீர் கிறைவி தேவி பணிந்தனை சிறப்புச் செய்தால்
விரவிமிக் கிடுத லின்றி விளியுமத் தீமை யெல்லாம்.

உரை :—நிற்கு இறைவி தேவி - நினக்குக் குலதெய்வ மாகிய சண்டமாரிதேவி, கரவினில் - மறைமுகமாக, தீமை கட்டுரைத்திட்டது - எதிர்வில் வரவிருக்குந் திங்கொன்றி னைத்தெரிவித்திருக்கின்றாள், என்னு-என்றுசொல்லி மேலுஞ் சொல்லுவாளாய், இரவினிற் கனவு - நீ இரவில் கண்ட கன வானது, தீமைக்கு ஏது - திங்குவரவுக்குக் காரணமாம், என்று - என்று நினைத்து, மைந்த - மகனே, அஞ்சல் - நீ அஞ்சாதொழிக, தேவி - அத்தேவியை, பரவிப்பணிந்தனை சிறப்புச்செய்தால் - பரவிப்பணிந்து விழாக் கொண்டாடி னால், அத்தீமையெல்லாம் - அத்திற்கு முழுதும், விரவிமிக் கிடுதலின்றி - பலவாய்க் கலந்து மிகாமல், விளியும் - முற்ற வும் கெடுங்காண் -று.

சண்டமாரிக்கும் யசோதரனுக்கும் தொடர்பு காட்டற்கு “நிற்கு இறைவிதேவி” யென்றும், கனவு நிகழ்ச்சிக்கே ஏது அத்தேவிதான் என்பாள், “கரவினில்தேவி தீமை கட்டுரைத்திட்டது” என்றும் கூறினாள். “காலமுலகம்”¹ என்ற குத்திரத்து, “பால் பரிந்திசை யாவயாதினைமேன” என்றதனால், தேவி கட்டுரைத்திட்ட தென அஃறிணை முடிவுகொண்டது. சிறப்பு, திருவிழா. இதற்கு முன்னும் பின்னும் வழிபாடுண்மையின், “பரவிப்பணிந்தனை சிறப்புச் செய்தால்” என்றார். துன்பம் ஒன்றாயும் தனித்துவாராது பலவாய்த் தொடர்ந்து வரும் பாண்மைத்தாதலின், “விரவி மிக்கிடுதலின்றி” யென்றாள். எல்லாம் என்பது எஞ்சாப் பொருட்டு. மீட்டும் விளைக்காமை தோன்ற, “விளியு” மென்றாள். தெய்வம் நேரே போந்து தனக்கு வழிபாடு வேண்டு மெனக் கூறுதென்பாள், “கரவி னில் கட்டுரைத்திட்டது” என்பது ஐதிகம்.

தேவிக்குச் சிறப்பெடுத்தற்குரிய காலமும் இயல்பும் தெரிவித்தல்

136. ஐப்பசி மதிய முன்ன ரட்டமி பக்கப் பின்னர் *

மைப்பட லின்றி நின்ற மங்கலக் கீழமை தன்னிற்

1. தொல். சொல். 58

(பாடம்) * பக்கந்தன்னின்.

கைப்பலி கொடுத்துத் தேவி கழலடி பணியிற் காளாய் +
மெய்ப்பலி கொண்டு நெஞ்சின் விரும்பின ளுவக்கு மென்றான்.

உரை :—ஐப்பசி மதியமுன்னர் - ஐப்பசி மாதத்துப் பூர்ணிமைக்கு முன்னதாகிய, பக்கம் அட்டமி பின்னர் - பக்கத்தில் எட்டாநாட்குப் பின்வரும் நாட்களுள், மைப்படல் இன்றி நின்ற - குற்றமில்லாது நிலவும், மங்கலக்கிழமை தன்னில் - செவ்வாய்க்கிழமையில், கைப்பலிகொடுத்து - சிறியதோர் உயிர்ப்பலி யிட்டு, தேவி கழலடி பணியின் - தேவியின் வீரகண்டையணிந்த திருவடியில் வீழ்ந்து வணங்குவாயாயின், காளாய் - காளைபோல்பவனே, மெய்ப்பலி கொண்டு - தனக்குப்பொருளாகிய அப்பலியினை அவள் ஏற்றுக்கொண்டு, நெஞ்சின் விரும்பினள் - மனத்தே நின்ற பால் விருப்பமுற்று, உவக்கும் - திங்குவாராமைக் காத்து மகிழ்விப்பள் எ-று.

“ஐப்பசி மாதத்துச் சுல்லபட்சத்தட்டமிக்குப்பின்வரும் மங்கலவாரத்தில் தேவிக்குப் பலியிட்டுப் பூசை செய்தனர்” என்ற கருத்தமைந்த வடமொழிச் சுலோகமொன்று கூறப்படுவது இக்கருத்தை வற்புறுக்கின்றது. கை, சிறுமை; ஈண்டு சிற்றயிர் மேற்று. ஏதேனுமொரு சிறுபொருளைப் பலியாக வைத்துப் பரவி யென்றுமாம். பலியாக இடுவது எத்துணைச் சிறிதாயினும், பெரிதாகவே கருதிமகிழ்ந்து வேண்டுமருளைச் செய்யும் மிக்க அருளுடையவள் தேவி யென்பாள், “மெய்ப்பலி கொண்டு” என்றும், “நெஞ்சின் விரும்பின ளுவக்கு” மென்றும் கூறினாள். காளை யென்பது, “ஐயா யாகும்”¹ என்பதனால், காளாய் எனவந்தது. காளை யென்பது பாடமாயின், அண்மை விளியாகக்கொள்க. வெற்றிக்கடவுளாதலின், தேவி திருவடியை, “கழலடி” யென்றாள்.

நீயே அப்பலியை அவட்குக்கொடுக்க என்று சந்திரமதி கூறுதல்

137. மண்டமர் தொலைத்த வேலோய் மனத்திது மதித்து நீயே
கொண்டுநின் கொற்ற வாளிற் குறுமறி யொன்று கொன்றே
சண்டுகை மனந்த விர்ப்பத் தகுபலி கொடுப்பத் தையல்
கண்டநின் கனவின் தீப்பத் தடுத்தனன் காக்கு மென்றான்.

(பாடம்.) † காளை. 1. தொல். சொல் 121.

உரை :—மண்டு அமர்தொலைத்த வேலோய் - வீரர்நெருங்
கிச்செய்கின்ற போரைவென்றொழித்த வேலையுடையோனே,
இது மனத்து மதித்துக்கொண்டு - யான் கூறுமிதனை நின்
மனதில் பதித்துக்கொண்டு சென்று, குறுமறி ஒன்று-சிறிய
தொருமறியாட்டினை, நின் கொற்றவாளில் நீயே கொன்று-
நினது வெற்றியினையுடைய வாளால் பிறரையேவாது நீயே
கொன்று, சண்டிகை மனம் தளிர்ப்ப - சண்டமாரியின் மனம்
மகிழுமாறு, தகுபலி கொடுப்ப - அவட்குத் தக்க உயிர்ப்பலி
யைக் கொடுத்தால், அத்தையல் - அச் சண்டமாரிதேவி,
கண்ட - நீ கண்டு வருந்துகின்ற, நின்கனவின் திட்பம்-உனது
கனவுகாட்டிய நிமையின் வலியினை, தடுத்தனள் காக்கும் -
தடுத்து உன்னையும் காப்பள், என்றாள் - என்று அச் சந்திர
மதி சொன்னாள் எ-று.

பல்வகைத்தானையும் வீரரும் வேந்தரும் 'நெருங்கிச் செய்தலின்
"மண்டமர்" என்றும், பகைத்து எதிர்ப்போரை அறக்கெடுத்து
வென்றவழிப் போர் இல்லையாதலின், "தொலைத்த" வென்றும்,
வேல் வேற்றருக் கருவியாய்ச் சிறத்தலின், "வேலோய்" என்றும்
மகனது வீரத்தை வியந்தோதினாள். "மனத்திது மதித்து"
என்றலின், அவன் கூறுமாறு பலியிடுதற்கு ஒருப்படாவுள்ள முடைய
தொலை அவன் முகம்காட்ட அவள் காணுமாறு பெற்றும். அதனால்,
அவள் அவனே அவ்வுயிர்க் கொலையினைச் செய்தல் வேண்டுமென்
பாள் "நீயே நின்கொற்றவாளிற் கொன்று" என்றும், கொன்ற
லெய்தும் பயன் இதுவென்பாள், "சண்டிகை மனம் தளிர்ப்ப"
வென்றும், "கனவின் திட்பம் தடுத்தனள் காக்கும்" என்
றும், இது தவிர வேறு செயற்குரியதில்லை யென்பாள் "தகுபலி"
யென்றும் கூறினாள் எனவுணர்க.

உயிர்க்கொலை கேட்டு யசோதரன் வருந்திக்கூறல்

138. ஆங்கவ னருளொன் றின்றி யவண்மொழிந் தீடுத லோடுந்
தேங்கல னரசன் செங்கை செவிமுதல் செறியச் சேர்த்தி
ஈங்குந் செய்ததென்கொல் இதுபுதி தென்று நெஞ்சில்
தாங்கல னுருகித் தாய்முன் தருவன சாற்று கின்றான்.

உரை :—அவண் - அவ்வாறு, ஆங்கு - அவ்விடத்தே,
அவள் - சந்திரமதி, அருள் ஒன்று இன்றி - அருள் சிறிது
மின்றி, மொழிந்திடுதலோடும் - சொல்லுதலும், அரசன் -

வேந்தனாகிய யசோதரன், தேங்கலன் - பொறுனாய், செங்கை செவிமுதல் செறியச்சேர்த்தி - தன் சிவந்த கைகளால் இரு காதுகளையும் இறுகப் பொத்திக்கொண்டு, ஈங்கு-இவ்வாறு, அருள்செய்தது என் - உரைத்தருளியது என்னை, இதுபுதிது-இது புதுமையாக வுளது, என்று - என்று வாய்விட்டுச் சொல்லி, நெஞ்சில் தாங்கலன் - மனத்தில் துயர்மிகுந்து, உருகி - உருக்கத்துடன், தருவன - அருளுரைபல, தாய்முன் - தன் தாய்க்கு, சாற்றுகின்றான் - சொல்லவழிகின்றான் என்று.

சிறப்பும்மை விவரத்தால் தொக்கது. மொழிந்திடுதலோடும் என்புழி உம்மை, இசைநிறை. தேங்குதல், பொறுத்தல்; மகிழ் தலுமாம் தீமொழி சேட்கவிடாது செவியைச் செறிதலின், “செங்கை” யென்றார். உயர்ந்தாரோடு உரையாடும் மரபு பற்றி, “அருள் செய்தது என்கொல்” என்றான். கொல், அசைநிலை. அருளின்றி புரைப்பது என்னென்பான், வழிபாடு மருது குறிப்பு மொழியால் “அருள் செய்தது” என்றானென்றுமாம்; “எழுத் தொடும் பொருளொடும் புணராதாகி, பொருட் புறத்ததவே குறிப்பு மொழி யென்ப”¹ என்பது இலக்கணம். அருள்பெருகு நெஞ்சினால் தன் அன்னையோடு உரையாடுகின்றானுதலின், இச்சொற்களோடமையாது மேலும் கூறுகின்றமை தோன்றத், “தாங்கலன்” என்றும், தக்கார்க்குரிய அருளுரையைத் தான் வழங்குதல் பற்றித் “தருவன சாற்றுகின்றான்” என்றும் கூறினார் “தருபலி” (137) என்று தாய் கூறியதை மறுத்துத் தருவது ஈது என்பான் தருவன சாற்றுகின்றான் என்றாரென்றுமாம்.

உயிர்க்கொலை அரசர் அறத்திற்கு மாருமெனல்

139. என்னுயிர் நீத்த வேனு மியானுயிர்க் குறுதி சூழா

தென்னுயிர்க் கரண நாடி யானுயிர்க் கிறுதி செய்யின்

என்னையிவ் வுலகு காவ லெனக்கினி யிறைவி கூருய்

மன்னுயிர்க் கரண மன்மேல் மன்னவ * ரல்ல ரோதான்.

உரை :—இறைவி - அரசமாதேவியே, என் உயிர் நீத்த வேனும் - என்னுயிரைப் போக்கக்கூடிய திங்குகளைச்செய்தனவென்றாலும், யான் - அரசனாகியயான், உயிர்க்கு - அவ்

1. தொல். பொருள். 491.

வுயிர்கட்கு, உறுதிசூழாது-உறுதியாவனவற்றை யாராய்ந்து செய்யாது, என் உயிர்க்கு அரணம் நாடி - என் ஒருவன் உயிர்க்குப் பாதுகாப்பானவற்றையே நினைந்து, உயிர்க்கு - என்னால் காக்கப்படும் அவ்வுயிர்கட்கு, யான் இறுதிசெய்யின் - யான் கொலைசெய்வேனுயின், எனக்கு - கொலைப் பாவிபாகிய எனக்கு, இவ்வுலகு காவல் - இவ்வுலகைக் காக்குந்தொழில், என்னை - என்னை பயனைச்செய்யும், மன் உயிர்க்கு - மிகுதியான உயிர்கட்கு, மண்மேல் - நிலவுலகில், அரணம் - பாதுகாப்பவார், மன்னவர் அல்லரோ - அரசரன்றோ, இனி கூறும் - இப்பொழுது நீயே கூறுவாயாக என்று.

முறை செய்து உயிர்களைக் காத்தவேந்தன் தேவியாதலின், வேந்தருடைய அறம்பல அறிந்திருப்பாளென்ற அமைதி குறித்து, “இறைவி” என்றும், “கூறும்” என்றும் இயம்பினான். “மண்ணியல் மன்னர்க்குக் கண்ணெனவகுத்த, நீதி நன்னூலோதிய நாவின்”¹ என்று பிறருங் கூறுதல் காண்க. “தன்னுயிர் நீப்பினும் செய்யற்க தான் பிறிது, இன்னுயிர் நீக்கும் வீனை”² என்பவாகலின் “என்னுயிர் நீத்தவேனும்” என்றும், “யான் உயிர்க்கிறுதி செய்யின்” என்றும் கூறினான். “இன்னு செய்தார்க்கும் இனியவே”³ செய்தல் வேண்டுமென்பதுபற்றி, யான் உயிர்க்கு உறுதி சூழா தென்னுயிர்க் காரணம் நாடி” யென்றும் எடுத்துக் காட்டினான். தன்னுயிரினும் தன்னாற்காக்கப்படும் உயிர்கட்கு உறுதியை நாடிச் செய்வதே அரசர்க்கு அறமாதலினாலும், அதனினும் ஆக்கம் உயிர்க்கு வேறின்மையாலும், “என்னையிவ்வுலகு காவல் எனக்கு” என்றான். மன்னுயிர்க்கு அரண்செய்வதே வேந்தர்கடன் என யாப்புறுத்தவே, ‘மன்னுயிர்க்காரண மண்மேல் மன்னவரல்லரோ’ என்றான்.

உயிர்க்கொலையால் மேலுலக வின்பமில்லை யெனல்

140. யானுயிர் வாழ்த லெண்ணி யெனியவர் தம்மைக் கொல்லின்
வானுய ரின்ப மேலால் வருதேறி திரியு மன்றி
ஊனுயி ரின்ப மேண்ணி யெண்ணமற் றென்று மின்றி
மானுயர் வாழ்வு மண்ணின் மரித்திடு மியல்பிற் றன்றே.

1. பெருங். 4: 10: 13-4 2. குறள். 327. 3. குறள். 987.

உரை:—யான் உயிர்வாழ்தல் எண்ணி - யான் உயிரோ
டிருப்பதொன்றையே கருதி, எளியவர் தம்மைக் கொல்
லின் - எளியோர்களைக் கொல்வேனாயின், மேல் - மறுமைக்
கண், வான் உயர் இன்பம் - தேவருலகில் பெறும் உயர்ந்த
இன்பம், வரும் நெறி திரியும் - என்னை வந்தடைதற் குரிய
நெறிமாறி நீங்கிவிடும், அன்றி - அன்றியும், ஊன் உயிர் இன்
பம் எண்ணி - உடம்பொடுகூடிய உயிர்க்கு வரும் இன்ப
மொன்றையே கருதி, எண்ணம் ஒன்றும் இன்றி - ஏனை யுயிர்
கட் குண்டாகும் துன்பத்தைச் சிறிதும் நினையாது, மண்ணில் -
மண்ணுலகத்தே, மானுயர் வாழ்வு - மக்கள்வாழும் வாழ்வு,
மரித்திடும் இயல்பிற்றன்றே - அழிந்து போகும் இயல்பின
தாகும் எ-று.

“தான் வாழ ஏனோர் தனக்கடிமைமாக எனும், ஊன் அறிவி
னர்க்கு” விண்ணின்பம் ஒருகாலும் எய்தா தென்னும் அறவுணர்
வால், “யானுயிர்வாழ்த லெண்ணி எளியவர் தம்மைக் கொல்லின்,
வானுய ரின்பமெல்லால் வருநெறி திரியும்” என்றான். மறுமைக்கண்
இன்பமின்றாயினும் இம்மைக்கண்ணாயினும் இனிதிருக்கலா மெனத்
தருக்கு வார்க்கு, இம்மையின்பமும் நிலையின்றிக் கெடுமென்பான்,
“மானுயர்வாழ்வு மண்ணின் மரித்திடும் இயல்பிற் றன்றே” என்
றான். எளியவர் என உயர்திணைமேல் வைத்தக் கூறினானாயினும்,
அஃறிணையும் கொள்ளப்படும். “கெட்டார்க்குச் சார்வாய் மற்றுங்கே
யெடுப்பதா உமெல்லா மழை”¹ என்புழிப்போல. கழிந்த நாட்களைப்
போல மரிக்கும் நாள் இஃது என உணரற்காகாமையின், காலங் குறி
யாது வாளா “மரித்திடும் இயல்பிற்றன்றே” என்றான்; “சென்ற
நாளெல்லாம் சிறுவிரல் வைத்தெண்ணலாம், நின்றநாள் யார்க்கும்
உணர்வரிது”² என்று பிறருங் கூறுதல் காண்க. அன்றே என்புழி
எதிர்மறை முற்றும் எதிர்மறையேகாரம் கூடி ஆமென்னும் உடன்
பாட்டுப் பொருள்தந்து நின்றன. வானுயர் இன்பம், தேவருலகத்
தின் மேற்பட்டதாகிய முத்தியின்பமுமாம்; “மூவுலகுச்சி யின்பம்”³
என்று தேவர் கூறுதல் காண்க. வானுயரின்பம் எய்தாதென்ற
கருத்தால், “வரும் நெறிதிரியும்” என்றான். ஆல், அசை.

1. குறள். 15. 2. அறநெறி. 69. 3. சீவக. 3117.

உயிர்க்கொலையால் பாவம் மிகுமெனல்.

141. அன்றியு மின்றென்* முன்ன ரன்னைநீன் குலத்து னோர்கள்
கொன்றுயிர் கன்று முன்னக் கொடுமைசெய் தொழில ரல்லர் ;
இன்றுயிர் கொன்ற பாவத் திடர்பல வினையு மேலால்
நன்றியொன் றன்று கண்டாய் நமக்குநீ யருளிற் றெல்லாம்.

உரை:—அன்றியும் - அல்லதூஉம், அன்னை - தாயே, முன்னர் - முற்காலத்தும், நின்குலத்துள்ளோர்கள் - நின்குலத்திற் பிறந்த முன்னோர் எவரும், உயிர் கொன்று கண்டும் - உயிர்களைக் கொன்றுகொன்று அடிப்பட்ட, உள்ளக்கொடுமை - மனக்கோட்டத்தால், செய்தொழிலர் - அக்கொலைவினையைச் செய்யும் செய்கை உடையவர், அல்லர் - இலர். இன்று என் - இப்போது நினக்கு மட்டில் அஃது உண்டாவது என்னை, இன்று - இப்போது, உயிர்கொன்ற பாவத்து - உயிரைக் கொல்வதால் உண்டாகும் பாவத்தால், மேல் - மறுமையில், இடர்பலவினையும் - பல துன்பங்களுண்டாகுமாதலால், நீ அருளிற்றெல்லாம் - நீ சொன்னது முழுதும் நமக்கும் - மன்னுயிர்க்கேயன்றி நினக்கும் எனக்கும், நன்றியொன்றன்று - நலம் சிறிது மின்றும் எ.று.

தன் தாய் மனத்தில் இக்கொலையுணர்வு பிறத்தற்குக் காரணங்காணலுற்ற யசோதரன், அவள் முன்னோர் இயல்பை மனத்தாலாராய்ந்து ஒருவர்பாலும் அஃதில்லாமையோர்ந்து, வருந்திக் கூறுவான், “நின்குலத்துள்ளோர்கள், கொடுமை செய் தொழிலரல்லர்” என்றும், அவள்பால் அஃதிருத்தற்கு ஏது பெறப்படாமையின், “இன்று என்” என்றும் கூறினான். “நலத்தின்கண் நாரின்மை தோன்றினவனைக் குலத்தின்கண் ஐயப்”¹ படுவது இயல்பாதல்பற்றி, இவ்வாராய்ச்சியுண்டாயிற்றெனவறிக. “இன்று” எனவே, தன் தந்தை அசோகன்காலத்தும் இச்செயல் நிகழாமை துணியப்படும். உயிர்க்கொலையே புரிந்து அதன்கட் கன்றிய மனமுடையார்க் கன்றி ஏனையோர்க்கு அச்செயலுண்டாகாதென்றற்கு, “கொன்றுயிர் கண்டும் உள்ளக் கொடுமை செய்தொழில்” என்றார். கன்றுதல், செய்து செய்து பயிற்சி கைவரப் பெறுதல்; தீமைசெய்து பயிற்றகே இக்கன்றுதல் வினை புரித்து; சூதின்சுட் கன்றினான், கொலையின்கட் கன்றினான்,

(பாடம்)* மின்றி.

1. குறள். கூடுஅ.

காமத்தின்கட் கன்றினான் எனவரும் வழக்காறுகளைக் காண்க. கொடுமை, கோட்டம்; நடுவுநிலை யின்மை. தன்னுயிர்போல் ஏனை யுயிரை நினையாமையின், கொடுமை யாயிற்று. உயிர்க்கொலையால் உண்டாகும் பாவம் விடாது தொடர்ந்து வந்து பல பிறப்புக்களிலும் தன்புறுத்தும் என்பான், “இடர்பல விளைக்கும் மேலால்” என்றான். ஆல், அகச. “தீமையெல்லாம்” (135) என்புழிப்போல, எல்லா மென்பது எஞ்சாப்பொருட்டு. நன்றியொன்றன்று என்புழிச் சிறப்பு ம்மை தொக்கது. நன்றியன்று, ஒன்றன்று என்றியைத்து அறமு மன்று, ஒரு பொருளுமன்று, இன்பந்தருவது மன்று என்றுரைப்பினு மாம். “இன்றுயிர் கொன்ற பாவத்து” என்புழி, இன்றென்பது இம்மைப்பிறப்புக்கும் உரித்து, மேலென்றது மறுமை சுட்டி நின்ற லின். நமக்கும் என்புழி உம்மை எச்சப்பொருட்டு; நம்மிருவர்க்கும் என்றுமாம்.

இவை நான்குபாட்டாலும் உயிர்க்கொலையால் விளையுந் தீங்கு பலவகையாலும் வகுத்துரைக்கப்பட்டது காண்க.

இதுகேட்டு வெகுண்ட சந்திரமதி மாவாற் கோழி
யொன்று செய்து பலியிடுக என்றல்.

142. என்றது மெனது சொல்லை யிறந்தனை கொடியை யென்றே*

சென்றன முனிவுச் சிந்தைத் திருவிளி பிறிது கூறும்

கொன்றுயிர் களைத லஞ்சிற் கோழியை மாவிற் செய்து

சென்றனை பலிகொ ண்த்துத் தேவியை மகிழ்வி யென்றான்.

உரை:—என்றலும் - என்றிவ்வாறு யசோதரன் கூறிய தும், முனிவுச் சிந்தைத் திருவிளி - வெகுளிபொருந்திய மனத் துடன் அறவுணர்வில்லாத சந்திரமதி, எனது சொல்லை இறந்தனை - என் சொல்வரம்பு கடந்து பேசுகின்றாய், கொடியை. நீ கொடியவன், என்று பிறிது கூறும் - என்று சினந்து பின் மேலுங் கூறுவாளாய், உயிர் கொன்று - ஓர் உயிரைக் கொன்று, களைதல் அஞ்சின் - உன் துன்பத்தைப் போக்கிக் கொள்ள நீ அஞ்சினாயாயின், கோழியை மாவின்செய்து - கோழியினது வடிவமொன்றை மாவாற் செய்து, சென்றனை - தேவிகோயிற்குச் சென்று, பலிகொடுத்து - பலியிட்டு, தேவியை மகிழ்வி - அச்சண்டமாரி தேவியை மகிழ்விப்பா யாக, என்றான் - என்று சொன்னான் எ-று.

(பாடம்) * யேடவென்றே.

எளிதில் சினக்கும் இயல்பின னென்றற்கு “முனிவுச்சிந்தை” யென்றும், அவ்வியல்பினர்பால் அறம் பற்றுக்கோடாக நிற்கும் திருநில்லாமையின், “திருவிலி” எனறும் கூறினார். அறத்தின்வழி நிற்கல்பற்றி அதனைத் திரு வென்றார்; “சிறப்புடை மாபிற் பொருளும் இன்பமும் அறத்துவழிப்படுஉம்”¹ எனச் சான்றோர் கூறுதல் காண்க. திருவிலி, அமங்கலையுமாம். தான் கொண்டது விடாப் பேதை யாதலின், பிறிது கூறுகின்றனாளுெனவுணர்க. “கொன்றுயிர்களைத் லஞ்சின்” என்றது, யசோதரனுள்ளத்தை யெழுப்பி உயிர்க்கொலைக்கண் ஊக்குங் குறிப்பிற்றாதலை யுணர்க. “மாவாலாவது மாவிலொலாம்” என்னும் உலகுரை பற்றி, “கோழியை மாவிற்கு செய்து” என்றும், “பலிசொடுத்” தென்றும், “தேவியை மகிழ்வி” யென்றும் கூறினான்.

யசோதரன் இது வினைவினை வென்று நினைதல்.

143. மனம்விரி யல்குன் மாய மனத்தவை வகுத்த மாயக் கனவுரை பிறிது தேவி கட்டுரை பிறிதொன் றுயிற்று
எனைவினை யுதயஞ் செய்ய இடர்பல வினைந்த என்பால்
வினைகளின் வினைவை யாவர் விலக்குந ரென்று நின்றான்.

உரை :—மனம் விரி அல்குல் - ஆடவர் ஆசைபோல் அகன்ற அல்குலை யுடைய அமிர்தமதியின், மாயமனத்தவை-களின் நினைவும் செயலும் கொண்டொழுகுந் திறங்களை, வகுத்த-குறிப்பாய் யுணருமாறு யான் தேவிக்கு வகுத்துரைத்த, மாயக்கனவுரை - பொய்க்கனவுக்கூற்று, பிறிது - வேறாக, தேவி கட்டுரை பிறிது ஒன்று ஆயிற்று - அரசமா தேவியாகிய சந்திரமதியின் உரை வேறென்றாயிற்று, எனைவினையுதயம் செய்ய - என்பால் வினைதோன்றி விட்டதனால், இடர்பல என்பால் வினைந்த - துன்பங்கள் பல எனக்கு உண்டாயின, வினைகளின் வினைவை - வினைகளால் உண்டாகும் பயனை, விலக்குநர் யாவர் - விலக்கும் வன்மையுடையார் யாவருளர், என்று - என்று நினைந்து, நின்றான் - சந்திரமதி கூறிய செய்கைக்கண் நிற்கலானான் எ-று.

எல்லையின்றிப் பார்த்த அல்குலென்றற்கு “மனம் விரி யல்குல்” என்றான். “அவாப்போ லகன்ற தன் அல்குல்”² என்று பிறரும்

கூறுப.மனம் கணந்தோறும் பொருள்கண்மேல் அவாக்கொண்டு விரி தல் போல, அல்குலும் புணர்வார்க்குப் புணருந்தோறும் புத்தின்பம் பெருகி விரிதலின், அல்குற்கு அவாவினை உவமம் கூறினர். மாயம், கள்ளம், பொய் முதலியன ஒரு பொருளன. மானத்தால் வெளிப் படக் கூறுது குறிப்பால் கனவுமேல் வைத்துக் கூறினமையின், “வகுத்த மாயக் கனவுரை” யென்றான். செயவெனெச்சம் காரணப் பொருட்டு, “எனைப்பகை புற்றரு முய்வர் வினைப்பகை வீயாது பின் சென்றும்”¹ என்பது பற்றி, “வினைகளின் விளைவை யாவர் விலக் குநர்” என்றான்; பிறாண்டும், “வெல்வதற்கரிதால் வினையின் பயன்” (170) என்பது காண்க.

அல்குல் மாயமனத்தவை என்பதற்கு அல்குலையும் மனத்தையு முடைய தாயாகிய சந்திரமதியென்று உரைப்பது பொருள் சிறவா மையறிக. அவை - அவ்வை, தாய்.

சந்திரமதி யுரைத்தவாறு செய்தற் கொடுப்பட் டுரைத்தல்.

144. உயிர்ப்பொருள் வடிவு கோற லுயிர்க்கொலை போலு மென்னும் பயிர்ப்பு முடைய னேனும் பற்றறத் துணிவில் மன்னன் செயிர்த்தவ ளுரைத்த செய்கை செய்வதற் கிசைத்த தென்றான் அயிர்ப்பதென் அறத்தின் திண்மை யறிவதற் கமைவி லாதான்.

உரை:—உயிர்ப்பொருள் வடிவு கோறல் - உயிருடைய பொருளொன்றின் வடிவினைச் செய்து அதனைக் கொல்வதும், உயிர்க்கொலை - உயிர்க்கொலையேயாம், என்னும் பயிர்ப்பு - என்னும் ஓர் அருவருப்பு, உளம் உடையனேனும் - மனத்தே கொண்டிருந்தானாயினும், பற்று அறத் துணிவு இல் மன்னன் - பசையற ஒருதலையாகத் துணியும் மனவன்மை யில்லாத வேந்தனாதலின், செயிர்த்தவன் - தன்னை வெகுண்ட தாயாகிய சந்திரமதி, உரைத்த செய்கை - சொல்லிய செயலை, செய்வதற்கு இசைந்தது - செய்தற்கு என் நெஞ்சு இசைந்து விட்டது, என்றான் - என்று யசோதரன் சந்திரமதிக்குக் கூறினான், அயிர்ப்பது என் - அவன்பால் நாம் ஐயுறுவதாற் பயனில்லை, அறத்தின் திண்மை யறிவதற்கு - அறத்தின் வலியினை யுள்ளவா றறிதற்கேற்ற, அமைவிலாதான் - மனத்திட்டப முடைய னல்லனாதலால் எ - று.

உயிர், உயிரில்லது, நல்வினை, தீவினை, ஊற்று, சம்வரம், நிர்ச்சரை, கட்டு, வீடு என்ற ஒன்பதனையும் பொருளென்றல் சமண்சமயக்

கொள்கை யாதலின், “உயிர்ப்பொருள்” என்றார். சிறப்பும்மை விகாரத்தால் தொக்கது. போலும், உரையசை; இதனை வாக்கியா லங்காரம் என்ப. பயிர்ப்பு, அருவருப்பு. துணிவுடையனாயின், தன் னறிவின்கண் அறிந்து கூறிய அறங்களை விடாது மேற்கொண்டு சந் திரமதியின் கூற்றை மனங்கொள்ளாது தள்ளியிருப்ப நென்றற்கு, “பற்றறத் துணியில் மன்னன்” என்றார். அவனை யிசைவித்தது அச்சந்திரமதியின் வெகுளியே யென்றற்கு, “செயிர்த்தவன்” என் றும், அதற்கு அஞ்சினனென்பார், “செய்வதற்கிசைந்த தென்றான்” என்றும் கூறினார். கொலைப்பாவமும் வினையியல்பும் பிறவும் யசோ தரன் எடுத்தோதக் கண்டார், அவன் அக்கொலைவினையைச் செய்தற் கிசைந்தானெனின், கொள்ளாராதலின், “அயிர்ப்பதென்” என்றும் அதற்கு ஏது இல்தென்பார், “அறத்தின் திண்மை யறிவதற் கமை விலாதான்” என்றும் கூறினார். எனவே, “ஒதியுணர்ந்தும் பிறர்க் குரைத்தும் தான் அடங்கா” ப்பெரும் பேதை இவ் யசோதர னென்றராயிற்று.

மாக்கோழியைப் பவியிருவான் அறுத்தல்.

145. மாவினின் வணந்த கோழி வடிவுகொண் டவ்வயாய

பாவிதன் னோடு மன்னன் படுகொலைக் கிடம தாய

தேவிதன் விடைச்சென் றெய்திச் சிறப்பொடு வணக்கஞ் செய்தே

‘ஆவயின்* தன்கை வாளா லீந்துகொண் டருளி நென்றுன்.

உரை:—அவ்வயாய பாவிதன்னோடு - தாயாகிய பாவி யுடன், மன்னன் - வேந்தனாகிய யசோதரன், படுகொலைக்கு இடமதாய தேவி தன் இடை - மிக்க உயிர்க்கொலைக்கு இடமாகிய சண்டமாரி கோயிற்கு, மாவினின் வணந்த கோழி வடிவுகொண்டு - அரிசிமாவாற் செய்யப்பட்ட கோழி வடி வத்தை எடுத்துக்கொண்டு, சென்றெய்தி - சென்றடைந்து, சிறப்பொடு வணக்கம் செய்து - திருவிழாவும் வழிபாடும் ஆற்றி, ஆவயின் - அவ்விடத்தே, தன்கைவாளால் - தன்கை யில் வாளாள், அரிந்து - அக்கோழியின் தலையைக் கொள் றெறிந்து, இது கொண்டருள் - தேவி, இப்பலியை ஏற்றருள் வாயாக, என்றான் - என்று வேண்டினான் ஏற்று.

“சாலியின் இடியின் கோழி” (146) என்றலின், மா, அரிசிமா வாயிற்று. யசோதரன் மனத்தே அறவுணர்வு அரும்பக் கண்டதும்

(பாடம்) * யாவவன்.

அதனை வளர்க்காது, மாறாயபாவமே வலியுறச் செய்தாளாதலின், “அவ்வையாய பாவிதன்னோடு” என்றும், இக்கொலைக்கு அவளே முதலாதல்பற்றி, “பாவிதன்னோடு” என்றும், உயிர்க்கொலை நிகழ் தற்கு அத்தேவி கோயில் இடமாதலின், “படுகொலைக்கிடமதாய தேவிதன்னிடை” என்றும் கூறினார். வணக்கம், நாளும் நடை பெறுவது; சிறப்பு, நாள் வழிபாட்டிற்றாழ்வு தீரச் செய்யப்படுவது; “சிறப்பொடு பூசனை செல்லாது”¹ என்றார் பிற சான்றோரும். சட்டு நீண்டது.

மாக்கோழி கூவிக்கொண்டு மன்னன் முன் விழ்தல்

146. மேலியல் தெய்வங் கண்டே விரும்பின தடையப் பட்ட

சாலியீ வீடியின் கோழி தலையிற் தீட்ட தோடி

கோவிய லரசன் முன்னர்க் கூவுபு குலுங்கீ வீழ

மாலிய லரசன் தன்கை வாள்விடுத்த துருக் றுனே.

உரை:—மேல் இயல் தெய்வம் கண்டு - மக்கட்கு மேலாக வழிபடப்படுகின்ற சண்டமாரியாகிய தெய்வத்தைப்பரவி, விரும்பினது - அது விரும்பிய பவியாக, அடையப்பட்ட - படைக்கப்பட்ட, சாலியின் இடியின்கோழி - சாலி நெல்லரி சியை யிடித்துப்பெற்ற மாவாலாகிய கோழியானது, தலை யறிந்திட்டது - தலையறுக்கப்பட்டது, ஓடி - துள்ளியோடி, கோல் இயல் அரசன் முன்னர் - நீதி முறையில் ஒழுகும் இயல்பிற்றுகிய அரசினையுடைய யசோதரன்முன்னே, கூவுபு குலுங்கிவீழ - கூவித் துடித்து வீழ, மால் இயல் அரசன் - மயங்கும் இயல்பினையுடைய அவ்வரசன், தன் கை வாள் விடுத்து - தன் கையினின்றும் வாள் நெகிழ்ந்து வீழ விட்டு, உருகினான் - மனமுருகினான் எ-று.

மக்கட்குரிய வினைப்பயனை வரைந்து தரும் இயல் பிற்றென்று தெய்வத்தைக் கருதுபவாதலின், “மேலியல் தெய்வம்” என்றார். சிறப்பயர்ந்து வழிபட்டுக் கண்ணூரக் காணும் செய்கை தோன்ற, “கண்டு” என்றார். விரும்பினது, சண்டமாரி விரும்பும்பலி. அடையப்படுதல், நிவேதிக்கப்படுதல். தலையரியப்படும் கோழி துள்ளி வீழ்தல் இயல்பாயினும், இம்மாக்கோழி உயிரில்லதாகவும் கூவித் துள்ளி வீழ்ந்த தென்பதாம். கோல், அரசநீதி; அது கோல் போற

வின், கோலெனப் பட்டது. கோலியல் என்னு மடை, அரசுக் குரித்து. அதனையுடைய னாதலின், அவன் முன்னர் வீழ்ந்த தென் பார், “கோலியலரசன் முன்னர்க் கூவுபு குலங்கி வீழ” என்றார். கூவுபு, செய்பென்னும் எச்சம். குலங்குதல், துள்ளுதல். கோலிய லரசனையுடைய னாயினும், யசோதரன் அதனை யுணராது மயங்கும் அரசன் என்றற்கு, “மாலியல் அரசன்” என விதந்தார். மாலியலா சற்கு வாட்படை யொருபயனும் செய்யாதாகலின், “தன் கைவாள் விடுத்து உருகினான்” என்பாராயிற்று.

மனமுருகிய வேந்தன் வருந்துதல்

147. என்னகொல் மாவின் செய்கை யிவ்வுயிர் பெற்ற பெற்றி
சென்னிளா னெறிய வோடிச் சிலம்பிய குரலி தென்கொல்
பின்னிய பிறவி மாலைப் பெருநவை தருதற் கொத்த
கோன்னியல் பாவ மென்னைக் கூவுகின் றதுபோன் மென்றான்*.

உரை:—மாவின் செய்கை - மாவினால் செய்யப்பட்ட தாகிய இக்கோழி வடிவமானது, இவ் - இவ்வாறு, உயிர் பெற்ற பெற்றி - உயிர்பெற்ற தன்மை, என்கொல்-என்றோ, வாள் - என் கைவாள், சென்னி எறிய - தலையை யரிய, ஓடிச் சிலம்பிய குரல் இது - துள்ளியோடிக் கூவிய இக்குரல், என் கொல் - என்றோ, பின்னிய பிறவிமாலை - ஒன்றினொன்று பின்னப்பட்டது போன்றுள்ள பிறவித்தொடர்பானது, பெருநவைதருதற்கு - எனக்கு மிக்க துன்பத்தைத் தருதற்கு, ஒத்த - ஏதுவாயமைந்த, கொன் இயல் பாவம் - அச்சத்தைச் செய்கின்ற பாவந்தான், என்னைக் கூவுகின்றது போனம் - என்னைக் கூவியழைப்பது போலும், என்றான் - என்று சொல்லி வருந்தினான் எ-று.

“மாலியலரசன்” என்று பொதுப்படக் கூறினாராதலின், அதனை விளக்கு முகத்தால் அவன் மனமுருட்சியைப் படிப்படியாகக் காட்டலுற்று முதற்கண், மாக்கோழி உயிர்பெற்றுத் துள்ளியோடியதை வியந்து, “மாவின் செய்கை இவ்வுயிர் பெற்ற பெற்றி என்ன கொல்” என்றான். இவ்வென்னும் சுட்டுப்பெயர், உயிர் பெற்ற திறத்தைச் சுட்டிநின்றது. துள்ளியதோ டமையாது கூவியது உயிர் பெற்றதன் பெற்றியை வற்புறுத்தி அவன் மனத்தே சூழ்ச்சி பிறப்

(பாடம்) * போலெனானான்.

பித்தமையின், அதனால், அக்ஞாலைப் பாவத்தின் குரலாகப் பொருள் செய்துகொண்டு, “பாவ மெண்ணக் கூவுகின்றது போன்” மென்றான். போலும் என்பதன் ஈற்றுமிசையுதரம் மெய்நிற்பக் கெட்டது. கொன், அச்சப்பொருட்டாய இடைச்சொல். காரணகாரியத் தொடர்ச்சியாய்த் துன்பம் பயக்கும் இயல்பிற்றாதலின், “பின்னிய பிறவி மலை” யென்றும், “பெருநவை தருதற்கு” என்றும் கூறினான். நவை, துன்பம், நுகர்ந்தனரிக் கழியாத பெருமை புடைமையின், “பெருநவை” யெனப்பட்டது. ஒத்தல், “உவமையும் பொருளு மொத்தல் வேண்டும்”¹ என்புழிப்போல.

148. ஆதகா தன்னை சொல்லா லறிவிலே னஞ்ஞில் செய்கை

ஆதகா தமிழ்த் புள்வா யரிருர லரியு நெஞ்சை

ஆதகா தமிழ்த் முன்னு மதியவள் களவு கொல்லும்

ஆதகா வினைக ளென்னை யடர்த்துநின் றடுங்கோ லென்னும்.

உரை :—அறிவிலேன் - நல்லறிவில்லாத யான், அன்னை சொல்லால் - தாயாகிய சந்திரமதியின் சொற்கிசைந்து, அருளில் செய்கை - இரக்கமில்லதாகிய உயிர்க்கொலை செய்தது, ஆ - மிகவும், தகாது - தகுதியற்றதாகும், அழிந்தபுள்வாய் - பலியாய்த் தலையறுப்புண்டகோழியின் வாயிலிருந் தெழுந்த, அரிசுரல் - அரித்த குரலோசை, நெஞ்சை அரியும் - என் நெஞ்சினை யறுக்கின்றது, ஆதகாது - ஆ, இதுவும் தகுதியற்ற கொடுஞ்செயலாகும், அமிர்தமுன்னு மதியவள் களவு-அமிர்தம் என்னும் பெயர்முன் மதியென்னும் சொல் புணரவரும் அமிர்தமதியென்னும் பெயரினையுடையாளது கள்ளச் செயலும், கொல்லும் - என்னுயிரைக் கொல்லாநிற்கும், ஆதகாது - ஆ இதுவும் தகுதியற்றதாம், வினைகள்-திவினைகள், என்னையடர்த்து நின்று - என்னை நெருக்கி நின்று, அடுங்கொல் - கொல்லும் போலும், ஆ - ஐயோ, தகா - இவையாவும் எனக்குத் தகுதியில்ல எ-று.

இயற்கை யறிவால் சந்திரமதி கூறிய செயல் தக்கதன்றென்றுணர்ந்தும், திட்டமின்மையின், ஆயர்ந்து அவள் சொற்கே இசைந்து கெட்ட தன்சிறுமை நினைந்து அவன் தான் வருந்துகின்றமைதோன்ற,

“ஆதகாது” என்றான். ஆ என்னும் இரக்கக் குறிப்பிற்றாய இடைச் சொல், ஈண்டுக் கழிந்ததற் கிரங்கும் இரக்கமிகுதி சுட்டி நின்றது ஏவியது அன்னை செய்கையாகவும், இயற்றியது தன்செய்கையாதலையும், அதற்கேது தன் அறிவின்மை யென்பதையும், அச்செய்கைக் கண்ணுள்ள குற்றம் அருளின்மை யென்பதையும் தெரிந்துணர்ந்து வருந்துமாறு விளங்க, “அன்னைசொல்லால் அறிவிலேன் அருளில் செய்கை” என்றான். மாக்கோழியின் செய்தியால் அதனை யுயிரோன்றே கருதினாளுதலின், “அழிந்த புள்” என்றான். அரிக் குரல், அரிகுர லெனவும் வரும். “அரிகுரற் கோழி”¹ என்றார் பிறரும். களவு, கள்ளக்காம வொழுக்கம். இத்தீவினை காரணமாகப் பிறவியும், வினையும் பெருகுதலின், “வினைகள்” என்றும், அவை தன்னை யடர்த்து வருத்துவது ஒருதலை யென்னு முணர்வால், “அடர்த்து நின்று அடுங்கொல்” என்றும் கூறினான். தனக்குத் தகுதி வினையின் நீங்கி விளங்கிய அறிவினைப் பெற்றுச் சிவகதிபெறு வதேயாக, இக் கூறியவாற்றால் வினைகளை யீட்டித் துன்புறுவ தன்மையின், “ஆதகா” என்றான்; இனி, தகா வென்பதனை ஈறு கெட்ட எதிர்மறைப் பெயரெச்சமாக்கி வினையொடு முடிப்பினுமாம். இக்கூற்று, “காவலற் கூற்றம் கொல்லும், வளைகயமடந்தை கொல்லும் தான்செய்த பிழைப்புக் கொல்லும், அளவறு நிதியங் கொல்லும் அருள் கொல்லும்”² என்பதனைனாடு சுருத்தால் ஒத்து நின்றல் காண்க.

தன்மகன் யசோமதிபால் அரசினை வைத்து யசோதரன்
தவவனம் படர்தற்கமைதல்

149. இனையன நினைவு தம்மால் யசோதர னகர மெய்தித்
தனையனி லரசு வைத்துத் தவவனம் படர லுற்றான்
அனையதை யறிந்துந் தேவி யவமதித் தெனைவி டுந்தான்
எனநினைந் தேது செய்தா ளெரிந்ர கத்து விழுவான்.

உரை :—யசோதரன் - வேந்தனான யசோதரன், இனையன நினைவு தம்மால் - இத்தன்மையான பல நினைவுகளுடன், நகரம் எய்தி - அகநகர்க்கண்ணுள்ள தன்னரண்மனையை யடைந்து, தனையனில் அரசவைத்து - தன் மகன் யசோமதிபால் அரசபாரத்தை ஒப்பித்து, தவவனம் படர்தல் உற்றான் - தான் தவம்பூண்டு வனத்துக்குச் செல்லக்கருதினான், தேவி -

அவன் மனைவியாகிய அமிர்தமதி, அனையதை யறிந்தும் - அதனை விளங்க அறிந்து வைத்தும், எனை அவமதித்து-என்னை யிகழ்ந்து, விட்டான் - இவ்வரசன் துறந்துவிட்டான், என நினைந்து - என்று தனக்குள்ளே நினைந்து, எரி நரகத்து வீழ்வான் - நெருப்பெரியும் நரகத்தில் வீழ்பவளாகிய அவ்வமிர்தமதி, ஏது செய்தாள் - யாது செய்தாளென்றால் எ-று.

ஆலுருபு ஒவென் பொருட்கண் வந்தது. சண்டமாரியின் கோயில் நகர்க்குப் புறத்தே யுண்மைதோன்ற, “நகரமெய்தி” என்றார். தவவனம், தவம் செய்தற்குரிய காடு. படர்தல், செல்லுதல். உற்றான், நினைத்து அதற்கு முன்னணியாகச் செய்தற்குரிய வற்றைச் செய்யலுற்றான் என்பதுபட நின்றது. அறிந்தும் என்புழி உம்மை, சிறப்பு. தேவி, மனைவியாகிய அமிர்தமதி. யசோதரன் துறவு மேற்கொண்டது, தன்பால் பெறலாகும் காமவிற்ப்பதைப் புறக்கணித்ததாகக் கருதி வெகுள்கின்றாளாகலின், “அவமதித் தெனை விடுத்தான்” என நினைந்தா ளென்றார். அவ்வெகுளி மிக்க தனால், துறவுபூண்டு நலமெய்தக் கருதும் அவ்யசோதரன் உயிர்க்குக் கேடுகுழிகின்றாளென்பார், “யாது செய்தாள்” என்றும் அச்சுழ் வினையாலவளெய்தும் பயன் இஃதென்பார், “எரிநரகத்த வீழ்வான்” என்றும் கூறினார்; ஆசிரியர் அவளை இகழ்ந்து கூறியதுஉமாம்.

அமிர்தமதி வஞ்சனையாக யசோதரனை விடுத்துண்ண அழைத்தல்

150. அரசநீ துறத்தி யாயின் அமைகமற் றெனக்கு மஃதே

விரைசெய்தா றிறைவ வின்றென் வியன்மனை மைந்த னோடும்*

இரசநீ ரயிந்து† கைக்கொண் டருளுதற் கிசைதல் செய்வாய்‡

அரசநா ளவன நாக அவிநு‡ நா மடிக ளென்றான்.

உரை :—விரைசெய்தார் இறைவ - மணம் கமழும் மாலை யணிந்த அரசனே, நீ அரசு துறத்தியாயின் - நீ அரசுபோகத் தைத்துறந்து செல்கின்றாயாயின், அமைக - அவ்வண்ணமே செய்க, எனக்கும் அஃதே - எனக்கும் அதுவே இனி அமைதியாகும், என் வியன்மனை-என்னுடைய அகன்றமனைக் கண்ணே, இன்று - இற்றைநாளில், மைந்தனோடு - அரசனாகப்போகும் நின் மைந்தனுடன் போந்து, இரசநீர் அமிர்து -

(பாடம்.) * வந்தெனோடும். † அரசநீயமிர்து.

‡ உரிமை செய்தால். § விடுது.

யான் நல்கும் சுவைபொருந்திய உணவினை, கைக்கொண்டருளுதற்கு இசைதல் செய்வாய் - ஏற்றுண்பதற்கு மனமிசைய வேண்டும், அரசு - இவ்வரசுபோகம், அவனதாக - மகற்குரித்தாய்விடின், அடிகள் - ஐயனே, நாம் அவிதும் - பின்பு நாம் இவற்றின்மேல் செல்லும் வேட்கையவிந்தொழிவோ மாதலின் எ-று.

யசோதரன் துறவு பூண்பதில் தனக்கு விருப்பமின்மை புணர்த்துவான், “அரசு நீ துறத்தியாயின்” என்றும், தனக்குத் துறவுக் கண் விருப்பமின்றியினும், யசோதரன் தன் வேண்டுகோட்டு இசையும் பொருட்டு “எனக்கும் அஃதே” என்றும் கூறினான். “இரசு நீர் அமிர்து” என்றான், தான் நல்க விரும்பும் உணவின் ஏற்ற முணர்த்தற்கு, உள்ளத்தே துறவு நிகழ்ந்தவழி, தன் சொல்லையும் பிறநலங்களையும் விசுழியான் என்ற கருத்தால், அமிர்தமதி யசோதரனை, “மைந்தனோடு கைக்கொண்டருளுதற்கு இசைதல் செய்வாய்” என்றும், இனி, இத்தகைய வுணவினைத் தானும் அவனும் கோடற்கா காமையால், “இன்று” என்றும், அதன்பால் வேட்கை யெழினும், அதனை யவித்தொழுக வேண்டுமென்பான், “அவிதும் நாம்” என்றும் கூறினான். அடிகள், மகளிர் தம் கணவனை இவ்வாறு அழைப்பது மாபு. “அமுதமுண்க வடிகள் ஈங்கென”¹ எனக் கண்ணகியார் கூறுமாறு காண்க.

துறவு மேற்கொள்வாரை விலக்குதல் அறமன்றாதலின், அமிர்த மதி இவ்வண்ணம் கூறினான் என வுணர்க.

யசோதரன் சந்திரமதியுடன் விருந்துண்ண வருதல்.

151. ஆங்கவ எகத்து மாட்சி யறிந்தன னரசு னேனும்

வீங்கிய முலையி றுய்நீ வேண்டிய தமைக என்றே

தாங்கல எவ்வை தன்னோ டவன்மனை தான மாந்தான்

தீங்கது குறுகின் நீய நயமுநன் னயம நாமே.

உரை:—ஆங்கு - அவ்விடத்தே, அரசன் - அரசனான யசோதரன், அவன் அகத்துமாட்சி அறிந்தனனேனும் - அமிர்தமதியின் மனமாண்புகளை அறிந்திருந்தானாயினும், வீங்கிய முலையினாய் - பெருத்த முலைகளையுடையாய், நீ வேண்டியது அமைக - நீ விரும்பியதனையே செய்வாயாக,

என்று - என்று சொல்லி, தாங்கலன் - நீட்டியாது சென்று, அவ்வை தன்னோடு - தாயாகிய சந்திரமதியுடன், அவள் மனை - அவ்வமிர்தமதியின் அரண்மனையை யடைந்து, அமர்ந்தான் - உணவுகொள்ள விரும்பியிருந்தான், திங்கது குறுகின் - கேடு வருமாயின், தீய நயமும் - தீதுபயக்கும் உரையும், நல்நயம தாம் - முழுதும் நலம்பயப்பதாகவே தோன்றும் எ-று.

அமிர்தமதி அகத்தே கணவன்பால் வெறுப்பும் செயலில்கொடு மையும் கொண்டிருத்தலை ஈன்கறிந்திருப்பது தோன்ற, “அவ ளகத்து மாட்சி யறிந்தனன் அரசனேனும்” என்றார். “இரசநீர் அமிர்து கைக்கொண்டருளுதற் கிசைதல் செய்வாய்” (150) என்று அமிர்தமதி வேண்டிக்கொண்டதற்கு அவன் இசைந்ததனை, “நீ வேண்டிய தமைக” என்றான் என்றார். தங்கலன் என்பது எதுகை யின்பங் குறித்துத் தாங்கல னென நீண்டது. அவ்வை, தாய். உணவு கோடற்கு இசைந்தவன், தன் தாய் மனையை யடைந்து அவ னையும் உடனழைத்துக்கொண்டு போந்து இனிதிருந்தான் என்பார், “அமர்ந்தான்” என்றும், அக்காலை, அவன் அமிர்தமதி கருதிக் கொண்டிருக்கும் தீமையை நினையாது அவள் வழங்கிய உரையினைக் கேட்டு உண்மை யென்றே கருதி யொழிந்தா னென்றும், அவ்வுரை கேட்டற்கு இனியவா யிருந்தனவே யன்றி, உண்மை யன்பாகிய உள் ளீடு இல்லாதன வென்றற்குத் “தீயநயம்” என்றும் கூறினார். சொல் தன் இனிமைத் தோற்றத்தால் கேட்டார் மனத்தே சொல் வார்பால் அன்பும் உண்மையுறவும் கொள்ளச் செய்தலின் “நயம்” எனப்பட்டது. கேடெய்தும் ஊழுடையார்க்கு, அக்கேட்டினைப் பயக்கும் சொல்லும் செய்கையும் நலம் பயப்பனவாய்த் தோன்றி அவரை அவற்றையே விரும்பப்பண்ணுதல் பற்றி, “திங்கது குறுகின் தீயநயமும் நன்னயமதாமே” என்றார்.

அமிர்தமதி உணவில் நஞ்சுகலந் தனித்தல்

152. நஞ்சோடு கலந்த தேனி னறுஞ்சுவை பெரிய வாச

எஞ்சலி லட்டு கங்கன் இருவிரு மருந்து கென்றே

வஞ்சனை வலித்து* மாமி தன்னுடன் வரனுக் கீந்தான்

நஞ்சோடு படாத நானு மகனெடுந் நயந்து கொண்டான்.

உரை :—நஞ்சோடு கலந்த - விடம் கலந்துள்ள, தேனின் நறுஞ்சுவை - தேனைக் கலந்ததனு லுண்டாகிய நறியசுவை,

(பாடம்) * மஞ்சனை விலக்கி. † பிறரொடு.

பெரியவாக - மிகுதியாகவுடைய, எஞ்சல்இல் அட்டுகங்கள் - வேறு சுவையிலும் குறைபாடில்லாத பண்ணியங்களை, இரு விரும் அருந்துக என்று - இருவீரும் உண்பீர்களாக என்று, வஞ்சனை வலித்து - வஞ்சனையான சொற்களால் வற்புறுத்தி, மாமிதன்னுடன் வரனுக்கு - மாமியாகிய சந்திரமதியுடன் கணவனாகிய யசோதரனுக்கும், ஈந்தாள் - அளித்து உண்பித்தாள், தான் மகனெடு - தான் தன்மகன் தன்னெடு உடனிருக்க இருந்து, நஞ்சொடுபடாத - நஞ்சு கலவாத பண்ணியங்களை, நயந்துகொண்டாள் - விரும்பியுண்டாள் என்று.

நஞ்சினைத் தேனிற் கலந்து அதனைப் பண்ணிகாரத் தோடு சேர்த்து, நஞ்சின் சுவை சிறிதும் தெரியாவகையில் சமைத்தமை தோன்ற, “நஞ்சொடு கலந்த தேனின் நறுஞ்சுவை பெரியவாக” என்றும், இந்நஞ்சு கலப்பால் உண்டாகிய குறைபாடொழிய, வேறு வகையால் எவ்வகைச் சுவைத்திறத்தும் குறைவின்மை விளங்க, “எஞ்சலில் அட்டுகங்கள்” என்றும் கூறினார். அட்டுகம், இனிப்புப் பண்டம்; பண்ணிகாரம் என்றலும் இதுவே. சுவைமிகுதியால் படைத்த அட்டுகங்கள் தெவிட்டியபோதும், பல்வகை நயவுரைகளால் இருவரையும் வற்புறுத்தி உண்பித்தமை தோன்ற, “வஞ்சனை வலித்து” என்றும், நஞ்சுடையவற்றையே நாடி யுண்பித்தமையின், “வஞ்சனை” யென்றும், தன் மகனைக் கோறல் கருத்தன்மையின், அவன், தன் னெடு இருந்து நஞ்சிலாதவற்றை யுண்ணுமாறு செய்தமையின், “நஞ்சொடு படாத தானும் மகனெடு நயந்து கொண்டாள்” என்றும் கூறினார். இனி, லட்டுகம் என்றே கொள்ளினுமாம்.

சந்திரமதி தன் மகனெடு இருந்து உண்பது குறித்துத் தான் தன் மகனெடு இருந்து உண்பது காட்டுவாளாய், அமிர்தமதி தன் கருத்தை முடித்துக் கொள்ளும் திறம் குறிக்கற்பாற்று. நஞ்சில்லாதவற்றை யுண்டலில் வெறுப்புப் பிறவாமையின் “நயந்து கொண்டாள்” என வுணர்க.

யசோதரனும் சந்திரமதியும் நஞ்சுண்டதனால்
இறந்து விலங்குகதியுட் பிறத்தல்

153. நஞ்சது பரந்த போழ்தின் நடுங்கினர் மயங்கி வீழ்ந்தார்
அஞ்சினர் மரணஞ் சிந்தை யடைந்தது முதல தங்கண்

பஞ்சீய வினைகள் தீய புருத்தன பொறிகள் பொன்றித்
துஞ்சினர் துயரத் துஞ்சா விலங்கிடைத் துன்வி னுரே.

உரை:—நஞ்சு பரந்த போழ்தின் - விடமானது உடற்
குள் பரவிய காலத்தில், நடுங்கினர் மயங்கிவீழ்ந்தார் - உடல்
நடுங்கி அறிவு கலங்கித் தளர்ந்து நிலத்தில் வீழ்ந்து, மரணம்
அஞ்சினர் - தம்முயிர்க்குக் கேடுவருவதுணர்ந்து அஞ்சினா
ராக, சிந்தையடைந்தது முதல - பிறந்து நன்று தீது காணும்
சிந்தையுண்டாகிய நாள்முதலாக, தங்கண்பஞ்சிய தீயவினை
கள் - தம்மிடத்தே மிக்குற்ற தீவினைகள், புருத்தன - தம்பய
னாகிய துன்பத்தைச் செய்யலுற்றன, பொறிகள் பொன்றித்
துஞ்சினர்-பொறியைந்தும் புலங்கலங்கித் தடுமாறிக் கெட்டு
உயிர் துறந்தனர், துயரம் துஞ்சா விலங்கிடை - துன்பம்
குறைதலில்லாத விலங்குகதியுட் பிறப்பாராயினார் எ-று.

நஞ்சு உடலிற் பரவியதும் குருதியின் தூய்மையைக் கெடுத்து
அதனைக் குளிர்த்தலின், நடுக்கமும் மயக்கமும் அடைய வெய்தி
யது தோன்ற, “நடுங்கினர் மயங்கி வீழ்ந்தார்” என்றார். நலந்தீங்
கினைப் பகுத்துணரும் நல்லுணர்வு பிறந்தபின்பே வினைகள் தொடர்
தலின், “சிந்தை யடைந்தது முதல தங்கண்பஞ்சிய வினைகள்” என்
றார். உயிர் நீங்குங்காலத்து அதற்கு முன்னாகப் பொறிகள் புலனு
ணர்வு கெடுதலின், “பொறிகள் பொன்றித் துஞ்சினர்” என்றார்.
நால்வகைக்கதியும் துன்பத்துக் கிடமாயினும், மக்கட்கதியை
நோக்க, விலங்குகதி துன்பம் பெரிதுடைத்தாதலின், “துயரத்
துஞ்சா விலங்கிடைத் துன்னினார்” என்றார்; பிறுண்டும், யசோதா
னும் சந்திரமதியும் விலங்குகதியுள் துன்புற்றது கூறுவார். “ஒவ்வ
தற்குரு மாதூய ருற்றனர்” (170) என்று ஒதுதல் காண்க.

அமிர்தமதியை யிகழ்த்து உழையர் தம்முட் கூறிக்கொள்ளல்

154. எண்களுக் கிசைவி லாத இறைவியா மிவள்தன் செய்கை
கண்களுக் கிசைவி லாத கடையனைக் கருத் நெஞ்சின்
மண்களுக் கிறைவ னுய வரனுக்கு மானஞ் செய்தான்
பெண்களிற் கோத னுளே பெரியபா வுத்த னென்றார்,

உரை:—இறைவியாம் இவள் தன் செய்கை - அரசியாகிய
இவ்வமிர்தமதியின் நினைவும் சொல்லும் செய்கையும், எண்

களுக்கு இசைவு இலாத - எண்ணுதற்குச் சிறிதும் பொருந்தாதவையாகும், கண்களுக்கு இசைவிலாத கடையனை - பார்த்தற்காகாத கீழ்மகனான அட்டபங்கனை, நெஞ்சின்கருதி - கள்ளமனத்தால் காதலுற்று, மண்களுக்கு இறைவனைய வரனுக்கு - மண்ணுலகமக்கட்கு வேந்தனும் தனக்குக் கணவனுமாகிய யசோதரனுக்கு, மரணம் செய்தாள் - உயிர்க்கேட்டினைச் செய்தாள், பெண்களில் கோதனாள் - பெண்பிறப்பின் குற்றமெல்லாம் திரண்டு ஓர் உருக்கொண்டாற் போல்பவளான இவ்வமிர்தமதி, பெரிய பாவத்தள் - பெரிய பாவியாவாள், என் னார் - என்று உழையர் தம்முட் கூறிக் கொள்வாராயினர் எ-று.

செய்கை யெனப் பொதுப்படக் கூறிமையின், நினைவும் சொல்லும் கொள்ளப்பட்டன. எண்ணுந்திறம் பலவாதலின், “எண்களுக் கிசைவிலாத” என்றார். பார்த்தற்கு மனம்பொருமையின், கண்மே லேற்றிக் கூறினர். தனக்கு அக்கடையன்பா லுண்டாகிய காதலும் கள்ளக் கூட்டமும் புறத்தே தோன்றுவகையிற் காரந்தொழு குதல் பற்றி, “நெஞ்சின்கருதி” என இகழ்ந்தனர். யசோதரன் மாணத்தால் இவ்வமிர்தமதி கணவனை யிழந்ததே யன்றி நாட்டு மக்கள் வேந்தனை யிழந்தனர் என்றற்கு, “மண்களுக் கிறைவனைய வரனுக்கு மாணம் செய்தாள்” என்பாராயினர். தான் கருதிய தீய காமவீனபம் குறித்துத் தன் கணவனைக் கொன்று நாட்டு மக்கட்கும் அரசனில்லாப் பெருந்துன்பத்தைச் செய்தமை கண்டு மிக்க அரு வருப்புற்று இகழ்ந்து பழிக்கின்றார்களாதலின், “கோதனாள்” என்றும், “பெரிய பாவத்தள்” என்றும் பழிப்பாராயினர். கோது, குற்றம்.

பெரியோர் சிலர் தம்முட் கூறிக் கொள்ளுதல்

155. தீதகல் கடவு ளாகச் செய்தோர் படிமை யின்கண்

காதர முலகி தன்கண் கருதிய முடித்தல் கண்டுத்

சேதன வடிவு தேவிக் கெறிந்தனன் தெரிவொன் றில்லான்

ஆதலால் வந்த தின்றென் றழுங்கினர் சிலர்க ளெல்லாம்.

உரை:—தீது அகல் கடவுளாக - குற்றத்தைக்கெடுக்கும் கடவுளாகக் காண்போர் கருதுமாறு, செய்தது ஓர் படிமையின்கண் - செய்யப்பட்டதாகிய ஒரு பதுமையினிடத்தே,

காதரம் - உண்டாகிய வெறுப்பும், உலகு இதன்கண் - இவ்வுலகத்தில், கருதிய முடித்தல் கண்டும் - ஒருவர்க்குத் தாம் கருதிய கருமங்களை முடித்துத் தருவதைக்கண்டு வைத்தும், தேவிக்கு - தேவிவடிவாகச் செய்யப்பட்ட அசேதனமாகிய பாவைக்கு, சேதனவடிவு எறிந்தனன் - சேதனமாகிய கோழியின் வடிவம்செய்து அதனைப் பலியிட்டான், தெரிவு ஒன்றில்லான் - ஆராய்ச்சியில்லாத இவ்வேந்தன், ஆதலால் - ஆகையினால்தான், இன்று - இப்போது, வந்தது - இக்கேடு எய்துவதாயிற்று, என்று சிலர்கள் எல்லாம் அழுங்கினர் - என்றுசொல்லிச் சில அறிந்தோர் வருந்தினார்கள் - என்று.

தம்மை வருத்தும் துன்பம் அகற்று மென்ற கருத்தால் மக்கள் தெய்வ வடிவு சமைத்து வழிபடுகின்றன ரென்றற்கு, “தீதகல் கடவுளாகச் செய்தோர் படிமை” என்றும், அதன்பால் ஒருவர் செய்யும் குற்றமும் குணமாய் அவர் கருதிய கருமத்தை முடித்துத் தருவது உண்மையின், “காதரம் கருதிய முடித்தல் கண்டும்” என்றும் கூறினர். மாக்கோழியைக் கொன்ற குற்றமே இன்று யசோதரற்குண்டாய கேட்டிற்குக் காரணம் என்று நினைந்து கூறுதலின், அக்கோழிப் பலி கொடாதிருப்பின் கேடொன்றும் நிகழ்ந்திராதென்ற கருத்தால், “சேதனவடிவு தேவிக் கெறிந்தனன்” என்றும், தேவிவடிவும் அசேதன மாதலைத் தெரிந்தில னென்றற்குத் “தெரிவொன்றில்லான்” என்றும் கூறினர். அசேதனப்பொருளாயினும், சேதனமாகக் கருதிப் பலியிட்டமையின், “சேதனவடிவு” என்றார் எனவறிக. இவ்வாராய்ச்சியினைச் செய்வோர் சிலராதலினாலும், அவரனைவரும் ஒப்பக் கருதுதலாலும், “சிலர்களெல்லாம்” என்றார்கள், விசுவதிமேல் விசுவதி.

நகரமாந்தர் தம்முட் கூறிக் கொள்ளுதல்

156. அறப்பொருள் நுகர்தல் செல்லா னருந்தவர் க் கேளிய னல்லன்
மறப்பொருள் மயங்கி வையத் தரரியல் மகிழ்ந்து சென்றான்
இறப்பவு மிளையர் போகத் திவழி னவிறுத் தின்கண்
சிறப்புடை மரண மில்லைச் செல்கந் யென்கொ லென்றார்.

உரை:—அறப்பொருள் நுகர்தல் செல்லான் - இவ்வேந்தன் அறத்தால் பொருளிட்டி நுகர்வன நுகர்வதை ஒழித்தான், அருந்தவர்க்கு எளியன் அல்லன் - அரிய தவத்தையுடைய பெரியோரைப் பார்க்க விரும்பிற்றிலன், மறப்பொருள் மயங்கி - மறத்தால் பொருள்செய்து அறிவுமயங்கி,

வையத்து அரசு இயல் மகிழ்ந்து - மண்ணுலகத்தே தன்னரசி யலில் வரும் போகத்தால் மதங்கொண்டு, சென்றான் - ஒழுகி யதுடன், இளையர் போகத்து இறப்பவும் இவறினன் - மகளிர் போகத்தில் அளவுகடந்து பற்றுள்ளம்கொண்டான், இறுதியின்கண் - முடிவிலும், சிறப்புடை மரணம் இல்லை - சான்றோர் புகழும் சிறப்புடைய சாவும் பெருநாயினன், செல்கதி என்கொல் - இவன் சென்ற கதிதான் யாதோ, என்றனர் - என்று தம்முட் பேசிக்கொள்வாராயினர் எ-று.

“சிறப்புடை மரபிற் பொருளும் இன்பமும் அறத்து வழிப் படுதும்”¹ என்பவாகலின், அறமே பொருளீட்டற்கு நெறியாதல் பெற்றும். அறத்தாற் பொருளீட்டக் கருதாமையின், “அறப்பொருள் நுகர்தல் செல்லான்” என்றார். மூன்றனுருபு விகாரத்தால் தொக்கது. அரிய தவத்தை புடையவர், காட்சிக் கெளியரூய வழிப்போந்து அல்லனகடிந்து அறமாவன வுணர்த்தி நன்னெறிக்கண் டப்பராதலின், அவரை ஏலாமை இவற்குக் கேடாயிற்று. மறவினை புரிந்து மக்கள் மனம் வருந்தக்கண்டு அருளாது அவர் பொருளை வவ் விப் பெறும் இன்பமே இன்பமாகக் கருதி யொழுகினமையின், “மறப்பொருள் மயங்கி” என்றும், இவ்வாறு நடாத்தும் அரசியற் போகத்தால் செருக்கி, தனக்கு உறுதி நாடாது கெட்டா. நென்பார், “அரசியல் மகிழ்ந்து” என்றும், கழிகாமம் “அறந்தெரி திகிரிக்கு வழியடையாகும் தீது”² என்பதனை புணரானாயின நென்றற்கு, “இறப்பவும் இளையர் போகத்து இவறினன்” என்றும், போர்ப் புறத்தே பகைவர் வாள்வாய்ப்படாது நஞ்சுட்டப் பட்டு இறந்தமை யின், “சிறப்புடை மரண மில்லை” யென்றும், இவ்வியல்பினைபுடையோன் இறந்தால் விண்புகான் என்று நூன்முகத்தால் அறிந்திருத்த லின், “செல்கதி யென்கொல்” என்றும் கூறி வருந்தினர்; “நோற் றோர் மன்ற தாமே கூற்றம், கோளுற விளியார் பிறர்கொள விளிற் றோர்”³ என்று சான்றோர் கூறுதல் காண்க.

அமிர்தமதி மிக்க துயருற்றாள்போல நடித்தொழுகுதல்.

157. இளையன வுழையர் தாமும் எழில்நக ரத்து ளாரும்
நனைவன நனைந்து நெஞ்சின் நெகிழ்ந்தனர் புலம்பி வாடக்
களைகழ லரசன் தேவி கருதீய வதுமு டத்தாள்
மனநளி வலிதீன் மாழ்கி மைந்தனை வருக வென்றான்.

உரை :—உழையர்தாமும் - அரசியற்சுற்றத்தாரும், எழில் நகரத்துளாரும் - அழகிய நகரத்துள்ள சான்றோர்களும், இனையன நினைவன - இவைபோல்வன பலவற்றை, நெஞ்சில் நினைந்து - மனத்தில் எண்ணி, நெகிழ்ந்தனர் புலம்பி வாட - உருகிப் புலம்பி வாட்ட மெய்தினாராக, கனைகழல் அரசன் தேவி - ஒலிக்கின்ற வீரகண்டையணிந்த வேந்தனுக்கு மனைவியாகிய அமிர்தமதி, கருதிய அது முடித்தாள் - தான் கருதிய கருத்தினை இனிது நிறைவேற்றிக்கொண்டாளாயினும், வலிதின் - வலிய, மனம் நனிமாழ்கி - மனம் மிக வருந்தினுள் போல் நடித்து, மைந்தனை வருக என்றாள் - மகனான யசோமதியை வருமாறு பணித்தாள் எ-று.

உழையர், அரண்மனைக்கண் இருந்து, அரசப் பெருமக்கட்குக் குற்றேவல் புரியும் பணியாளர்; அரசர்க்கு ஆவன அறிந்து அந்தப் புரம் போந்து அறிவித்தொழுகும் அரசியற் சுற்றத்தார் முதலாயினார். இவர்கள் அரசர்களின் நெஞ்சறிந்தொழுகுபவ ராதலின், முதற்கண் கூறினார். நகரத்துளாரெனப் பொதுப்படக் கூறினாரேனும் சிறப்புடைய சான்றோரே அரசனால் மதிக்கப் பெறுதலின், ஈண்டு அவரே கொள்ளப்பட்டனர். யசோதரனைக் “கனைகழ லரசன்” என்றார், அக்கழல்யாப்பு அவற்குச் சிறப்புடை மாணம் தாராது ஒழிந்தமை வற்புறுத்தற்கு. அது, கருத்து; அஃதாவது, அரசனைக் கொன்று தான் விரும்பிய அட்டபங்கொடு கள்ளக்காம வன்பம் துய்த்தல். யசோதரனாகிய கணவனும், மாமியாகிய சந்திரமதியும் இறப்பக்கண் டும் மனம் வருத்தமுறாமையின், உலகோர் இகழ்ச்சி யெண்ணி, ஆற்றாது புலம்புவாள் போல் வலிய நடிக்கின்றாள் ளென்றற்கு, “மனம் நனி வலிதின் மாழ்கி” யென்றார்.

மகனை அரசனாகுதல் எனப் பணித்தல்

158. இனையனீ தனியை யாகி யிறைவனிற் பிரிந்த தென்கண்
வினையினால் விளைவு கண்டாய் விடுத்திடு மனத்து வெந்நோய்
புனைமுடி கவித்துப் பூமி பொதுக்கடிந் தான்க வென்றே
மனநனி மகிழ்ந்தி ருந்தாள் மறைபதிக் கழுத மாவாள்.

உரை :—நீ தனியையாகி இனையல் - மகனே, நீ தனித்த மையால் வருந்துதல் ஒழிக, இறைவனிற் பிரிந்தது - அரசனை விட்டு யாம் பிரிந்தது, என்கண் வினையினால் விளைவு - என் னிடத்துண்டாகிய திவினையின் பயனாகும், மனத்து வெந்

நோய் விடுத்திடு - நின் மனத்தில் உண்டாகிய மிக்க வருத்தத்தை விடுவாயாக, புனைமுடி கவித்து. பொன்னும் மணியும் தொண்டு புனைந்த முடியினைச் சூடிக்கொண்டு, பூமி பொதுக்கடிந்து - மண்ணுலகு நினக்கே யுரித்தாமாறு, ஆள்க - ஆட்சி புரிவாயாக, என்று - என்று சொல்லி விடுத்து, மறைபதிக்கு அமுதமாவாள் - இறந்த வேந்தனை யசோதரனுக்கு அமுதம்போல் இன்பந் தந்தவளான அமிர்தமதி, மனம் நனி மகிழ்ந்திருந்தாள் - தன் மனத்தே மிக்க மகிழ்ச்சியுடன் இருந்து வரலானாள் எ-று.

தந்தை இறந்ததற்குரிய காரணத்தை யறியாது, பிரிவு நினைந்து தாய்முன் போந்த மகனுக்குத் தேறுதல் கூறலுற்றவள், “நீ தனியை யாகி இனையல்” என்றாள். நீ இவ்விளமைப் போதில் நின் தந்தையை இழந்து தனித்தற்கு ஏதுவாகிய வினை என்பால் உண்டாகியது எனத் தான் செய்த தீவினையை ஒளியா துரைப்பாள், “இறைவனிற்பிரிந்தது என்கண் வினையினால் விளைவு கண்டாய்” என்றாள், அதனை புண்மை புரையாகக் கொள்ளாது* துன்ப மிகுதியால் ஆற்றா துரைக்கும் சொல்லென யசோமதியும் பிறரும் கொள்வரென அவள் கன்கறிவாளாதலின். கண்டாய், அசைநிலை. வலியார் மெலியார் அனைவர்க்கும் நிலம் பொது என்பதை விலக்கி, வலியுடையார்க்கே யுரித்தெனத் தனக்கே யுரித்தாமாறு ஆட்சி புரிதல் வேண்டு மென்றற்கு, “பூமி பொதுக்கடிந் தாள்க” என்றாள். மறைபதி, யசோதரன்; கள்ளக்காதலனை அட்டபங்கனுக்கும் இயையும்.

யசோமதி அரசாளுதல்

159. வாரணி முரசு மார்ப்ப மணிபுனை மகுடஞ் சூடி

ஏரணி யார மார்ப் விசோமதி யிறைமை யெய்தி

சீரணி யடிகள் செல்வத் தீருவற மருளல் செல்லான்

ஓரணி யாக மாத ருவகையங் கடலு ளாழ்ந்தான்.

உரை:—வார் அணி முரசம் ஆர்ப்ப - வார்க்கட்டமைந்த முரசு முழங்க, மணிபுனை மகுடம் சூடி - மணிகளால் புனையப் பட்ட முடி யணிந்து, ஏர் அணி ஆரமார்பன் இசோமதி - அழகிய பூரை மணிந்த மார்பினை யுடையனாகிய யசோமதி, இறைமை எய்தி - அரசு முறை எய்தியும், சீரணி அடிகள் -

*உண்மைபுரையாகக்கொள்வானால், “இறைவன் நிற்பிரிந்தது என் (நஞ்சுட்டிய) வினையினால் விளைவு” என்று கொள்ளற்பாலன்.

சிறப்புப் பொருந்திய அடிகளாகிய அருகபரமேட்டி யுரைத் தருளிய, செல்வத் திருவறம் - துறக்க வின்பமும் வீடுபேறும் தரவல்ல அறத்தை, அருளல் செல்லான் - மேற்கொண்டு உயிர்க்கு அருளறத்தைச் செய்யாமல், மாதர் அணியாக - மகளிர் கூட்டமே தனக்கு அணியாகக் கொண்டு, உவகையங் கடலுள் ஆழ்ந்தான் - காமக்களிப்பாகிய கடற்குள் மூழ்கிக் கரையேற மாட்டாது அதனுள் அழுந்தினான் எ-று.

மணிகுயிற்றிச் செய்த செம்பொன் முடியாதலின், “மணிபுனை மகுடம்” என்றார். ஏர், அழகு. அரசெய்திய பயன், அடிகள் உரைத்த அருளறம் மேற்கொண் டொழுதுதலையாக; யசோமதி அதனைச் செய்யாமையின், “திருவறம் அருளல் செல்லான்” என்றார். மெய்ம்மை சேர்ந்த புகழாதல் தோன்ற, “சீரணி அடிகள்” என்றும், அவர் அருளிய அறம், மறுமையில் துறக்கவின்பமும் அதன் முடிவில் வீடுபேறும் பயக்கும் சிறப்புடைத் தென்பார், “செல்வத் திருவறம்” என்றும் கூறினார். “சீரணி யடிகள்” என்று சிறப் பித்த வதனால், திருவறம் பூண்டார் இம்மையில் புகழ் பெறுதலும் உரைத்தவாரும். அறத்தைச் “செய்த” வென்னாது, “அருளல்” என்றார், செய்கை உயிர்கட்குச் செய்யும் அருளே என்றற்கு. உயிர்க்கு அருள் செய்தலை அணியாகக் கொள்ளாது, மகளிர் கூட்டமே அணியாகக் கருதினா னென்பார், “மாதர் அணியாக” என்றார். ஓர், அசை. இனி, ஓரணியாக என்றே கொண்டு, ஒருதலையாக என்று மாம். மாதர் தரும் காமவின்பத்திற்கு அடிமையாகி, அதனி னின் றும் தன்னை மீட்டுக் கொள்ளும் மதுகையின்றி மெலிந்தான் என்பார், “உவகையங்கடலுள் ஆழ்ந்தான்” என்றார்.

அபயருசி மாரிதத்தனுக்குக் கூறல்

160. இனையன வினையி னொரு மியல்பிது தெரிதி யாயின்
இனையன துணைவ ராகு மினையின் வினையு மின்பம்
இனையது தெவிவி லாதார் இருநில வரசு செய்கை
வனைமலர் மகுட மாரி தத்தனே மதியி தென்னுள்.

உரை :—வனைமலர் மகுட மாரிதத்தனே - தொடுக்கப் பட்ட மலர்மாலையும் மணிமுடியு முடைய மாரிதத்தனே, ஆயின் - ஆராயுமிடத்து, வினையினாகும் இயல்பு - செய்யும் வினைகளினு லுண்டாகும் பயன், இனையன - இத்தன்மையன வாகும், இது தெரிதி - இதனை யறிவாயாக, துணைவராகும் இனையரின் வினையும் இன்பம் - மனைவி யென்றும் தாயென்

றும் துணைசெய்பவராகிய மகளிரால் உண்டாகும் இன்பமும், இனையன் - இக்கூறிய இயல்பினவாகும், தெளிவிலாதார் - தெளிந்த அறிவில்லாதார், அரசு செய்கை - அரசு புரியும் திறமும், இனையது - இத்தன்மைத்தாகும், இதுமதி - இதனை மனத்தே எண்ணுவாயாக, என்றான் - என்று அபயருசி கூறினான் எ-று.

ஒருவர் செய்யும் வினையியல்பு, அது விளைக்கும் பயனால் விளங்குதலின், “வினையினாகும் இயல்பு” என்றும், இதனைத் தெரிந்து உணராதவழி வினைகள் பெருகித் துன்பம் பயப்பித்தலின், “இது தெரிதி” என்றும், மனைவியாகிய அமிர்தமதியால் சிறப்பில் இறப்பும், தாயாகிய சந்திரமதியால் கொலைவினையும் எய்தக் காட்டியதனால், “துணைவராகும் இனையரின் விளையும் இன்பம்” என்றும், யசோமதி தெளிந்த அறிவிலாதலின், மகளிராற் பெறும் காமவின் பமே பெரிதெனக் கருதி மயங்குதலைக் காட்டுதலின், “தெளிவிலாதார் இருநிலவரசு செய்கை இனையது” என்றும் கூறினான். “மதியிது” என்று மாரிதத்தற்குக் கூறியது, அவனை நன்னெறிக் கட்ட செலுத்தும் குறிப்பின னாதலை வற்புறுத்திற்று.

முன்னுலகு சருக்கம்

இப்பகுதிக்கண், அமிர்தமதியால் நஞ்சூட்டிக் கொல்லப் பட்ட யசோதரனும் சந்திரமதியும் விந்தமலைச்சாரலில் மயிலாயும், உஞ்சயினி நகர்ப்புறத்துச் சேரியில் நாயாகியும் முறையே பிறந்து, அரசனாகிய யசோமதிபால் உபாயனமாக வந்து சேர்ந்து வளர்வதும், ஒருநாள் மயில் அட்டபங்கனைக் கண்டு அவன் கண்களைக் குத்திவிட்டுப் போதலும், அமிர்தமதி அதனை ஒரு கல்லாலெறிந்து வீழ்த்தலும், வீழ்ந்த மயிலை நாய் தன் வாயாற் கவ்விச் செல்வழி அம்மயில் இறப்பதும், அரசன் ஆராயாது நாயைக் கொல்வதும், மயில் பின் முள்ளம் பன்றியாய்ப் பிறந்துமூலுங்கால், நாய் ஒரு கருநாக மாய்த் தோன்றி வரக்கண்டு அதனைக் கொன்றேகலும், அப் பன்றியை ஒரு புலி கொன்றதும், பன்றி பின்பு ஒரு மீனாய்ப் பிறக்க, கருநாகம் முதலையாய்ப் பிறந்து அரசனால் கொல்லப்

படுவதும், முதலை ஒரு பெண்ணுடாய்ப் பிறக்க, மீன் ஆனா
டாய்த் தோன்றி அப்பெண்ணுட்டினைக் கூடுவதும், பின்பு
அதுவே அவ்யாட்டின் கருவில் தங்கிப் பிறப்பதும், தாயாடு
கொல்லப்படுவதும், தகர்க்குட்டி அரண்மனையில் வளர்வதும்,
தாயாடு, பின்பு, கலிங்கநாட்டில் எருமையாய்ப் பிறப்பதும்,
தகர்க்குட்டி கொலைபுண்பதும், முடிவில் இரண்டும் நகரமருங்
கில் உள்ள பறைச்சேரியில் கோழிகளாய்ப் பிறந்திருப்பதும்,
அரசன் அவ்விரண்டையும் கண்டு விருப்பமுற்றுத் தன்
அரண்மனைக்குக் கொண்டு சென்று, சண்டகன்மியிடம் தந்து
வளர்க்க எனப் பணிப்பதும், அவனால் கோழி பிரண்டும்
இனிது வளர்ந்து வருவதும் பிறவும் கூறப்படுகின்றன.

முன்னுரை

161. மற்ற மன்னன் மதிமதி யென்றீவர்
நற்ற வத்திறை நல்லறம் புல்லலாம்
பற்றி னோடு முடிந்தனர் பல்பிறப்
புற்ற தாகு முரைக்குறு கின்றதே.

உரை:—மன்னன் - அரசனாகிய யசோதரன், மதிமதி
என்ற இவர் - சந்திரமதி என்ற இவ்விருவரும், நல் தவத்து
இறை - நல்ல தவத்துக்கு முதல்வனாகிய அருகபரமேட்டி
யுரைத்தருளிய, நல் அறம் புல்லலாம் பற்றினோடு - நல்ல
அறத்தைச் சேரும் கருத்துடன், முடிந்தனர் - இறந்தனர்
ராயினும், பல்பிறப்பு உற்றது - அவர்கள் பல பிறப்புக்களை
எய்திய திறம், உரைக்கு உறுகின்றது - ஈண்டுச் சொல்லு
தற்குப் பொருந்தி யிருக்கின்றதாம் என்று.

மற்று, அ, அசைகிலை. என்ற என்பதன் ஈற்றகரம் விகாரத்
தால் கெட்டது. பிறவியை யறக் கெடுக்கும் வீடுபெறு நல்கும் தவ
மாதலின், “நற்றவம்” என்றும், அதனைக் கடைபோக முயன்று
முதன்மை யெய்தினதைலின், “இறை” யென்றும், தவப்பயனாய்ப்
பெற்று மன்னுயிர் அறிந்து ஆற்றி உய்யுமா றுணர்த்திய நன்மை
புடைமையின், அவனருளிய அருளறத்தை “நல்லறம்” என்றும்
கூறினார். இறக்குங்காலத்தே அருகனுரைத் தருளிய அறநெறியைக்
கைப்பற்ற விழைந்த விழைவின ராயினும், அதற் கேற்ற பிறவி
பெறுது விலங்குகதியுட் பிறந்து அலமருதலைக் கூறலுற்றமையின்,

“பல்பிறப்பு உற்றது உரைக்குறு கின்றது” என்றார். எனவே, பலவாகிய தீவினைப் பயனை முன்னர் துகர்ந்து முடிவில் நல்வினைப் பயனை துகர்ப வென்பது பெற்றும். இந்நல்வினைப் பயன் இவ்விருவர்க்கும் கோழிப் பிறப்பிற்கை கூடுத்திறம் நான்கு ஐந்தாஞ் சருக்கங்களிற் கூறப்படுகின்றது. ஆயினும் என்பது எஞ்சி நின்றது. ஆகும் என்பது பிரித்துக் கூட்டப்பட்டது. உரைக்கு முதனிலைத் தொழிற் பெயர்; ஒருசொல் விழுக்காடாய்க் கோடலு மொன்று.

யசோதரன் மயிலாய்ப் பிறத்தல்

162. விந்த நாம விலங்கின் மன்னவன்

வந்தோர் மாமயி வின்வயிற் றண்டமாய்

நந்து நாளிடை நாயொடு கண்டகன்

வந்தோர் வானியி னுனது வாட்டினுன்.

உரை:—மன்னவன் - வேந்தனான யசோதரன், விந்தநாம விலங்கலில் - விந்த மென்ற பெயரை யுடைய மலை யிடத்தே வாழும், ஓர் மாமயிலின் வயிற்று வந்து - ஓர் அழகிய மயிலின் கருவில் வந்து, அண்டமாய் நந்தும் நாள் இடை-முட்டையாய்க் கருமுற்றி வரும் நாளில், கண்டகன் - வேட்டுவனெருவன், நாயொடு வந்து - வேட்டைநாயுடன் போந்து, ஓர்வாளியினுள் - ஓர் அம்பினால், அது வாட்டினுன் - அம் மயிலைக் கொன்று வீழ்த்தினுன் எ-று.

விலங்கல், மலை. விந்த நாம விலங்கல், விந்தமலை. மன்னவன், யசோதரனாகிய உயிர். நந்துதல், பெருகுதல்; ஈண்டுக் கரு முற்றுதல். கருவில் முட்டையாய்த் தோன்றி மண்ணில் பிறத்தற்குரிய காலம் வரு முன்னே தாய் மயில் கொல்லப்பட்ட தென்பார், “நந்து நாளிடை” என்றும், “வாளியினுனது வாட்டினு” னென்றும் கூறினார். கருவுற்ற மயிலென்பது கருதாது நாயால் வளைத்து வாளியினால் வாட்டின வேட்டுவனது மனக்கொடுமையைக் குறிப்பால் உணர்த்துவார், “கண்டகன்” என்றார்.

முட்டையை வேட்டுவன் வளர்த்தல்

163. அம்பின் வாயுமி ழுண்ட* மெடுத்தவன்

வம்பு வாரண முட்டையின் வைத்துடன்

கோம்ப ருயிது கொண்டு வளர்க்கென

நம்பு காமர் புளிகூகை நல்கினுன்.

(பாடம்) * வாய்விழுமண்ட.

உரை :—அம்பின் வாய் உமிழ் அண்டம் - பட்ட மயிலின் வயிற்றில் தைப்புண்டிருந்த அம்பு பட்ட வாய்வழி வெளிப் பட்ட முட்டையை, அவன் எடுத்து -அவ்வேட்டுவன் எடுத்து, நம்பு - தான் விரும்புகின்ற, காமர் புளிஞி கை - அழகிய வேட்டுவிச்சியின் கையில், கொம்பனாய் - கொம்புபோல்பவனே, இது கொண்டு - இம்முட்டையைக் கைக்கொண்டு, வாரண வம்பு முட்டையின் உடன் வைத்து - நம்பால் உள்ள கோழி புதிதாக இட்ட முட்டையோடு வைத்துப் பொறிக்கச் செய்து, வளர்க்க என - வளர்ப்பாயாக என்று சொல்லி, நல்கினான் - கொடுத்தான் என்று.

அம்பு கிழித்த வாய்வழியாக, மயிலின் வயிற்றிலிருந்து முட்டை வெளிப்பட்டமையின், “அம்பின் வாய்புமி ழண்டம்” என்றார். வம்பு, புதுமை. ஈன்ற அணுமைக்கண் கோழி முட்டைக்கும் மயின் முட்டைக்கும் வேறுபாடு காணப்படாமையின், “வம்பு வாரண முட்டையின் வைத்து வளர்க்க” என்று வேட்டுவன் கூறினான். வேட்டு வனைப்போலக் கொலைவினை புரியாது வளர்க்குந் தொழிலைச் செய்தல் பற்றி, அவனே, “காமர் புளிஞி” என்றார்.

சந்திரமதி நாயாய்ப் பிறத்தல்

164. சந்தி ரம்மதி யாகிய தாயவன்

வந்து மாநக ரப்புறச் சேரிவாய்

முத்து செய்வினை யான்முனை வானேயிற்

றந்த மிக்க சுணங்கம தாயினுள்.

உரை :—சந்திரம்மதியாகிய தாயவன் - சந்திரமதியாகிய தாய், முந்து செய்வினையால் - முற்பிறப்பிற்செய்த வினையின் பயனாக, மாநகரப் புறச்சேரிவாய் வந்து - பெரிய நகரமாகிய உஞ்சயினியின் புறநகர்ச் சேரிக்கண் வந்து, முனைவான் எயிற்து - முனைபோலும் ஒளி பொருந்திய பற்களை யுடைய, அந்தம் மிக்க - அழகு மிக்க, சுணங்கமது ஆயினுள் - நாயாகப் பிறந்தான் என்று.

சந்திரம்மதி, விகாரம். யசோதரனுக்குத் தாயாதலின், “தாயவன்” என்றார். புறஞ்சேரி, புறச்சேரி யென வந்தது. சண்டமாரிக்கு உயிர்ப்பலி கொடுத்தல் வேண்டுமென யசோதரனைவற்புறுத்திய தீவினையை, “முந்து செய்வினை” யென்றார். அரசமாதேவியா

யிருந்து நாய்ப்பிறப் பெடுத்தமையின், “அந்த மிக்க சுணங்கம்” என்றார் போலும். சுணங்கன், சுணங்கமென நின்றது.

மயிலும், நாயும் அரசமாளிகை வருதல்

165. மயிலு ஞாயும் வளர்ந்தபின் மன்னனுக்
கியலு பாயன மென்று கொடுத்தனர்
வயிரி யாகு மிசோமதி மன்னவன்
இயலு மாளிகை யெய்தின வென்பவே.

உரை :—மயிலும் ஞாயும் வளர்ந்தபின் - மயிலும் நாயும் தத்தம் இடத்தே அழகுற வளர்ந்தபின், மன்னனுக்கு - வேந்தனாகிய யசோமதிக்கு, இயல் உபாயனம் என்று - கையுறையாக அமையும் பொருள் என்று, கொடுத்தனர் - வேட்டுவனும் நாயை வளர்த்தோரும் கொண்டு வந்து கொடுத்தார்களாக, வயிரியாகும் இசோமதி மன்னவன் - வினைப்பயனால் அவற்றின்பால் பகைமை கொண்ட யசோமதி வேந்தன், இயலும் மாளிகை எய்தின - இருக்கும் மாளிகையை அவையிரண்டும் வந்தடைந்தன என்று.

காட்டிடத்த வாரும் வேட்டுவனும், புறச்சேரியில் வாழ்ந்தவரும் அரசனாகிய யசோமதியைக் காணப்போந்தவழிக் கையுறையாக இம்மயிலையும் நாயையும் கொணர்ந்து தந்தார் என்பார், “இயலுபாயன மென்று கொடுத்தனர்” என்றார். உபாயனம், கையுறை. யசோமதி வேந்தனும் உயிர்க்கொலை புரிந்தொழுகினு னென்றற்கு “வயிரியாகும் இசோமதி மன்னவன்” என்று சொல்லுமாம். “வயிரியாகும் இசோமதி” யென்றாராதலின், அதற்கு ஏதுவாகிய வினைப்பயன் வருவிக்கப்பட்டது. மகளிர் போகமாகிய காமக்கடலுள் அழுந்திக் கிடக்கின்றா னாதலின், அவன் உறையும் அரண்மனையை “இயலு மாளிகை” யெனப்பட்டது. இனி, யசோமதி வேந்தனே நாயை ஆராயாது புடைத்துக் கொல்கின்றமை பற்றி, “வயிரியாகு மிசோமதி” என்று சொல்லுமாம். என்ப, அசைநிலை.

மயில் வளருந் திறம் கூறல்

166. மன்ன னாகிய மாமயின் மாளிகைத்
தன்னின் முன்னெழு வர்க்குமுன் ருனெழாத்
தன்னை யஞ்சினர் தங்களைத் தான்வெருண்
டின்ன வாற்றின் வளர்ந்திடு கின்றதே.

உரை:—மன்னனாகிய மாமயில் - யசோதர வேந்தனு யிருந்த அழகிய மயிலானது, மாளிகை - அரச மாளிகையில், தன்னின் முன் எழுவார்க்கு முன்-தன்னைக் கண்ட மாத்திரை யேயெழுந்து நின்று தன்னை வழிபட்ட ஏவலர்எழுமுன், தான் எழா-தான் இப்போது எழுந்திருந்தும், தன்னை யஞ்சினர் தங்களை - முன்பு தன்னைக் கண்டு அஞ்சிய ஏவலரைக் கண்டு, தான் வெருண்டு - தான் அஞ்சியும், இன்ன ஆற்றின் - இம் முறையில், வளர்ந்திடுகின்றது - வளரா நின்றது எ-று.

மக்கட் பிறப்பில் யசோதரனாய்த் தோன்றி வேந்தனும் அரசு புரிந்த காலத்து, தன்னைப் பிறர்கண்டு அஞ்சி வழிபாடாற்ற, இருந்த வன், அப்பிறப்பு மாறி மயிலாய் பிறந்து, வேந்தனாயிருந்த அம் மாளிகை யிடத்தே வளரா நிற்பவும், அச்சிறப்புபுடொருது, அப் பிறர்க்குத் தான் அஞ்சி வழிபாடாற்றினான் என்பதாம். எனவே, பிறப்பால் வரும் உயர்வு தாழ்வு கெடுவதும், மாறுவதும் எடுத்தக் கூறி, விலங்குகதியின் புன்மையினை யுணர்த்தினாராயிற்று. எழா, செய்பா வென்னும் வினையெச்சம் வெருண்டென்னும் எச்சவினை யொடு தொடர்ந்து வளர்ந்திடுகின்ற தென்ற முற்று வினையொடு முடிந்தது; மயில், எழா, வெருண்டு, வளர்ந்திடுகின்றது என இயை யும். வெருளுதல், அஞ்சுதல்.

மயில் உறங்குந்திறங் கூறல்

167. அஞ்சி லோதியர்* தாமடி தைவரப்

பஞ்சி மெல்லனை பாவிய பள்ளிமேல்

துஞ்ச மன்னவன் மாமயிற் றோகையோ

டஞ்சி மெல்ல அசைந்தது பூமிமேல்.

உரை:—அஞ்சில் ஓதியர் - அழகிய சிலவாகிய கூந்தலை யுடைய மகளிர், அடி தைவர-தன் காலடியை மெல்ல வருட, பஞ்சி மெல்லனை பாவிய பள்ளிமேல் - இலவம் பஞ்சியால் இயன்ற அனை பரப்பிய படுக்கைமேல் கிடந்து, துஞ்சும் மன்னவன் - கண்ணுறங்கும் வேந்தனு யிருந்த, மாமயில் - அழகிய மயிலானது, தோகையொடு - தன் தோகையின் மேல் தலைவைத்து, அஞ்சி - பிறவுயிர்கட்கு அஞ்சி, பூமிமேல்

(பாடம்) * தஞ்ச வோதியர்.

தரைமேல், மெல்ல அசைந்தது - மெல்ல உறங்குவதாயிற்று எ-று.

தாம், கட்டுரைச் சுவைபட நின்றது. இவ்வடி, செந்தொடை. பஞ்சி மெல்லனை யென்று விசேடித்ததனால், இலவம் பஞ்சி கொள் ளப்பட்டது ; “இலவம் பஞ்சிற் றயில்” என்ப. பாவுதல், பரப்புதல் மயில் உறங்கு மிடத்துத் தன் தலையைத் தோகைமேல் கிடத்தி உறங்கும் இயல்பிற்றாதலின், “தோகையோடு” என்றும், பூனை முதலிய உயிர்களால் உண்டாகும் ஏதமஞ்சி மெல்லிய உறக்கங் கோடலின், “மெல்ல வசைந்தது” என்றும், பஞ்சி மெல்லனையிற் கிடந்துறங்கிய கிலையின் நீங்கித் தரைமீது உறங்கும் சிறுமை கண்டு இரங்கிக் கூறுதலால், “பூமிமேல்” என்றும் கூறினார்.

மயில் உணவு கொள்ளுந் திறங் கூறல்

168. சுரைய பாலடி சிற்கவை பொற்கலத்

தரைய மேகலை யாரி னமர்ந்துணும்

அரையன் மாமயி லாய்ப்புறப் பள்ளிவாய்

இரை அவாவி யிருந்தயில் கின்றதே.

உரை :—சுரையபால் சுவை அடிசில் - பசவினுடையபால் கலந்த சுவை மிக்க சோற்றினை, பொற்கலத்து - பொற்கலத்தில் ஏந்திக் கொண்டு, அரைய மேகலையாரின் - இடையில் மேகலை யணிந்த உரிமை மகளிர் வேண்டி யுண்பிக்க, அமர்ந்து உணும் - விரும்பி யிருந்து உண்ணும், அரையன் - வேந்தனாயிருந்த உயிர், மாமயிலாய் - பெரிய மயிற் பிறப்புற்று, புறம் - வெளியே யமைந்த, பள்ளிவாய் - கூட்டிடத்தே, இரை அவாவி - தனக்கு இடப்படும் இரையை நிரைந்து, இருந்து - பசித்திருந்து, அயில்கின்றது - அதனை யிட்டபின் உண்டு வளர்வதாயிற்று எ-று.

சுரை, பசு, ஆகுபெயர். சுரையைப் பசுவின் மடியாக்கி, சுரைய பால் என்பதனை, “சடைய வள்ளல்”¹ என்புழிப்போலக் குறிப்பிப் பெயரெச்சத் தொடராகக் கோடலு மொன்று. செல்வமிருதியும் பசியின்மையும் தோன்ற, “பாலடிசிற்கவை பொற்கலத்து, அரைய மேகலையாரின் அமர்ந்துணும் அரையன்” என்றார். பொற்கலத்து அடிசு லேந்திய மகளிர் தம் இன்சொல்லாலும் மேகலையாலும் பசி

யின்மையின் வேண்டானாகிய வேந்தனை விரும்பி புண்பிக்கும் நயம் விளங்க, “அரைய மேகலையாரின் அமர்ந்து உணும்” என்றார்; மயிலாகியது மன்ன னுயிரன்றி மன்னன்னமையின், “அரையன் மயிலாய் அயில்கின்றது” என அஃறிணை முடிவு தந்தார். பள்ளி, மயில், புற முதலியவற்றை விட்டுவளர்க்கும் சிறையகம்; கூடுமாம். மயிலின் பசியறிந்து உணவு தருவாரின்மையினாலும், தான் பள்ளியிற் சிறைக்கப்பட்டிருத்தலினாலும், “இரையலாவி யிருந் தயில் கின்றது” என்றார். பிறர் தாமே வல்தின் உண்பிக்க வுண்ணும் வேந்தன், உணவு வேண்டியிருந்து குறைவாகப் பெற்று உண்கின்றான் என இரங்கிக் கூறியவாறு.

சந்திரமதியாகிய நாய் வளருந் திரம்

169. வந்து குப்பையின் மாசன முண்டபின்
சிந்து மெச்சில்கள் சென்று கவர்ந்துதின்
றந்து ரும்*மக முங்கணத் துடுமாய்ச்
சந்திரம்மதி நாய்தன் கின்றதே.

உரை:—சந்திரம்மதி நாய் - சந்திரமதியாய் இருந்த நாய், குப்பையின் வந்து - குப்பைகளைக் கொட்டி யிருக்குமிடத்தே கிடந்து, மாசனம் உண்டபின் - பெரிய மக்கள் தாம் உணவுண்ட பின்னர், சிந்தும் எச்சில்கள் - புறத்தே யெறியும் எச்சிலுணவை, சென்று கவர்ந்து தின்று - அது விழுந்த இடத்திற்கோடிப் பிற நாய்கள் கொள்ளாவகையிற் குரைத்துத் தானே கொண்டு தின்று, அந்த உளும் - அந்தப்புரத்துப் புறக்கடையிலும், அகழ் அங்கணத்துடுமாய் - ஆழமர்க்வுள்ள சலதாரை யிடத்தும், தளர்கின்றது - வீழ்ந்து கிடந்து மெலிகின்றது என்று.

சந்திரம்மதி, விகாரம். நாயென அஃறிணையால் விசேடிக்கப்பட்டமையின், “தளர்கின்றது” என்று முடித்தார். குப்பை, அழுக்கின் குவியல்; ஈண்டு அஃது அக்குவியல் இருக்கும் இடத்தின் மேற்று. செல்வ மக்களென்றற்கு “மாசனம்” என்றார். உண்ட எச்சிலைக் குப்பை மேட்டி விடுபவாதலின் நாயும் அவ்விடத்தே எச்சிலை எதிர்போக்கி யிருப்பதாயிற் றென்க. “சென்று” எனவே, அஃதிருந்த விடத்தே எச்சில் ஏறியப் படாமை பெற்றும்,

(பாடம்) * அந்துணும்.

இதுபோல வேறே சில நாய்களும் அங்கிருந்தமையின், அவை முன்னே சென்று எச்சிலுணவைக் கவர்ந்துண்ணுதபடி வெருட்டி யோட்டி விட்டுத் தானே தனித்திருந் துண்ணுமென்பார், “சென்று கவர்ந்து தின்று” என்றும், குளிர்ச்சியும் எச்சில் வீழ்தலும் பிறுண்டு மக்கள் இருக்க விடாமையும் நோக்கி, “அந்தளும் அகழ் அங்கணத் தூடுமாய்” இருந்த தென்றும் கூறினார். சிந்து மெச்சில் பசிக்கு நிரம்பாமையாலும், இருக்குமிடம் உடலில் நோயை யுண்டு பண்ண லாலும் நலமெய்தாது மெலிகின்ற தென்றற்கு, “தளர்கின்றது” என்றார்.

வினைத்திறம் பேசல்

170. நல்வ தத்தொட றத்தீற நண்ணலார்

கொல்வ தற்குள் மூன்செய் கொடுமையான்

ஒல்வ தற்கு மர்துய நூற்றனர்

வெல்வ தற்கீ தால்வினை யின்பயன்.

உரை:—முன் - முற்பிறப்பில், நல்வதத்தொடு - நல்ல விரதங்களுடன், அறத்திறம் நண்ணலார் - அருளறத்திற செல்லாராய், கொல்வதற்கு - உயிர்களைக் கொல்வதற்கு, உளம் செய் கொடுமையால் - நினைவு கொண்ட தீவினையால், ஒல்வதற்கு அரும் - சுருங்குதல் இல்லாத, மர்துயர் உற்றனர் - மிக்க துன்பத்தை யடைந்தனர், வினையின் பயன் - வினைகள் பயக்கும் துன்பம், வெல்வதற்கு அரிது - எவராலும் வெல்வ தற்கு முடியாதாம் எ-று.

வதம், விரதம்; “மானத்தி னீங்கி வதங்காத்து வருந்தும் போழ் தும்”¹ என்புழிப்போல. அறத்திறம், உற்ற நோய் நோன்றலும் உயிர்க்கு உறுகண் செய்யாமையும் பிறவும். உளம், ஆகுபெயர். கொடுமை, கொடுமைப் பண்பினையுடைய தீவினை. ஒல்குதல், சுருங்குதல்; “ஒழுக்கத்தின் ஒல்கார் உரவோர்”² என வருதல் காண்க. அருமை, இரண்டிடத்தும் இன்மை குறித்து நின்றது. பல பிறவியினும் பெருகித் தொடர்ந்து துன்புறுத்தலின், “ஒல்வதற் கருமர்துயர்” என்றார். “வெல்வதற்கரிதால் வினையின் பயன்” என்பது வேற்றுப்பொருள் வைப்பு. “எனைப்பகை யுற்றாரும் உய்வர் வினைப்பகை, வீயாது பின்சென்றமும்”³ என்பதனால், “வெல்வதற் கரிதால் வினையின் பயன்” என்றார். பயனால் வினையா மென்பது சமண்சம

யக் கொள்கை யாதலின் “வினையின் பயன்” என்று விதந்தோதினார்;
“வினைவதனால் வினையாக்கும் என்பார்”¹ என்பதன் உரை காண்க.

மயில் அட்டபங்களைக் காண்டல்

171. மற்றெந் நான்மணி மண்டபத் தின்புடை

அற்ற மாவிருந் தட்டபங் கன்றனை

முற்று வார்முலை யாண்முயங் குந்தீறம்

மற்ற மாமயில் வந்தது கண்டதே.

உரை :—ஓர் நான் - ஒருநான், மணிமண்டபத்தின் புடை-
மணியிழைத்த மண்டபத்தின் பக்கத்தே, அற்றமா இருந்து -
மறைவாக இருந்து, வார்முற்று முலையான் - கச்சு குழ்ந்த
முலையினை யுடையவளான அமிரதமதி, அட்டபங்கன் தனை -
அட்டபங்க னென்னும் யானைப்பாகனை, முயங்கும் திறம் -
புணருஞ்செயலை, மாமயில் - அழகிய யசோதரனாகிய மயில்,
வந்தது கண்டது - தற்செயலாக வந்து பார்த்தது எ-று.

மற்று, வினைமாற்று. மணிகளால் புனையப்பட்ட மண்டப மென்
றற்கு, “மணிமண்டபம்” என்றும், அம்மண்டபத்தில் இனி திருந்து
இன்ப நுகர்தற் குரியளான அமிரதமதி, அதனின் நீங்கிக் கள்ளத்
தனமாய் ஓர் புல்லிய புறத்திடத்தே இருந்து இழிகாமப் புணர்ச்சி
பெற்றாள் என்பார், “மணிமண்டபத்தின் புடை அற்றமா விருந்து”
என்றார். கழிகாமப் பித்தேறி ஒழுகுமாறு தோன்ற, “முற்றுவார்
முலையான்” என்றார். “வந்தது கண்டது” எனவே, முயங்குந்
திறத்தை முன்னறிந்து காண்டல் வேண்டி வாராது, மயில் தற்செய
லாய் வந்தமை பெற்றாம். அரசனாயிருந்து மயிற்பிறப் பெய்தின
மையின், “மாமயில்” என்று சிறப்பித்தார்; பிறுண்டும் இதுவே
கூறிக்கொள்க.

மயில் அட்டபங்கன் கண்களை யழித்தல்

172. அப்பி றப்பி லமர்ந்ததன் காதலி

ஓப்பில் செய்கை யுணர்ந்த துணர்ந்தபின்

தப்பி லன்னது* சாரனெண் கண்களைக்

குப்பு ருமிசைக் குத்தி யழித்ததே.†

உரை :—அப்பிறப்பில் - தான் அரசனாயிருந்த முற்பிறவி
யில், அமர்ந்த - தன்னால் அப்போது காதலிக்கப்பட்ட, தன்

1. நீல. 592.

(பாடம்) * வல்லது. † மிகை. ‡ யெழுந்ததே.

காதலி ஒப்பில் செய்கை - காதலியாகிய அமிர்தமதியின் ஒவ்வாத செயலை, உணர்ந்தது - யசோதரனாகிய மயில் நினைத்தறிந்தது, உணர்ந்தபின் - அவ்வாற்றிந்த பின்பு, அன்னது - முன்னைப் பிறவியறிவு அறிந்த அம்மயில், தப்பு இல் - குறிதவறாமல், மிசை - மேலிடத்தே யிருந்து, குப்புற - பாய்ந்து, சாரன் ஒண் கண்களை - யானைப்பாகனான அட்டபங்கனுடைய ஒள்ளிய கண்களை, குத்தி அழித்தது - தன் கூரிய அலகினால் குத்தி யழித்து விட்டது எ-று.

அமர்தல், விரும்புதல். காதலி, மனைவி. ஒப்பு, உலகநடை; “ஒத்ததறிவான் உலகறிவான்”¹¹ என்புழிப்போல. பிறவிவேறுபட்டதாயினும், முன்னைப் பிறவியில் நிகழ்ந்த தொடர்பு மறவாது நினைவு கூர்ந்த தென்றற்கு, “ஒப்பில் செய்கை புணர்ந்த துணர்ந்தபின்” என்றும், அந்நினைவால் எழுந்த பொறாமை யேதுவாகப் பிறந்த வெகுளியை, முன்போல் மனவுணர்வு தோன்றி மாற்றாமையின், “சாரன் ஒண் கண்களைக் குப்புறமிசைக் குத்தி யழித்தது” என்றும் கூறினார். மேலிருந்து கீழ் நோக்கித் தலை கீழாய்ப் பாய்ந்தமையின், “குப்புற” என்றார். புண்ணுறுதலின்றி நலமாகவே யிருந்தன வென்றற்குக் கண்கள் “ஒண்கண்கள்” எனப்பட்டன. நலமுறாவகைக் கெடுத்த தென்பார், “அழித்த” தென்றார்.

அமிர்தமதி யதனைக் கல்லால் எறிதல்

173. முத்த வான்நகை யாள்முனி வுற்றனள்
கைத்த லத்தொரு கற்றிரள் வீசலும்
மத்த கத்தை மடுத்து மறித்தது
தத்தி மஞ்சை தரைப்பட வீழ்ந்ததே.

உரை :—முத்தவாள் நகையாள் - முத்துப்போல ஒளி பொருந்திய பற்களை யுடையவளான அமிர்தமதி, முனிவு உற்றனள் - சினம் மிகுந்து, கைத்தலத்து ஒருகல் திரள் வீசலும் - கையில் ஒரு திரண்ட கல்லை யெடுத்து அம்மயின்மேல் எறிதலும், மஞ்சை மத்தகத்தை மடுத்து - அக்கல்லானது மயிலின் தலையைப் புடைத்து, மறித்தது - மேலும் செல்லாத வாறு மறிக்கவே, மஞ்சை - அம்மயில், தத்தி - தத்திச் சிறிது தொலைசென்று, தரைப்பட வீழ்ந்தது - மாட்டாமையால் தரையில் வீழ்ந்து விட்டது எ-று.

தன் னெதிரே தன் மனக்கினிய காதலனுடைய ஒள்ளிய கண் களை அம்மயில் சூத்தியழித்தது கண்டதும், சினம் மிகவுற்றுத் தன் பற்கள் தோன்ற நெறுநெறுவெனக் கடித்தமை தோன்ற, “முத்த வாணகையாள்” என்றும், “முனிவுற்றனள்” என்றும் கூறினார். உற்றனள், மிகுதற் பொருட்டாய உறு வென்னும் உரிச்சொல்லடி யாகப் பிறந்த தெரிநில முற்றுவினை பெச்சமாய் நின்றது. திரள் கல் என மாறுக, எறிந்த கல் மயிலின் தலையைத் தாக்கிக் கீழே வீழ்த்து வலியழித்து மேலே சிறிதளவும் இனிது செல்லாவகையில் அதனை மெலிவித்த தென்பார், “மத்தகத்தை மறித்தது” என்றார். தத்திச் சென்ற மயில் சிறிது சென்றதும் மாட்டாமைமால் உயிர் சோர்ந்து வீழ்ந்த தென்றற்கு, “தரைப்பட வீழ்ந்த” தென்றார்.

மயில் இறத்தல்

174. நாய்முன் னுகி யிறந்து பிறந்தவன்

நாய்பின் னோடி நலித்தது கவ்விய

வாய்முன் மஞ்சை மடிந்துயிர் போயது

தீமை செய்வினை செய்தீற மின்னதே.

உரை:—முன்தாய் ஆகி - முற்பிறப்பில் சந்திரமதியாகிய தாயா யிருந்து, இறந்து பிறந்தவன் நாய் - இறந்து நாய்ப் பிறப்பில் பிறந்தவனாகிய நாய், பின் ஓடி - மயிலின் பின்னே யோடி, நலிந்தது - அதனைத் தன் வாயிற் கவ்வி யுதறியதாக, கவ்விய வாய்முன் - கவ்விய முன்வாயிலேயே, மஞ்சை மடிந்து உயிர் போயது - மயில் மடியவே அதன் உயிர் நீங்கி விட்டது, தீமை செய்வினை - தீய பயனைச் செய்யும் தீவினை, செய்திறம் - தீங்கு விளைக்கும் வகை, இன்னது - இத் தன்மைத்தாம் எ-று.

சேய்மைக்கண் அமிர்தமதி எறிந்த கல்லால் அடியுண்டு மயில் வீழ்க்கண்ட சந்திரமதியாகிய நாய் அதனிடத்தே விரைந்தோடிச் சென்று தன் வாயிற் கவ்வி உதறவே, குற்றயிரா யிருந்த மயில் இறந்த தென்பதாம். தான் கவ்வியதனை உதறுதல் நாய்க்கு இயல்பாதலின், “ஓடி நலிந்தது” என்றார். அதனால் மயிற்கு நோய் மிக்க தென்பார், “நலிந்த” தென்பாராயிற்று. மனைவி செய்த கொடுமையின் மேலும் தாயும் தீங்குசெய்ய யசோதரனாகிய மயில் இறந்த கொடுமைக்கு ஏது இஃதென்பார், அமிர்தமதி வாயிலாகப் புகுந்த தீவினை, நாயாகிய சந்திரமதியையும் உயிர் முடித்தற்கு வாயி

லாகக்கொண்ட தென்பதுபட, “தீமை செய்வினை செய்திறம் இன்னதே” என்றார். “தீமை செய்வினை” எனக் கிளந்தோதினமையின், “செய்திறம்” என வாளாது கூறினார். செய்திறமும் இப்பாட்டில் விளக்கிறாகவின், “இன்ன” தென் ஞெழிந்தார். தாய் முன்னாகி யென்பதனை “முன் தாயாகி” என்றும், “வாய்முன்” னென்பதனை முன்வாய் என்றும் மாறிக் கூட்டுக. பிறந்தவளாகிய நாய் என இயைக்க. மடிதல், ஈண்டுத் துவட்சி குறித்து நின்றது.

நாய் சாதல்

175. நாயின் வாயில் நடுங்கிய மாமயில்

போய தின்னுயி ரென்றன னென்னவும்

ஆயு மாறறி யாத விசோமதி

நாயை யெற்றின னுய்பெய் பலகையால்.

உரை :—நாயின் வாயில் - நாயினுடைய வாயினால், நடுங்கிய மாமயில் - கவ்வி வருத்தப்பட்ட மயில், இன் உயிர் போயது - இனிய உயிரை யிழந்தது, என்றனள் என்னவும் - என்று அமிர்தமதி சொல்லி விடுத்தாளாக, ஆயுமாறு அறியாத இசோமதி - ஆராயும் திறமில்லாதவ னாகிய யசோமதி, நாய் பெய் பலகையால் - அது கேட்டு வெகுண்டு தான் ஆடிக் கொண்டிருந்த நாய் வைக்கும் பலகையால், நாயை எற்றினன் - சந்திரமதி யாகிய நாளையச் சாவப் புடைத்தான் எ-று.

நடுங்குதல், அசைதல்; “வாயிற்கடைமணி நடுநா நடுங்க”¹ என்புழிப்போல. மயில் உயிர் போயது என இயையும். தன் செயலை மறைத்தற்கு அமிர்தமதி நாயின்வாயால் மாமயில் உயிர் போயிற்றென்றாள். ஆயுமாறு அறிந்தானாயின், மயில் அடியுண்டு வீழ்தற்குரிய காரணத்தையும், அதுவே வாயிலாக அமிர்தமதியின் கள்ளக் காமவொழுக்கத்தையும் அறிந்திருப்ப னென்பார், “ஆயுமாறறியாத விசோமதி” யென்றார். அமிர்தமதியின் சேடியர் யசோமதிபால் போந்தபோது அவன் சூதாடிக்கொண்டிருந்தானென்றும், அவர்கள் மயில் நாயால் கொல்லப்பட்டது தெரிவித்தவுடனே மிக்க சினம் கொண்டோடி, சூதாடு கருவியாகிய நாயினைப் பெய்தாடும் பலகையினால் அந்நாயினைப் புடைத்துக் கொண்டு னென்றும் கூறுவார்,

(பாடம்) * பொன்றின மன்னவன்.

1. சிலப். 20: 53.

“நாயை யெற்றினன் நாய்பெய் பலகையால்” என்றார். நாய், சூதாடு கருவி. “நரை மூதாளர் நாயிடக் குழிந்த, வல்லின் நல்லகம் நிறைய”¹ என்று சான்றோர் கூறுதல் காண்க. “நாயை யெற்றின னாய்பெய் பலகையால்” என்பதில், நாய், சிலேடை. தான் பேணி வளர்த்த நாயினைத் தானே கொன்ற தீவினை யசோமதிக்கும், மயில் இறத்தற்குரிய காரணமாகிய தன் செயலை மறைத்த பொய்ம்மைத் தீவினை அமிர்தமதிக்கும் உளவாயின.

மயிலாய்ப் பிறந்திருந்து இறந்த யசோதான்
முன்னம் பன்றியாய்ப் பிறத்தல்

176. மன்னன் மாமயில் வந்துவிந் தக்கிரீ
துன்னுஞ் குழலுட் சூழ்மயிர் முள்ளுடை
இன்னல் செய்யுமோ ரேனம தாகிய
தன்ன தாகு மருவினை யின்பயன்.

உரை:—மன்னன் மாமயில் - மன்னனாகிய அழகிய மயி லுடம்பின்வந்து நீங்கிய உயிர், விந்தக்கிரீ துன்னும் குழலுள் வந்து - விந்தமலையை நெருங்கியுள்ள காட்டிற்கு வந்து, சூழ்மயிர் முள்ளுடை - உடல் முழுதும் மயிரு முள்ளு முடைய, இன்னல் செய்யும் - உயிர்கட்குத் தீங்கு செய்யும், ஓர் ஏனம் ஆகியது - ஒரு பன்றியாய்ப் பிறந்தது, அருவினை யின் பயன் - தடுத்தற்கரிய வினையின் பயன், அன்னதாகும் - அத்தகைய பயனை வினைவிக்க வல்லதாகும் என்று.

மயிலுடம்பி லிருந்து நீங்கிய உயிரை, ஒற்றுமை நயம் பற்றி, மயில் என்றே யொழிந்தார். விந்தமலையை நெருங்கி யிருந்த காட் டைச், “சூழல்,” என்றார், அம்மலையினை யது சூழ்ந்து மணந்து கிடந் தமையின். உடல் முழுதும் ஒழிவின்றி நெருங்க நிறைந்திருத்தலின், “சூழ்மயிர்” என்றும், அவற்றின் இடையிடையே முட்கள் செறிந்தி ருப்பதனால் சூழ்முள்ளென்றும் சிறப்பித்தார். தன் மெய்வன்மை யாலும் முள்ளுடைமையாற் பிறந்த செருக்காலும் ஏனை யுயிர்கட்குத் தீங்கு செய்யும் இயல்பிற்றாதல்பற்றி, “இன்னல் செய்யுமோ ரேன மதாகியது” என்றார். பிறவுயிர்கட்கு அத்துணைத் தீங்குசெய்யாத மயிலாய்ப் பிறந்த உயிர், இப்போது “இன்னல் செய்யுமோர் ஏனம தாய்” பிறத்தற்கு ஏது வினையென்றும் அதனியல்பு இஃதென்றும்,

கூறுவார், “அன்னதாகும் அருவினையின் பயன்” என்றார். அருமை, விலக்குதற் கருமை.

சந்திரமதி கருநாகமாய்ப் பிறத்தல்

177. சந்திரம்மதி நாயுமச் சாரலின்

வந்து காரிருள் வண்ணத்த நாகமாய்

அந்தி னூர்தர, வார்த்துரு ளக் *குடர்

வெந்தெ ழும்பசி, விட்டது பன்றியே.

உரை:—சந்திரம்மதி நாயும் - சந்திரமதியாகிய நாயும், அச்சாரலின் வந்து-அவ்விந்தமலைச் சாரலையே யடைந்து, கார் இருள் வண்ணத்த நாகமாய் - கரிய இருள்போலும் நிற முடைய கரும் பாம்பாய்ப் பிறந்து, ஊர்தர - ஊர்ந்து சென்று வாழ, பன்றி - யசோதரனாகிய முள்ளம்பன்றி, குடர் வெந்து எழும்பசி - குடரை வெதுப்பி மிகும் பசித்தீயால், ஆர்த்து உருள - சேறி யுயிர்த்துக் கொண்டு அந்நாகம் சாகும் படியாக, விட்டது - துண்டாய்க்கடித்துக் கிழித்துக் கொன்று தின்று விட்டது எ-று.

காரிருள் வண்ணத்த நாகம், கருநாகம். இருளெனவே அமைபு மாயினும் கருமைப் பண்பை விசேடித்தது, மிகுதி யுணர்த்தற்கு. அந்தில், அசைநிலை; “அந்தில் ஆங்க அசைநிலை”¹ என்பது தொல் காப்பியம். பாம்பு ஊர்ந்து செல்லு மியல்பிற்றாதலின், “ஊர்தர” என்றார். உருளுதல், துண்டுபட்டுப் புரளுதல். நாகம் உயிர்த்தலே அதற்கு ஆர்ப்பு மாதலின், “ஆர்த்துருள” என்றார். நாகத்தைத் துண்டித்து உருண்ட துண்டங்களைத் தின்று அம்முட்பன்றி தன் வெம்பசி தவிர்த்தது என்பதாம். பசிவிட்டது எனவே, அதன் நீக் கத்துக் கேதுவாகிய உண்டல் வினை நிகழ்தல் பெற்றாம்.

பன்றி சாதல்

178. நாய்கொல் பன்றி தளர்த்தயர் போழ்தனில்

சீய மொன்றெனச் சீறுளியம்மெதீர்

பாய நொந்து பதைத்துடல் வீழ்ந்தரோ

போய தின்னுயிர் பொன்றுபு பன்றியே.

உரை:—தாய் கொல் பன்றி - தாயாகிய கருநாகத்தைக் கொன்ற யசோதரனாகிய பன்றி, தளர்ந்து அயர் போழ்தி

(பாடம்) * வேர்த்துருள. † மன்றென.

1. தொல். சொல். இடை. 19.

னில் - பசிதீர வுண்டு களைத்துக் கண்ணுறங்கும் காலத்தில், சிங்கமொன்று என - இஃது ஓர் அரிமா என்று கருதி, சீறு உளியம் - வெகுண்டு போந்த கரடி யொன்று, எதிர்பாய - எதிர்த்துப் பாய, பன்றி - பன்றியானது, நொந்து - எதிர்க்க மாட்டாது உடல் நொந்து, பதைத்து - துடித்து, வீழ்ந்து - நிலத்தில் வீழ்ந்து, உடன் பொன்றுபு - உடனே உயிர்ப் பிழந்து, இன்னுயிர் போயது - உயிர்விட்டிற்றந்தது எ-று.

தாய் கொல் பன்றி, தமொறு தொழில். பிறப்பு வேறுபட்டதாயினும் உயரொன்றே யாதல்பற்றி, கருநாகமென்னாது, தாயென்றார். உண்ட களைப்பால் பன்றி ஓய்ந்தயர்ந்திருக்கையில், கரடி யொன்று போந்து துணையின்றித் தனித்துக் கிடப்பதோர் அரிமா வென்று கருதி ஞெரேலெனப் பாய்ந்து வலியழித்த தென்பார், “சிங்கமொன் றெனச்சீறுளியம் எதிர்பாய நொந்து பதைத்து” என்றார். வெகுண்டு பாய்ந்தமையின், “சீறுளியம்” என்றார். சீறுதல், வெகுளுதல். சிறிய உளியமெனல் பொருந்தாமை யுணர்க. ‘எதிர்பாய நொந்த’ தென்றதனால், முகத்திற் பாய்ந்து வலியழித்தமை பெற்றும். பொன் றுதல், உயிர்ப்படங்குதல். அரோ, அசை.

பன்றி மீனும்ப் பிறத்தல்

179. மன்னன் மாமயில் சூகரம் வார்புனல்
இன்னல் செய்யுஞ் சிருப்பிரை யாற்றினுள்
உன்னி மொப்பி* லுலோகித விப்பெயர்
மன்னு மீனின் வடிவின தாயிற்றே.

உரை :—மன்னன் மாமயில் சூகரம் - மன்னனாகி யிருந்த பின் அழகிய மயிலாகியும் பன்றியாகியும் பிறந்திறந்த யசோ தரனுயிர், வார்புனல் - நெடிதோடும் நீர்ப் பெருக்கால், இன்னல் செய்யும் சிருப்பிரையாற்றினுள் - துன்பம் செய் யும் சிருப்பிரை யென்னும் யாற்றில் வாழும், உன்னில் - நினைக்குமிடத்து, ஒப்பில் - நிகரில்லாத, உலோகித இப் பெயர் மன்னும் - உலோகிதம் என்னும் இப்பெயர் பொருந் திய, மீனின் வடிவின தாயிற்று - மீனுடம்பை எடுப்பதா யிற்று எ-று.

(பாடம்) * உன்னு மொப்பில்,

வார்தல், நெடிதொழுதல். கரைபுரண் டொழுகியும் முதலை முதலிய தீங்குசெய்யும் உயிர் வாழ்தற்கு இடனாகியும் அருகில் வாழ் வார்க்குத் துன்பம் செய்தல் பற்றி, “இன்னல் செய்யும் சிருப்பிரை யாற்றினுள்” என்றார். இவ்வாறு உஞ்சயினி நகர்ப்புறத்தே ஓடு வது. மிக்க நீர்ப்பெருக்கினை யுடைய தாகலின் அதன்கண் வாழும் மீனினம் அழகியதாக இருத்தல் இயல்பாதல் கண்டு, “உன்னில்” என்றும், யசோதரனாகிய மீன் அவற்றுள் எவற்றாலும் ஒப்புயர்வற்ற தென்றற்கு, “ஒப்பில்” என்றும் கூறினார். இம்மீன் உலோகிதம் என்ற இப்பெயருடைய தென்றார், ஏனைய பெற்ற பெயர் அத்து ணைச் சிறப்பின்மை யுணர்த்தற்கு. வடிவு என்றார், உடம்பினை; அப் பண்பு அதன்கண் இடம் பெறுதலின்.

சந்திரமதி முதலையாய்ப் பிறத்தல்

180. சந்திரம்மதி நாய்கரு நாகமாய்

ழுந்து சென்று முதலைய நாயது

வெந்து வேர்த்தீன மீனை விழுங்குவான்

உந்தி யுந்தி யுனைந்திடு போழ்தினில்.

உரை:—சந்திரம்மதி - சந்திரமதியின் உயிர், நாய் ஆய் - நாயாகப் பிறந்திறந்தும், கருநாகமாய் - கருநாகமாய்ப் பிறந்திறந்தும் அமையாது, மூந்து சென்று - பன்றி யிறந்து மீனாய்ப் பிறப்பதற்கு முன்பே அச்சிருப்பிரை யாற்றினுட் சென்று, முதலைய நாயது - முதலைப்பிறப்பை எய்தி, வெந்து-பசித்தியால் வெதும்பி, வேர்த்து - ஏனை மீனினத்தைச் சினந்து, இனமீனை விழுங்குவான் - கூட்டமாகிய மீன்களை யுண்ணல் வேண்டி, உந்தியுந்தி - மூந்துறச் சென்று சென்று, உனைந்திடு போழ்தினில் - எளிதிற் கிட்டாமையால் வருந்தி யுறையுங் காலத்தில் எ-று.

பிறப்புப் பல வெடுத்தலின், உயிர்த்தொடர்பு இடையறாமைப் பொருட்டு, அவற்றையெடுத்து ஒதுகின்றார். பன்றியாற் கொல் லப்பட்ட கருநாகம் முன்பே இவ்வாற்றில் முதலையாய் பிறந்திருப் பது தோன்ற, “மூந்திசென்று முதலையநாயது” என்றும், அஃது அவ்விடத்தே, வேண்டும் இரைபெறுது பசித்தீ நின்று வருத்த, தனக்கு அகப்படாது அகன்றோடும் மீனினத்தை வெகுண்டு நோக்கி யிருந்தது என்பார். “வெந்து வேர்த்து” என்றும், அவற்றைப் பற்றுதற்காகப் பலவிடத்தும் ஓடியலைந்து நீரை உழப்பிக் கொண்

டிருந்த தென்பார், “முநதுறச் சென்று சென்று” என்றும், அவ் வாறு சென்றும் வேண்டுவன பெருமையின், “உளைந்திடுகின்றது” என்றும் கூறினர். இதனால், முதலைப் பிறப்பெய்திய காலத்தும் சந்திரமதி தன்படே யுழந்துகொண்டிருந்தா ளென்பது கூறிய வாரும்.

கூனியொருத்தியை அம்முதலை விழங்கிவிடுதல்

181. அந்த ரத்தொடு கூனி நின்றடுவாள்

வந்து வாயின் மடுத்தது கொண்டது*

கொந்து வேய்குழற் கூனியைக் கொல்கராந்

தந்து கொல்கனை மன்னவன் சாற்றினான்.

உரை:—அந்தரத்து - மேலிடத்தே, ஒருகூனி - அரசன் அந்தப்புரத்திற் பணிபுரியும் கூனியொருத்தி, நின்றடுவாள் - சிருப்பிரை யாற்றின் நீரிலே நின்று விளையாடினாளாக, அது - அம்முதலை யானது, வந்து - அவளறியாதபடி வந்து, வாயில் மடுத்துக் கொண்டது - வாயாற் கவ்விக் கொன்று விழுங்கி விட்டது, கொந்து வேய்குழற் கூனியை - பூங்கொத்துக்களை யணிந்த கூந்தலையுடைய அக்கூனியை, கொல்கரா - கொன்ற முதலையை, தந்து கொல்க என - தன் முன்னே கொணர்ந்து கொல்வீராக வென்று, மன்னவன் சாற்றினான் - வேந்தனாகிய யசோமதி மின்வலைஞர்க்கு ஆணையிட்டான் என்று.

தரம், இடம். அந்தர மெனவே, மேலிடமாயிற்று, தேவர் கோயிலைக் குறிப்பதென்றும், ஈண்டு அஃது அரசன் அரண்மனையைக் குறித்து நிற்கின்ற தென்றும் கூறுவாரு முளர். கூனி, அந்தப் புரத்தே குற்றேவல் புரியு மகளிர்; கூனும் குறளும் சிந்தும் அரசர்க்கு அந்தப்புரத்தே யிருந்து அனுசூகத் தொண்டு புரிந்தொழுவுவர்; வனப்பின்மை, அவர்க்குச் சிறப்பாக வேண்டுவதாம். கூனி யென்பதை வினையெச்சமாகக் கொண்டு உரைப்பாரு முளர். அவள் அறிய வரின், அதற்ககப்படாளாதலின், கார்து வந்தமை பெற்றாம். கொந்து, பூங்கொத்து. “கொந்து வேய்குழற் கூனி” யென்றது சுட்டு மாத்திரையாய் நின்றது. கொல்கரா ஓற்றத் தாலத் தொக்க வினைத்தொகை. முதலையைப் பற்றிக் கொணர்ந்து கொல்வற் குறிபார் அவராதலின், மின்வலைஞர்க் கென்பது வருவிக்கப்பட்டது. “வலையின் வாழ்நரின்” (182) என வருதல் காண்க.

(பாடம்) * கொன்றது.

முதலையைப் பற்றிக் கொல்லுதல்

182. வலையின் வாழ்நரின் வாரிற் பிடித்தபின்

சிலர்ச் லாகை வெதுப்பிச் செறிந்தனர்

கொலைவ லாளர் குறைத்தனர் நீர்ந்தனர்

அலைசெய் தார்பலர் யாரவை சொல்லுவார்.

உரை:—வலையின் வாழ்நரின் - மீன் வலையே துணையாகக் கொண்டு வாழ்க்கை நடத்தும் பரதவரால், வாரில் பிடித்த பின் - நெடியவார்களால் அமைந்த வலை கொண்டு அம்முதலையைப் பிடித்துக்கொணர்ந்த பின்பு, சிலர் - அரசன் ஆணை பெற்றோருள் சிலர், சலாகை வெதுப்பிச் செறிந்தனர் - இருப்பு நாராசத்தைப் பழுக்கக் காய்ச்சி அதன் உடற்குட் செலுத்தினாராக, கொலைவலாளர் குறைத்தனர் - கொலையாளிகள் வாளால் பிளக்க, பலர் ஈர்ந்தனர் - பலர் போழ்ந்த பகுதிகளைக் கத்தியால் அரிய, அலைசெய்தார் - இவ்வாறு அதனைப் பலரும் துன்புறுத்தினர், அவை - அவர் துன்புறுத்திய வகைகளை, சொல்லுவார் யார் - எடுத்தோதுபவர் யாவர், கொலை வல்லார்க் கன்றிப் பிறர்க்கு ஆகாதென்றவாறு.

மீனினத்தினும் வன்மை மிகவுடைமையின், வாரானமைந்த வலையினைப் பரப்பின ரென வறிக. வலையின் வாழ்நர், பரதவர். வெறிது செலுத்தின் எளிது புகாமையின், “வெதுப்பிச் செறிந்தனர்” என்றார். மரக்கட்டைகளைப் போழ்வதுபோலக் கோடரி கொண்டு பிளக்கவேண்டி யிருத்தலின் அதனைச் செய்வார். “கொலைவலாளர்” ராயினர். ஈர்தல், அரிதல். உயிர்ப்பொருளாகிய இதனைத் துண்டு துண்டாக இரக்க மின்றிக் கொன்றமையின், “அலைசெய்தார்” என்றும், இக்கொலைவகையை உகுத்தும் விரித்தும் ஒதுந்திறம் கொலைத் தொழிலில் வல்லார்க் கன்றிப் பிறர்க்கு அருள் நிறைந்து இடையீடு செய்தலின் ஆகாதென்பார், “யாரவை சொல்லுவார்” என்றும் கூறினார்.

சந்திரமதி பெண்ணுடையப் பிழத்தல்

183. சந்தி ரம்மதி நாய்கரு நாகமாய்

வந்து வர்வலைப் பட்ட கராமநீத்

தந்தில் வாழ்புலி யான்தஞ் சேரிவாய்

வந்தொ ராட்டின் மடப்பிணை யாயதே.

உரை :—சந்திரமதி - சந்திரமதியின் உயிர், நாய் - நாயாகியும், கருநாகமாய் - கரும் பாம்பாகியும், வந்து - பிறந்திற்று வந்து, வார் வலைப்பட்ட கரா - வாரால் இயன்ற வலையில் அகப்பட்ட முதலையாகி, மரித்து - இறந்து, அந்தில் - அந்நகரின் கண், வாழ் - வாழும், புலையாளர்தம் சேரிவாய் - புலையர் சேரிக்கண், வந்து - அடைந்து, ஓர் ஆட்டின் மடப் பிணையாயது - ஒரு பெண்ணுடாய்ப் பிறந்து வளர்வதாயிற்று எ-று.

வார்வலை, நீண்ட வலைபுமாம். ஆக்கத்தைக் கராவொடும் பெய்துரைக்க. அந்தில், அவ்விடம்; அந்த இல் என்பதன் மருஉமுடிபு, புலைத்தொழிலை யாளும் இயல்பு பற்றிப் புலையரைப் புலையாளர் என்றார். சேரி, சேர இருக்குமிடம். பிணை, பெண். மடம், இளமை.

யசோமதியால் உலோகித மீன் சிராத்தத்தில் படைக்கப்படுதல்

184. மற்றை மீனும் வார்வலைப் பட்டதை

அற்றை யில்வரு மந்தனர்* கண்டனர்

கொற்ற மன்னவ நின்குலத் தார்க்குக்

குற்ற செய்கைக் குறித்தேன ஒத்து.

உரை :—மற்றை மீனும் - ஏனை உலோகித மென்னும் பெயரை யுடைத்தாகிய மீனும், ஓர் வார் வலைப்பட்டதை - ஒரு நீண்ட வலையில் அகப்பட்டதாக, அற்றையில் வரும் - அந்நாளில் ஆங்குப் போந்த, அந்தணர் கண்டனர் - அந்தணர் சிலர் கண்டு, கொற்ற மன்னவ - வெற்றியை யுடைய வேந்தே, நின்குலத்தார்களுக்கு - நின்குலத்துப் பிறந்த முன்னோர்களுக்கு, உற்ற செய்கைக்கு - பொருந்திய சிராத்தத்துக்கு, உரித்து - இம்மீன் படைத்தற் கமைந்ததாம், என ஒதினார் - என்று சொன்னார்கள் எ-று.

மற்றை யென்பது இனஞ் சுட்டிற்று. உம்மை, எச்சவும்மை. மீன் வலைப்பட்டதைக் கண்டனர் என்க. அற்றை, அந்நாள்தான். “அற்றைத் திங்கள்”¹ என்புழிப் போல. அந்தணர் கொன்ற பெயருக் கேற்ப அருளுடைய ராகற்பாலார் அது சிறிது மின்னிக் கூறலின், ‘அந்தணர்’ என்று குறிப்புமொழியாற் கூறினார். கண்டனர்

என்றார், கண்களாற் கண்டும் கண்ணோட்ட மிலராயினார் என்று தாம் கருதிய கருத்தை முடித்தற்கு, குலத்தார்க்கு உற்ற செய்கை, சிராதம் செய்தல். அந்நாளில் இம்மீனைக் கொன்று படைத் துண்டல் வேண்டுமென்றவின், அதனைச் சொல்லாற் கூறுது உரித்து என்றனர். மறையோதும் வாயினர், அவ்வாயினால் இம்மீன் கொலையைச் சொல்லுதலின், “ஒதினார்” என்றார்.

சிராத்தத்திற் படைத்த மீனை யுண்டல்

185. அறுத்த, மீனி அவயவ மொன்றினைக்

கறித்தி சோமதி யிப்புவி காக்கவோர்

இறப்ப ருந்துறக் கத்தின் இசோதரன்

சிறக்க வென்றனர் தீவினை யாளரே.

உரை :—அறுத்த மீனின் - அறுக்கப்பட்ட மீனினுடைய, அவயவ மொன்றினை - ஒருறுப்பை, கறித்து - மென்று தின்று, இசோமதி இப்புவி காக்க - யசோமதி வேந்தன் இப்பூமியை நெடிது காப்பானாக, இறப்பு அரும் துறக்கத்தில் - அழிவில்லாத துறக்கத்திலிருக்கும், இசோதரன் சிறக்க - யசோதர மன்னன் சிறப்பெய்துவானாக, என்றனர் தீவினையாளர் - என்று தீவினை புரியும் அவ்வந்தணர்கள் கூறினார் எ-று.

அறுத்தமீனின் துண்ட மொவ்வொன்றும் அதன் உறுப்பாதலின், “அவயவம்” என்றார். அவயவமெனப் பொதுப்படக்கூறினமையின், சிறப்புடைய தலைப்பகுதியைக் கோடலு மொன்று. கறித்தல், மென்று தின்றல். கறித்த துண்டத்தை வாயிற்கொண்டே அரசனை வாழ்த்துதலின், “கறித்து” என்றவர் இடையீடின்றி, “இசோமதி இப்புவி காக்க” என்று கூறினார். ஓர், அசைநிலை. துறக்கத்துச் செல்வோர்க்கு இறப்புண்டே யன்றி, துறக்கவுலகிற்கு அழிவின்மையின், “இறப்பரும் துறக்கத்தின்” என்றும், துறக்கம் புக்கவர் மீட்டும் பிறப்பெய்தாது அதனறி சிறந்த வீடுபே றடைதல்வேண்டி இச் சிராத்தம் செய்யப்படுதலின், “இசோதரன் சிறக்க” என்றும் கூறினார். சிறத்தல், மூவுலகுச்சிக்கண் இன்புற்றிருத்தல். தீவினை, கொலை வினை. தீயோப்பி யுயிர்க்கொலை புரிவது தோன்ற “தீவினையாளர்” என்ற நயம் காண்க.

மீன் தன் பிறப்புணர்வு பெறுதல்

186. நின்ற கண்டத்து நீருயிர் போயது

சென்ற தன்பிறப் போர்ந்து தெளிந்தது

தின்று தின்று துறக்கத் திருந்துதல்
நன்று நன்றென நைந்திறந் திட்டதே.

உரை :—நின்ற கண்டத்து நீளுயிர் - எஞ்சி நின்ற துண்டங்களில் நெடித்திருந்த வுயிர், போயது - முற்றவும் நீங்கியது, சென்ற தன் பிறப்பு ஓர்ந்து - அவ்வுயிர் இதற்கு முன்னெடுத்த பிறப்புக்களை நினைந்து, தெளிந்தது - தெளிவுற்று, தின்றுதின்று - உயிர் நின்ற உடம்பைப் பலகாலும் தின்று, துறக்கத்து இருந்துதல் - அவ்வுயிரைத் துறக்கத்தேயிருந்து இன்பம் துய்க்க என்று சொல்லுதல், நன்று நன்று என - மிகமிக நன்று என்று, நைந்து - வருந்தி, இறந்திட்டது - செத்தது எ-று.

உயிர் தான் நின்ற உடம்புமுழுதும் பாவியிருத்தல்பற்றி “நின்ற கண்டத்து நீளுயிர் போயது” என்றார்; கரும்பில் பாவியிருக்கும்சாறு, கண்டந்தோறும் நிறம்போல உயிரும் உடம்பின் கண்ட மொவ்வொன்றிலும் இருக்கு மென்ப. சென்ற தன் பிறப்பு, முன்பெடுத்த பிறவிகளும் அவற்றுள் நிகழ்ந்த நிகழ்ச்சிகளையும் குறித்து நின்றது. தான் மீன்வடிவிற்கு டிடந்து தின்னப்படுவதும், தன்னைத் துறக்கத்திருப்பதாகப் பொய்யுரைப்பதும் அதனால் தீவினை பெருகுவதும் அறிதலின், “தெளிந்தது” என்றார். இருத்துதல், இருக்க வெனச் சொல்லுதல். இருத்துதல் எனவே இல்லாமை நன்கறிந்ததொன்று என்பதாம். அடுக்கு முன்னது பன்மையும், பின்னது இழிவும் குறித்துநின்றது. உடம்புமுழுதும் ஒழிந்ததும் உயிர்தானும் ஒழிந்தமைபற்றி, “ஈரந்திறந்திட்டது” என்றார்.

மீன் ஆனாடாய்ப் பிறத்தல்

187. மன்னன் மாமயில் சூகர மாயமீன்

முன்னை யாட்டின் வயிற்றின் முடிந்ததோர்

மன்னு மாணுரு வெய்த் வளர்த்தபின்

தன்னை யீன்றவத் தாய்மிகைத் தாழ்ந்ததே.

உரை :—மன்னன் மாமயில் சூகரம் ஆய மீன் - யசோதரனாகிய வேந்தனாயிருந்து பின்பு அழகிய மயிலாகவும் முள்ளம் பன்றியாகவும் பிறந்திறந்த மீனாகிய உயிர், முன்னை யாட்டின் - தனக்கு முன்னே தோன்றி வாழ்ந்த சந்திரமதியாகிய பெண்யாட்டின், வயிற்றில் முடிந்தது - வயிற்றில் நிரம்பிய

தாகிய கருவில், மன்னும் ஆண்உரு எய்தி - பொருந்திய ஆணுடொன்றின் உடம்புற்றுப் பிறந்து, வளர்ந்தபின் - நன்கு வளர்ந்த பிறகு, தன்னை ஈன்ற - தன்னைக் கருவுயிர்த்த, அத்தாய் மிசைத் தாழ்ந்தது - அத்தாய் ஆட்டிணையே காமப் புணர்ச்சி செய்தது எ-று.

முதலையா யிருந்து கூனியைக்கொன்ற குற்றத்தால் மன்னனால் கொல்லப்பட்டுப் புலைச்சேரியில் பெண்ணுடாய்த்தோன்றிய சந்திரமதியின் செய்தியை முன்பு, “அந்தில்வாழ் புலையாளர்தஞ் சேரிவாய், வந்தொ ராட்டின் மடப்பிணை யாயதே” (183) என்று கூறினாராதலின், ஈண்டு முன்னையாடு என்றொழிந்தார். நிரம்பிய கருவினை, முடிந்ததென்றார், ஓர், அசை. உருவெய்தல், உருநிரம்பிப்பிறத்தல். விலங்குட்கு முறைமையும் நெறிமையுமின்மையின், “தன்னை யின்றவத் தாய்மிசைத் தாழ்ந்தது” என்றார். பன்றிப்பிறப்பில் கருநாகமாய்த்தோன்றியிருந்த தன் தாயைக் கொன்ற வினையைச் செய்ததோடமையாது, இவ் வாட்டுப்பிறவியில் தாயைப் புணரும் பெருந்தீவினையைச் செய்தது கூறினார். முன்னை வினையைத் “தாய்கொல் பன்றி” (178) என்றும், ஒருபிறப்பில் தாயும் பிள்ளையுமாய்த்தோன்றிய இயைபை, “தன்னையின்றவத்தாய்” என்றும் சுட்டுதல் காண்க.

தாயைப் புணர்ந்த அவ்யாடு கொல்லப்படுதல்

183. தாயி னன்னலம். தானுகர் போழ்தினில்

ஆய கோபத் தடர்த்தொரு வன்றகர்

பாய வோடிப் பதைத்துயிர் போயபின்

தாய்வ யிற்றினிற் ருதுவிற் சார்ந்ததே.

உரை:—தாயின் நன்னலம் - தாயின் பால் கனியும் காம விற்பத்தை, தான் நுகர் போழ்தினில் - நுகர்தற்குரிமையில் லாத அவ்வாண்டு நுகருங்காலத்தில், ஆயகோபத்து - அதன் பால் உண்டாகிய வெறுப்பினால், ஒரு வன் தகர் - ஒரு வலிய ஆட்டுக்கிடா, அடர்த்துப்பாய - தாக்கி முட்டவே, பதைத்து ஓடி - அவ்யாடு உடல் பதைத்துத் துள்ளி யோடி வீழ்ந்து, உயிர் போயபின் - உயிர் நீங்கிய பின்பு, தாய் வயிற்றினில் - தான் புணர்ந்த தாயின் கருவிலே தங்கிய, தாதுவில் - விந்து வில், சார்ந்தது - கலந்துவிட்டது எ-று.

தாயாட்டின் நலத்தைத் தந்தையாகிய ஆடு நுகர்தற்குரிமை பெற்றிருப்ப, அதன் குட்டியாகிய தான் நுகர்தல் தீது என்பதை யுணராது நுகர்கின்ற தென்பார், “தான் நுகர் போழ்தினில்” என்றும், அச்செயல் கண்ட கிடா ஒன்று பொறாது வெகுண்டு அக்குட்டி சாவப் பாய்ந்தது என்பார், “ஆயகோபத்து அடர்த்து” என்றும், அதனால் இறந்த அக்குட்டியின் உயிர் சென்று, அத்தாபக்கருவிற் கலந்து கொண்டதென்றும் கூறினார், பதைத்தோடி என மாறுக.

தாயாடு இறத்தல்

189. தாய்வ யிற்கு ஷட்டக ராயது

போய்வ ளர்த்துழிப் பூழுடி மன்னவன்

மேய வேட்டை விழைந்தவன் மீள்பவன்

தாயை வாளியிற் றுனுயிர்* போக்கினான். ✓

உரை:—தாய்வயின் - தாயிடத்தே, கருவுள் - கருவில் கலந்து, தகராயது - ஆட்டுக் கிடாவாகியது, போய் வளர்ந்துழி - கருமுற்றி வளர்ந்திருக்கையில், பூழுடி மன்னவன் - பூவும் மணிமுடியும் அணிந்த வேந்தனாகிய யசோமதி, மேய வேட்டை விழைந்தவன் - தனக்கமைந்த வேட்டைமேற் கொண்டு சென்று, மீள்பவன் - மீண்டு வருங்கால், தாயை - தாயாட்டினை, வாளியின் உயிர் போக்கினான் - தன் கையம்பி னால் கொன்றான் எ-று.

தகர், ஆடு. “தகராயது போய் வளர்ந்துழி” என்பதனால், தாயாடு கருவுயிர்த்தற்கு வேண்டும் காலம் முற்றியிருந்தமை பெற்றும். அரசர் வேட்டைமேற்சேறல் இயல்பாதலின், “மேயவேட்டை” யென்றும், அவ்வேட்டைதானும் விலங்கச்சம் போக்கும் குறிப்பிற் றன்றி விளைபாட்டாய் மேற்கொண்டான் என்றற்கு, “வேட்டை விழைந்தவன்” என்றும், மீளுங்கால், தனித்து மேய்ந்துகொண்டிருந்த தாயாட்டினைத் தன் கையம்பு செலுத்திக் கொன்றான் என்பார், “தாயை வாளியிற் றுனுயிர் போக்கினான்” என்றும் கூறினார். வாளி, அம்பு.

தகர்க்குட்டியை வளர்த்து வருகென வேந்தன்

புலைய னொருவனைப் பணித்தல்

190. வாளி யின்வியும் வன்றகர்க் குட்டியை

நீள நின்ற புலைக்குலத் தோன்றலைத்

(பாடம்) * வாளிற் றன்னுயிர்.

தாள்வ ருத்தந் தவிர்த்து வளர்க்கென
ஆளி மொய்ம்ப னருளின னென்பவே.

உரை :—வாளியின் விழும் வன்தகர்க்குட்டியை - வேந்தனது அம்பினால் உயிர் சோர்ந்து விழுந்த ஆட்டின் வயிற்றினின்று நெகிழ்ந்து விழும் வலிய குட்டியை, நீள நின்ற புலைக்குலத்தோன்தலை - தொலைவில் நின்று கண்டு மனம் வருந்தி நின்ற புலையனிடத்தே, தாள் வருத்தம் தவிர்த்து - முயன்று வளர்த்தது, காரணமாக அவன் கொண்டு நின்ற வருத்தத்தை போக்கி, வளர்க்க - இக்குட்டியைப் பேணி வளர்ப்பாயாக, என - என்று, ஆளிமொய்ம்பன் அருளினன் - அரியேறு போலும் வன்மை படைத்த யசோமதி குட்டியை யருளிக் கூறினன் என்று,

வாளியால் ஏறுண்டுவிழும் ஆட்டின் வயிற்றில் கருமுற்றியிருந்த குட்டி அவ்வதிர்ச்சியால் வெளிப்பட்டு வீழ்ந்தமை தோன்ற, “வாளியின் விழும் வன் தகர்க்குட்டியை” என்றார். வன்மையைக்குட்டிக் கேற்றாக. அரசன் அம்புபட்டு வீழ்ந்து இறந்ததாயுடன் தான் உயிர் இழக்காமையின் “வன் குட்டியை” என்று சிறப்பித்தாரென வறிக. அவ்யாட்டினை விரும்பி வளர்த்தோனாதலாலும், அதனை வீழ்த்தவன் அரசனாதலாலும், அவலமிகுதியால் புலையன் கையற்று நின்றொழிந்தானாதலின், “நீள நின்ற புலைக்குலத்தோன்” என்றார். தாள் வருத்தமல்லது இயைபு வேறின்மையின், அதனை த்தக்க சொற்களால் தவிர்த்து, குட்டியை நீயே வளர்க்க என வேந்தன் அருளிக் கூறின்மையின், “தாள் வருத்தம் தவிர்த்து” என்றும், “அருளினன்” என்றும் கூறினார். குட்டியைக் கொல்லாது வளர்க்க என்றதனால் “அருளினன்” எனல் வேண்டிற்று. ஆளிமொய்ம்பனாயினும் அதனை இடமறிந்து செலுத்தாமையின் அதன் பயப்பாடினமை தோன்ற, ஆளிமொய்ம்பனென வேண்டாது கூறினார். என்ப, அசை.

யசோமதி சண்டமாரிக்குப் பல்லூட்டுதல்

191. மற்றோர் நான்மற மாதிற்கு மன்னவன்
பெற்றி யாற்பர விப்பெரு வேட்டைபோய்
உற்ற பல்லுயிர் கொன்றுவந் தேற்றினான்
கொற்ற மிக்கெரு மைப்பலி யொன்றரோ.

உரை :—மற்று ஓர் நாள் - வேறு ஒருநாள், மன்னவன் - வேந்தனான யசோமதி, மறமாதிற்கு - கொற்றவை யாகிய சண்டமாரிக்கு, பெற்றியால் பரவி - முறைப்படிப் பலியூட்டிச் சிறப்புச் செய்யக்கருதி, பெருவேட்டை போய் - பெரிய தொரு வேட்டைமேற் சென்று, உற்ற - காட்டில் வாழ்ந்த, பல் உயிர்கொன்று - பல உயிர்களைக் கொன்று, உவந்து ஏற்றினான் - அவற்றின் ஊனைக் கண்டு மனமகிழ்ந்து தேவிக்குப் பலியூட்டுவித்தானாக, ஒன்று - அவற்றுள் ஒருவகை யுன், கொற்றம் மிகு எருமைப்பலி - வெற்றி மிக்க எருமையுனாகும் எ-று.

மறவர் இடும் களப்பலியேற்று அவர்கட்கு வெற்றிதரும் அணங்காதலின், கொற்றவையை “மறமாது” என்றார். அம்மறமாதிற்கு யசோமதியும் அவன் முன்னேரும் வழிவழியாகச் சிறப்புச்செய்வது மரபாதலினாலும், சிறப்பு நிகழங்காலத்துப் பல உயிர்களைக் கொன்று பலியூட்டுதல் வீரர்க்கு இயல்பாதலினாலும், “பெற்றியால் பரவி” என்றார். பரவி செய்வெனெச்சம் திரிந்து நின்றது. இனி, பரவியென்பதைச் செய்தெனெச்சமாகவே கொண்டு, பரவிவிட்டுப் பெருவேட்டை போனான் என்று கொள்ளினும் அமையும். “பெருவேட்டை” யெனவே, சிறப்புச்செய்தற்கு வேண்டிய சீரிய விலங்குகளையும் புட்களையும் நன்கு ஆராய்ந்து பேராவாரத்துடன் வேட்டம் புரிவது பெறப்படும். தான் கருதியவாறே உயர்ந்த விலங்குகளும் பிறவும் தப்பாமற் கிடைத்தமையின், “உவந்து” என்றும், அவற்றை வீரர் தோள்மேலேற்றிக்கொண்டு போந்து சண்டமாரியின் திருமுன் படைத்தானென்பார், “ஏற்றினான்” என்றும் கூறினார். ஏற்றினான், ஏற்பித்தா னென்னும் பொருட்டு. மிகு எருமை, மிக்கெருமையென நின்றது; மிக்க என்பது விகாரத்தால் ஈறுகெட்டு முடிந்ததென்றுமாம். எருமை, காட்டெருமை (Bison) மிக்க மெய்வன்மையுடைமைபற்றி, இதனை, “கொற்றமிக் கெருமை” என்று சிறப்பித்தார். அரோ, அசை.

எருமையுனைச் சிராத்தத்தில் நல்கல் நன்று என
அத்தனர் வேந்தற்குக் கூறல்

192. இன்றே றிந்த எருமை யிதுதனைத்
தின்று தின்று சிராத்தஞ் செயப்பெறிந்

நன்ற தென்றன ரந்தனர் நல்கினுள் *

நின்று பின்சிலர் நீதிகள் † ஒதினர்.

உரை:—இன்று எறிந்த எருமை இதுதனை - இன்று கொன்று வீழ்த்திய இவ்வெருமை யூனை, நின்று நின்று - மிகத் தின்று, சிராத்தம் செயப்பெறின் - குலமுன்னோர்கட் குச் சிராத்தஞ் செய்வோமாயின், நன்றது - நல்லதாம், என்றனர் அந்தணர் - என்று, அந்தணர்கள் உரைக்கவே, நல்கினான் - வேந்தனும் அவ்வண்ணமே செய்க என்று அவ்வெருமையூனைக் கொடுத்தான், சிலர் பின் நின்று - அதுகண்ட வேறு சில அந்தணர்கள் அரசனை வழிபட்டு நின்று, நீதிகள் ஒதினர் - சிராத்தத்திற் குரிய முறைகளை எடுத்துச் சொல்ல வுற்றார்கள் என்று.

எருமையின் கொழுவிய ஊனைக் கண்டதும் அதனைத் தின்றற் கெழுந்த நயப்பினால், “கின்றுதின்று சிராத்தம் செயப்பெறின்” என்றார். வேந்தற்கும் தம்மைப்போல் அதனை யுண்டற்கு விருப்ப மிருக்கு மென்ற கருத்தால், “சிராத்தம் செயப்பெறின் நன்றது என்றனர்” என்றார். அடுக்கு மிகுதி குறித்து நின்றது. அதனைக் கேட்டதும் வேந்தற்குச் சிராத்தம் செய்வதில் இருந்த விருப்பமிகுதியால் அவன் “ஆயுமாறறியாதவ னாதலின்” (175) உடனே இசைந்தான் என்றற்கு “நல்கினான்” என்றும், முன்னே பேசிய அந்தணரைச் சிலர், ஒரு மருங்கு மறுத்துப் பிறிதொன்று விதித்துக் கூறுகின்ற ராதலின், “நின்று பின் சிலர் நீதிகள் ஒதினர்” என்றார். பின்நின்று எனற்பாலது எதுகையின்பங் குறித்து முன்பின்கு மாறி நின்றது. நியதி, நீதி யென மறிவியற்று. நியதி, ஒழுக்காறு. வழிபாடாவது, அரசற்கு ஒன்று கூறுவார் முதற்கண் அவனை வாழ்த்திக் கூறுவது. வாழ்த்து மிடத்தும் தமது தாழ்வு தோன்ற நின்று கூறலின், “பின்நின்று” என்றார்.

ஒருமருங்கு மறுத்துக் கூறல்

193. ஆத பத்தீ லுலர்ந்ததை யாதலால்

காது காகங் கவர்ந்தன வாமேவின்

நீது தாமுஞ் சிராத்தஞ் செயற்கென

ஒதி னுரிவி யொன்றுள தென்றனர்.

(பாடம்) * நல்கினார். † சில நீதிகள்.

உரை:—ஆதபத்தில் உலர்ந்ததை யாதலால் - இவ்வெரு மையூன் அறுக்கப்பட்டபின் ஞாயிற்றின் வெயிலில் உலர்ந்த படியாலும், காது காகம் கவர்ந்தனவாம் - எருமை முதலிய வற்றை வருத்தும் காக்கைகள் கவர்ந்துண்டு மிச்சிலாயின வாம், எனின் - என்று ஊன்வினைஞர் உரைப்பதனால், சிராத் தம் செயற்கு திது - சிராத்தம் செய்தற்குரிய தகுதியிலவா யின், என ஓதினர் - என்று எடுத்தோதிய அவர்களே, இனி- இப்பொழுது, ஒன்று உளது - கழுவாய் ஒன்று இருக்கிறது என்றனர் - என்று வேந்தன் உவக்குமாறு கூறினர் -எ-று.

ஆதபம், ஞாயிற்றின் வெயில். ஐ, சாரியை. எருமை, எருது முதலியவற்றின் உடலி லிருக்கும் உண்ணி முதலியவற்றைக் கவரு முகத்தால் அவற்றின் உடம்பிற் புண்செய்து அதன் வழியாக அவற்றின் ஊனையும் குத்தித் தின்பது பற்றி, “காது காகம்” என்றார். உலர்கின்ற ஊனைக் கவர வரும் தம்மை வெருட்டுவாந்தலை யில் சிறகாலடித்து அலகாற் குத்தி வருத்தலும் காக்கைக்கு இயல் பாதலால் அது கண்டு இவ்வாறு கூறினா ரென்றமாம். கவர்ந்தன, செயப்பாட்டு வினைப் பொருட்டு. எனின், ஏதுப் பொருட்டாய இன் னுரு பேற்ற முதனிலைத் தொழிற்பெயர். தாம், கட்டுரைச் சுவைபட சின்றது. தேற்றேகாரம் விகாரத்தால் தொக்கது.

பிந்தி விதியாகக் கழுவாய் கூறல்

194. தீந் தென்ற பிசிதழத் தேர்த்துழித்

சாத நல்ல தகர்முகத் துப்படின்

பூத மென்றனர் புண்ணிய நூல்களின்

நாத இரத் துராதிகள் நன்றோ.

உரை:—புண்ணிய நூல்களின் நாதனார் - புண்ணிய முரைக்கும் மறைகளில் வல்லுநராதலால் தாமே புண்ணியத் தலைவரெனத் தருக்கியிருக்கும், அத்துராதிகள் - அக்கொடிய வர்கள், தீது இது என்ற பிசிதழும் - சிராத்தத்திற்குது தக்க தன்று என்று சொல்லப்பட்ட எருமையிறைச்சியும், தேர்ந் துழி - நூல்களால் ஆராய்ந்தவிடத்து, சாத நல்ல தகர்முகத் துப் படின் - இளமையால் நல முடைத்தாகிய ஆடொன்றி னால் மணம் நுகரப்படுமாயின், பூதம் என்றனர் - தூய்தாம் என்று மொழிந்தனர் -எ-று.

மகைநகல் பலவும் புண்ணியப் பயனை யடைதற்குரிய விதிலில் குகளை எடுத்தோதுதலின், அவற்றைப் “புண்ணியநூல்” என்றும், அவற்றை ஒதுதலில் நல்ல தலைமை பெற்றிருப்பது தோன்ற “நாதனார்” என்றும், அப்புண்ணியச் செய்கை யுணர்த்தும் நூலைத் தம் தீச்செயலால் பீடழிப்பது கண்டு, “அத்தராதிகள்” என்றும் கூறினார். “நன்று பெரிதாகும்” என்பது விதி. பன்முறையும் பல்லாற்றாலும் உரைத்தமை விளக்க, “நன்று” என்றார். பிசிதம், இறைச்சி. “திது தாமுஞ் சிராத்தஞ் செயற்கு” (193) என்று மேலே கூறினமையின், “திதிதென்ற பிசிதமும்” என்றார்கள். தோத்தற்குக் கொள்ளுங்கருவி அவர்தம் நூலை யாதலின், “நூல்களால்” என்பது வருவிக்கப் பட்டது. சாதம், இளமை. நன்மை, உருநலம். முகத்துப்படுதல், முகத்திற்காட்டி மணம் நுகர்வீத்தல். பூதம், புனிதம். அரோ, அசை.

அரசன் தான் வளர்க்கும் தகர்களைக் கொணர்க என்று பணித்தல்

195. என்ற லும்மிணர் பெய்ம்முடி மன்னவன்

நன்று நாமுன் வளர்க்க விடுத்தது

சென்று தம்மெனச் சென்றன ரொற்றர்பின்

நன்றி தென்று நயந்தன ரந்தனர்.

உரை:—என்றலும் - என்று இவ்வாறு அந்தணர்கள் கூறியதும், இணர்பெய் முடி மன்னவன் - பூங்கொத்துக் களால் தொடுக்கப்பட்ட மாலையணிந்த வேந்தனாகிய யசோமதி, நன்று - நல்லது, நாம் முன் வளர்க்கவிடுத்தது - நாம் முன்பு புலையனெருவன்பால் வளர்க்க விடப்பட்டதாகிய ஆட்டினை, சென்று தம் என - சென்று கொணர்விராக என்று ஒற்றர்க்குப் பணிக்க, ஒற்றர் சென்றனர் - அவ்வொற்றர்கள் புலையர் சேர்க்குச் சென்றனர், பின் - அவர் சென்றபின், இது நன்று என்று - இச்செயல் தக்கதென்று சொல்லி, அந்தணர் நயந்தனர் - அந்தணர்கள் மகிழ்வுற்றனர் என்று.

இணர், பூங்கொத்து. மணிமுடியும் பூமாலையும் அணிதலின், “இணர்பெய்ம்முடி மன்னவன்” என்றார்; “பூமுடி மன்னவன்” (189) என்றற்போல. நாம், தனித் தன்மைப் பன்மை. முன், வேட்டைக்குச் சென்று மீளுமிடத்து ஓர் ஆட்டினைக் கொன்ற காலத்தைக் குறித்து இன்றது. “வளர்க்க விடுத்தது” என்றார், பண்டு அதனைத் தான்வருத்தம் தவிர்த்து “வளர்க்க” வென அருளிஞ் ஞாலின்,

விடுத்தது, கொல்லாது விடுத்தது என்பதுபட நிற்கல் காண்க. தாரும் என்பது தம்மென நின்றது; “இன்னும் தம்மென வெம்ம னேரிரப்பின்”¹ என்றாற்போல. ஒற்றர்முன் த ம து நயப்புத் தோன்ற வுரைப்பின், தமதுரை பொய்யாமென் றஞ்சின ரென்பார், “ஒற்றர்பின் நன்றி தென்று நயந்தன ரந்தன” ரென்றார்.

அந்தணர் கொத்தஞ் செய்து வாழ்த்துதல்

196. சென்று நல்லமீர் துண்டது திற்றனர்
அன்று மன்னன் யசோதர னன்னையோ
டொன்றி யும்ப ருலகினுள் வாழ்கென
நன்று சொல்லினர் நான்மறை யாளரே.

உரை :—நான்மறையாளர் - நான்மறை வல்ல அந்தணர் கள், சென்று - சிராத்த சாலைக்குச் சென்று, நல் அமிர்து உண்டு - நல்ல பாலும் சோறும் உண்டதோடு, அது தின்ற னர் - அவ்வெருமையுடனையும் தின்றொழிந்தனர், அன்று - அப்போது, மன்னன் யசோதரன் - வேந்தனாகிய யசோதரன், அன்னையோடு - தன் தாயாகிய சந்திரமதியுடனே, ஒன்றி - ஒருங்கிருந்து, தேவர் உலகினுள் - விண்ணுலகத்தில், வாழ்க- இனிது வாழ்வானாக, என நன்று சொல்லினர் - என்று பெரி தும் வாழ்த்துரை பல வழங்கினர் எ-று.

சிராத்தம் செய்யும் அந்தணர் வயிரூர இனிப உணவுண்டு ஊனைக் கறித்து மனவமைதியுடன் முன்னோர் உம்பருலகில் இனி துறைக என வாழ்த்தும் இயல்பு கருதி, “மன்னன் யசோதரன் அன்னையோடு ஒன்றி யும்ப ருலகினுள் வாழ்கென நன்று சொல் லினர்” என்றார். நல்லமிர்து, நல்ல ஆன்பாலொடு சமைத்த சோறு. இனி, நல்லமிர்துண்டது என்றற்கு, நல்ல நீரும் புல்லும் தழையுமே தின்று வாழ்ந்த எருமையினை என்றலு மொன்று. தின்றன ரென்பது அவருண்டதன் இழிவு தோன்றக் குறித்தது. யசோதரனும் சந்திர மதியும் விலங்குகதியுட் பிறந்து இவர்களால் துன்புறுத்தப் படுவதை யறியாது பொய்யே மொழிவது விளங்க, “நன்று சொல்லினர்” என்றும், அவ்வுண்மையினை புணர்தற்கு அவர் வல்ல நான்மறை பயன் படவில்லை யென்றற்கு “நான்மறையாளர்” என்றும் கூறினார்.

ஆடு தன் பழம்பிறப் புணர்ந்து வருந்துதல்

197. அத்த லத்தக ராங்கது கேட்டபின்
ஒத்த தன்பிறப் புள்வியு னீத்துடன்
இத்த லத்திறை யான விசோமதி
மந்த யானையின் மன்னவ னென்மகன்.

உரை:—அத்தலத் தகர் - அவ்விடத்தே நின்ற ஆடு
ஆங்கு - அப்போது, அது கேட்டபின் - அவ்வந்தணர் கூறிய
தைக் கேட்டபின்பு, ஒத்த - அமைந்த, தன்பிறப்பு உள்ளி -
தன் பிறப்புக்களை நினைந்து, உடன் உளைந்து - அவற்றுள்
அவ்வப்போது நிகழ்ந்த துன்பங்களை நினைந்து வருந்தி, இத்
தலத்து இறையான இசோமதி - இந்நிலத்துக்கு வேந்தனான
யசோமதி, மத்தயானையின் மன்னவன் - பெரிய தலைமை
யுடைய யானையுடைய அரசனும், என் மகன் - எனக்கு
மகனுமாவான் எ-று.

ஆங்கு, அப்போழ்து. தான் ஈட்டிய வினைக்கேற்பத் தோன்றிய
பிறப்புக்க ளாதலின், “ஒத்த தன் பிறப்பு” என்றார்; தான் எடுத்த
பிறவிக்கேற்ற உணர்வினால் உணர்ந்துரைப்பது குறித்து இது கூற
னொன்றுமாம். பிறப்புக்களை நினைவு கூர்ந்தவழி, அவ்வப்போது
நிகழ்ந்த துன்பமெல்லாம் தோன்றி நெஞ்சினை யுருக்குதலின்.
“உடன் உளைந்து” என்றார். இது முதல் ஏழு பாட்டுக்களில்
அதன் நெஞ்சில் நிகழ்ந்த நினைவுகளைத் தொகுத்துரைக்கின்ற ராஜ
வின், இதன்கண், இவ்வேந்தன் என்மகன் என்று நினைந்த தென்றார்
மத்த யானையின் மன்னவன் என்பதனை என் என்பதனோடேற்ற
மன்னனான யசோதரனாகிய என் மகன் என்று உரைப்பினு மமையும்.

198. இதுவென் மாநக ரஞ்சயி னிப்பத்
இதுவென் மாளிகை யாமென் னுழைக்கலம்
இதுவெ லாயிவ ரென்னுழை யாளராம்
இதுவென் யானிவ னின்னண மாயதே.

உரை:—இது - இந்நகரம், என்மாநகர் - எனது பெரிய
அரசநகராகிய, உஞ்சயினிப்பதி - உஞ்சயினிநகரமாகும்,
இது என் மாளிகை - இஃது யான் இருந்த அரசன்மனையாகும்,
இது எலாம் - இவையாவும், என் உழைக்கலம் - என்னுடைய
உழைக்கலப்பொருளாகும், இவர் என் உழையாளராம் -

இவர்கள் என் உழைப்பரிசாரகர் ளாவார்கள், இவண் - இவ்விடத்தே, யான் இன்னனமாயது இது என் - யான் இவ்வாறாகிய இந்நிலை யாதாம் எ-று.

மாநகராகிய உஞ்சயினிப்பதி யென இயைக்க. உழைக்கலம் பொன்னாலும் வெள்ளியாலும் மாகிய கலங்கள். இதுவெலாம், ஒருமை பன்மை மயக்கம். உழையாளர், பரிசனத்தார்; பணியாளருமாம். இச் சிராத்த சாலையில் ஆடாய்ப் பிரவி யெடுத்தநிற்பது கண்டு சனக்குள் இணைந்து கூறுதலின், “இதுவென் யான் இவண் இன்னனமாயது” என்றார்.

199. யான்ப டைத்த பொருட்குவை யாமீவை

யான்வ ளர்த்த மதக்களி ருமீவை

யான் வித்த குலப்பரி யாமீவை

யான்வி னைத்த வினைப்பய வின்னதே.

உரை :—இவை - இக்குவியல்கள், யான்படைத்தபொருட் குவையாம் - யான் ஈட்டிய செல்வத்தின் திரளாகும், இவை- இக்களிறுகள், யான் வளர்த்த மதக்களிரும் - யான் பேணி வளர்த்த மதஞ்செறிந்த களிற்றியானைகளாகும், இவை-இக் குதிரைகள், யான் அளித்த குலப்பரியாம் - யான் புறந்தந்த குலத்திற் பிறந்த குதிரைகளாகும், யான் விளைத்த வினைப் பயன் - யான் செய்துகொண்ட வினையின்பயன், இன்னது - இத்தன்மைத்தாயிற்று எ-று.

பொருட்குவை, பொன்னும் மணியும் முத்தும் நிறைந்த குவியல். களிற்றி யானைகளின் வன்மை தோன்ற, “மதக்களிரும்” என்றார். “ஐந்து கதிரும் பதினெட்டுச் சாரியையும்”¹ நன்கமைந்த குதிரை யென்றற்கு, “குலப்பரியாம்” என்றும், இவற்றை யுடைய றையிருந்த தன்மையும் தனது பிறப் பெளிமையும் நினைந்து வருந்திக் கூறலின், “யான் விளைத்த வினைப்பயன் இன்னதே” என்றும் கூறினான்.

200. இவர்க ளென்கடைக் காவல ராடுவர்

இவர்க ளென்படை நாயக ராடுவர்

இவர்க ளென்னிசை பாடுந ராடுநர்

இவர்க ளும்மிய ரென்பரி வாரமே.

உரை:—இவர்கள் - இங்கே பணிசெய்கின்ற காவலர், என் கடைக் காவலர் - என் வாயில் காக்கும் காவலராவர், இவர்கள் - இங்கே வாளேந்திவரும் பெருவீரர், என்படை நாயகராகுவர் - என்னுடைய படைத்தலைவராவர், இவர்கள் - இம்மாகதர் சூதர் முதலாயினர், என் இசைபாடுநர் - என் புகழை இருந்தும் நின்றும் ஏத்திப்பாடுபவராவர், இவர்கள் - இக்கூத்தர், ஆடுநர் - என்புகழைப்பாடிக் கூத்தியற்றுவோராவர், இவர் என் பரிவாரம் - இவர்கள் என் பரிசனத்தா ராவர் என்று.

ஒன்று நின்றே ஏனையது முடிக்கும் என்னும் இயைபு பற்றி “படைநாயகர்” என்றதனால் வாளேந்தி நிற்கும் பெருமையும், “இசைபாடுநர்” என்றதனால், மாகதர், சூதர், வேதாளிகர், பாணர், விறலியர், புலவர் முதலாயினர் இருப்பும், “ஆடுநர்” எனவே, கூத்த ருண்மையும் பிறவும் கொள்ளப்பட்டன. “இறப்பே எதிர்வே யாயிரு காலமும், சிறப்பத் தோன்றும் மயங்குமொழிக் கிளவி”¹ என்பத னால் இவை யமைந்தன வென ஆறிக. மேலே வந்தவற்றிற்கும் வரு வனவற்றிற்கும் இதுவே அமைதியாகக் கொள்க.

201. என்னை நஞ்சுபெய் தின்னண மாயிறைத்
தன்ன மென்னடை யாளமீர் தம்மதி
மன்னு தன்மறை யானோடு வைகுமோ
என்னை செய்தன னோவிவ னில்லையால்.

உரை:—நஞ்சு பெய்து - யானுண்ணும் உணவில் நஞ்சு கலந்து கொன்று, என்னை இன்னணமாய் இழைத்த - என்னை இவ்வாறு பலபிறவி யெடுத்துத் துன்புறச் செய்த, அன்ன மெல் நடையாள் - அன்னம்போலும் மெத்தென்ற நடை யிணையுடையவளான, அமிர்தமதி - அமிர்தமதியாகிய என் மனைவி, மன்னும் - எனக்குப்பின்னும் சாவாதிருந்த, முறை யானோடு - கள்ளக்காதலனான அட்டபங்கனுடன், வைகுமோ - கூடியுறைகின்றாளோ, இவண் இல்லையால் - இவ்விடத்தே அவன் காணப்படாமையால், என்னை செய்தனளோ - அவனையும் என்னைக் கொன்றதுபோலக் கொன்றொழித்

1. தொல். சொல். வீணை. 50.

தாளோ அன்றி வேறு யாது செய்தாளோ, தெரிந்திலதே
எ-று.

தன்னை நஞ்சுட்டிக் கொன்றதே ஏதுவாகத் தான் பல்வகைப்
பிறப்புக்களை யெடுத்துத் துன்புறுவதாகக் கருதுகின்றாயின்,
“என்னை நஞ்சு பெய்து இன்னணமாய் இழைத்த” என்றும், அவள்
அக்கொடுமையை யிழைத்த காலத்தும் அவள் மேனி நலமும் நடை
யழகும் நினைவில் நின்று நிலவுதலால், “அன்ன மென்னடையாள
மிர்தம்மதி” யென்றும் கருததுக்கள் எழுந்தன. அமிர்தம்மதி, விகாரம்.
தானிறந்த பின்னரும் அட்டபங்கன் உயிரோடிருந்து அவளது
தீயொழுக்கத்துக்குத் துணைசெய்து வந்தமை மயிற்பிறவியில் கண்ட
மையால் “மன்னு தன் மறையானோடு” என்றும், அம்மயிற் பிற
விக்குப் பின் பல்பிறப்பெடுத்து அவனைக் காணுதொழிந்தமையின்,
மறையானோடு “வைகுமோ” என்றும், அவனை இத்தகர்ப்பிரவிச்சண்
காணக்கூடிய நிலையிற் றீடாற்கும் காணமை தோன்ற, “இவண் இல்
லையால்” என்றும், தன்னைக் கொன்று கொலைச்சுவை கண்டதனால்
அவனையும் கொன்றொழித்தனளோ என்று கருதுதலின் “என்னை
செய்தனளோ” என்றும் கூறினான். மறையான், மறைந்த தீ
யொழுக்கத்தை யுடையவன். ஓகாரம், ஐயம். ஆல், ஏதுப்பொ
ருட்டு. இழைத்த வென்னும் பெயரெச்சத் தீறு விகாரத்தால்
தொக்கது.

202. அசைய தாக் யரும்பட ரோன்றிலா

இசைய லாதன யானுற வித்தலைத்

தசைதி னுளர்கள் தங்கனி னென்னையிங்

வசையின் மன்னவன் வானுல குய்க்குமோ.

உரை:—அசையதாகி - இயங்குவதாகிய திணைக்கண்
தோன்றி, அரும்படர் ஒன்று இலா - பொறுத்தற்கரிய
துன்பம் பல வுடையனவும், இசையிலாதன - உணர்வுச்
சிறப்பில்லாதனவுமாகிய பிறப்புக்களை, யான் உற - யான்
அடைய, இத்தலை - இவ்விடத்தே, தசை தினுளர்கள் தங்
களின் - ஊனுணவுகொள்ளும் இம்மாக்களால், இவ்வசை
யின் மன்னன் - இந்தப் பழிப்பினை யுடைய வேந்தன், என்னை
வானுலகு உய்க்குமோ - என்னைக் கொன்று விண்ணுலகு
அடைவிப்பானோ தெரியவில்லையே எ-று.

அசையது, அசைதலை யுடையதாகிய திணை; அஃதாவது இயங்குதிணை, நிலத்திணை யென்ற திணைவகை இரண்டனுள் ஒன்று. இவற்றை வடதூலார் முறையேசரம், அசரம் என்ப. ஆகுதல், ஈண்டுத் தோன்றுதல்; “புல்லாகிப் பூடாய்ப் புழுவாய்”¹ என்புழிப்போல. ஒன்று இலாதன வெனவே பலவாயின; ஒன்றின் மிகுது பலவாதலின். பொருள்களின் நலந்திற்குகளைப் பகுத்துணருள் நிறப்பால் ஒருவற்கு இசையுண்டாதலின், அப் பகுத்துணர் வல்லாதவை “இசையிலாதன” எனப்பட்டன. தசை தின் ஆளர், ஊன்கின்றலாகிய தொழிலைச் செய்பவர். ஈண்டு இவர்கள் சிராத்தஞ் செய்யும் அந்தணர்கள் என அறிக. இவ்வந்தணர்கள் ஊனைத் தின்று தின்று யசோதரன் துறக்கத்தே இன்புறுக என்று கூறவும், இவ் யசோதரன் பல்வகைப் பிறவி யெடுத்ததுத் துன்பறுதலின், இப்போதும் தன்னைக் கொன்று வருத்தவனோ என்று அஞ்சுதலின், “என்னை இவ்வசையின் மன்னவன் வானுலகுய்க்குமோ” என்றான். ஊனைத் தின்று தம் ஊனைப் பெருக்கிக் கோடலை யின்றித் தன்னை அந்தணரும் வேந்தனும் வானுலகு செலுத்தவனென்பது முழுத்த பொய்யே என்பது தோன்ற இது கூறினா னென்றுமாம். அந்தணர் கூறும் பொய்ம்மொழி கேட்டு உயிர்க்கொலை புரிந்து பழியும் பாவமும் எய்துவது கண்டு, யசோமதியை “வசையின் மன்னவன்” என்றான். வசையினை யுடையானொருவன் பிறனை வானுலகில் உய்ப்ப நென்பது ஒருகாலும் கூடாதென ஒருநயந் தோன்றல் காண்க.

203. பேதை மாதர்பெய் நஞ்சினி லெஞ்சியிம்

மேதி னிப்பதி யாதல் விடுத்தபின்.

யாது செய்தன னோவினை யேனிடெ

யாது செய்குவ னோவுண ரேவினி.

உரை :—பேதை மாதர் - பேதையாகிய அமிர்தமதி, பெய் நஞ்சினில் எஞ்சி - கலந்துண்டித்த நஞ்சினால் யான் உயி ரிழந்து, மேதினிப்பதியாதல் விடுத்தபின் - இந்நாட்டிற்கு அரசனா முரிமையினை இவற்குவிட அதனையேற்றுக்கொண்ட பின்னர், யாது செய்தனனோ - இவ் யசோமதி எத்தகைய வினையைச் செய்தானோ, வினையேன் இடை - தீவினை பல செய்துள்ளவனாகிய என்பால், யாது செய்குவனோ - எதனைச்

செய்வானே, இனி உணரேன் - இப்பொழுது யான் உணர் தற்கில்லேன் எ-று.

கழிகாமத்தால் அறிவிழந்த தன்னைக் கொண்டவனை நஞ்சுட்டிக் கொன்ற கொலைப்பாவத்தைக் கொண்டு, அவனை வழிபட்டுத் தேவருலகமெய்தும் ஊதியத்தை யிழந்தமையின், அமிர்கமதியைப் “பேதை மாதர்” என்றார். “பேதைமை யென்பதென் நியாதெனின் ஏதங் கொண் டுதியம் போச்விடல்”¹ என்று சான்றோர் கூறுதல் காண்க, “கணவற் பேணுவங் கற்புடை மகளி ரிந்த, உருவத்தின் நீங்கிக் கற்பத் துத்தம தேவராவர்” (739) என்று மேருமந்தரபுராணம் கூறுவது காண்க. தான் உயிரோடிருக்கும் போதே தன் மகனுக்கு அரசியலை நல்குதலின்றி, தான் இறந்தபின் அவன்சானே மேற்கொள்ளச் செய்தமையின், “இம் மெதினிப்பதியாதல் விடுத்தபின்” என்றும் அரசனாகித் தான் செய்த வினையின் பயனைத் தான் நுகர்ந்தறிந்து வருந்துதலின், தன் மகனும் அதனையே புரிந்து கெடுகின்றமை கண்டு அஞ்சுகின்றமை தோன்ற “யாது செய்தனனே” என்றும், தன்னையும் கொன்றுவிடுவன் எனக் கருதுவது தோன்ற, “யாது செய்குவனே” என்றும் கூறினான். 6, இரக்கப் பொருட்டு.

யசோதாதுகிய ஆடு திறந்து வேரோர் ஆடாகப் பிறந்தல்

204. இனைய வாகிய சீந்தைக ளெண்ணி

வினையி னுகிய வெந்துயர் நுத்தி

தனையன் மாளிகை நன்னுள நோக்குமுன்

சீனகொண் டாடுயிர் சென்று பிறந்தநே.

உரை:—இனையவாகிய - இவைபோல்வனவாகிய, சிந்தைகள் - எண்ணங்கள், எண்ணால் வினையின் ஆகிய வெந்துயர் தந்திட-எண்ணற்ற தீவினைகளால் உண்டாகிய கொடிய துன்பத்தை ஒருபால் தந்து வருத்த, தனையன் மாளிகை-மகனாகிய யசோமதியுடைய அரசன்மனை நிகழ்ச்சிகள், தன் உளம் நோக - தன் மனத்தை மற்றொருபால் வருத்த, முன் சினை கொண்ட ஆடு - முன்னே சினை கொண்டு நிற்கும் ஆடொன்றின் கருவில், உயிர் - இத்தகரின் உயிர், சென்று பிறந்தது - போய் மீட்டும் ஆடாகப் பிறந்தது எ-று.

மேற்கூறிய எண்ணங்கள் பழைய நினைவுகளை யெழுப்பி யசோதான் மனத்தைப் புண்படுத்தினமையின், “சிந்தைகள் வெந்

துயர் தந்திட” என்றும், எண்ணத்தால் பிறந்த நோயுடன் வீணகளா லுண்டாகும் துன்பமும் உடன் கூடி வருத்தினமையின், அதனை யும் சேரக் கூறினார். தன் மகன் வாழும் அரண்மனையில் நிகழும் உயிர்க் கொலையும் கழிகாமச் செயலும் தகருருவில் நின்று காணும் அவனுக்குத் துன்பம் மிக வருத்துதலின், “தனையன் மாளிகை தன்னுளம் நோக” என்றார். சினை - கருப்பம், கொண்ட ஆடு, கொண்டாடு என வந்தது.

சந்திரமதியாகிய ஆடு எருமையாய்ப் பிறத்தல்

205. சந்திரம்மதி நாய்கரு நாகமாய்

வந்தி டங்கரு மாகிய வாடது

நந்து பல்பொருள் நாடு கலிங்கத்து

வந்து மாயிட மாகி வளர்ந்ததே.

உரை:—சந்திரமதி நாய் கருநாகமாய் வந்து - சந்திரமதி யும் நாயும் கரும் பாம்புமாய்ப் பிறந்திறந்து வந்து, இடங்க ரும் ஆகிய ஆடது - முதலையும் ஆடுமாகியது, பல் பொருள் நந்தும் நாடு - பல்வகைப் பொருள்களும் மிகுகின்ற நாடா கிய, கலிங்கத்து வந்து - கலிங்கநாட்டிற்கு வந்து, மாயிட மாகி - எருமையாய்ப் பிறந்து, வளர்ந்தது - வளர்ந்து வருவ தாயிற்று எ-று.

“பெரும்பொருளாற் பெட்டக்க தாகி யருங்கேட்டால், ஆற்ற விளைவது நாடு”¹ என்பவாகலின், “நந்துபல் பொருள் நாடு” என்றார். மயிடம், மாயிட மென நின்றது; இது வடசொற் சிதைவு. ஆடது, ஆடாகிய உயிர். ஆடது, வளர்ந்தது என இயையும்.

எருமை உஞ்சயினிக்கு² வருதல்

206. வணிகர் தம்முடன் மாமயி டம்மது

பணிவில் பண்டம் பரிந்துழல் கின்றநாள்

அணிகொ ளுஞ்சயி னிப்புறத் தாற்றயல்

வணிகர் வந்து மகிழ்துவிட் டார்களே.

உரை:—மாமயிடம் அது - அந்தப் பெரிய எருமையா னது, வணிகர்தம்முடன் - அந்நாட்டி னின்றும் போந்த வணி கருடன், பணிவில் பண்டம் - குறைவில்லாத விலைப்பண்டங்

களை, பரிந்து உழல்கின்ற நாள் - சுமந்து திரியும் நாட்களில், வணிகர் - அவ்வணிக மாக்கள், அணிகொள் உஞ்சயினிப் புறத்து - நாட்டிற்கு அணியாவனவற்றைக் கொண்டுள்ள உஞ்சயினி நகரின் புறத்தில் ஓடும், ஆற்றயல் - சிருப்பிரை யாற்றின் கரையில், வந்து மகிழ்ந்து - வந்து மகிழ்வுடன், விட்டார்கள் - தங்கினார்கள் எ-று.

பணிவு, குறைவு. பரித்தல், தாக்குதல். நாட்டிற்கு அணியாவன, பணியின்மை, செல்வம், விளைவு, தீன்பம், காவல் என்ற ஐந்தாமம்; “பணியின்மை செல்வம் விளைவு தீன்பம் எயம், அணியென்ப நாட்டிற்கில் வைந்து”¹ என்ப. உஞ்சயினிப் புறத்தே ஓடும் யாறு சிருப்பிரை மென்பது, “தின்னல் செய்யுஞ் சிருப்பிரை யாற்றினுள்” (179) என்பதனால் முன்பே கூறப்பட்டது. விடுதல், தக்குதல்.

அரசற்குரிய மாவினை அவ்வெருமை கொன்றுவிடுதல்

207. தூர பாரஞ் சுமந்த துயரது

தீர வோடுஞ் சிருப்பிரை யாற்றினுள்

ஆர முழ்கிவந் தம்மயி டங்கரை

சேரு மாவினைச் சேன்றெறிந் திட்டதே.

உரை:—ஓடும் சிருப்பிரை யாற்றினுள் - மிக்கோடும் நீரையுடைய சிருப்பிரை யாற்றில், தூரம் - நெடுந்தொலைவு, பாரம் சுமந்த துயரது தீர - மிக்க சுமையைச் சுமந்து வந்த வருத்தமானது நீங்க, அம்மயிடம் - அவ்வெருமை, ஆரமூழ்கி- நீரில் நன்றாகக் குளிர மூழ்கி, கரைசேரு மாவினை - கரையி டத்தே மேய்ந்து கொண்டிருந்த குதிரை யொன்றினை, சென்று - வெகுண்டு சென்று, எறிந்திட்டது - பாய்ந்து கொன்று விட்டது எ-று.

எருமையினம் தமக்குண்டாம் மெய்வருத்தம் போதற்குச் சேற்றநீரில் முழுகிக்கிடத்தல் இயல்பாதலின், “தூரபாரம் சுமந்த துயரதுதீர” என்றும், “ஆரமூழ்கி” என்றும் கூறினார். இவ்வாறு மூழ்கியதால் மெய்வருத்தம் போக்கி, பண்டை வன்மை வபற்றுச் செருக்கித்திரியும் அவ்வெருமை, கரையிடத்தே பசும்புல்லை மேய்ந் துகொண்டிருந்த அரசனது அரசவன்னமெனப்படும் குதிரையைத் தன் கோட்டாற் குத்திப் பாய்ந்து கொன்ற தென்பார், “கரைசேரு

மாவீனைச் சென்றெறிந்திட்டது” என்றார். “கரைசேருமா” எனவே, அஃதொரு குற்றமும் செய்பாதிருக்க, இவ்வெருமை தானே சென்று கொண்டு மேலும் தீவினை யீட்டிக்கொண்ட தென்றா ராயிற்று. சென்றது மாவீனை “வெறித்திட்ட” தென்றதனால், வெகுண்டு சென்றமை பெற்றும். சுமந்ததுயர், சுமந்துபோந்ததனால் உண்டாகிய துயர். பெயரெச்சம், காரணப்பொருட்டு.

அதனை யாசற்கு உழையவர் கூறல்

208. வரைசெய் தோன்மன்ன வணிகர் மயிடத்தால்

அரைச வன்ன மெறும்பெய ராகும்

அரைச வாகவ மாயது போயதென்

றுரைசெய் தாரர சர்க்குழை யாளரே.

உரை:—வரைசெய்தோள் மன்ன - மலைபோன்ற தோள் களையுடைய வேந்தே, வணிகர் மயிடத்தால் - வணிகருடைய எருமையினால், அரைச வன்னம் எனும் பெயராகும் - அரச வன்னம் என்ற பெயரை யுடையதாகிய, நம் அரைசவாகவ மாயது - நம் அரசர் ஊரும் குதிரை யானது, போயது என்று - கொல்லப்பட்டு இறந்து போயிற்று என்று, உழை யாளர் - உழையவர், அரசர்க்கு உரை செய்தார் - அரசற் குரைத்தார்கள் என்று.

செய்தல், உவம்பொருட்டு. “வணிகர் மயிடத்தால்” என்றனர், சொற்பல்காமைப் பொருட்டு. அரசன்பாலுள்ள குதிரைகள் பல வாதலின், தெரித்துணர்த்தற்கு, “அரைசவன்ன மெனும் பெயராகும் அரைசவாரணம்” என்றும், கொல்லப்பட்டு இறந்ததென்று சொல்லுதற்குஞ்சி, “போயது” என்றும் உரைத்தார்கள். அரசன் திருமுன் தலையின் நிச்சென்று உணர்த்துவோரவர்களாதலின், “உழையாளர்” என்றார். உரைத்தார் என்னாது “உரைசெய்தார்” என்றதனால், உழையாளர் செவ்வி யறிந்து அவன் தம்மை வெகுளாவகையில் எடுத்தோதினமை பெற்றும். பெறவே, அவன் கழிசினத்தனென்று வருஞ் செம்திக்கு ஏது கூறியவாறாயிற்று.

வணிகர் பொருளையும் எருமையையும் கவர்ந்து

வருக என மன்னன் பணித்தல்

209. அணிகொள் மாமுடி மன்ன ளுழன்றன்

வணிகர் நம்பொருள் வாரி மயிடமும்

பீணிசெய் தெம்முழை வம்மெனப் பேணிநான்

கணிந மில்பொருள் சென்று கவர்ன்கனர்.

உரை:—அணிகொள் மாமுடிமன்னன் - அழகு கொண்ட பெரிய முடி சூடிய வேந்தனான யசோமதி, அழன்றனன் - உழையாளர் கூறக் கேட்டு வெகுண்டு, வணிகர் தம் பொருள் வாரி - வணிகர் கொணர்ந்திருந்த பண்டங்களைக் கவர்ந்து, மயிடமும் பிணிசெய்து - எருமையையும் பிணித்துக் கொண்டு, எம் உழைவம் எனப் பேணிஞன் - எம்பால் வருக என்று உழையவரைப் பணித்தானாக, கணிதத்தில் பொருள் - கணக்கிட முடியாத அவ்வணிகர் பொருளை, சென்று கவர்ந்தனர் - உழையவர் சென்று கவர்ந்துகொண்டு போந்தனர் என்று.

அரசர் சென்னிக்கண் முடியாய்க் கவிந்து அழகு செய்தலின் அணிகொள் மாமுடி யாயிற்று; இனி, சீரிய வேலைப்பாட்டால் அழகு கொண்ட முடியென்றும், தோளணி, மாப்பணி முதலிய அணிகட்குத் தலைமையான அணியாதல்பற்றி இவ்வாறு கூறப்பட்டதென்றுமாம். “ஆயுமாறறியாத” மன்னனாதலின், எருமை செய்த குற்றத்துக்கு அதனையே யன்றி, அதனையுடைய வணிகருடைய பொருளையும் கவர்ந்துவருக என்பான், “வாரி எம்முழை வம்மெனப் பேணிஞன்” என வறிக. குதிரையின் விலையாதல் வேறு தண்டமாதல் கொள்ளாது, அவர் பொருளனைத்தையும் ஒன்று பொழியாது கவர்ந்தான் என்பதுபட, “கணிதில் பொருள் சென்று கவர்ந்தனர்” என்றார்.

எருமையைத் துன்புறுத்தல்

210. அரச னுனை யறிந்த நூல்வலர்

சரண நான்கின் யுத்தனை செய்தனர்

கரண மானவை யாவுங் களைத்தனர்

அரண மாமற னில்லது தன்னையே.

உரை:—அரணமாம் - உயிர்க்குப் பாதுகாப்பாகிய, அற னில்லது தன்னை - அறத்தின் துணையில்லாததாகிய அவ்வெரு மையினை, அருள் இல்லவர் - அருள் சிறிதும் இல்லாதவராகிய ஏவலர், அரசன் ஆணை அறிந்து - வேந்தனிட்ட கட்டளையை மேற்கொண்டு, சரணம் நான்கினையும் - நான்கு கால்களையும், தனைசெய்தனர் - இறுகக் கட்டி, கரணமானவை யாவும் - கருவிகளாகிய கண், காது, கொம்பு, வால் முதலிய வற்றை, களைந்தனர் - ஒவ்வொன்றாக அரிந்தெறிந்து துன் பபுர்த்தனர் என்று.

எனைப் பொருளும் இன்பமும் போலாது உயிரொடுகிடந்து அது வீடுபெறுதற்கு உறுதுணையாதலின், “அரணமாம் அறன்” என்றும், அத்துணையைச் செய்து கொள்ளாது கெட்ட சந்திரமதியின் உயிரை “அறனில்லது” என்றும் கூறினார். அரசன் நேரே ஆணையிடுவது தண்டநாயகர் வாயிலாக எருமையைத் துன்புறுத்தப் பணித்தமையின், ஆணையை “அறிந்து” என்றும், அதனை இவ்வே வலர் அருளில் செயலென ஓராது நிறைவேற்றத் தலைப்பட்டமையின் “அருளில்லவர்” என்றும் கூறினார். அவரது செயலில் அருளின் மையை, உறுப்புறுப்பாக அறுத்து வருத்துவதை வருத்துரைக்கு மாற்றாற் புலப்படுத்தார். கண், காது, கொம்பு, வால் முதலியன புறச்சுவைக் ளாதலின், அவற்றைக் “காணமானவை” என்றார் போலும்.

எருபையுனைச் சமைத்தல்

211. காரநீரிந் காய்ச்சி யுறுப்பரிந்

தார ஆட்டி யநன்வயி ரீந்தவன்

சார நெய்பெய் சலாகை கடைந்தபின்

கூர்முன் மத்திகை யிற்கொலை செய்தனர்.

உரை :—உறுப்பு அறிந்து - அவ்வெருமையின் உறுப்புக் களைச் சிறிது சிறிதாகத் துண்டித்து, காரநீரினில் - காரச் சுவையிக்க நீரில் பெய்து, காய்ச்சி - வேகவைத்து, ஆர ஊட்டி - வேண்டும் பொருள்களை நன்கு சேர்த்துச் சுவை பூட்டி, அதன் வயிறு ஈர்ந்து - அதனுடைய வயிற்றைப் போழ்ந்து, அவண் - அவ்விடத்தே, சாரநெய் பெய் - ஆன் பாலின் சாரமாகிய நெய்யைப் பெய்து, சலாகை கடைந்த பின் - இருப்புச் சலாகையை நுழைத்துக் கடைந்தபிறகு, கூர்முன் மத்திகையின் - கூரிய முள்ளையுடைய மத்தினால், கொலை செய்தனர் - கொந்தினர் என்று.

மிளகும் அதற்கினமாகிய பிறவும் கலந்த சாற்றினைக் “காரநீர்” என்றும், காயமும் பிற விரைப்பொருளும் கலந்து புலால் நாற்றத் தைப் போக்குதலின், “ஆரஊட்டி” என்றும் கூறினார். வயிற்றுப் பகுதியுள் இருப்புச் சலாகை நுழைத்துக் குடைந்து தூய்தல்ல தனைப் போக்கி, நெய்பெய்து தூய்மைசெய்து, முள்ளுடைமத்தால் குடைந்து மிகச் சிறுசிறு துண்டுகளாகச் சமைப்பது தோன்ற, “கொலை செய்தனர்” என்றார். சமைத்தன ரென்னொது, “கொலை

செய்தன” ரென்றதனால், ஊனை வாங்கிச் சமைத்தலும் கொலையே என்பது உணர்த்தியவாறாயிற்று.

அமிர்தமதி எருமையுனை யுண்டல்

212. ஆயி டைக்கோடி யானமிர் நம்மதி
மேய மேதிந் தரைமிக வெந்ததை
வாயின் வைத்து வயிற்றை வளர்த்தனள்
மாயை செய்தன என்றனர் மற்றையார்.

உரை :—ஆயிடை - அப்போழ்து, கொடியாள் அமிர்தம் மதி - கொடியவளான அமிர்தமதி, மேய மேதித்தசை - சுவைபொருந்திய எருமைக் கறியில், மிகவெந்ததை - குழைய வெந்த கறிகளை, வாயில் வைத்து - வாயில் வைத்துச் சுவைத்துண்டு, வயிற்றை வளர்த்தனள் - வயிற்றுப் பசியைப் போக்கிக் கொண்டாள், மற்றையார் - அவள் செய்கைகளைக் கண்டிருந்த ஏனையோர், மாயை செய்தனள் என்றனர் - இவள் தனது கொலைப் பண்பினை இதுகாறும் நாம் அறியா வாறு மாயம் புரிந்தனள் காண்மின் என்று இகழ்ந்து பேசிக் கொண்டனர் எ-று.

செய்யுள்தலின் சுட்டுநீண்டு யகரமேய் பெற்றது. மேய என்றதற் கேற்ப எழுவாய் வருவிக்கப்பட்டது; தன் மனைக்குப் போக்த் எருமையு னென்றுமாம். “வாயில் வைத்து” என வேண்டாது கூறியது, ஊனுணவின் டன்மை முடித்தற்கு. மனத்தின்கண் நல்லுணர்வும் அருளும் வளராத, பெருந்தீனி கொள்ளும் இயல்பே அவள்பால் பெருகிந் தென்பார், “வயிற்றை வளர்த்தனள்” என்றார். அரசமா தேவியா யிருந்து, உயிர்கள்பால் அருள் செய்யாது பெருந்தீனி தின்னும் பெருவிலக்காகும் இயல்பு பிறர் அறியாவகை மறைத் தொழுகிய துணர்ந்து கூறலின், “மாயை செய்தனள்” என்று இகழ்ந்தனர்.

அமிர்தமதி ஆட்டுக்கறி யுண்ண விழைதல்

213. இன்னு மாயை யெனக்குள திவ்வழித்
துன்னி வாழ்தக ரோன்றுள தின்றது
தன்னி யை குறங்கு கடித்தது
தின்னி னுசை கிதைந்திடு மென்றனர்.

உரை :—எனக்கு இன்னும் ஆசையுள்ளது - எனக்கு மற்றுமோர் ஆசையுண்டு, இவ்வழி - இவ்விடத்தே, துன்னி வாழ்தகர் ஒன்று - வந்து இனிது வளர்ந்துவரும் ஆடொன்று, உளது - இருக்கிறது, இன்று - இற்றைப்போல், அது தன்னியை குறங்கு - அதனுடையதாகிய துடைக் கறியினை, கடித்து - மென்று, அது தின்னின் - அதனைத் தின்போனாயின், ஆசை சிதைந்திடும் - என் ஆசை நோய் நீங்கும், என்றனர் - என்று அமிர்தமதி தன் உழையோர்க்கு உரைத்தாள் எ-று.

எருமையூனைத் தின்ற ஆசையினால் மேலும் ஊனுண்பதற்கே அமிர்தமதியின் வேட்கை மிகுந்தால், “இன்னுமாசையெனக்குளது” என்றும், அவ்வாசை தீர்த்தற்கு உண்டிதடிச் செல்லவேண்டிய துன்பமில்லை, நம்மாண்மனைக்கண்ணே வந்துவளரும் ஆடொன்றுளது; அதன் துடையூனை என் விருப்பத்தை நிறைவுசெய்யு மென்பாள், “அதுதன்னி னை குறங்கு கடித்தது தின்னினைசை சிதைந்திடும்” என்றும் கூறினாள். இவ்யாடு புலைச்சேரியில் வளராத, அரண்மனைப் புறத்தே வளர்ந்தமையின், “இவ்வழித் தன்னி வாழ்தக ரொன்று” என்றாள்.

அமிர்தமதியின் சேயற்கொடுமை கூறல்

214. அனங்க னுன பெருந்தகை யண்ணலைச்
சினங்கொ ளாவுயிர் செற்றனள் நஞ்சினில்
கனங்கொள் காமங் கலக்கக் கலந்தனள்
மனங்கொ ளாவொரு மானுட நாயினை.

உரை :—அனங்கனுன பெருந்தகை யண்ணலை - காமனை யொத்த பேரழகு படைத்த பெரியோனுன யசோதரனை, சினங்கொளா - வெகுண்டு, நஞ்சினில் உயிர் செற்றனள் - விடம் தந்து உயிர் கொள்ளாள், கனம் கொள் காமம் கலக்க - மிகுதியுற்ற காமவேட்கை நெஞ்சினைக் கலக்கவே, மனம் கொளா - மனத்தால் சிறிதும் விரும்பப்படாத, ஒரு மானுட நாயினை - மக்களுடம்பும் நாயியல்புமுடைய இழிந்தோ னொருவனை, கலந்தனள் - கள்ளத்தால் காமப் புணர்ச்சி செய்தாள் எ-று.

அனங்கன், உருவமில்லாத காமன். தகை, அழகு. அண்ணல், பெருமை. பிறனொருவன்பாற் சென்ற காமவேட்கையால் இவ்வண்

ணல்பால் விருப்பின்மையேயன்றிச் செற்றமும் கொண்டு நஞ்சுட்டிக் கொலை புரிந்தன ளாசலின், “சினங்கொளாவுயிர் செற்றனள் நஞ்சினில்” என்றார். கனம், மிகுதி. கலக்குதல், நன்னினைவு நிகழாவண்ணம் உள்ளத்கை அலைத்தல்; “காதலால் கடைகின்றது காமமே”^{*1} என்றார் பிறரும். மனம்கொளல், விருப்பம் கொள்ளுதல். உருவத்தால் மக்களையும், இயல்பினால் நாயினையும் ஒத்திருத்தலின், அட்டபங்களை “மானுடனாய்” என்றார்; பிறிதொன்றால் காமநலம் துயக்கப்பட்ட நாயினைத் தானும் நச்சி அவ்வன்பம் துயக்கும் நாய்போலப் பிறனுக்குரியானைத் தானும் நச்சி யன்பந்தய்த் தொழுகுதலின் நாயுலமம் கூறப்பட்டது.

அமிர்தமதி குட்டநோயடையல்

215. குட்டமாகிய மேனிக் குலமிலா

அட்டபங்கனொரு டிடி யமர்ந்தபின்

நட்டமாகிய நல்லெழின் மேனியன்

குட்ட நோயிற் குளித்திடு கின்றநான்.

உரை:—குட்டமாகிய மேனி - குட்டநோய் பொருந்திய மேனியையுடைய, குலமிலா - நற்குடிப் பிறப்பில்லாதா னாகிய, அட்டபங்கனொரு - அட்டபங்கனென்றும் யானைப் பாகனுடன், ஆடியமர்ந்தபின் - கழிகாமக் கள்ளாட்டயர்ந்த தன் விளைவாக, நல்லெழில் நட்டமாகிய மேனியன் - நலம் மிக்க தன்னழகு கெட்டழிந்த உடம்பினையுடையவராய், குட்ட நோயில் - குட்டநோயுற்று, குளித்திடுகின்ற நான் - அன்பக் கடலுள் மூழ்குங் காலத்தில் எ-று.

ஏனை நோய்வகை யெல்லாவற்றினும் போக்குதற்கரிய பெரு நோயால் மேனி உருக்குலைந்ததனோடமையாது, நற்குடிப்பிறப்பு இல்லாமையால் நற்குண நற்செய்கையும் இல்லாதவன் அட்டபங்கன் என்றார், அமிர்தமதி தன் மேனியை நலம் கெட்டு உருக்குலைந்து துயருறுதற்கு அவன் ஏதுவாதலின். ஆடியமர்ந்த பின் என்றது, கழிகாமத்தால் அவனொரு இழிந்த காமவிற்பத்தைக் கள்ளத்தாற் பெற்று இனிதிருந்த காலம், அவனால் அவட்குண்டாகிய நோய் மிகமிகக், குறைந்து இன்பநுகர்ச்சிக்கு வேண்டும் வன்மையும் கிளர்ச்சியும் இல்லாகிய நிலையினைச் சுட்டி நின்றது. பின்னர் நிகழ்வதாகலின், விளைவினைப் “பின்” என்றார். நட்டம், இழவு. துன்பக் கடற்கு வாயில் குட்டநோய் செய்தமையின், அதன்கட் கிடந்து மூழ்கித்

* சீவக. 1315.

துயருறுவானே, “குட்டநோயில் குளித்திடுகின்ற நாள்” என்றார். குளித்திடுகின்ற என நிகழ்காலத்தாற் கூறியது, கரையேறமாட்டாது அதன் கண் கிடந்து அழுந்துவது தோன்றுதற் கென்க.

குட்டநோயால் அமிர்தமதிக்குண்டாய அழிவினைக் கூறல்

216. அழுகி நைத்துட னஃகு மவயவத்

தொழுரு புண்ணி னுருவின ளாயினள்

முழுசு சீயின் முடைப்பொலி மேனியள்

தொழுவல் பல்பிணி நோய்களுந் துன்னினுள்.

உரை :—அழுகி - புண்ணுற்று, நைந்து - தேய்ந்து, உடன் அஃகும் - உடனுக்குடன் இற்று வீழ்ந்து குறையும், அவயவத்து - உறுப்புக்குடன், ஒழுரு புண்ணின் உருவின ளாயினள் - அழிநீர் கசிந்தொழுகும் புண் பொருந்திய உடம்பினை யுடையளாய், முழுசுசீயின் - உடல் முழுதும் ஒழுகும் சீயினால், முடைப் பொலி மேனியள் - முடைநாற்றம் நாளும் மேனியை யுடையளாய், தொழு - குட்டநோயின் முதிர்ச்சியால், வல் - நீக்குதற்கரிய, பல் பிணி நோய்களும் - பலவாய் வருத்தும் நோய்களையும், துன்னினுள் - அடைந்தாள் எ-று.

தொழுநோய் பற்றிய உடம்பு புண்ணுற்றவிடத்து, உள்ளே யிருக்கும் தசையும் நரம்பும் எலும்பும் வலியழிந்து நீராயிருக்கிக் கெடுதலின், உறுப்புக்கள் ஆங்காங்குக் குறைந்து போதலின், “அழுகி நைத்துட னஃகும் அவயவத்து” என்றும், உருசியழியும் நீர் இடையறாது ஒழுகுதலின், “ஒழுரு புண்ணின் உருவினள்” என்றும், இயற்கையானன்றிச் செயற்கையாற் பெற்றதாகலின், “ஆயின” னென்றும், புண்ணிடந்தோறும் ஒழுகும்சீ உடல் முழுதும் வார்ப் தொழுகுதலால் “முழுசுசீ” என்றும், சாக்காடன்றிப் பிறிதொன்றினும் தீராதோய் என்றற்கு, “வல்பல் பிணிநோய்களும்” என்றும், இவற்றை இவள்தானே தேடிக்கொண்டமையின், “துன்னினுள்” என இவள்மேல் வைத்தும் கூறினார். நோயென்றொழியாது பிணி நோய் என்று சிறப்பித்தது, நோய்க்குக் காரணமான தீவினையின் இயல்பையும், அதனின் நீங்குதற்குரிய நெறியும் முயற்சியும் அறிந்து செய்யலிடைத்து, தாம் நல்கும் துன்பத்தையே நோக்கி மெலியுமாறு உள்ளத்தைப் பிணித்தலாகிய இயல்பு தெரித்தற்கு என்க. “அங்கமெலாம் குறைந்தழுரு தொழுநோயராய்*” எனப் பெரியாரும் இந்நோயின் இயல்பு கூறுதல் காண்க.

அயலார் அமிர்தமதியைப் பழித்துரைத்தல்

217, உம்மை வல்வினை யாணர் வொன்றிலாள்

இம்மைச் செய்த வினைப்பய னேயிவை

எம்மை யும்மினி நீன்றிடு மீவ்வினை

பொய்ம்மை யன்றிவன் பொன்றினும் பொன்றல்.

உரை:—உம்மை - முற்பிறவிகளிற் செய்த, வல்வினையால். வலிய திவினையால், உணர்வு ஒன்றிலாள் - நல்லுணர்வு சிறிதும் இல்லாதொழிந்த இவ்வமிர்தமதி, இம்மை - இப்பிறப்பில், செய்த வினைப்பயனே - செய்த திவினையின் விளைவுகளே, இவை - இப்பல்பிணி நோய்களாகும், இனி இவ்வினை - இப்போது செய்யுந் திவினைகள், எம்மையும் நின்றிடும் - எப்பிறப்பிலும் நிலைபெற நீன்று இவட்குத் துன்பத்தைச் செய்யும், இவள் பொன்றினும் - இவள் இவ்வுடம்பொழித்து இறந்தாலும், பொன்றல் - இவ்வினைகள் ஒழியா, பொய்ம்மை யன்று-இவ்வுரை பொய்யன்று மெய்யாம் என்று.

முற்பிறவியிற் செய்த வினைப்பயனே இப்பிறப்பில் ஊழாய் நின்று நலந்தீங்குகளைப் பயப்பதாகலின், அமிர்தமதி நல்லுணர்வு இழத்தற்கு “உம்மை வல்வினை” ஏதுவாயிற்றென்றார். “நுண்ணிய தூல்பல கற்பினும் மற்றந்தன் னுண்மை யறிவேமிகும்”¹ என்று சான்றோரும் கூறினர். உம்மை, ஊழ்வினை. உணர்வின்மைக்கு உம்மை வல்வினை யேதுவாகவே, திம்மையி லெய்தும் துன்பத்துக்கு ஏது இஃ தென்பார், “இம்மைச் செய்த வினைப்பயனே யிவை” என்றார். ஏகாரம் பிரிநிலை, உம்மை வினையிற் பிரித்தமையின். குட்ட நோயுற்ற அட்டபங்களைக் கூடியமாந்த வினையின் விளைவாக-இவள் குட்டநோயுறுவதைக் கண்களாற் காண்டலின், “வினைப்பயனே” என்றா ரென்றும், ஏகாரம் தேற்ற மென்றுமாம். நோயுற்றும் அமைந்தொழியாது மேன்மேலும் திவினை பல செய்தலின், வினையின் பெருமையும் நோயின் சிறுமையும் ஆராய்ந்து “எம்மையும் நின்றிடும்” என்றார். “செய்யவன் தவ்வையைக் காட்டி விடும்”² என்புழிப்போல, “நின்றிடும்” என்றார். இடும் என்பதற் கேற்பச் செயப்படுபொருள் வருவிக்கப்பட்டது. செய்பவன் பொன்றினும் செய்யப்பட்ட வினை அவள் உயிரின்கட் கிடத்து விடாது தொடர்ந்து போந்து தன் பயனை யுறுவித்தலின், “பொன்றல்” என்றும், அதனால்

வினைக்கு உண்மை யென்ற பெயருண்மை வற்புறுத்த “பொய்மையன்று” என்றும் கூறினார். இவற்றைக் கூறுவோர், அவட்கு அயலே யிருந்து அவள் செய்கை வகைகளைக் கண்டிருந்தவர் என வுணர்க.

உழையர் தகர் கொணரக் கண்டோர் கூறல்

218| நோயி னுசைகொல் நுண்ணுணர் வின்மைகொல்

தீய வல்வினை தேடுத லேகோலோ

மேய மேதிப் பிணத்தை மிசைந்தனள்

மாய மற்றிது தன்னையும் வவ்வுமே.

உரை:—நோயின் ஆசைகொல் - நோய் காரணமாகப் பிறந்த ஆசையாலோ, நுண்ணுணர் வின்மைகொல் - நுண்ணிய அறிவில்லாமையாலோ, தீய வல்வினை தேடுதல்கொல் - கொடிதாகிய வலிய வினையை மேலும் ஈட்டுதற்காகவோ, மேய - நம் நகர்க்குப் போந்த, மேதிப் பிணத்தினை - எருமையின் ஊளை, மிசைந்தனள் - உண்டொழிந்தாள், மற்று - அதுவேயு மன்றி, இது தன்னையும் - இத் தகரினையும், மாய - சாவக் கொன்று, வவ்வும் - இதன் ஊளையும் தின்னக் கருதுகின்றாள் என்று.

தொழுநோயுற்றார், அதனால் உடல்வலி குன்றுவது கண்டு அதனைத் தடுக்கும் விருப்பால் உடலைப் பெருக்கும் வளம்படைத்த பொருள்களையே மிகுதியும் தின்ன விழைதலின், “நோயின் ஆசைகொல்” என்றும், ஊனுணவு வேண்டிப் பிறவுயிர்களைக் கொல்லும் தீவினையால் தான் உற்றிருக்கும் நோய் குன்றாது பெருகி, எய்தும் பிறப்புக்களிலும் தொடர்ந்து வருத்து மென்பதை நுணுகி யறிந்த வழி, அவ்வாசையினைப் போக்குவரென்றற்கு, “நுண்ணுணர் வின்மைகொல்” என்றும், “தீய வல்வினை தேடுதல்கொல்” என்றும் கூறினார். ஏ, ஒ, அசைநிலை. ஊனாகக் கொள்ளுமிடத்து, உயிர் நீங்குதலின், “பிணம்” என்றார். எனவே, அதனைத் தின்பானைப் “பேய்மகள்” என்று பழித்தாராயிற்று. “இவ்வழித் துன்னி வாழ் தகர் ஒன்றானது இன்றது, தன்னியை குறங்கு கடித்தது, தின்னிஞ்சை சிதைந்திடும்” (213) என்றாலாக, உழையர், அவ்வாறே அதனைப் பற்றிக் கொணர்ந்து நிறுத்தக் கண்டோர் தம்முட் கூறிக் கொள்ளுதலின், “இது தன்னையும்” என்றார். உம்மை எச்சப்பொருட்டு; இதனைச் சிறப்பும்மையாகக் கொண்டு, இத் தகர் அரண்மனையிடத்தே பெரி

தும் பேணி வளர்க்கப்பட்ட தென்று முறைக்க. அறமில் செயலென்
றற்கு, “வவ்வம்” என்றன ரென்க.

தகர் அமிர்தமதியைக் காண்டல்

219. என்று தன்புறத் தீப்படிக் கூறினர்

சென்று சேடியர் பற்றிய வத்தகர்

ஒன்று முற்ற வுணர்ந்தவன் தன்னையும்

சென்று கண்டது சிந்தையின் நொந்தோர்.

உரை :—என்று இப்படி - என்று இவ்வாறு, தன்புறத்தி-
அமிர்தமதியின் பின்னே, கூறினர் - கண்டோர் கூறிக்
கொண்டனராக, சேடியர் சென்று - உழையவரான தோழி
யர் தகர் இருக்குமிடஞ் சென்று, பற்றிய அத்தகர் - பற்றிக்
கொண்டு வந்த அவ்யாடு, ஒன்றும் - அவ்விடத்தே கொலை
குறித்து நிகழும் (நிகழ்ச்சிகளை), முற்ற உணர்ந்து - முழுதும்
கண்டறிந்து, அவன் தன்னையும் - அவ்வமிர்தமதியையும்,
சென்று - அருகே சென்று, சிந்தையின் நொந்து - மனம்
வருந்தி, கண்டது - பார்த்தது எ-று.

முதகினைப் புற மென்பவாகலின் பின்னே என்றற்குப் “புறத்து”
என்றார். மூலனின் மறைத்தற்கு அஞ்சினர், அரசமாதேவியாதலின்.
பற்றியவழிக் கொணர்தல் தானே பெறப்படுதலின், “பற்றிய” என்
றார். தன்னைக் கால்வதாகிய ஒரு செயல் கருதி கீழும் நிகழ்ச்சி,
முற்றும் நன்கறிதலின் “ஒன்றும் முற்ற வுணர்ந்து” என்றார். தக
ரொன்றும் என்று கொண்டு, அரசமாதேவியும் உழையருமாகிய பலர்
கூடித் தாம் செய்யும் செயல் கொலைவினை மென்பதை யுணராராக,
தகர் தான் ஒன்றாயினும் அவர்குறிப்பையும் அதுகுறித்துச் செய்வன
வற்றையும் முற்ற வுணர்ந்து கொண்ட தென்றமாம். அவ் யாட்டின்
உயிர், யசோதரனாகிய உயிராதலின், அவன் மேனியும் குறிப்பும் கண்
டதும் வருத்தமுற்றமையின், “சிந்தையின் நொந்து” என்றும், பிறர்
செலுத்தச் செல்லாது தகர் தானே அவளருகு சென்ற தென்றற்கு,
“சென்று கண்ட” தென்றும் கூறினார். அசோ, அசை. கண்ட தகர்
தனக்குள் நினைந்த நினைவுகளை மேல் இரண்டு செய்யுட்களில்
விரித்துக் கூறுகின்றார்.

தகர் தனக்குள்ளே நினைந்து கூறல்

220. தேவி யென்னை முனிந்தனை சென்றோ

பாவி தன்னை மகிழ்ந்த பயன்கொலோ

பாவி நின்னுரு வின்னன மாயது

பாவி யென்னையும் பற்றினை யின்னணம்.

உரை:—தேவி - அரசமாதேவி யாகிய அமிர்தமதியே, என்னை முனிந்தனை - என்னை வெறுத்துக் கொன்றாய், ஒரு பாவிதன்னைச் சென்று மகிழ்ந்த பயன்கொல் - ஏதிலானாகிய ஒரு பாவியைச் சென்று கள்ளத்தாற் கூடியின்புற்றதனால் உண்டாகிய பயன்போலும், பாவி - ஏடி பாவி, நின் உரு இன்னணமாயது - உன்னுடைய அழகிய மேனி இவ்வாறு குட்டநோயால் பொலிவிழந்து கெட்டது காண், பாவி யென்னையும்-பாவியாகிய என்னையும், இன்னணம் பற்றினை - இப்போது பற்றிக் கொலை செய்யக் கருதிவிட்டாய் -எ-று.

எனக்குத் தேவியா யிருந்தே என்னை வெறுத்துக் கொன்றாய் என்பவன், இதற்கு ஏது, நீ ஒரு பாவியாகிய அட்டபங்களைக் கூடியுறைதற்கு இடையூறுவே னென்ற கருத்தே யென்றான். தலைக் கூட்டத்தேயே அவன் குட்ட நோயுற்று வருந்தும் பாவி யென்று அறிந்தும், அருவராது அவனை விரும்பி யென்னை வெறுத்தனை யென்பான், “என்னை முனிந்தனை” என்று எடுத்தோதி, அதற்கேது வினை, “பாவிதன்னை மகிழ்ந்த பயன்கொல்” என்றான். முன்பு செய்த பாவத்தால் குட்டநோயுற்று வருந்தும் தான் மீட்டும் பாவமே செய்தலின், “ஒரு பாவி” என்று அட்டபங்களை வெகுண்டிரைத் தான், “பாவிதன்னை மகிழ்ந்த பயன்கொல்” என்பது நடுநிலை விளக்காய்நின்று, “பாவி நின்னுரு இன்னணமாயது” என்பதற்கும் ஏது வாயிற்று. எனக்குத் தாயாகிய சந்திரமதியாகிய எருமையுனைத் தின்றதேடன்றி என்னையும் பற்றித் தின்னக் கருதினை யென்பதுபட நிற்பதின், உம்மை இறந்தது தழீஇயிற்று. இன்னணம் பற்றினை யென்பதற்கு, இவ்விடத்தே பற்றிக் கொணர்வித்தாய் என்று ரைப்பினுமாம்.

221. நஞ்சி லன்னையோ டென்னை நலிந்தனை

எஞ்ச லில்கினை மின்ன மிறந்தலை

வஞ்ச னைமட வாய்மயி டம்மது

துஞ்ச நின்வயிற் றென்னையுஞ் சூழ்தியோ.

உரை:—வஞ்சனை மடவாய் - வஞ்சனையும் மடப்பமும் உடையவளே, அன்னையோடு - என் தாயாகிய சந்திரமதி யுடன், என்னை - உனக்குக் கணவனாகிய என்னையும், நஞ்சில்-

விடத்தினால், நலிந்தனை - கொன்றொழித்தாய், எஞ்சலில்
சினம் - குறைவில்லாத நின் செற்றம், இன்னம் இறந்திலை -
இப்போதும் ஒழிந்தாயல்ல, மயிடம் அது துஞ்சும் - எருமை
யானது இறந்து கிடக்கும், நின்வயிற்று - உன் வயிற்றின்
கண், என்னையும் சூழ்தியோ - என்னையும் அவ்வாறு சூஞ்ச
விக்கக் கருதுகின்றாய் போலும் என்று.

“நஞ்சில் தன்னையொடு என்னை நலிந்தனை” என்பது யசோ
தராகிய பிரப்பில் சேகழ்த்தது நினைந்து கூறல். எல்லோர்ப் பத்தோன்
றும் சினம் தனக் கேதவாயது ஒழிந்தவிடத் தொழிபுமாகலின்,
எஞ்சுதலதற்கியல்பாகவும், இழிந்த நன்பால் அஃது தன்னும் ஒழியா
திருக்கின்ற தென்பான், “எஞ்சலில் சினம் தன்னம் இறந்திலை” என்
றான்; முற்றவும் கடிபுக்குற்றபன்மையின் எஞ்சலில் சினமெனப்பட்ட
தெனினு மமையும். சினமாகிப் குற்றத்தின் நீக்குதலைச் சினமிறத்
தல் என்பது வழக்கு. மனத்தே புறையும் வஞ்சத்தைப் பரத்தே
தன் பெண்மையால் மனறத்து ஒழுக்குதல் பற்றி, அமிர்தமதியை,
“வஞ்சனை மடவாய்” என்றான். “மேயமேதித் தனசமக வெந்
ததை, வாயின் வைத்து வயிற்றை வளர்த்தனை” (211) என்றா
ராகலின், ஈண்டு அவ்வயிற்றைக் குறிப்பால் சுடுகாடாகி, “மயி
டம்மது துஞ்சும் நின்வயிற்று” என்றும், தன்னையும் கொன்று தின்
னக் கருதுவதுணர்ந்த “என்னையும் சூழ்தியோ” என்றும் கூறினான்.
ஓகாரம், வினா; அறிந்தான் வினா.

தகரும் கொன்று தின்னப்படுதல்

222. என்று கண்டு மொறுமொறுத் தென்செயும்

ஒன்று* நேஞ்சம துள்கட நின்றது

அன்று தேவியலைப்ப வழிந்துயிர்

சென்ற தம்மயி டத்தொடு செல்கந்.

உரை :—என்று மொறுமொறுத்து-என்று தனக்குள்ளே
மொறுமொறுத்தும், கண்டும் - அமிர்தமதியைப் பார்த்
தும், என் செய்யும் - வேறு ஒன்றும் கூறமாட்டாமையின்,
ஒன்றும் நெஞ்சமது - கொலைக் குடன்படும் நெஞ்சமானது,
உள் சுட - துக்கத்தால் உள்ளத்தை வெதுப்ப, நின்றது -
நின்ற அவ்யாடு, அன்று தேவி அலைப்ப - அப்போது அமிர்த

மதியாகிய தேவி யதனைக் கொல்ல, அழிந்து - இறந்து, அம் மயிடத்தொடு செல்கதி - அவ்வெருமை சென்றடைந்த பிறப்பை, உயிர் சென்றது - அதனுயிர் சென்றடைந்தது எ-று.

மேலே குறித்த நீனைவுகளை, யாடு, வெளியிட்டுச் சொல்லும் வாய்ப் பில்லாமையால், மொறுமொறுத்தமையின், “மொறு மொறுத்து” என்றும், லேறே தன் கருத்துக்களை வெளியிடமாட் டாமையின், “என்செயும்” என்றும் கூறினார். மொறுமொறுத்து என்பது இரட்டைக் கிளவி. உம்மை விரிக்கப்பட்டது. தன் கருத் துக்களைத் தன் கட்பார்வையால் அவ்வமிர்தமதி உணருமாறு பார்த்த போதும், அவள் கண்டறிகலோ அறிந்து மனமிரங்குதலோ செய் யாமையின், “கண்டும்” என்றார். இவ்வாறு தன் பார்வையும் மொறுமொறுப்பும் பயன்படாமையின், அவ் யாடு கொலைக் குடன் பட்டு நின்ற தென்பார், “ஒன்றும் செஞ்சும்” என்றும், உடன்பாடு பிறந்த போதும் தன்னைக் கொல்லுவதால் உளதாகும் துன்பம் நினைவி லெழுந்து அலைத்து வருத்தத் தம்பித்து நின்றதென்பார், “உள் கூட நின்றது” என்றும், பின்னர்க் கொலையுண் டிறந்தபின் அதன் உயிர் இன்ன பிறப்பை யடைந்த தென்றற்கு, “அம்மயி டத்தொடு செல்கதி சென்றது” என்றும் கூறினார். ஒடு, அதனோ டியைந்த ஒருவினைக் கிளவி. அலைத்தல், வருத்தல்; ஈண்டுக் கொலை குறித்து நின்றது. அழித்தல், உடலழிதலால் உயிர் நீங்குதல். நின்ற அது, நின்ற தென விகாரம். “விட்புலம் போயது இறும்பூது போலும்”¹ என்புழிப்போல.

எருமையுத் தகருங் கோழியாய்ப் பிறத்தல்

223. மற்றம் மாநக ரத்து மருங்கினில்

சிற்றிற் பல்சனஞ் சேர்பறைச் சேரியின்

உற்று வரணப் புள்ளுரு வாயின

வெற்றி வேலவன் காணவி நும்பிணன்.

உரை:—அம்மாநகரத்து மருங்கினில் - அந்தப் பெரிய நகரமாகிய உஞ்சயினியின் அருகிலுள்ள, சிற்றில் - சிறு வீடு களும், பல்சனம் - பல மக்களும், சேர் - வாழ்கின்ற, பறைச் சேரியின் - பறையர் சேரிக்கண், வாரணப்புள் உற்று - கோழி யொன்றின் கருவை யடைந்து, உருவாயின - அவ் வீருவர் உயிர்களும் அக்கோழிப் பறவையின் உடம்பெடுத்து வளர்ந்து வந்தனவாக, வெற்றி வேலவன் - வெற்றிதரும் வேலையுடைய வேந்தனாகிய யசோமதி, காண விரும்பிணன் -

அவற்றின் மெய்ந்நலத்தைக் கேள்வியுற்றுத் தான் கண்ணிற் காண்பதற்கு விழைந்து தன்பால் வருவித்தான் எ-று.

அம் மா நகரம் என் டுழிச் சுட்டு உஞ்சயினியைக் குறித்து நின் றது. சேரி யென்றமையின் அதற் கியைய நகரத்து “மருங்கினில்” என்றார். ஆக்கு வாழும் படைபார் எளிய வாழ்க்கையர் என்றற்கு “சிறநில்” என்றும், நிகைத்த மக்களாற் பொலிகின்றமை விளங்க, “பல்சனம்” என்றும், அவ ரனைவரும் ஒருங்கு திரண்டு செய்வன செய்து வாழும் சேரி டென்பார், “சேர்பறைச் சேரி” என்றும் கூறி னார். சேர், திரட்சி. “சேரே திரட்சி”¹ என்பது தொல்காப்பியம். வாரணப்புள் ளென்றார், வாரணம் என்பது யானைக்குஞ் சேறலின். உருவாயின வென்றதனால், பிறத்த நன்கு ஊர்ந்த சிறந்தமை பெற் றும். காண விரும்புதற்குரிய ஏதையும் பயனும் பெறாதவைக்கப்பட்டன.

கோழியிரண்டையும் அரசன் கூட்டிலிட்டு வளர்த்தல்

224. கண்டு மன்னவன் கண்களி கொண்டனன்

சண்ட கன்மியைத் தந்து வளர்க்கெனக்

கொண்டு போயவன் கூட்டுள் வளர்த்தனன்

மண்டு போர்வினை வல்ல வாயினே.

உரை:—மன்னவன் - வெந்தனாகிய யசோமதி, கண்டு - அக்கோழிகளின் மேனி நலத்தைக் கண்டு, கண்களி கொண்டனன் - மிக்க மகிழ்ச்சி யடைந்து, சண்டகன்மியை - யானைத்தலைவனைப் பார்த்து, தந்து வளர்க்க என - இவற்றை நம் அரண்மனைக்குக் கொணர்ந்து வளர்ப்பாயாக என்று பணிக்க, அவன் கொண்டுபோய் - அவன் அவற்றை யெடுத்துச் சென்று, கூட்டுள் வளர்த்தனன் - கூட்டிலிட்டு வளர்த்து வரலானான், மண்டு போர்வினையும் - நெருங்கிச் செய்யும் போர்த்தொழிலிலும், வல்ல ஆய - அக்கோழிகள் வன்மையுடைய வாயின எ-று.

கண்களாற் கண்டு பெருமகிழ்ச்சி யெய்தினான் என்பது “கண்களி கொண்டனன்” என வந்தது; “கண்களி பெறுஉங் கவின் பெறு காலை”² எனச் சன்றோரும் கூறுதல் காண்க. சண்டகன்ம், தண்டத்தலைவனுமாவன். சேரிக்கண் மீளச் சேற்ற ஈரியவற்றைத் தான் கூட்டிலிட்டுப் பேணி வளர்க்க விரும்பினமையின், “தந்து

வளர்க்க” என்றும், அவற்றைத் தன் பார்வையில் வைத்து நன்கு வளர்த்தற்குரிய இடத்திற் கெடுத்தேகிக் கூடொன்றில் வைத்து வளர்த்தா னென்பார், “கூட்டுள் வளர்த்தனன்” என்றும், வளரு மவை, மேனி வனப்பு மிக்குத் தோன்ற வளர்ச்சிபெற்றதனோடு, போர்த் தொழிலிலும் சிறப்பு மிக்கன என்பார், “மண்டு போர்வினையும் வல்ல வாயவே” என்றும் கூறினார். எச்சவும்மை பிரித்துக் கூட்டப்பட்டது.

கோழிகளின் மேனிநலம் கூறல்

225. தரள மாகிய நயனத்தொ டஞ்சிறை சாபம் போற் சிகியென்ன *
மருளு மாகன சிகழிகைச் சுடர்க்கண மணிமுடி தனையொத்த
ஒளிநு பொன்னன சரணங்கள் வயிரமுள் ளொப்பில போரின்கண்
தளர்வில் வீரியத் தகைபெற வளர்ந்தன தமக்கினை யவைதாமே.

உரை :—தரளமாகிய நயனத்தொடு - முத்துப் போலும் கண்களும், சாபம்போல் அஞ்சிறை - இந்திரவில் போலும் அழகிய சிறைகளும், சிகி என்வ மருளும் - காண்பார்க்கு மயிற்கொண்டையோ என மருட்கை வினைவிக்கும், சுடர்க்கண மணிமுடி தனையொத்த - ஒளிவிடும் கூட்டமாகிய மாணிக்கமணிகள் இழைத்த முடியை யொக்கும், மாகன சிகழிகை - மிக்க பெருமை பொருந்திய கொண்டையும், ஒளிநு பொன்னன சரணங்கள் - ஒளிதிகழும் பொன் போலும் கால்களும், வயிரம் முள் - வயிரமுட்போலும் கூரிய நகங்களும் உடையவாய், போரின்கண் ஒப்பில - போர்த்தொழிலில் நிகரில்லாதனவாய், தளர்வில் வீரியம் - குன்றாத வீரத்தால், தகைபெற - அழகுமிக, வளர்ந்தன - அக்கோழிகள் இரண்டும் வளர்ந்தன, அவை தமக்கு - அவற்றிற்கு, இனை - ஒப்பாவன, அவைதாமே - அவையே யன்றிப் பிற இல்லை எ-று.

சிகிடென்ன மருளும், சுடர்க்கண மணிமுடிதனை யொத்த மாகன சிகழிகை என மாறிக் கூட்டுக. ஆக்கம், ஒப்புப் பொருட்டு. சாபம் எனப் பொதுப்படக் கூறினனமயின் பல்வகை வண்ணத்தாற் பொலியும் சிறப்புடைய இந்திரவில் கொள்ளப்பட்டது. கோழியின் கொண்டை சிவந்து ஒளிவிட்டுத் திகழ்வது குறித்து “மணிமுடி

(பாடம்.) * சலிடன்ன, † மாசனம் வளர்விழிச்.

தனையொத்த சித்திகை” யென்றார். மணி, மாணிக்கமணி. உயர்ச் சியும் வனப்பும் காண்பார்க்கு அவை மயிற் கொண்டை போதலின் “சிகி யென்ன மருளு” என்றார். மருளும்-மருட்கை வினாவிற்கும்; எனவே, இது ‘வேறுபடவந்த உவமத்தோற்ற’ மாயிற்று. இனி, சிகி யுவமம் மெய்யுடைய மென்றும், மாணியுடி சிறவுடைய மென்றும் கொள்க. “போரின்கண் ஒப்பல்” என்றவர், பிறவற்றால் வப்பச் கூடலாம் போலும் எனும் ஐயமடிக் தற்குத் “தடக்கினை மனைவசமே” என்றார். காரம் கேற்றம். தாம், கட்டுரைச் சுவைபட சின்றது.

மூன்றாவது சருக்கம் முடிந்தது.

நான்காவது சருக்கம்

இப்பகுதிக்கண், வேணிற்பருவம் வந்ததும் இன்ப துகர்ச்சி குறித்து யசோமதி வேந்தன் உரிமைமகளிரும் அரச மாதேவியாகிய புட்பாவலியும் உடன்வரச் சென்று, வசந்த மண்டபத்தில் வீற்றிருந்து நாடகமகளிரின் ஆடலும் பாட லும் கண்டு இனிதிரந்ததும், அரசனுடன் வந்திருந்த சண்டகருமன் வனத்தின் ஒரு புடையில் யோகம் புரிந்து கொண்டிருந்த அகம்பன ரென்ற முனிவரைக் கண்டதும், அவரை யவன் வணங்கி நின்று யோகத்தின் முடிபொருள் கேட்டதும், அவர் நன்னூனம் நற்காட்சி நல்லொழுக்க மென்ற மூன்றையும் ஓதியதும், அணுவிரதம் ஐந்தினையும் விரித்துக் கூறியதும், அவற்றைக் கேட்ட சண்டகருமன், கொலை யொழிந்த ஏனையவற்றை மேற்கொள்வதாகக் கூறிய தும், அவர் உயிர்க்கொலையால் உளவாகும் துன்பங்களைக்கூறிய சோதரனும் சந்திரமதியும் உற்ற துன்பங்களை யுரைத் ததும், சண்டகருமன் கேட்டுச் சைனதருமத்தை முற்ற வும் மேற்கொண்டு திரும்பியதும், அக்காலை அவன்பால் இருந்த கூட்டின்கண் வளர்ந்து வந்த கோழிகள் அகம்பனர் உரைத்த அறம் கேட்டுப் பழம்பிறப் புணர்ந்து மகிழ்ச்சி மிகுந்து கூவியதும், அக்குரல் கேட்ட வேந்தனான யசோ மதி வெகுண்டு தன் வில்லை வளைத்து அக்கோழிகளை அம் பெய்து கொன்றதும், அவை புட்பாவலியின் வயிற்றிற்குள்

இரட்டைப்பிள்ளைகளாய்ப் பிறந்ததும், அவர்கட்கு அபய ரூசி, அபயமதி என்று பெயரிட்டதும், அவர்கட்குப் பின் வேறொரு மகன் புட்பாவலிக்குப் பிறந்ததும் அவனுக்கு யசோதா னென்று பெயரிட்டதும், அவ்வரச குமரன் அரசாச்சுரிய கலை பலவும் தொழில் பலவும் முற்றக் கற்றுத் தேர்ச்சி பெற்றதும் பிறவும் கூறப்படுகின்றன.

வேள் வரவு

226. கொந்தளிர் புனைந்த சோலைத் திருமணி வண்டுத் தேனும்
கொந்துகள் குடைந்து கூவும் குயிலொடு குழுமி யார்ப்பச்
சேந்துணர் பிழந்து நென்ற நிசைநிசை சென்று வீச
வந்துணர் மகிழ்ந்த தெங்கும் வளம்மறுப் பருவ மாடுநா.

உரை :—செந்தளிர் புனைந்த சோலை - செவ்விய தளிர்கள் நிறைந்த சோலையிடத்தே, திருமணிவண்டும் தேனும் - அழகிய நீலமணி போலும் வண்டினமும் தேனினமும், கொந்துகள் குடைந்து கூவும் குயிலொடு குழுமி யார்ப்ப - பூங்கொத்துக்களைக் கொதிக்க குடைந்து கூவுகின்ற குயிற்பறவையுடன் கூட்டமாய்க் கூடி ஒலிக்க, செந்துணர் அனைந்து - செவ்விய பூங்கொத்துக்களிலுள்ள தாது படிந்து, தென்றல் - தென்றற் காற்றானது, நிசைநிசை சென்று வீச - திசை தோறும் சென்று வீச, வளம்மறுப்பருவம் - பெருகுகின்ற இன்பத்தைச் செய்யும் இளவேனற் பருவம், எங்கும் வந்து - எவ்விடத்தும் போந்து, உளம் மகிழ்ந்தது - உயிர்களை மகிழ்வித்தது எ-று.

பகுதி தளிர் சென்றிறத்த தாதலின் “செந்தளிர்” என்றும் அதன் செறிவு சோலையை அழகு செய்வதின், “புனைந்த சோலை” மென்றும் கூறுவர். நீலமணி மென்றற்குத் “திருமணி” யென்றார்; “திருமணி...புறையுமாமை”¹ என்று பிறரும் கூறுதல் காண்க. கொந்து, கொத்து. வண்டுத் தேனும் தனித்திருந்து ஒலித்தலின்மையின், “குழுமி யார்ப்ப” எனல்வேண்டிற்று. துணர் ஈண்டு ஆடுபெயராய் மலராகத்தள்ள தாதினைக் குறித்து நின்றது. எவ்விடத்தும் சென்று பரவிய தென்பார், “திசை நிசை சென்று வீச” என்றார். உளம், உயிர். மகிழ்ந்தது, பிரவினைப் பொருட்டு.

வளர்பருவ மெனவே இளவேனில் என்பது பெற்றும். பூக்கள் நிறைந்து நறுமணங் கமழும் பருவ மாதலினாலும், இன்பக் களியாட்டிற் கேற்ற காஷ்மாதலினாலும், இளவேனிலை “மதுப்பருவம்” என்றார். மாது, ஓ, அசை.

யசோமதி வசந்தமண்டபத் திருத்தல்

227. இணர்தகைப்* பொழிலி றுள்ளா ன்சோமதி யென்று மன்ன வணர்தகைத் துழலி புட்பா வலியெனுந் துணை யோடு புணர்தகைத் வல்லி புல்லி வளரிளம் பிண்டி வண்டி இணர்தகை தவிர் னேற் யினிதிவி னமர்த்திருத்தான்.

உரை:—இணர்தகைப்: பொழிலின் உள்ளான் - பூங் கொத்துக்கள் செறிந்த சோலையின் உள்ளே, வணர் தகைக் குழலி - நெறித்த அழகியுடைய கூந்தலை யுடையவளான, புட்பாவலி எனும் துணைவியோடு - புட்பாவலி யென்னும் தன் வாழ்க்கைத்துணைவியுடன், புணர்தகை வல்லி புல்லி வளர் - கூடற் கமைந்த கொடி தழுவி யோங்கிய, இளம் பிண்டி - இளமையான அசோகமரத்தின் கீழமைந்த வயந்த மண்டபத்தில், வண்டி இணர்தகை தவிரின் ஏறி - வண்டு மொய்க்கும் பூங்கொத்துகள் நிறைந்த ஆசனத்தில் ஏறி, இனிதினின் - இன்பத்தோடு, அமர்த்திருத்தான் - வீற்றிருந்தான் எ-று.

இணர், பூங்கொத்து. வணர், நெறிப்பு. அசமாதேவிபாதலின், புட்பாவலியைத் “துணைவி” மென்றார். பூங்கொடிகள் பிறிதொரு கொம்பினையாதல் மரத்தையாதல் பற்றிப் படர்ந்து வளர்வவாகலின், “புணர்தகை வல்லி” என்றும், அது தன்னைத் தழுவிப் படர்ந்து வளரத் தான் தன் இளமைச்செவ்வி குன்றாது வளரும் நலந்தோன்ற “வல்லி புல்லி வளர் இளம் பிண்டி” என்றும் கூறினார். பிண்டியின் கீழ் புதிது சமைந்த பூம்பந்தர் வசந்தமண்டபமாகும். பிண்டி, ஆகு பெயர்; அவ்வாறு கொள்ளாது, பிண்டியின் கீழ் அமைந்த தவி சென்றே கோடலு மொன்று. வண்டு, வண்டி என நின்றது; கொம்பு, கொம்பர் என வருதல்போல. பூக்கள் பாப்பிய இருக்கை யாதலின், “வண்டி இணர்தகை தவிசு” என்றார். ததைதல், நெருங்குதல். இனிதினின் என்புழி, இன் சாரியை. உரிமை மகளிரும் உழையரும்

(பாடம்) * தழை. † தலை.

அரசியற் சுற்றமும் தானைத்தலைவரும் சூழ விருந்து இன்புற்றமை தோன்ற, “அமர்திருந்தான்” என்றார்.

இசைநாடக வின்பத் துய்த்தல்

228. பாடக மிலங்கு செங்கேழ்ச் சேறடிப் பரவை யல்குற்*

சூடக மணிமென் தோளின் தொழுதனர் துளங்கத் தோன்றி

நாடக மகளி ராடு நாடக நயந்து நல்லார்

பாடலி லயிந்த ஐறல் பருகினன் மகிழ்ந்தி ருந்தான்.

உரை :—பாடகம் இலங்கு செம் கேழ்ச் சேறடி - பாடகம் கிடந்து விளங்கும் சிவந்த நிறம் பொருந்திய சிறிய அடிகளையும், பரவை அல்குல் - பரந்த அல்குலையு முடைய, நாடக மகளிர் - நாடகப் பெண்கள், துளங்கத் தோன்றி - கண்டோர் நெஞ்சு கலங்க வந்து நின்று, சூடக மணி மெல் தோளின் - வளையணிந்த அழகிய மெல்லிய கைகளால், தொழுதனர்-அரசனைத் தொழுது, ஆடும் நாடகம் நயந்தும்-ஆடுகின்ற நாடகத்தை விரும்பிப் பார்த்தும், நல்லார் பாடலில் - பாடல் மகளிர் பாடும் பாட்டிசையின்கண், ஊறல் அமிர்தம் - சுரக்கும் இசை யமுதத்தை, பருகினன் - செவியார வுண்டும், மகிழ்ந்திருந்தான் - இன்புற்றிருந்தான் என்று.

பாடகம், காவிலனியும் அணிவகை. கெழு வென்பது கேழ் என வந்தது. சேறடியும் அல்குலு முடைய மகளிர் தோன்றித் தொழுதனர் ஆடும் நாடகம் நயந்தும் என இயையும். ஆடல் பாடல் அழகு என்ற மூன்றாலும் நலம் நிரம்பிக் காண்போர் மனத்தூள் காம வேட்கை யெழுப்பி மெலிவித்தலின், “துளங்கத் தோன்றி” என்றார்; “தோற்றினுள் முகஞ்செய் கோலம் துளக்கினுண் மனத்தை யெல்லாம்”¹ என்றும், “வெண்ணெய் தீ யுற்றவண்ணம் ஆடவர் மெலிகின்றாரே”² என்றும் பிறரும் கூறுதல் காண்க. நாடகம், கூத்து; “அந்தரமகளி ரன்னார் நாடக மியற்று கின்றார்”³ என்பது காண்க. பாட்டிசையில் சுரக்கும் இசையின்பத்தை, “பாடலில் அமிர்த ஐறல்” என்றார்; “செவிச் சுவையமுதம் இசைத்தலின் மயங்கி” என்றார் பிறரும். அமிர்தமாகிய ஐறல் என இயைத்தலு மொன்று.

(பாடம்) * பைம்பொற்.

1. சேக. 679. 2. சேக. 1262. 3. சேக. 1260.

இசையமுதம் பருகியவழிப் பிறக்கும் இன்பத்தால் தன்னை மறந்து கிடத்தலின், “மகிழ்ந்திருந்தான்” என்றார். இசையும் நாடகமும் காமத் தீயைக் கிளர்விக்கு ¹ ரென்பது சமண்சமயக் கோளாதலின், “மகிழ்ந்திருந்தான்” என்று ரென்றுமாம்

சண்டகருமன் அகம்பனமுனிவரைக் காண்டல்

229. வளையவர் சூழ லுள்ளான் மனமகிழ்த் திருப்ப மன்னன்
தனையவிழ் தொடையன் மார்பன் சண்டமுற் கருமன் போகி
வளமலர் வனத்துள் தீய மனிதரோ டனைய சாதி
களைபவன் கடவுள் கண்ணிற் கண்டுக்கை தொழுது நின்றான்.

உரை:—மன்னன் - வேந்தனாகிய யசோமதி, வளையவர் சூழலுள்ளால் - வளையணிந்த மகளிர் கூட்டத்திடையில், மனம் மகிழ்ந்திருப்ப - மனங்களித் திருக்கையில், தனையவிழ் தொடையல் மார்பன் - மலர்ந்த பூக்களால் தொடுக்கப்பட்ட மாலை யணிந்த மார்பினையுடையவனான, சண்டமுன் கருமன் - சண்டகருமன் என்பான், வளமலர் வனத்துள் - வளவிய பூக்கள் நிறைந்த கானகத்துள், போகி - சென்று, தீய மனிதரோடு - திவினை புரியும் கள்வரோடு, அனைய சாதி - அவரையொத்த தீமை புரியும் உயிரினங்களை, களைபவன் - வேட்டையாடி யழித்து வருபவன், கடவுள் - முனிவனாகிய அகம்பனனை, கண்ணில் கண்டு - தன் இருகண்களாலும் நன்கு கண்டு, கைதொழுது நின்றான் - கைகூப்பி வணங்கி நின்றான் எ-று.

வளை, மகளிர் கையிலணியும் வளையல். மகளிர் கூட்டத்தில் அவர் தம் இசை நாடகங்களாலும் மெய்யெழிலாலும் காமவேட்கையைக் கிளர்வித்து மன்னன் மனத்தை மயக்கினமை தோன்ற, “மன்னன் மனமகிழ்த் திருப்ப” என்றார். மகிழ்தல், மயங்குதல்; “மகிழ்ந்ததன்றிலையும் நறவுண்டாங்கு”² என்றற்போல. தனை, அரும்பு. சண்டமுற்கருமன், அபயமுன்மதியென்பதுபோல நின்றது. தீமை புரிவோரைக் கடிதல் “களைகட்டதனெடு நோ”³ என்றலின், “களைபவன்” என்றார். தீயோர் ஐயறிவுபடைத்த மாக்களையாதலின், எனை விலங்கு முதலியவற்றை, “தீயமனிதரோடனையசாதி” என்றார். தீமை களைந்து போக்குவார் நலம் பெறுதல்போல, சண்ட

கருமன், கலைபவன், “கடவுள், கண்ணிற்கண்டு கைதொழுது நின்றான்” என்றார். கடவுள், முனிவர்; “தென்னவற்பெயரிய தொன்முது கடவுள்”¹ என்று சான்றோர் கூறுப. கண்டு பயிலாமை தோன்ற, “கண்ணிற் கண்டு” என்றார்.

அகம்பனர் சண்டகருமனைக் காண்டல்

230. அருவினை முனைகொ லாற்ற உகம்பன் னென்னு நாமத்
தோருமுனி தவிய னுமி யோநிறை யிருந்தோர் பிண்டித் *
தருமுதல் யோகு கொண்டு தன்னள ளுறந்தான் முன்னர் †
மருவிய நினைப்பு மாற்றி வந்தது கண்டி ருந்தான்.

உரை:—அருவினை முனைகொல் ஆற்றல் - வெல்லுதற் கரிய வினையாகிய பகையை யழிக்கும் ஆற்றல் படைத்த, அகம்பனன் என்னும் நாமத்து ஒரு முனி - அகம்பன்னென்னும் பெயரையுடைய ஒரு முனிவன், தனிய னாகி - தனித்து, ஒரு சிறை இருந்த - வளத்தின் ஒரு புடையில் இருந்த, ஓர் பிண்டித்தருமுதல் - ஓர் அசோகமரத்தின் அடியில், யோகு கொண்டு - யோகத்தை மேற்கொண்டு, தன் அளவு இறந்தான் - தன் அறிவெல்லையைக் கடந்து நின்றவன், மருவிய நினைப்பு மாற்றி - தான் யோகத்திற் கொண்டிருந்த நினைவை மாற்றி, முன்னர் - தனக்கு முன்னாக, வந்தது - சண்டகருமன் வந்ததை, கண்டிருந்தான் - பார்த்துக்கொண்டிருந்தான் என்று.

வினைகள் உயிர்கட்குப் பகையாய்ப் பிறவித்துன்பத்துள் ஆழ்வித்தலின், அவற்றை, “அருவினை முனை” யென்றார். இருந்த என்ற பெயரச்ச்சத் தகரம் விகாரத்தால் தொக்கது. பிண்டித் தருமுதல், அசோகமரத்தின் அடிநீழல். இயற்கையறிவும் கல்வி கேள்வியா லாகிய செயற்கையறிவும் கூடிய உண்மையறிவாலும் இனிது தேறமுடியாத துன்பொருள் யோகத்தால் அறிந்துணரப் படுதலின், “யோகுகொண்டு தன்னள விறந்தான்” என்றார். உண்மையறிவின் எல்லைக்குட்பட்டது தன்னளவாதலின், அதற்குமேற்பட்டது காண்டலால் “தன்னள விறந்தான்” எனல் வேண்டிற்று. நினைப்பு, துவாதசானுப் பிரேட்சை யென்ப. அவை, அறித்தியம், அசரணம் முதலாகப் பன்னிரண்டாம். இவற்றை “எற்ற நினைப்பு”²

1. மதுரை. 40-41. 2. நீலகேசி. 125.

(பாடம்.) * யிருந்து முன்னர். † விறந்த பின்னர்.

என்று நீலகேசி கூறுதல் காண்க. இனி ஆப்தன் முதலாகக் கூறும் எட்டென்றும் கூறுவர். தன்பால் வரும் சண்டகருமன் அறம் கேட்டு நன்னெறி சேரவிருத்தலை முன் உணர்ந்தமையின், “கண்டிருந்தான்” என்றார்.

சண்டகருமன் முனிவனை வணங்கி வினா தல்

231. வடிநனைப் பகழி யானு மலரடி வணங்கி வாழ்த்தி

அடிகனி ரடங்கி மெய்யி லருள்புரி மனத்த ராகி

நெடிதுட னிருந்து நெஞ்சி னினைவதோர் நினைவு தன்னுள்

முடிபொருள் தானு மென்கொல் மொழிந்தருள் செய்க என்னுள்,

உரை :—வடி நனைப் பகழியானும் - வடித்த கூரிய அம் பிணையுடைய சண்ட கருமனும், மலரடி வணங்கி வாழ்த்தி - முனிவனுடைய தாமரைபோலும் திருவடிகளில் வீழ்ந்து வணங்கி வாயார வாழ்த்தி, அடிகள் நீர்-அடிகளாகிய நீவிர், மெய்யில் அடங்கி - மெய்ம் மொழிகளால் அடக்கமுற்று, அருள்புரி மனத்திராகி - அருளறத்தை விரும்பும் மனத்தை யுடையிராய், நெடிதுடன் இருந்து - நெடுங்காலம் தவத்தை மேற்கொண்டிருந்து, நெஞ்சில் நினைவதோர் நினைவுதன்னால் - நெஞ்சின்கண் நினைக்கத் தகுவதொரு நினைவு கொண்டு ஆராயும், முடிபொருள் தானும் - முடிவுகாணும் பொருள், என்கொல் - யாதாகும், மொழிந்தருள் செய்க - சொல்லி யருள்வீராக, என்னுள் - என்று வேண்டினான் 6-று.

சண்டகருமனை, வடிநனைப் பகழியான் என்றார். அதனைக் கையி லேந்தி அம்முனிவன் திருமுன், வந்திருத்தலின். மெய்யால் வணங்கி வாயால் வாழ்த்தினமையின், “வணங்கி வாழ்த்தி” என்றார். மனத்தே அம் முனிவர்பால் நன்மதிப்பும் தன்னால் வணங்கப்படத் தக்க பெருமையும் நினைத்தமை இச்செயல்களால் விளங்குதலின், அது கூறாராயினார். அடிகள், உயர்ந்தோரை யழைக்கும் உயர் சொற்களினி. தவம் புரியுமிடத்தும், மெய்யும் மொழியும் அடங்கி மனத்தில் ஒடுங்க, மனம் குறித்த பொருட்கண் ஒன்றி நின்றலின், “மெய்யில் அடங்கி”யென்றான். உயர்ந்தோர்பாலுள்ள பெருஞ் செல்வ மாதலின், அதனை விதந்து, “அருள்புரி மனத்திராகி” யென்றும், நெடிதிருந்து நெஞ்சால் ஆராயத்தக்க அந்நுண் பொருள் யாதென அறியும் ஆர்வ மிகுதியால், “நெஞ்சில் நினைவதோர் நினைவுதன்னால் முடிபொருள் தானும் என்கொல்” என்றும் வினவினான். தான், அசைநிலை.

அகம்பனன் அருள் நினைவு கோடல்

232. ஆரூள் புரிந்த நெஞ்சி னம்முனி யவனை நோக்கிச்
சீரூள் பெருகும் பான்மைத் திறத்தனே போலு மென்றே
பேரறி வாகித் தம்மிற் பிறழ்விலா வுயிரை யன்றே
கூறி வுடைய நீரார் குறிப்பது மனத்தி னுலே.

உரை :—கூறிவுடைய நீரார் - கூர்த்த அறிவினையுடைய பெரியோர், பேரறிவாகி - மிக்க அருள் நிறைந்த அறிவினையுடையராய், தம்மில் பிறழ்வு இலா உயிரை - தம்மின் வேறு படாத ஏனை உயிர்களை, மனத்தினால் குறிப்பது - தமது திருவுள்ளத்தில் அருள் செய்யக் கருதுவது இயல்பாதலால், அம்முனி - அவ்வகம்பன முனிவனும், அவனை நோக்கி - அச்சண்ட கருமனைப் பார்த்து, ஆர் அருள் புரிந்த நெஞ்சின் - நிறைந்த அருளே நினையும் தன்னெஞ்சின்கண், சீர் அருள் பெருகும் பான்மைத் திறத்தன்போலும் - (இவன்) சிறப்புப்பொருந்திய அருளறத்தை மேற்கொண்டோங்கும் முறைமை யுடையன் போலும், என்று - என்று நினைத்து எ-று.

இது குளகச்செய்யுள். அறிவிற்குப் பெருமை, அதனால் ஏனை மன்னுயிரைத் தன்னுயிராகக் கருதிச் செய்வன செய்தலாதலின், “பேரறிவாகி” யென்றும், உடம்பாலும் அதற்கியைந்த செயலாலும் வேறுபட்டனவாயினும், உயிர்த்தன்மையில் வேறுபாடினமை யுணர்த்துவார், “தம்மிற் பிறழ்விலா உயிரை” என்றும், கூரிய அறிவுடையார்க்கன்றி, இந்நினைவு பிறவாமையின், “கூறிவுடைய நீரார்” என்றும் கூறினார். குறிப்பது அவர்க்கியல்பாதல் தோன்ற, குறிப்பதென்றே யொழிந்தார். அகம்பன முனிகள் இவ்வியல்பினராதலின், இதனை விரித்தோதினார். சண்ட கருமனைக் கண்டபோதே அவன்பால் அருட் பார்வை செலுத்தின ரென்றற்கு, “அவனை நோக்கி” என்றும், அதன் பயனாக அவர் மனத்தில் அருள் மிகச் சுரந்தமை விளங்க “ஆரூள் புரிந்த நெஞ்சின்” என்றும், அருளறத்தைச் சீரூள் என்றும், அதனை மேற்கொண்டொழுகும் ஊழ்வயத்த னைலைத் தன் கூறிவால் உணர்தலின், “சீரூள் பெருகும் பான்மைத் திறத்தன் போலும்” என்றும் நினைத்தார். ஏகாரம், அசைநிலை. போலும், உரை யசை. பெரியோர் ஏனை உயிர்கட் கருனைச் செய்யு மியல்பின ரென்பதனை, “விலங்கு வெந் நாகாதிகள் தம்முள் விளிர்தொன்றி விழுநோயொடு முற்றுக், கலங்கி யெங்குந்

கண்ணிலவாகிக் கவலை வெள்ளக்கடலிற் குளித் தாமும், நலங்களில்லா வுயிர் தங்களுக்கெல்லாம் நடுக்க நீக்கியுயர் நன்னிலையிடுஞ், சலங்க னில்லாப் பெரியோன்”¹ என வருதலால் அறியலாம்.

பொருட்டன்மை கூறல்

233. அனந்தமா அறிவு காட்சி யருவலி போக மாதி

நினைந்தவெண் குணங்க ளோடு நிருமல நித்த மாகிச்

சினஞ்செறு வாதி யின்றித் திரிவித வுலகத் துச்சி

அனந்தமா லத்து நின்ற லப்பொருட் டன்மை யென்றான்.

உரை:—அனந்தமாம் அறிவு காட்சி அருவலி போகம் ஆதி-
கடையிலா அறிவு கடையிலாக் காட்சி கடையிலா ஆற்றல்
கடையிலா இன்பம் முதலாக, நினைத்த - எண்ணப்பட்ட,
எண் குணங்களோடு - எண்வகைக் குணங்களுடன், நிருமல
மாகி - நின்மலமாய், நித்தமாகி - நித்தியமாய், சினம் செறு
ஆதி இன்றி - வெகுளியும் செற்றமும் முதலிய குற்றங்களில்
லாததாய், திரிவித உலகத்து உச்சி - மூவகையுலகங்கட்கும்
உச்சிக்கண், அனந்த காலத்து நின்றல் - அழிவின்றி நிற்பதா
யுள்ளது, அப்பொருள் தன்மை - யோகத்தால் நினைந்து
கொண்டிருந்த அம் முடிபொருளாகிய கேவலத்தின் இயல்பு,
என்றான் - என்று முனிவன் கூறினான் என்று.

கடையிலா அறிவு முதலாக வரும் குணமெட்டனுள், கடையிலா
அறிவு, கடையிலாக் காட்சி, கடையிலா வீரியம், கடையிலா இன்பம்
என்ற நான்கையும் எடுத்தோதியது இந்த நான்கும் அனந்த
சதுட்டயம் எனப்படும் சிறப்பு நோக்கி யென்க. ஞானாவரணியம்
தரிசுஞ் வரணியம் அந்தராயம் என்ற காதி கருமம் கெட்டவிடத்து
இந் நான்குணமும் தோன்றி, வீணத் தொடர்வுகளைக் கெடுத்துத்
தூய்மையும் நிலபேறும் எய்துவித்தலின், “நிருமல நித்தமாகி”
என்றும், சினமும் செற்றமு முதலாகிய வீணத் தொடர்வுகளான்
அகாதி கன்மங்கள் கெட்டாலன்றி, “நிருமல நித்தியம்” கை
கூடாமைபற்றி, “சினம் செறு வாதியின்றி” என்றும், இந்நிலை
மூவுலகத்தின் உச்சிக்கண்ணை தாகலின், “திரிவித வுலகத்துச்சி”
யென்றும், அவ்விடத்தே திரிபின்றி எஞ்ஞான்றும் நிலபெறுதலின்
“அனந்த காலத்து நின்றல்” என்றும் கூறினான். “கடையிலாக்

காதிக்கெடக் காட்சி வலியறி விற்பன் கண்ணே தோன்றி, தொடர் வெலா மறவெறிந்து தோன்றிநாற் குணத்திலுநற் சயம்புவாறா”¹ என வருதலாலாயி. இவற்றின் விரிவை மேருமந்தர புராணம், அட்டபதார்த்த சாரம் முதலிய நூல்களுட் காண்க. செறு - செற்றம்; ஈற்று அம்முக் கெட்டது. கேவல ஞானத்தைப் பெண்ணுக்கிச் சீவகற்கு மணஞ் செய்வித்த திருத்தக்க தேவரும், அதனை, “பிரித லும் பிணியும் மூப்பும் சாதலும் பிறப்புமில்லா, அரிவையைப்பருகி”² என்றல் காண்க. சினம் முதலியன, கேவல ஞானந் தலைப்பட் டோராலும், அனந்த சதுட்டயங்களை யெய்திய பின்னன்றி முற்றவும் கெடுக்கப்படாத வன்மையுடையனவாம்; வெகுளி முதலாயின முற்ற வும் கடியுந் குற்றமல்லவெனப் பரிமேலழகியார் முதலிய சான்றோர் கூறுவது இக்கருத்துக்கு இயைந்திருக்கிறது.

சண்டகருமன் கூறல்

234. கருமனு மிறைவ கேளாய் களவுசெய் தோர்கள் தம்மை

இருபிள வாகச் செய்வ னெம்மர சருளி னாலே :

ஒருவழி யாலுஞ் சீவ னுண்டெனக் கண்ட தீல்லை

பெரியதோர் சோர மென்றான்* பின்னமாச் சேதித் திட்டும்.)

உரை:—இறைவ - இறைவனே, கேளாய் - அடியேன் கூறுமிதனைக் கேட்பாயாக, எம் அரசு அருளினாலே - எங்கள் அரசனது ஆணையால், களவு செய்தோர்கள் தம்மை - களவு முதலிய பெருங் குற்றத்தைச் செய்பவர்களை, இருபிளவாகச் செய்வன் - இரண்டு பிளவுபடுமாறு வெட்டி வீழ்த்துவேன், பின்னமாச் சேதித் திட்டும் - சிறு சிறு துண்டுகளாக செத்தி னாலும், ஒரு வழியாலும் - ஒருவகையிலும், சீவன் உண்டு எனக் கண்டது இல்லை - சீவன் என்பது உளது என்பதைக் கண்டதே இல்லை, பெரியது ஓர் சோரம் என்றான் - அதனை உண்டென்பது பெரியதொரு கள்ளச் செயலாக இருக்கிறது என்று சொன்னான் எ-று.

நன்னூனம், நற்காட்சி, நல்லொழுக்கம் முதலியவற்றால் இறைமைக் குணமெய்திய முனிவனாதலின், “இறைவ” என்றான். தண்டத் தலைவனாதலின், சண்டகருமன் தான் களவு முதலிய குற்றஞ்

1. மேரு. 1399. 2. சீவக. 3127.

(பாடம்) * சோரன்றன்னை.

செய்தோரை வாளால் உறுப் பரிந்தும் உடலைப் போழ்ந்தும் பயின் றுள்ளானாதலின் அச்செயல்களால் உயிர்ப் பொருளைத் தான் காணு மையால், உயிரென்பதொன்று உண்டென்பது மாயமாக வுளதென் பான், “பெரியதோர் சோரம்” என்றான். எம் அரசு அருளினால், களவு செய்தோர்கள் தம்மை, செய்வன்; சேதித்திட்டும், ஒரு வழி யாலும் கண்டதில்லை, சோரம் என்றான் என இயையும். அரசன் ஆணையிட்டாலன்றி, குற்றமுடையராயினும் அவரைக் கோறல் அவற்குக் கடமையன்மையின், “எம்மர சருளினாலே” என்றும், போழ்தல் பெரும்பான்மையும் உறுப்பரிதல் சிறுபான்மையு மாதல் தோன்ற, “இருபிளவாகச் செய்வன்” என்றும், “பின்னமாச் சேதித் திட்டும்” என்றும் கூறினான். களவு செய்தோர்கள் என்று விதற் தமையால், ஏனைக் கொலை முதலிய குற்றம் செய்தோரையும் கொள்ளல் வேண்டிற்று. கள்வர் முதலியோர் கூறும் பொய்க் கூற் றினைக் கேட்டுப் பயின்ற பயிற்சி மிகுதியால், சீவன் உண்டென்பார் கூற்று அவற்குப் பெரும் பொய்யாய்த் தோற்றியதென அறிக. சோரம், களவு.

235. மற்றொரு கள்வன் தன்னை வதைசெய்யு முன்னும் பின்னும்
இற்றென நிறைசெய்து தீட்டு நிறைவனே பேதங் காணேன்
உற்றதோர் குழியின் மூடி யொருவனைச் சிலநாள் வைத்து
மற்றவ னுயிர்போ யிட்ட வழியொன்றுங் கண்டி லேனே.

உரை :—இறைவனே—, மற்றொரு கள்வன் தன்னை - வேறொரு கள்வனை, வதை செய்யு முன்னும் பின்னும் - கொலை செய்வதற்கு முன்பும் செய்த பின்பும், இற்று என நிறை செய்திட்டும் - அவன் உடல்நிறை இவ்வளவிற்கென்று நிறுத்துக் கண்டபோதும், பேதம் காணேன் - வேறுபாடு - கண்டேனில்லை, ஒருவனை - ஒரு கள்வனை, உற்றது ஓர் குழியின் - தக்கதொரு குழியின்கண் இருத்தி, சிலநாள் மூடி வைத்து - சில நாள் மூடி வைத்திருந்து கண்டபோது, அவன் உயிர்போயிட்ட - அவனது உயிர் சென்ற, வழியொன்றும் - வழி சிறிதும், கண்டிலேன் - பார்த்தது கிடையாது எ-று.

வதை, கொல்லுதல். கொலைக்கு முன்னும் பின்னும் நிறை செய்து கண்டபோது நிறையில் சிறிதும் வேறுபாடு தோன்றிற்றன்று என்பான், “பேதம் காணேன்” என்றான். பேதம், நிறையில் வேறுபாடு. கள்வனது உடம்பு இருத்தற் கேற்ப அளவிட்டமைத்த

குழியென்பான், “உற்றதோர் குழியின்” என்றும், காற்று நுழைதற்கும் இடமில்லாதவாறு நன்கு மூடினமை தோன்ற, “மூடி” என்றும் கூறினான். “உயிர் போயிட்ட வழி ஒன்றும் கண்டிலேன்” என்றதனால், மறுபடியும் அகழ்ந்து கண்டமை பெற்றும், சில நாள் என்புழிச் சின்மை, இரண்டாரு நாளைக் கழிவு எனக் கொள்க.

அகம்பன முனிவர் கூறல்

236, பையவே காட்டத் தன்னைப் பலபின்னஞ் செய்திட்டுன்று
வெய்யெரி கண்ட துண்டோ விறகொடு விறகை யூன்ற
ஐயனே யங்கி தோன்றி யந்நையு மெரிக்க லுற்ற
தீவ்வகைக் காண லாகு மென்றுநீ யுணர்தல் வேண்டும்.

உரை :—ஐயனே - தண்டத்தலைவனே, காட்டம் தன்னை - விறகினை, பல பின்னம் செய்திட்ட அன்று - பல சிறு துண்டு களாகச் செய்து கண்டபோது, வெய்யெரி - அதனைக் கடையப் பிறக்கும் வெய்ய நெருப்பினை, கண்டது உண்டோ - அவ் விறகின்கண் எவரேனும் பார்த்ததுண்டோ, விறகொடு விறகையூன்ற - அவ்விறகை வேறொரு விறகு கொண்டு கடைந்த வழி, அங்கி தோன்றி - நெருப்புப் பிறந்து, அதனையும் எரிக்கலுற்றது - அவ் விறகிரண்டினையும் எரித்து விடுகிறது, இவ்வகை - இவ் வண்ணமே, காணலாகும் - உயிருண்மையினையும் அறியலாம், என்று நீ உணர்தல் வேண்டும் - என்று நீ அறிக என ஆகமங்கள் உரைக்கின்றன என்று.

காட்டம், விறகு. ஈண்டுத் தீக்கடையும் விறகின்மேற்று. விறகொடு விறகைக் கூட்டிக் கடைந்தபோது அதனிடையே தீப் பிறந்தாற்போல, உடலிடத்தே அதனின் வேறாய உயிர் தோன்றும் என்பதாம். இவ்வுயிர் அனாதியென்றும் ஒருவாறப் படைக்கப்பட்ட தன்று என்றும் சமண சான்றோர் கூறுப. “வெய்யெரி” எனவே, வெம்மைப் பண்பினையுடைய தீ அஃதில்லாத விறகிடத்தே காணப் படுவதால் அதனை விறகின் காரியமென்றோது, தீயின் காரணப் பொருள் நிற்பற்குச் சார்பாமென்பதும் கூறியவாறாயிற்று. சிவஞான சித்தி பரபக்கத்து நிகண்ட வாதத்துட் காணப்படும் “அந்த வாய்மொழியினால்” என்ற திருவிருத்த வரையில், ஆசிரியர் ஞானப் பிரகாசர், “கிராஹ்ய சரீர பரிணமப்ரமாணதி நின்ற பஞ்சேந்திரிய மனோவாக் காய ஸ்வாசமாகியவற்றால் ஜீவியா நிற்பன சீவனாகும்” என்று உரைப்பார். வேண்டுமென்றதற்கேற்ப ஆகமங்களென்பது

வருவிக்கப்பட்டது; படவே, இஃது ஆகமத்துக் கூறப்பட்ட தென்பதாம்.

237. சிக்கென வாயு வேற்றித் தித்திவாய்ச் செம்மித் தூக்கிப்
புக்கவ்வ வாயு நீங்கிப் போயபின் நிறைசெய் தாலும்
ஒக்குமே யொருவன் சங்கோ டொருநில மாவி கைக்கே
நீக்கெனத் தொனிசெய் தீட்ட தெவ்வழி வந்த நாகும்.

உரை :—தித்திவாய்-துருத்தி யொன்றின் வாயை, செம்மி-
நன்றாய் மூடி, தூக்கி - நிறுத்து நோக்கி, சிக்கென வாயு
ஏற்றி - பின்பு அதன்கண் காற்றை மிக அடைத்து, புக்க
அவ்வாயு நீங்கிப் போயபின் - அடைக்கப் புகுந்த காற்று
நீங்கிவிட்ட பின்னர், நிறை செய்தாலும் - நிறுத்துப் பார்த்
தாலும், ஒக்கும் - இருவழி நிறை யொத்திருக்கும், ஒருநிலம் -
ஒரு பரந்த நிலத்தேயிருந்து, ஒருவன்—, சங்கொடு-சங்கினால்,
திக்கெனத் தொனி செய்திட்டது - திகதிகவென முழக்கஞ்
செய்தது, மாளிகைக்கு - ஒரு பெரு மாளிகைக்குள்ளிருந்தே
கேட்க, வந்தது - வந்தடைந்தது, எவ்வழியாகும் - எவ்வாறு
வந்ததாம் எ-று.

சேவனுண்மை காண்டற்குச் சண்டகருமன் கள்வனொருவனை
வதை செய்யும் முன்னும் பின்னும் நிறைசெய்து பார்த்துக் காண
மாட்டாமை கூறினா னாதலின், அவன் கூற்றிற்கு மறுமொழி கூறுத
லுற்றாராய், தித்தியுலமம் கூறினார். தித்தி காற்றடைத்த முன்னும்,
அடைத்த காற்று நீங்கிய பின்னும் நிறையொத் திருப்பது சேவ
னுண்மை காண்டற்குச் சண்டகருமன் செய்த செயலை விளக்கி
நின்றது. இனி, இவ்வுடற்குள் சேவன் புகுந்து நிலவுந் திறத்தை
விளக்குவார் சங்கிலைசை மாளிகைக்கண் இருப்போர் செவியிற்
கேட்கப் புகுந் திறத்தால் உலமித்தார். சிக்கென என்றது, அடைக்
கப்படும் காற்றின்மிகுதி குறித்த குறிப்புச்சொல்; “சிக்கயாத்த”¹
என்புழிப்போல இறுகி மிகுதல் மேற்று. செம்முதல், மூடுதல்.
தூக்கில் வைத்து நிறுப்பதைத் தூக்குதல் என்றார். ஒக்குமே, ஏகாரம்
தேற்றம். சங்கொடு, ஒடு ஆனூரபின் பொருட்டு. மாளிகைக்கு,
உருபு மயக்கம். திகதிகவென என்பது திக்கென என வந்தது.

238. இவ்வகை யாருஞ் சீவ னியல்புதா னியல்பு வேறும்
வெய்யதீ வினைக ளாலே வெருவுறு துயரின் மூழ்கி
மையலுற் றழுங்கி* நான்கு கதிகளுட் கெழுமிச் செல்வத்
தையமில் காட்சி ஞானத் தொழுக்கத்தோ ரறிவ தாகும்.

உரை:—சீவன் இயல்புதான் இவ்வகையாகும் - சீவனது தன்மையும் இத்திறமாகும், இயல்பு வேறும் - இச் சீவனது இயல்பு வேறுதலால் உண்டாவனவாகிய, வெய்ய தீவினைக ளால் - கொடிய தீவினைக் கூட்டத்தால், வெருவுறு துயரின் மூழ்கி - அச்சந் தருகின்ற துன்பத்தில் அழுந்தி, மையல் உற்று அழுங்கி-மன மயக்கத்தால் வருந்தி, நான்கு கதிகளுள் கெழுமிச் செல்வது - நால்வகைப் பிறப்புக்களிலும் பிறந்திறந்து பிறந்துழல்வது, ஐயமில் காட்சி ஞானத்து ஒழுக்கத்தோர் - நற்காட்சி, நன் ஞானம், நல்லொழுக்க மென்ற மூன்றையுமுடைய சான்றோர், அறிவதாகும்-தெளியவறியும் செய்தியாகும் என்று.

பார்த்த நிலகெளியில் பிறந்த சங்கோசை மாளிகையின்கண் ணுள்ள சுவர், கதவு முதலியவற்றைக் கடந்து அதனுள்ளே இனிது சென்றடைவதுபோலச் சீவனும் ஞானவாணதி கன்மத் தடைகளைக் கடந்து வீட்டினை யினிதனடையும் என்றற்கு, “இவ்வகையாகும் சீவன் இயல்புதான்” என்றார். இவ்வாறு செல்லும் சீவன்களைச் சபாவ ஞானக் காட்சிகளைப் பெற்ற சீவன்கள் என்ப. இவ்வியல்பு வேறுபட்ட வழி, உலக வாழ்விற்கு சென்று உழலுமாற்றல் பிறப்பிறப்புக்கட் கேதுவாகிய வினைகளைச் செய்து கோடலின், “இயல்பு வேறும் வெய்யதீ வினைகளாலே வெருவுறு துயரின் மூழ்கி” என்றார். வேறும் என்புழி, காரணப்பொருட்டாய் பெயரெஞ்சு கிளவி ஈற்று மிசை புகரம் மெய்யொடுங் கெட்டு நின்றது. இந்தச் சீவன்களைச் சம்சாரசீவன் என்ப. உலகவாழ்வு, வீட்டு வாழ்வின் மாறுபட்ட தாகலின், மாற்றெனப்படும். “மாற்றினின்றது வையக மூன்றினும், ஆற்றவும் பரியட்டமோ ரைந்தினால், தோற்றம் வீதல்தொடர்ந்திடையிலினைக், காற்றினும் கதிநான்கிற்கு சுழலுமே”¹ என்று பிறரும் கூறுதல் காண்க. நாற்கதியிலும் பற்பல யாக்கையினை யெடுத்து வினைகள் பயக்கும் துன்பத்தால் அறிவு மயங்குதலின், “மையலுற் றழுங்கி” என்றார். நான்கு கதிகளுள் என புழி முற்றுமமை

(பாடம்)* றழுந்தி. † செல்வ.

விகாரத்தால் தொக்கது. ஐயமில் காட்சியெனவே, நற்காட்சியாதல் பெற்றும். இம்மூன்றுமுடைமை உயர்ந்த வொழுக்கமாகும். “நன்றாய காட்சியுடனாய ஞானந்தன்னோ, டொன்றாகி யுள்ளத் தொழியாமை ஒழுக்க மென்ப”¹ என்று சான்றோர் கூறுதல் காண்க. அறிவது எனவே, அறிந்து தீவினைக்குஞ்சி உயர்கட்குத் தீங்கு செய்தல் முதலிய தீவினையாவும் துறந்து ஒழுகுவது பெற்றும்.

சண்ட கருமன் கூறல்

239. ஆகமத் தடிக னெங்கட் கதுபெரி தரிது கண்டிர்
ஏகசித் தத்த ராய விறைவர்கட் கெளிது போலும்
போகசித் தத்தோ டொன்றிப் பொறிவழிப் படரு நீரார்க்
காகுமற் றுறுதிக் கேது அருளுக தெருள என்னுன்.

உரை:—ஆகமத்து அடிகள் - அருக பரமன் அருளிய பரமாகமத்தின் மெய்ப் பொருளை யுணர்ந்த அடிகளே, அது - நற்காட்சி முதலிய மூன்றும் கொண்டு ஒழுகுவது, எங்கட்கு எளியவர்களாகிய எங்களுக்கு, பெரிது அரிது - மிகவும் அரிய செயலாகும், ஏக சித்தத்தராய இறைவர்கட்கு - எல்லாப் பொருளையும் ஒருங்குணரும் ஞானவான்களான தங்கள் போலும் முனிவர்கட்கு, பெரிது எளிது - மிகவும் எளிதாகும், போக சித்தத்தோடு - உலக போகந்துய்க்கும் விருப்புற்ற-மனத்துடன், ஒன்றி - அதன்கண் ஊன்றி நின்று, பொறி வழிப் படரும் நீரார்க்கு - ஐம்பொறிகளின் வழியாக ஓடி யுழலும் இயல்புடைய எங்கட்கு, ஆகும்-இயைந்த, உறுதிக்கு ஏது - உறுதிப்பொருளை யடைதற்கு ஏதுவாகியவற்றை, தெருள அருளுக - விளங்க உரைத்தருள்வீராக, என்னுன் - என்று சண்டகருமன் வேண்டினான்.

ஆகமத்தை முனிவர்க்கு உடைமையாக வுரைக்கும் இயைபு பற்றி, “ஆகமத்தடிகள்” என்றான்; “மெய்யுரை முனைவர்தம் ஆகமம்”² என்று பிறரும் கூறுப. அடிகள், அண்மை விளி. நற் காட்சி முதலிய மூன்றையும் “திரியோகமருந்து” என்றும், “இரத்தினத்திரயம்” என்றும் ஒருமை வாய்பாட்டாற் கூறும் மாபு பற்றி, “அது” என்றார். பெரிதரிது என்பது ஆகாததொன் றென்பதுபட நின்றது. தானும் பிறிதுமாகிய பொருள் குணம்

தோற்றங்களை ஒருங்கே தெளிய வுணரும் கேவல ஞானமுடையோ என்றற்கு, “ஏக சித்தத்தராய இறைவர்கட்கு” என்றான். ஏனை முனைவர்களையும் உளப்படுத்தி புரைக்கும் முன்னிலைப்புறம். போக சித்தம், போகத்தின்கண் மூழ்கி அதனையே நச்சிநிற்கும் மனம் ஏக சித்தத்தரைப் போலப் போகசித்தத்தாரும் உண்மை நெறி புணர்ந்து கடைத்தேறுதற்கு வேண்டும் எளிய நெறியொன்ற அருளல் வேண்டுமென்பான் “உறுதிக்கு ஏது அருளுக நெருள்” வென்றான்.

நன்னூனம் முதலிய முன்னுறு மெய்தும் பயனைத் தொகுத்து
அகம்பனர் பொதுவகையில் வைத்துரைத்தல்

240. அற்றமி லறிவு காட்சி யருந்தகை யொழுக்க முன்றும்
பெற்றனர் புரிந்து பேணிப் பெருங்குணத் தொழுநீரார்
குற்றிடு மூப்ப ரீன்ப முலகிதற் கிறைமை தாலும்
முற்றமுன் னுரைத்த பேறும் வந்துறும் முறைமை யென்று.

உரை:—அற்றம் இல் அறிவு - குற்றமில்லாத நன் ஞான மும், காட்சி - நற் காட்சியும், அருந்தகை ஒழுக்கம் முன்றும் - பெறுதற்கரிய தகுதியைக் கொடுக்கும் நல்லொழுக்கமும் என்ற முன்றும், பெற்றனர் - மேற்கொண்டு, புரிந்து பேணி- மிக விரும்பி, பெருங் குணத்து ஒழுகும் நீரார்க்கு - சிரத்தை முதலிய பெருங் குணங்களுடன் ஒழுகும் இயல்புடையோருக்கு, உம்பர் இன்பம் உற்றிடும் - மறுமைக்கண் தேவருலக விரும்பம் உண்டாகும், உலகு இதற்கு - இம்மைக்கண் இவ்வுலகிற்கு, இறைமைதானும் - இறைவனுந்தன்மையும், முன்னுரைத்த பேறு முற்றவும் முறைமை வந்துறும் - முன்னே உரைத்த பேறுகள் முழுதும் முறைப்படி வந்தெய்தும், என்றான் - என்று அகம்பன முனிவன் உரைத்தான் எ-று.

அற்றமில் என்பதனைக் காட்சிக்கும் கூட்டுக. தகுதி, விழுப்பம். ஒழுக்கமுடையார்க்கு விழுப்ப மெய்துதல் தகுதியாதலின், “தகை” யென்றார்; அஃது அவ் வொழுக்கத்தானன்றி யெய்துதலரிதாகலின், அருந்தகை யென்றார். குணங்களாவன, “சிரத்தை, பத்தி, அலோபத்துவம், தயை, சத்தி, ஈமை, விஞ்ஞானம்” என்ப. இறைமை, அரசனாதன்மை. “கொலையின் தின்மை”¹ “தெருளுடை மனத்தின்”² என்று தொடங்கும் செய்யுட்களில், “குவலயத்

திறைமை” முதலிய பல பேறுகளை யுரைத்தலின், “முன்னுரைத்த பேறு” என்றார். முற்றும்மை பிரித்துக் கூட்டப்பட்டது. இஃது ஆத்தனாரைத் த ஆகம் முடிபென்பார், “முறைமை” யென்றார்.

முன்னே நொகுத்துச் சொன்ன பயனை விரித்துரைத்தல்

241. உறுபொருள் நிலைமை தன்னை யுற்றுணர் வறிவ தாகும்
அறிபொரு ளதனிற் றாய்மை யகத்தெழு தெளிவு காட்சி
நறுமலர்ப் பிண்டி நாதன் நல்லறப் பெருமை தன்பால்
இறுகிய மகிழ்ச்சி கண்டாய் இதனது பிரிவு மென்றான்.

உரை:—உறுபொருள் நிலைமை தன்னை-அறிதற் கமைந்த பொருள்களின் நிலைமையினை, உற்று உணர்வது-தூலகுக்கும் மென்ற இருவழியும் பொருந்தி யறிவது, அறிவதாகும் - நன் ஞானமாகும், அறிபொரு ளதனின் தூய்மை - அறியப்பட்ட பொருளின் உண்மையியல்பினை, அகத்தெழு தெளிவு - ஐயம் திரிபு முதலாக மனத்தின்கண் எழும் விகற்ப மின்றித் தெளிவது, காட்சி - நற்காட்சியாகும், நறுமலர்ப் பிண்டி நாதன் - நறிய பூக்களையுடைய அசோகமரத்தின் நீழலில் வீற்றிருக்கும் அருகபரமன் அருளிய, நல்லறப்பெருமைதன் பால் - வினையைக் கெடுத்து வீடுபெற்றினைப் பயக்கும் நல் லறங்களின்பால், இறுகிய மகிழ்ச்சி - மிக்குற்ற அன்புபூண் டொழுகுவது, இதனது பிரிவும் என்றான் - இக்காட்சியின் பாற் பட்டதேயாகும் எ-று.

அவதிஞான மனப்பரிய ஞானங்களைப்?பாலாது, கேவல ஞானம் பொருள்களின் தூல குக்கும் நிலைமைகளை ஒப்ப அறிவதாக லின், அதனையே விதந்து. “உறுபொருள் நிலைமைதன்னை யுற்றுணர் வறிவதாகும்” என்றார். “விதியிவை விகலம் தூலம் சகல நிச்சயமு மாமே”¹ என்று பிறரும் கூறினர். இறைவன், ஆசிரியன் முதலா யினர் தன்மையும் ஆகம் பொருள் என்ற இவற்றின் உண்மையினை யும் ஐயந்திரிபு முதலிய குற்றமின்றித் தெளிவது சம்மயதரிசனம் என்பவாகலின், அதனை, “அறிபொருளதனில் தூய்மை யகத்தெழு தெளிவு காட்சி” யென்றார்; “இறைவனு முனிபு நாலு மியாது மோர் குற்றமில்லா, நெறியினைத் தெளிதல் காட்சியாம்”² என்பது காண்க. எத்துனை இடையீடுக ளுண்டாயினும் மேற்கொண்ட

நல்லறத்தின்கண் ஊன்றிய அன்புடையராய்ச் சலியாதொழுதுதல் அக்காட்சியின் பயனென்றற்கு “நல்லறப்பெருமை தன்பால் இறுகிய மகிழ்ச்சி” என்றார். கண்டாய், முன்னிலையசை. தெளிந்த காட்சியின் பயன் அறத்தின்கண் மிக்க காதலுண்டாத லாதலின், அக்காதலை. “இதனது பிரிவு” என்றார். உம்மை, ஆக்கப்பொருட்டு.

தல்லொழுக்கத்தின் இயல்பு கூறல்

242. பெருகிய கொலையும் பொய்யும் களவொடு பிறன்மனைக்கண் தெரிவிலாச் செலவு சிந்தை பொருள்வயிற் றிருகு பற்றும் மருவிய மனத்து மீட்சி வதமியை வையத்தோ டொன்றி ஒருவின்புலைசு தேன்கள் ஒருவுத லொழுக்க மென்றூன்.

உரை :—பெருகிய கொலையும் - மிக்க பாவமாகிய உயிர்க் கொலையும், பொய்யும் - பொய்யுரைத்தலும், களவொடு - பிறர் பொருளை அவர் அறியாமல் களவாடுதலும், பிறன் மனைக்கண் தெரிவிலாச் செலவும் - பிறற் குரியானை நயந்து வரும் பழிபாவத்தை ஆராய்தல் இன்றிச் சென்றொழுது தலும், சிந்தை பொருள்வயின் திருகு பற்றும் - மனம் பொருள்மேற் சென்று இவறி நிற்கும் கடும் பற்றும், மருவிய மனத்து மீட்சி - பொருந்திய மனத்தை அவற்றினின்று மீட்டலாகிய, வதம் இவை ஐந்தோடு ஒன்றி - இவ்வணு விரதம் ஐந்தனோடு பொருந்தி, ஒருவின - ஆகாவெனச் சான்றோரால் விலக்கப்பட்ட, புலைசு - புலாலுணவும், தேன் - மதுவுண்டலும், கள் - கட்டுடித்தலும் ஆகிய இவற்றை, ஒருவுதல் - நீக்கியொழுதுவது, ஒழுக்கம் என்றான் - நல் லொழுக்கம் என்று அகம்பன முனிவன் கூறினான் என்று.

எல்லாப் பாவத்தினும் கொலைப்பாவம் மிகப் பெரிதாகலின், “பெருகிய கொலையும்” என்றான். ஒடு, எண்ணெடு. பிறனுக் குரியான் ஒழுத்தியின் பெண்ணலத்தைக் காதலித்தொழுதுதல் ஆராயுமிடத்து அறம் பொருள் இன்பம் வீடு என்ற நான்கினுள் ஒன்றினையும் பயவாது இம்மைக்கட் பழியும் மறுமைக்கண் பாவமும் நாகமும் பயத்தலின், “பிறன்மனைக்கண் தெரிவிலாச் செலவு” என்றார். பொருள்மேற்சென்ற பற்றுள்ளத்தால் தன்பாலுள்ள

(பாடம்) * துனிவிலன்; தொல்லவை.

பொருளை நன்னெறிக்கட் செல விடாமையேயன்றிப் பிறர் பொருளையும் தீ நெறியால் வெஃகி யொழுகும் குற்றமும் அகப்பட, “சிந்தை பொருள்வயின் திருகுபற்றும்” என்றார். இவ்வகைக் குற்றத்தின் பாலும் செல்லும் உள்ளத்தை மீட்டலைப் பஞ்சாணுவிரதம் என்றும், புலைசுதேன்கள் முதலியவற்றை ஒருவுதலைவிவிர்த்தி யென்றும் கூறுப. பஞ்சாணுவதமும் புலைசு முதலிய நிவிர்த்தியும் அறம் பலவற்றிற்கும் மூலமாதலின் மூலகுணமென்றும் வழங்கும். “பெரியகொலை பொய்களவு பிறர்மனையி லொருவல், பொருள்வரைதல் மத்தமது புலைசுணவி னீங்கல்”¹ என்று பிறரும் கூறுதல் காண்க. மீட்சி, மீட்டல்; “நெறிவழி பெங்குஞ் செல்லும்மீட்சி”² என்புழிப் போல.

இவற்றின் பயன் கூறல்

243. கொலையின தின்மை கூறிற் குவலயத் திறைமை செய்யும்
மலைதலில் வாய்மை யார்க்கும் வாய்மொழி மதிப்பை யார்க்கும்
விலையின்பே ரருவின் மாட்சி விளைப்பது களவின் மீட்சி
உலைதலில் பெருமை தீட்பு முறுவலி யொழிந்த தீயும்.

உரை :—கூறின் - கொலை முதலியவற்றை ஒருவுதலால் உண்டாகும் பயனைக் கூறுமிடத்து, கொலையினது இன்மை. கொல்லாமையாகிய அறம், குவலயத்து இறைமை செய்யும். இவ்வுலகத்தில் இறைவனுந் தன்மையை நல்கும், யார்க்கும். எத்திறத்தார்க்கும், மலைதலில் வாய்மை - மாறுபாடில்லாத மெய்ம்மையானது, வாய்மொழி மதிப்பை ஆக்கும் - வாயாற் சொல்லும் ஒவ்வொரு சொல்லுக்கும் நன்மதிப்பை யுண்டு பண்ணும், களவின் மீட்சி - களவின்கண் செல்லாத மனமுடைமை, விலையில் - மதிக்க முடியாத, பேரருளின் மாட்சி விளைப்பது - மிக்க அருளுடைமையாற் பிறக்கும் மாண்பினை யுண்டுபண்ணும், உலைதலில் பெருமை - கெடாத பெருமையினையும், தீட்பம் உறு - மனத்திட்பம் பொருந்திய, வலி - பேராண்மையினையும், ஒழிந்தது ஈயும் - ஏனைய பிறன்மனை நயவாமை கொடுக்கும் என்று.

இறைமை, எவ்வயிரும் கைகூப்பித் தொழ்த்தக்க தலைமை. கொல்லாவறமுடையோன் மறுமைக்கண் இறைவனாய் யாவரும் வணங்கும் சிறப்பெய்துவது குறித்து, “கொலையினது இன்மை கூறின் குவலயத் திறைமை செய்யும்” என்றார்; “கொல்லான் புலாலை மறுத்தானைக் கைகூப்பி எல்லா வயிருந் தொழும்”¹ என்று சான்றோர் கூறுவது காண்க. மனத்தோடு மாறுபாடில்லாத மெய்ம்மை யென்றற்கு, “மலைதலில் வாய்மை” யென்றார். வாய்மை, யாதொன்றும் தீமையிலாதவற்றையே சொல்வதாகலின், அதனையாவரும் விரும்பியேற்றுச் செய்வன செய்து சிறப்பிப்ப ரென்பார், “வாய்மொழி மதிப்பை யாக்கும்” என்றார்; “உலகத்தார் உள்ளத்துள் எல்லா முளன்”² என்று சான்றோர் கூறுதல் காண்க. அருளும் செல்வமாகப் போற்றப்படுதலின், “விலையில் பேரருள்” என்றார். சிறுமைக்கு மறுதலையாதல்பற்றி பெருமையை, “உலைதலில் பெருமை” யென்றும், மனத்திட்பம் செய்வினையால் விளங்குதலின், செயற்கரிய செய்யும் பெருமையை யடுத்துத், கூறினார். பிறன்மனையை நோக்காமை பேராண்மை யென்பபடுதலின், “திட்பமுறுவலி” யென்றார். “பிறன்மனை நோக்காத பேராண்மை சான்றோர்க்கு, அறனென்றோ ஆன்ற வொழுக்கு”³ என்ப. புறப்புகையை வேறலினும் அகப்புகையாய் காமத்தை யடக்கும் திறலுடைமை விளங்க, “திட்பமுறுவலி” யென்று சிறப்பித்தா ரென்றுமாம். ஏனையது, “பிறன்மனைக்கண் தெரிவிலாச் செலவு” (242).

244. தெருளுடை மனத்திற் சென்ற தெளிந்துணர் வாய செல்வம்

* பொருள்வயி னிறுக்க மின்மை புணர்த்திடும் புலைத் தேன்கள்

ஒருவிய பயனு மற்றே* பொலியினோ டழகு வென்றி

* பொருள்மிகு குலனோ டன்பம் புணர்த்து மாரு மாதோ.

உரை:—பொருள்வயின் இறுக்கம் இன்மை - பொருட் செல்வத்தின்பால் இவறுதல் இல்லாமை, தெருளுடை

1. குறள். 260. 2. குறள். 294. 3. குறள். 148.

(பாடம்.) * மலிதே.

மனத்தின் சென்ற-தெருண்ட மனத்தாற்கொண்ட, தெளிந்த உணர்வாய செல்வம் புணர்ந்திடும் - தெளிந்த உணர்ச்சி யாகிய செல்வத்தைத் தரும், புலைசு - புலாலுண்டலையும் தேன்கள் - தேனையும் கள்ளையும், ஒருவிய பயனும் அற்றே - நீங்குதலாலுண்டாகும் பயனும் அவ்வண்ணமே, ஒளியி னோடு - புகழுடன், அழகு - வனப்பையும், வென்றி - வெற்றியையும், மிகு பொருள் - மிக்கபொருளையும், மிகு குலனோடு - குடிச்சிறப்புடன், இன்பம் புணர்தலும் - இன்ப நுகர்ச்சியையும், ஆகும் - தரும் - எ-று.

மனத்தில் தெருளுடைமையாற் பிறக்கும் பயன் தெளிந்த உணர்வாதல் தோன்றத், “தெருளுடை மனத்திற் சென்ற தெளிந் துணர்வு” என்றார். தெளிந்த உணர்வு, தெளிந்துணர்வென நின்றது. உணர்வு கேடில் விழுச்செல்வமாதல் பற்றி, “தெளிந் துணர்வாய செல்வம்” என்றாரென்க. “இறுகிய பற்று இறுக்க மாயிற்று; அரிதாவது கடும்பற்றுள்ளம் காரணமாகப் பிறக்கும் இவறன்மை. உலோபமின்மை அறத்தாற்றிற் பொருளைச் செலுத்தி நல்லுணர்வு முதலிய நலங்களைப் பயக்கும் துணிவுபற்றி இறுக்க மின்மை செல்வம் புணர்ந்திடும்” என்றார். அணுவிரதம் போலப் புலாலுணவு தேன்கள் முதலியனவும் நற்பயனையே எய்துவிக்கு மென்பார், “அற்றே” யென்றும், “ஒளியினோடழகு வென்றி, பொருள் மிகு குலனோடன்பம் புணர்தலும்” என்றும் கூறினார். மிகுதலைப் பொருட்கு மேற்றுக். மாசு, 9, அசை.

சண்டகருமன் கூறல்

245. சிலைபயில் வயிரத் தோளாய் செப்பிய பொருளி நெல்லாம்

உலைதலின் மகிழ்வோ டுள்ளத் துணர்ந்தனை கொள்க என்னக்
கொலையினி லொருவ லின்றிக் கொண்டனென் அருவிற் றெல்லாம்
அலைசெய்வ தொழியின் வாழ்க்கை யழியுமற் றடிக னென்றான்.

உரை :—சிலைபயில் வயிரத் தோளாய் - வில்லேந்திய வலிய தோள்களை யுடைய சண்டகருமனே, செப்பிய பொருள் இது எல்லாம் - இதுகாறும் சொல்லிய பொருள்க ளெல்லாவற்றையும், உலைதலில் மகிழ்வோடு - கெடாத ஓக்கத்துடன், உள்ளத்து உணர்ந்தனை கொள்க - மனத்தே - ணர்ந்து கைக்கொள்வாயாக, என்ன - என்று அகம்பனள்

சொல்லவே, அடிகள் - அடிகளே, அருளிற்றெல்லாம் - தாங்கள் உரைத்தவெல்லாவற்றையும், கொலையினில் ஒருவல் இன்றி - கொலைத்தொழிலை விடுவதையின்றி, கொண்டனென் - ஏனைக் குற்றங்களைக் கைவிடுதலை மேற் கொண்டேன், அலைசெய்வது ஒழியின் - உயிர்களைக் கொல்லும் கொலைத்தொழிலைக் கைவிடுவேனாயின், வாழ்க்கையழியும் - அடியேனது வாழ்க்கை முற்றும் கெட்டழியும், என்றான் - என்று சண்டகருமன் சொன்னான் எ-று.

அணுவிரத மைந்தம் புலாலுணவு முதலிய நிவிர்த்தியும் மூலகுணமென ஒன்றாயடங்குதலின், “செப்பிய பொருள் இது” என்றார். எல்லாம் என்றது, அதன் உட்பகுதியினைத்தும் எஞ்சாமல் தழுவி நின்றது. இனி, ஒருமை பன்மை மயக்கமென்றுமாம். “அருளிற்றெல்லாம்” என்பழியும் ஈதொக்கும். மகிழ்வு, காரணமாகிய ஊக்கத்தின்மேல் நின்றது. ஊக்கத்துடன் இப்பொருள்களை ஆய்ந்துணர்வதன் பயன் அகத்துட் கோடலாதலின், “உள்ளத்து உணர்ந்தனை கொள்க” என்றார். அணுவிரத மைந்தனுள் கொல்லாமை யொன்றொழிய ஏனை நான்கையும் விடுவதாகக் கூறிய சண்டகருமன், கொலையை விடாமைக்கு ஏது இஃதென்பான், “அலைசெய்வதொழியின் வாழ்க்கையழியும்” என்றான். மற்றும், அசைநிலை.

அகம்பனர் கூறல்

246. என்றடி பணிந்து சண்ட விசைத்தது கடவுள் கேட்டு
நன்றிவித் தெளிந்தா யல்லை நவிவிசை யமுத நல்யாழ்
ஒன்றிய செவிடு மூழும் ஒருவனுற் பெறுத லுண்டோ
இன்றுந் யுரைத்த தற்றே யியம்புவ துளது கேண்மோ.

உரை :—என்று - என்பதாக, சண்டன் - சண்டகருமன், அடிபணிந்து இசைத்தது - முனிவன் அடிகளை வணங்கிச் சொன்னதை, கடவுள் கேட்டு - அவ்வகம்பன் முனிவன் கேட்டு, இனி - இப்போது, நன்று தெளிந்தாயல்லை - நல்லறத்தைத் தெரிந்து கொண்டாயில்லை, செவிடும் ஊழும் ஒன்றிய ஒருவனால் - செவிடும் ஊமையுமாகிய இருதன்மையும் ஒருங்கு பொருந்திய ஒருவனாலே, நல்யாழ் நவில் இசையமுதம் - நல்ல யாழிடத்தே பிறக்கும் இசையாகிய அமுதத்தை, பெறுதல் உண்டோ - நுகர்தல் முடியாதாம்.

இன்று - இப்போது, நீ உரைத்தது அற்று - நீ சொன்னதும் அத்தன்மைத்தாதலின், இயம்புவது உளது - நீ அறிய உரைக்கத் தகுவதொன்று உண்டு, கேண்மோ - கேட்பாயாக ஁-று.

கடவுள், முனிவன். சொல்லாவிரதம் தலையாய அறமாதலின் அதனை தெளியாதுரைத்த சண்டகருமனுக்கு, “நல்லது தெளிந்தாயல்ல” என்றான். நீரின் வருதல், நீர் நின்றிளகல், வாட்புண்ணுறுதல், உருமேறுண்டல் முதலிய குற்றமில்லாத யாழ் என்றற்கு “நல்யாழ்” என்றும், அதன்பாற் பிறக்கும் இசை அமுதம்போல் இன்பஞ்செய்தலின், “நல்லிசையமுதம்” என்றும், கூர்த்த செவியறிவும் இனித்த மிடற்றோசையு மொருங்குடையார்க்கே இசை இன்பம் செய்தலின், இரண்டுமில்லா ரென்றற்கு, “ஒன்றிய செவியு முழும ஒருவனால் ஁பறுதலுண்டோ” என்றும் கூறினான். அருளின்மையும் மடமையு மொருங்குடைய நினக்கு யாமுரைத்த நல்லற வமிர்தம் செல்லாதாயிற் றென்ற னாயிற்று. ஆயினும் அச்சண்டகருமனைத் தெருட்டுவதே கருத்தாதலின், ‘இயம்புவதுளது கேண்மோ’ என்றான்.

247. ஆருயிர் வருத்தங் கண்டா லருள்பெரி தொழுகு கன்னால்
ஒருயிர் போல நெஞ்சத் துருகிநந் துய்ய நிற்பல்
வாரியின் வதங்கட் கெல்லா மரசநல் வதம தற்கே
சார்துணை யாகக் கொள்க தகவுமத் தயவு மென்றன்.

உரை:—ஆர் உயிர் வருத்தம் கண்டால் - நிறைந்த உயிர்கள் படுகின்ற துன்பத்தைக் காணின், அருள் பெரிது ஒழுகு கண்ணால் - அருள் மிகப்பெருகும் கண்களோடு, ஓர் உயிர் போல - அதனுயிரைத் தன்னுயிரேபோலக் கருதி, நெஞ்சத்து நைந்து உருகி - மனம் கரைந்து உருகி, உய்ய நிற்பல் - அது தன் வருத்தத்தின் நீங்கி உய்யுமாறு உதவி செய்து நிற்பது, வாரியின் வதங்கட்கெல்லாம் - அறப்பயனுக்கு வருவாயாகவுள்ள விரதங்கள் எல்லாவற்றிற்கும், அரச நல்வதம் - நல்ல தலையாய விரதமாம், அதற்கு - அவ்விரதத்துக்கு, தகவும் - செப்பமுடைமையினையும், அத்தயவும் - அதன் பயனாகிய அருளையும், சார்துணையாகக் கொள்க - பொருந்திய துணையாகக் கொள்வாயாக ஁-று.

ஆருயிர், பெறுதற்கரிய உயிர் என்றுமாம். உயிர்கள் படும் துன்பத்தைக் கண்டால், அவற்றின்பால் மனமிரங்கி வேண்டும் உதவியினைப் புரிந்து அத்துன்பத் தினின்றும் அவற்றை உய்வித்தலே கொலைவினையை ஒருவுதற்குரிய எளிய நெறியென்பார், “நெஞ்சத் துருகி நைந்துய்ய நிற்கல்” என்றார். இரக்கமுளதாதற்கு வாயில் இது வென்றற்கு, “ஒருயிர்போல” நெஞ்சில் கருதுக என்றார். வாரி, வருவாய்; “புயலென்னும் வாரி”¹ என்புழிப்போல. தலையாய விரதமென்றற்கு, “அரசநல்வதம்” என்றார். அணுவிரதம் குணவிரதம் சித்சாவிரதம் எனப் பலவுண்மையின், “வதங்கட் கெல்லாம்” என்றார். தகுதியை வலியுறுத்தினார், தமக்குண்டாகும் துன்பத்துக்கு ஏது தம்வினையே யன்றிப் பிற உயிர்களல்ல என்பதையுணர்ந்து நடுநிலை வருவாது நலம் செய்தற்கு. அந்நலம் செய்தற்கு இரக்கம் நெறியாதலின், “தயவும்” சார்துணையாகக் கொள்க” என்றார். தகவும் தயவும் துணையாகக்கொண்டு உயிர்கட்கு அருளைச் செய்க என விதித்தவாறு.

248. இறந்தநா ளென்று* முள்ளத் தீரங்குத லின்றி வெய்தாய்க்
கறந்துயி ருண்டு கன்றிக் கருவினை பெருகச் செய்தாய்
பிறந்துநீ பிறவி தோறும் பெருநவை யுறுவ தெல்லாங்
சிறந்தநல் லறத்தி னன்றித் தீருமா றுணரி ளுண்டோ.†

உரை :—இறந்த நாள் - இறந்த காலத்தில், உள்ளத்து-
நின் மனத்தின்கண், என்னும் இரங்குதலின்றி - சிறிதும்
இரக்கமுறாது, வெய்தாய் - அச்சத்தைச்செய்து, உயிர்
கறந்து உண்டு - உயிரை வருத்திக்கொன்று, கன்றி - அக்
கொலை வினையில் அடிப்பட்டுநின்று, கருவினை பெருகச்
செய்தாய் - திவினையை மிகுதியாகச் செய்தாய், நீ பிறந்து-
நீ பல பிறப்பும் பிறந்து, பிறவிதோறும் - அப்பிறப்புக்
கள் தோறும், பெருநவை உறுவதெல்லாம் - மிக்க துன்ப
மெய்துவதெல்லாம், சிறந்த நல் அறத்தின் அன்றி - சிறந்த
அறங்களாலன்றி, உணரின் - ஆராயுமிடத்து, தீருமாறு
உண்டோ - நீங்கும் வாயில் வேறுளதோ இல்லையன்றோ
எ-று.

1. குறள். 14.

(பாடம்.) * ளென்று. † றுளது முண்டோ.

மீட்டற்கருமை குறித்து, “இறந்தநாள்” என்றார்; “இறந்த நாள் யாவர் மீட்பார் இற்றெனப் பெயர்க்கலாமோ”¹ என்று தேவரும் கூறினர். என்னும், சிறிதும். வெய்து, அச்சம். ஆக்கம் செய்தன்மேனின்றது. எளிதில் கவரலாகாமை தோன்ற, “கறந்தயிருண்டு” என்றார்; “கறந்து கூற்றுண்ணும் ஞான்று”² என்று பிறரும் கூறுதல் காண்க. கரந்தென்பது எதுகை நோக்கிக் கறந்தென நின்ற தென்றலு மொன்று. கருவினை யென்புழிக் கருமை கொடுமை மேற்று. கருவைப் பிறப்பாக்கி, அதற் கேதுவாகிய வினை யென்றுமாம். “இராளுடை நாகத் துய்க்கும் இருவினை” யென்றும், “இருள் சேர் இருவினை” யென்றும் சான்றோர் வழங்குவது பற்றிக் கருவினை யென்ற ரென்றலு மொன்று. அறவினை துன்பம் கெடுத்து துன்பம் நுகர்வித்தலின், “சிறந்த நல்லறத்தி னன்றித் திருமா றுணரி னுண்டோ” என்றார்; “திருந்திய நல்லறச் செம்பொற் கற்பகம், பொருந்திய பொருளொடு போகம் பூத்தலால், வருந்தினும் அறத்தினை மறத்த லோம்புமின்”³ என்று தேவரும் கூறினர்.

249. நிலையிலா உடம்பின் வாழ்க்கை நெடிதுட விழுவ வென்றிக்
கொலையினுள் முயன்று வாழும் கொற்றவ ரேனு முற்றச்
சிலபக லன்றி நின்ருர் சிலரிவ னில்லை கண்டாய்
அலைதரு பிறவி முந்நீ ரழுந்துவ ரனந்தங் காலம்.

உரை :—நிலையிலா உடம்பின் வாழ்க்கை - நிலையில்லாத உடம்போடு கூடி வாழும் வாழ்க்கையை, நெடிதுடன் நிறுவல் - நெடிதிருக்குமாறு செய்வேன், என்று - என்று நினைத்து, இக்கொலையினுல் முயன்று - சான்றோரால் வெறுக்கப்பட்ட இவ்வுயிர்க் கொலையினைச் செய்து, வாழும் கொற்றவரேனும் - வாழ்கிற வெற்றி வேந்தர் யாவராயினும், இவண் - இந்நிலவுலகத்தே, சிலபகல் நின்றார் அன்றி - சில நாட்கள் வாழ்ந்தனரே யன்றி, சிலர் முற்ற இல்லை - பல நாட்கள் வாழ்ந்தவர் பலரிலராயினும் ஒருசிலர் தாமும் கருத்துமுற்ற உளரானார் இல்லை, அலைதரு பிறவி முந்நீர் - வருத்துகின்ற பிறவியாகிய கடலில், அனந்தம் காலம் - நெடுங்காலம், அழுந்துவர் - கரையேற மாட்டாது மூழ்கி வருந்துவர் எ-று.

நிலையாமையே இயல்பாகவுடைய உடம்பை நிலைபெறச் செய்து கொள்ளக் கருதுதல் பேதைமையென்பார், “நிலையிலா வுடம்பின் வாழ்க்கை நெடிதுடன் நிறுவல்” என்றும், ஊனுணவால் உடம்பை உரம் மிகுவிப்பின் நெடிது வாழலாம் என்ற கருத்தால் கொலை வினையைச் செய்து வாழ்கின்றாரென்றற்கு, “கொலையினால் முயன்று வாழும் கொற்றவர்” என்றும் கூறினார். உயிர்க்கொலையே தமக்குக் கொற்றமாகக் கருதுவ ரென்றற்குக் “கொற்றவர்” என்றார். நெடிது வாழவேண்டி முயன்றவர் தம் முயற்சி முற்றாமையின், ஒரு சில நாட்களேனும் நெடிது இருந்தார் இல்லை யென்பது விளங்க, “சில பகலன்றி நின்றார் சிலரிவண் இல்லை” என்றார். சிறப்பும்மை விகாரத்தால் தொக்கது. கண்டாய், முன்னிலையசை. பிறப்பிறப்புக் களால் இடையறாது துன்புறுதலின், “அலைதரு பிறவி முந்நீர்” என்றும், முந்நீர் என்றதற் கேற்ப, “அழுந்துவர்” என்றும் கூறினார். ௪+ அந்தம் அந்தம்; அனந்தமென வந்தது; முடிவில்லாமை என்பது பொருள். நெடுங்காலம் பிறவிக்கடலைக் கடந்து கரையேற மாட்டாது மூழ்குவ ரென்பதாம்.

250. இன்னும் தைய கேட்க யசோமதி தந்தை யாய

மன்னவ என்னை யோடு மாவின்ற கோழி தன்னைக்

கொன்னவில் ளாளிற் கொன்ற கொடுமையிற் கடிய துன்பம்

பின்னவர் பிறவி தோறும் பெற்றன பேச லாமோ.

உரை:—ஐய - ஐயனே, இன்னும் ஈது கேட்க - மேலும் இதனைக் கேட்பாயாக, யசோமதி தந்தையாய மன்னவன் - வேந்தனான யசோமதிக்குத் தந்தையாகிய யசோதர மன்னவன், அன்னையோடு - தன் அன்னையாகிய சந்திரமதியுடன் சென்று, மாவின் நல்கோழிதன்னை - மாவால் செய்யப்பட்ட கோழி யொன்றை, கொன்றவில் ளாளில் கொன்ற - உயிர் கட்டு அச்சத்தைத் தருகின்ற வாளினால் கொன்றதனாலுண்டாகிய, கொடுமையின் கடிய துன்பம் - கொடுமை பொருந்திய மிக்க துன்பம், பின் - தாம் இறந்த பின்னர், அவர் பிறவி தோறும் பெற்றன - அவர் எடுத்த பிறப்புகள் தோறும் அடைந்தவற்றை, பேசல் ஆமோ - சொல்ல முடியுமோ முடியாது எ-று.

துன்பம் பெற்றன பேசலாமோ என இயையும். யசோதரனாகிய மன்னவ னென்னாது, “யசோமதிக்குத் தந்தையாய மன்னவன்”

என்றார், இப்போது சண்டகருமனுக்கு அரசுகை இருப்பவன் அவ் யசோமதி யாதலின். “அன்னையோடு” என்றது, அவ் யசோமதி ரற்குத் தாயாகிய சந்திரமதியே மாக்கோழியைக் கொன்ற கொலை வினைக்கு ஏவும் வினைமுதலுமாதல் பற்றி. மாவால் செய்யப்பட்ட தாயினும், உயிருடையது போலத் தோன்றும் தொழில் நலமுடைமை தோன்ற, “மாவின் நல் கோழி” என்றார். கொன்ற, காரணப் பொருட்டாய் பெயரெச்சம். இன், அவ்வழிக்கண் வந்தது. கடி, மிகுதி. ஓகாரம், எதிர்மறை. பேசின், அது கூறியது கூறலாய் வேறுபயனொன்றும் விளையாமைபின், “பேசலாமோ” என்றார்.

251. வீங்கிய வினைகள் தம்மால் வெருவரத் தக்க துன்பம்
தாங்கினர் பிறந்தி றந்து தளர்ந்தனர் விலங்கிற் செல்வார்
ஆங்கவர் தாங்கள் கண்டா யருவினை துரப்ப வந்தார்
ஈங்குநின் னயல் கூட்டி வீருந்தகோழிகளா யென்றான்.

உரை :—வீங்கிய வினைகள் தம்மால் - மிக்குற்ற வினைகளால், வெருவரத்தக்க துன்பம் - அஞ்சத்தக்க துன்பங்களை, தாங்கினர் - தாங்கி, பிறந்து இறந்து தளர்ந்தனர் - பிறந்தும் இறந்தும் மிகத்தளர்ந்து, விலங்கின் செல்வார் - விலங்குகதையுள் அவ் யசோமதினும் சந்திரமதியும் பிறந்துமுல் வாராக, ஆங்கு - அவ் விடத்தும், அவர்தாங்கள் - அவர்கள், இருவினை துரப்ப - போக்குதற்கரிய வினைகள் செலுத்த, ஈங்கு - இவ்விடத்தே, நின் அயல் - நிற்பக்கத்தே யுள்ள, கூட்டில் இருந்த - கூட்டில் இடப்பட்டு வளர்க்கப் படுகின்ற, கோழிகளாய் வந்தார் - கோழியாய்ப் பிறந்து வந்துள்ளார்கள் எ-று.

கண்டாய், முன்னிலையசை. பலவாய்ப் பெருகிய பெருக்கம் தோன்ற, “வீங்கிய வினைகள்” என்றார். வெறுக்கப்படுவதோடு எவ்வுயிராலும் அஞ்சப்படுவதுபற்றி, துன்பத்தை, “வெருவரத் தக்க துன்பம்” என்றார். பிறப்பிறப்புக்களால் உயிர்கள் இளைத்து மெலிதல் இயல்பாதலின், “பிறத்திறந்து தளர்ந்தனர்” என்றார். “எல்லாப்பிறப்பும் பிறத்தினைத்தேன்” என்று மாணிக்கவாசகப் பெருமானும் கூறியிருந்தலைக் காண்க. விலங்குகதியுட் பிறந்திறந்து துன்புற்ற அவர்களே இங்கேயுள்ள கோழிகளாய்ப் பிறந்துள்ளார்கள் என்றற்கு, “ஈங்கு நின்னயல் கூட்டில் இருந்த கோழிகளாய் வந்தார்” என்றும், அப்பிறப்பின்கண்ணும் அவர்கள் ஈட்டிய வினை

கள் அவர்களை விட்டில என்பார், “அருவினை தூர்ப்ப வந்தார்” என்றும் கூறினார்.

252. உயிரவ னில்லை யேனு முயிர்க்கொலை நினைப்பி னுனிம்
மயரிகள் பிறவி தோறும் வருந்திய வருத்தங் கண்டால்
~ உயிரினி லுருளொன் றின்றி யுவந்தனர் கொன்று சென்றார்
செயிர்தரு நரகி னல்லாற் செல்லிட மில்லை யென்றான்.

உரை :—அவண் உயிர் இல்லை யேனும் - மாவாற் செய்த
கோழியிடத்தே உயிர் இல்லையாயினும், உயிர்க்கொலை
நினைப்பினால் - உயிரொன்றைக் கொல்லுவதாகக் கருதிச்
செய்த தீ நினைவால், இம்மயரிகள் - இம்மயக்கமுடைய
வுயிர்கள், பிறவிதோறும் வருந்திய வருத்தம் - எடுத்த
பிறப்புக்கள்தோறும் எய்திய துன்பத்தை, கண்டால் -
ஆராயுமிடத்து, உயிரினில் - உயிர்களிடத்தே, அருள்
ஒன்று இன்றி - இரக்கம் சிறிதுமில்லாமல், உவந்தனர்
கொன்று தின்றார் - விருப்பத்துடன் கொன்று வாழ்ந்தவர்,
செல் இடம் - இறந்தால் புகுமிடம், செயிர்தரு நரகின்
அல்லால் இல்லை - துன்பந்தரும் நரகமல்லது வேறில்லை,
என்றான் - என்று முனிவன் கூறினான் -று.

“மாவின் நல்கோழி” ¹ யின்பால் கோழியின் வடிவ
முண்டேயன்றி உயிரில்லை யாதலின், அதனை வாளால் கொன்ற
வழிக் கொலைவினை யில்லையென வெழும் ஐயக் கூற்றினை மறுத்
தலின், “உயிரவண் இல்லையேனும்” என மேற்கொண்டு, உயிரில்ல
தாயினும் உயிருடையதெனக் கருதிக் கொலைசெய்தலின் கொலையே
யென்பார், கொலைப்பயன்மேல் வைத்து, “உயிர்க்கொலை நினைப்
பினால் இம்மயரிகள் பிறவிதோறும் வருந்திய வருத்தம் கண்டால்”
என்றார். ஒன்று, சிறிதென்னும் பொருள்பட நின்றது. கொலைப்
பாவம் செய்தவர்க்கு மறுமைக்கண் நாகமே புகலிடம் என்று வற்
புறுத்தவே, “செயிர்தருநரகின் அல்லால் செல்லிடமில்லை”
என்றார். நரகின், இன் அல்வழிக்கண் வந்தது.

சண்டகருமன் கூறல்

253. மற்றவன் இனைய கூற மனநனி கலங்கி வாடிச்

சேற்றமுஞ் சினமு நீக்கித் திருவறத் தெளிவு காதல்

பற்றினன் வதங்கள் முன்னம் பகர்ந்தன வனைத்துங் கொண்டு
பெற்றன னடிகள் நும்பாற்* பெரும்பய னென்று போந்தான்.

உரை:—அவன் இனைய கூற - அகம்பனன் இவ்வாறு கூற, மனம் நனி கலங்கி வாடி - சண்டகருமன் மன அமைதி மிகக்குலைந்து வாட்ட மெய்தி, செற்றமும் சினமும் நீக்கி - தன் மனத்தின்கண் குடிக்கொண்டிருந்த பகைமையும் வெகுளியும் போக்கி, திரு அறத்தெளிவு காதல் பற்றினன் - சைன தருமத்தின் தெளிந்த நிலையின்கண் அன்புகொண்டு, முன்னம் பகர்ந்தன - முன்னே கூறப்பட்டனவாகிய, வதங் கள் அனைத்தும் கொண்டு - விரத மெல்லாவற்றையும் வீடாது மேற்கொண்டு, அடிகள் - அடிகளே, நும்பால் - தேவரிடத்தே, பெரும் பயன் பெற்றனன் - பெரிதாகிய ஞானப்பயனைப் பெற்றேன், என்று - என்று சொல்லி வணங்கி விடைபெற்றுக்கொண்டு, போந்தான் - தான் முன்னிருந்த இடத்திற்கு வரலாகு, ன் -று.

எண்ணிறந்த உயிர்களைக்கொண்டு வாழ்பவனதலின், சண்ட கருமன், கொலைப்பாவப்பயனை அகம்பனன் கூறக்கேட்டலும் போச்செய்தி வருந்தத் தொடங்கி வுனென்பார், “மனம் னனி கலங்கிவாடி” என்றார். மனத்தினது கலக்கம் மெய் வாட்டத் தாற் புலனதலின், “வாடி” யென்றார். சினத்தின் காரியமாய்த் தீவினை நிகழ்ச்சிக்குக் காரணமாய் நிற்கும் மனநிலை செற்றமாகும். சினமில்வழிச் செற்றம் நிகழாமையின், “செற்றமும் சினமும்” இணைத்துக் கூறினார். வதங்களை முன்பு “பெருகிய கொலையும்” (242) என்று தொடங்கும் செய்யுள் முகலாயவற்றுள் கூறினாராத லின், “முன்னம். பகர்ந்தன” என்றார். பிறவாநெறியருளும் பேரறப்பொருளை மேற்கொண்ட மகிழ்ச்சியாற் கூறுவது தோன்ற, “பெற்றன னடிக ணும்பாற் பெரும்பயன்” என்று கூறினான்.

கோழிகள் தம்முள் இணைத்தல்

254. கேட்டலு மடிகள் வாயிற் கேழுமிய மொழிகள் தம்மைக்
கூட்டினு ளிருந்த மற்றக் கோழிகள் பிறப்பு ணர்ந்திப்
டோட்டிய சினத்த வாகி யுலகை முய்த்து கொண்ட
பாட்டருத் தன்மைத் தன்றே பான்மையிற் பரிசு தானும்.

(பாடம்.) * நும்மால்.

உரை:—அடிகள் வாயில் கெழுமிய மொழிகள் தம்மை - அகம்பன முனிவர் தமது வாயாற் சொல்லிய சொற்களை. கூட்டினுள் இருந்த - சண்டகருமன் அமைத்திருந்த கூட்டுக்குள் இருந்த, அக் கோழிகள் - அக் கோழிகள் இரண்டும், கேட்டலும் - கேட்டவுடனே, பிறப்பு உணர்ந்திட்டு - தம் முடைய பிறப்பு வரலாற்றை நினைந்தறிந்து, ஒட்டிய சினத்தவாகி - தம்மனத்தின்கட்கொண்டிருந்த சின முதலிய குற்றங்களை அறக்கடிந்து, உறுவதம் - மிக்கனவாகிய பஞ்சாணுவிரதம் முதலியவற்றை, கொண்டு உய்ந்த - விடாது மேற்கொண்டு பிறவிக் கேதுவாய நெறியினின்றும் நீங்கி உய்தி பெற்றன, பான்மையின் பரிசுதானும் - ஊழ்வினையின் தன்மையும், பாடு அரும் தன்மைத்து - பாடுதற்கு அரிய தன்மையினை யுடைத்து எ-று.

கோழிகள் மொழிகள் தம்மைக்கேட்டலும் பிறப்புணர்ந்திட்டு சினத்தவாகி, கொண்டுய்ந்த எனக்கூட்டி முடிக்க. உய்ந்து கொண்ட என்பதைக் கொண்டுய்ந்த எனப்பிரித்துக் கூட்டுக. உய்ந்தன எனற்பாலது உய்ந்த என நின்றது. ஒட்டிய சினத்தவாகி என்றது “சென்று சேர்கல்லாப்புள்ள வியன்குளம்” என்பதுபோல் நின்றது. அணுவிரதம் பிறவியற முயல்வார்க்கு இன்றியமையாதன வாதலின் “உறுவதம்” என்றார். திருவறம் கேட்கும் இயைபு சிறிதுமின்றிக் கூட்டினுட்கிடந்து, அவ்வறமறியான்பால் வளர்ந்த கோழிகட்கும் அதனைக்கேட்டற் கமைந்த வாய்ப்பினை ஊழ்வினை கூட்டியதுகண்டு வியந்து கூறலின், “பாட்டருந் தன்மைத்தன்தே பான்மையிற் பரிசுதானும்” என்றார். அன்றே என்புழி ஏகாரம் எதிர்மறை யாதலின், ஆம் என்னும் உடன்பாட்டுப் பொருண்மை தோன்ற நிற்பதாயிற்று. தான், கட்டுரைச்சுவை குறித்து நின்றது. உம்மை, சிறப்பு.

255. பிறவிக ளனைத்து நெஞ்சிற் பெயர்ந்தன நினைத்து முன்னர்
மறவியின் மயங்கி மாற்றின் மறுகின மருகு சென்றே
அறவிறை யடிகள் தம்மா லறவுமிர் தாரப் பெற்றேம்
பிறவியின் மறுகு வெந்நோய் பிழைத்தன மேன்ற-வாரே.

உரை:—பெயர்ந்தன பிறவிகள் அனைத்தும் - கழிந்தன வாகிய பிறப்புக்கள் அனைத்தையும், நெஞ்சில் நினைத்து - தம் நெஞ்சிலே நினைந்து, மறவியின் மயங்கி - மறதியால்

மயக்கமுற்று, முன்னர் - முன்பெல்லாம், மாற்றில் மறு
கினம் - உடல் வாழ்க்கையில் இச்சையுற்று அறிவிழந்துமுன்
றோம், அற இறை அடிகள் தம்மால் - சைன தருமத்தின்
தலைவராகிய இவ்வகம்பன முனிகளால், அருகுசென்று -
அவர் அருகேயிருந்து, அறவமிர்து ஆரப்பெற்றேம் - அற
மாகிய அமுதத்தை நிரம்பப்பெற்றோம், பிறவியின் மறுகு
வெந்நோய் - பிறவியால் எய்தும் மயக்கத்தின் பயனாக வுள
தாகும் வெவ்விய துன்பத்தினின்றும், பிழைத்தனம் - நீங்கி
னோம், என்றவாறு - என்றபொருள் தோன்றுமாறு கூவின¹
எ-று.

மனவுணர் வில்லாத பிறவி யெடுத்துள்ளனவாயினும் நினைத்
தலைச்செய்தன எனத் தாம் வேண்டிய கருத்தை முடித்தற்கு,
“நெஞ்சில் நினைத்து” என்று கூறினார். நினைக்கப்பட்டன இவை
யென்பார், “பெயர்ந்தன பிறவிகளைத்தும்” என்றார். வீடுபேற்
றிற்குரிய நெறிக்கட் செலுத்தாது, மேலும் பிறத்தற் கேதுவாய
நெறிகளிலேயே உயிர்களைச் செலுத்துதலின், உலக வாழ்க்கையை
“மாற்று” என்றும், அதனால் விளைவது, மயக்கமும் அதன் பயனாகப்
பிறப்புமே என்றற்கு, “மறவியின் மயங்கி மாற்றின் மறுகினம்”
என்றும் நினைத்தன. “அறியின் வீட்டதும் மாற்றதும் ஆகுமே”²
என்றும், “மாற்றில் நின்றது வையக மூன்றினும், ஆற்றவும்
பரியட்ட மொரைந்தினால், தோற்றம் வீதல் தொடர்ந்திடையில்
வினைக், காற்றி னாற்கதி நான்கிற் சுழலுமே”³ என்றும் மேரு
மந்தர புராணம் கூறுதல் காண்க. அறம் கேட்ட பயன் இது
வென்றற்குப் “பிறவியின் மறுகு வெந்நோய் பிழைத்தனம்” என்று
கூவின.

கோழியின் கூக்குரலை யாசன் கேட்டல்

256. அறிவரன் சரண மூழ்கி யறத்தெழு விருப்ப முள்ளாக்
குறைவிலா வழுதங் கொண்டு குளிர்ந்தக மகிழ்ந்து கூவச்
செறிபோழி லதனுட் சென்று செவியினு ளிசைப்ப மன்னன்
முறுவல்கொண் முகத்து நல்லார் முகத்தொரு சிலைவ னைத்தான்.

உரை:—அறிவரன் சரணம் மூழ்கி - அறிவனாகிய அகம்
பன முனிகளின் திருவடிபைய வணங்கி, அறத்தெழு விருப்
பம் உள்ளா - சைன தருமத்தின் பால் எழுந்த விருப்ப

1. யசோ. 256.

2. மேரு. 69.

3. மேரு. 71.

மானது உள்ளத்தே கிளர்ந்தெழுவதால், குறைவிலா அமுதம்கொண்டு - பெருகுகின்ற அவ்வற வமிர்த்தையுட் கொண்டு, அகம் குளிர்ந்து மகிழ்ந்து கூவ - மனம் குளிர்ப் பும் மகிழ்ச்சியும் ஒருங்கெய்தவே அக் கோழிகள் கூவின வாக, செறி பொழிலதனுள்சென்று - மரஞ்செடிகள் செறிந்திருந்த சோலைக்குள்சென்று, மன்னன் செவியினுள் இசைப்ப - அங்கேயிருந்த யசோமதி வேந்தனுடைய செவியில் அக் கூக்குரல் ஒலிக்க, முறுவல் கொள் முகத்து நல்லார் - அவனைக்கண்டு முறுவலித்த முகத்தை யுடையராகிய உரிமை மகளிர் காண, முகத்து - அவர் முகத்திலுள்ள புருவத்தை யொத்த, ஒரு சிலை வளைத்தான் - தன் தனிவில்லை வளைத்து அக் கூக்குரல் வந்த திசைநோக்கி அம்பு தொடுத்து விட்டான் என்று.

முனிவரன் என்பதுபோல அறிஞருள் உயர்ந்தோன் என்பது பட அறிவரன் என்பது நின்றது. அடிவணங்கி வழிபடுவதை அடி மூழ்குதலென்பது பெரும்பாலும் சைன தூல் வழக்கு, “அறிவன சரண மூழ்கி”¹ “அருகனைச் சரணமூழ்கி”² என்று மேருமந்தர புராணமும் இவ்வாறே சீவகசிந்தாமணி முதலியனவும் வழங்குதலைக் கண்டு கொள்க. பிறவித் துன்பத்தால் வெந்து வருந்திய வருத்தம் நீங்குதலால், “அகம் குளிர்ந்து” கூவின எனவறிக. இருள் படப் பொதளிப் பொழில் என்றற்குச் “செறிபொழில்” என்றும், அன்னதாயினும் அதனுள்ளிருந்த வேந்தன் செவிக்குள் அக்கோழிகளில் கூக்குரல் சென்று ஒலிக்காவாறு தடுக்கும் மதுகையுடைத் தன் மென்பதற்குச் “செறிபொழிலதனுள் சென்று” என்றும் விசேடித்தார். அறத்தின்பாற் சென்ற வேட்கையாற் பிறக்கும் ஞானம் அமுதம்போல் இன்பம் செய்வதுபற்றி, அதனை அமுதம் என்றும், அது மேன்மேலும் பெருகுவதுபற்றி, “குறைவிலாவமுதம்” என்றும் கூறினார் போலும். பிறவிக் கேதுவாய நனைவு செயல்களால் மயங்கிக்கெடுவது நெறியன்மென்பதுபோல அக் கூக்குரல் மன்னன் செவிமுத லிசைத்த தென்பார், “செவியினுள் இசைப்ப” என்றும், அப்பொருண்மை தேர்ந்து நன்னெறிக்கட் செல்லும் ஊழிலனாதலின், வெகுண்டான் என்றும், அதற்கு அவனைச் சூழ விருந்த மகளிர் கூக்குரல் கேட்டுத் திடுக்கிட்டு மருண்டு நடுங்கியதே

1. மேரு. 970.

2. மேரு. 739.

காணமென்றும், ஆதலால் அவன் அம்மகளிருடைய முரிந்த புருவம்போன்ற வில்லைவளைத்து அம்பு தொடுத்து அக் குரல்போன்ற திசை நோக்கி விட்டான் என்றும் கூறினார். முகம், ஆகுபெயர். தன்பால் வைத்து விடுத்த அம்பினை யுதைத்து ஒசைபிட்ட கோழிகளைத் தாக்கிக்கொன்ற சிறப்புக்குறித்து, “ஒருசிலை” என்றார். வளைத்தல் விடுத்தற்காதலின், காரிபத்தைக் காரணமாக உபசரித்தார்.

கோழிகள் இறந்து மனிதவுடம் பெடுத்தல்

257. சொல்லறி கணையை வாங்கித் தொடுத்தவன் விடுத்த லோடும்
நல்லிறைப் பறவை தம்மை நடுக்கிய நடுத்து வீழ்
சில்லறி வினைக ளேனுந் திருவறப் பெருமை யாலே
வல்லிதின் மறைந்து போகி மானுடம் பாய வன்றே.

உரை:—அவன் - அவ் யசோமதி வேந்தன், சொல் அறி கணையை - சொல்போல விரைந்தேகும் அம்பினை, வாங்கி - எடுத்து, தொடுத்து - வில்லில் தொடுத்து, விடுத்தலோடு - எய்ததும், நல் இறைப் பறவை தம்மை அடுத்து - நல்ல சிறகுகளையுடைய கோழிகளை யடுத்துத் தாக்கி, நடுக்கியது வீழ் - கொன்று வீழ்த்தலே, சில் அறி வினைகளேனும் - சில வாகிய பொருளை யறிதலாகிய வினைகளாயினும், திரு அறப்பெருமையால் - சைன தருமங்களாகிய பெருமையுடையன வாகையால் வல்லிதின் - விரைவாக, மறைந்து போகி - அக் கோழிகளின் உயிர் உடலின் நீங்கிச்சென்று, மானுடம்பாய - மக்களுடம்பைப் பொருந்தின எ-று.

ஒருவரைக்குறித்து ஒரு சொல்லைச் சொல்லியவழி, அச்சொல் அவரைத் தப்பாமற் சென்று சார்தல்போல, ஒன்றைக்குறித்து எய்த வழி, அதனைத் தப்பாமற் சென்று தாக்கும் சிறப்புக்குறித்து, “சொல்லறிகளை” என்றார். இந்திராவில்போலும் சிறகு என முன்னர்ச்¹ சிறப்பித்தமையின், “நண்டு நல்லிறைப்பறவை” யென்றார். வீழ், பிறவினைப்பொருட்டு. சின்மை, கேட்கப்படும் பொருள்மேனின்றது. உடலினின்றும் உயிர் நீங்குவது எவர்க்கும் புலனாகாமையின் “மறைந்து போகி” என்றார். மானுடம்பு, மக்களுடம்பு.

அரசன் தன் கோயிலை யடைதல்

258. விரைசெறி பொழிந் னுள்ளால் வேனலில் வினைந்த எல்லாம்
அரசனு மமர்ந்து போகி யகநகர்க் கோயி லெய்தி

முரசோலி கழும்பு புக்கு மொய்ம்மலி குழலி னுரோ
நுரசெய லரிய வண்ண முவகையின் முழ்கி னுனே.

உரை:—விரைசெறி பொழிலி னுள்ளால்-மணம் நிறைந்த சோலைக்குள்ளே, வேனலில் விளைந்த எல்லாம் - வேனிற் பருவத்து விளையும் இன்பங்களெல்லாம், அரசனும் அமர்ந்து - வேந்தனாகிய யசோமதியும் விரும்பி நுகர்ந்து, போகி - அதனின் நீங்கிச்சென்று, அகநகர்க் கோயில் எய்தி- அகநகர்க்கண்ணுள்ள தன்னரண்மனையை யடைந்து, முரசோலி கழும்பு - முரசோலி முழங்க, புக்கு - உட்சென்று- மொய்ம்மலர்க் குழலினுரோடு - நெருங்கிய பூவணிந்த கூந்தலையுடைய மகளிருடன், உரைசெயல் அரிய வண்ணம், உரைத்தற்கு ஒண்ணுத வகையில், உவகையில் மூழ்கினான் - இன்பக்கடலுள் மூழ்கிக் கரைகாணுது தினைத்தான் எ-று.

பூக்கள் நிறைந்த சோலை யென்பார், “விரை செறி பொழில்” என்றார். வேனலில் விளைந்த எல்லாம் என்றது வேனிற் காலத் தயரும் விளையாட்டு வகைகள். அரசன் கோயிலின் நீங்கிச்செல்லும் போதும், திரும்பப் போதரும் போதும் ஸரச முழங்குதலுண்மையின், “முரசோலி கழும்பு” என்றும், மகளிரோடு கூட அவன் இன்புற்ற வகைகளைக்கூறல் நீர்மையன்மையின், “உரை செய லரிய வண்ணம் உவகையின் மூழ்கினான்” என்றும் கூறினார்.

புட்பாவலி இரட்டையரைப் பெறுதல்

259. இன்னன மரச செல்வத் திசோமதி செல்லு நாளுள்

பொன்னிய லணிகொள் புட்பா வலியேனும் பொங்கு கொங்கை

இன்னிய லிரட்டை யாகு மிளையரை யின்று சிவ்வுள்

பின்னுமோர் சிறுவன் தன்னைப் பெற்றனள் பேதை தானே.

உரை:—இன்னணம் - இவ் வண்ணம், அரச செல்வத்து - அரச போகத்தில், இசோமதி செல்லு நாளுள் - யசோமதி வாழ்ந்துவருங் காலத்தில், பொன் இயல் அணிகொள் புட்பாவலி யெனும் - பொன்னானியவ்ற அணிகளை யணிந்த புட்பாவலி யென்னும், பொங்கு கொங்கை - பெருத்த முலைகையுடைய அரசமாதேவி, இன்னியல் இரட்டையாகும் இளையரை - இனிய இயல்பினை யுடைய இரட்டைப்பிள்ளைகளை, ஈன்று - பெற்று, சில் நாள் பின்

ஹம் - சில ஆண்டுகட்குப் பின்னரும், ஓர் சிறுவன் தன்னை - ஒரு மகனை, பேதை - பேதையாகிய அவன், பெற்றனன் - பெற்றெடுத்தான் எ-று.

நிலையில்லதாகிய அரசு போகத்தை நிலையுள்ளதாகக் கருதி அதன்கண் தோய்ந்து பிற வயர் நினைவுகளின்றி ஒழுக்கினுனென்பார், “அரசுசெல்வத்து இசோமதி செல்லு நாளுள்” என்றார். “பொன்னியலணிகொள்” என்றும், “பொங்கு கொங்கை” என்றும் விசேடித்தார், புட்பாவலியின் செயற்கையும் இயற்கையுமாகிய அழகுதோன்ற. முதற்கண் ஆணும் பெண்ணுமாகிய இரட்டைப் பிள்ளைகளைப் பெற்றமைதோன்ற, “இன்னியல் இரட்டையாகும் இளையரையின்று” என்றும், அவ்விருவர்க்குப்பின்னே வேறொரு மகனைப் பெற்றாளுள்ளும் கூறினவர் “பேதை”யென அவளை விசேடித்தார், அவளுடைய குணத்தைச் சிறப்பித்தற்கு. தான் என்பது கட்டுரைச்சுவை குறித்து நின்றது. ஏகாரம், ஈற்றகை.

மக்களின் பெயர்நலம் கூறல்

260. அன்னவர் தம்முள் முன்னோ பையமுன் நுருசி தங்கை
அன்னமென் னடையி னுஞ் பையமுன் மதியென் பாளாம்
பின்னவர் வளரு நாளுட் பிறந்தவ ளிறங்கொள் பைந்தார்
இன்னிளங் குமர னும் மிசோதர னென்ப தாகும்.

உரை :—அன்னவர் தம்முள் முன்னோன் - அம்மக்களுள் முன்பிறந்தவன், அபயமுன் உருசி - அபயமென்ற பெயர்க்கு முன் ருசியென்பது கூடவரும் அபயருசி என்னும் பெயரினனாகும், தங்கை - அவனுக்குத் தங்கையாகிய, அன்னம் - மெல்லநடையினனும் - அன்னம் போலும் மெல்லிய நடையினை யுடையவன், அபயமுன்மதி யென்பாளாம் - அபய மதியென்னும் பெயருடையளாவாள், அவர் வளரும் நாளுள் - அவ்விருவரும் பிறந்து வளர்ந்து வரும் நாட்களில், பின்பிறந்தவன் - அவர்கட்குப் பின்னே பிறந்தவனும், நிறங்கொள் பைந்தார் இன்னிளங்குமரன் - மார்பிடத்தேயணிந்த பசியமாலையினை யுடையவனும் இனிய இளமைப்பண்புடைய வனுமாகிய குமரனுடைய, நாமம் - பெயர், இசோதரன் என்பதாகும் - யசோதரன் என்பதாம் எ-று.

அபயருசியே இக்கூற்றினை நிகழ்த்துகின்றானாதலின், தன் தங்கையை “அன்னமென்னடையினாள்” என்றும், யசோதரனை, “நிறங்கொள் பைந்தார் இன்னிளங்குமான்” என்றும் சிறப்பிக் கின்றான். நிறம், மார்பு. அவர் வளரும் நாளுள் பின் பிறந்தவன் என இயைக்க.


அரசகுமான் வளர்த்த திறம் கூறல்

261. பரிமிசைப் படைப யின்றும் பார்மிசைத் தேர்க டாயும்
வரிசையிற் கரிமேற் கொண்டு வாட்டொழில் பயின்று மன்னர்க்
குரியஅத் தொழில்க ளோடு கலைகளின் செலவை யோர்த்தும்
அரசிளங் குமரன் சென்ரு னடுத்தது கூற லுற்றேன்.

உரை:—பரிமிசைப்படை பயின்றும் - குதிரை மேலிருந்து செய்யும் போர்வினைக்குரிய படைத்தொழில் கற்றும், பார் மிசைத் தேர்கடாயும் - தரைமேல் தேர் செலுத்தியும், வரிசையின் - முறைப்படி, கரிமேற்கொண்டு - யானைமே லேறி, வாள் தொழில் பயின்றும் - வாள் வினைக்குரிய வற்றைக் கற்றும், மன்னர்க்கு உரிய அத்தொழில்களோடு - அரசர்க்குரிய அப்பயிற்சிகளோடு, கலைகளின் செலவை ஓர்ந்து - பலவகைக் கலைகளையும் கற்று, அரசிளங்குமரன் சென்றான் - அரசகுமரனான யசோதரன் வளர்த்தலுற்றான், அடுத்தது கூறலுற்றேன் - இனி அவ்வரசகுமரற் குற்றதைக் கூறத்தொடங்குகின்றேன் - எ-று.

யானையேற்றம் குதிரையேற்றம் தேரேறுதல் முதலியன அரசகுமார் பயிற்றுகரிய பயிற்சிகள். இவற்றை நெறியறிந்து செலுத்ததலும் இவற்றின்மேலிருந்து படை வழங்குதலும் போர் வினைக்கு இன்றியமையாதன. படைக்கலம் பயிற்றலுடன் பல் வகைக் கலைகளின் அறிவு காவற் சாகா முகைப்போற்குக் கண்போல் வேண்டப்படுதலின் “கலைகளின் செலவை யோர்த்தும்” என்றார்.

நான்காவது சருக்கம் முடிந்தது.



ஐந்தாவது சருக்கம்

இதன்கண், வேந்தனான யசோமதி வீரர் புடைகுழ வேட்டைமேற் செல்வதும், காட்டகத்தே சுதத்த முனிகளைக் காண்பதும், அம் முனிவனைக் கொல்லக் கருதி வானே யுருவுவதும், அவன் செயலைக்கண்ட கலியாணமித்திரனென்னும் உயிர்த்தோழன் அவனைத் தடுப்பதும், அவன் யசோமதிக்கு முனிவனுடைய சிறப்பும் வரலாறும் கூறுவதும், வேந்தன் மருண்டு தன் தலையைத் துணித்து முனிவன் திருவடியிலிடக் கருதுவதும், கலியாணமித்திரன் தடுத்துச் செய்வதைக் கூறுவதும், அதுகேட்ட வேந்தன் முனிவனை வணங்குவதும், முனிவன் வேந்தற்கு அசோகன் எய்திய பிறப்புநலம் கூறுவதும், அவன் தாயாகிய அமிர்தமதி நாகத்தில் துயருறும் திறம் கூறுவதும், யசோதரனும் சந்திரமதியும் மாக்கோழிசெய்து அகனைக் கொலைசெய்த தீவினை குறித்துப் பல் வகைப் பிறப்புற்று வருந்தியது கூறுவதும், அவர்கள் இருவரும் அவ் வேந்தனுடைய இரட்டைமக்களென்பதும், அரசன் அவர்களை முனிவன்பால் வருவித்தலும், மக்கள் போர்து பழம்பிறப் புணர்ந்து வருந்துவதும், யசோமதி தனக்கு உய்தியருள வேண்டுமென முனிவனையிரப்பதும், முனிவன் அறங்கூறக் கேட்டுத் துறவு பூண்பதும், பின்பு அபயருகி தான் ஏற்ற அரசரிமையைத் தம்பி யசோதரற்களித்துத் தங்கையான அபயமதியுடன் துறவுமேற்கொண்டு சுதத்த முனிகளையடைந்து அவரைச்சூழவரும் உபாசகர்குழுவிலுறைவதும், அம் முனிவனுடன் இராசபுரத்துக்குப் புறத்துள்ள பொழிலிற்றங்கிச்சரிதை வந்தவாறு கூறுவதும், இவற்றைக் கேட்டிருந்த மாரிதத்தன் துறவு மேற்கொள்வதும், பின்பு அவன் முனிவனுதலும், அபயருகியும் அபயமதியும் தவநெறிக்கண்ணே நின்று முற்றிச் சாசாரகற்பத்துத் தேவராயின்புறுதலும், இந்நூலைக் கேட்பதால் வரும் பயன் கூறுவதும், பயன்கொள்வார் செய்யத்தருவன இவையென்பதும் பிறவும் கூறப்படுகின்றன.

யசோமதி வேட்டைபோற் சேறல்

262. நூற்படு வலைப்பொறி முதற்கருவி நூற்றே
 டேற்றுடை யெயிற்றும லிக்குல மிரைப்ப
 நாற்படை நடுக்கடல் நடுச்செய்நம னேபோல்
 வேற்படை பிடித்தரசன் வேட்டையின் விரைந்தான்.

உரை:—நூற்படு வலைப்பொறி முதல் - நூலாற் பின்னப் பட்ட வலையாகிய பொறி முதலாகவுள்ள, கருவி நூற் றேடு - கருவிகள் பலவற்றுடன், ஏற்றுடை எயிற்று ளுமலிக்குலம் - ஏற்றமிக்க பற்களையுடைய நாய்க்கூட்டம், இரைப்ப - குரைப்ப, நாற்படைக் கடல்நடு - நால் வகைப் படைகளாகிய கடலின் நடுவே, நடுச்செய் நமனேபோல் - உயிர்க்கும் உடற்கும் நடுவின்று உயிரை உடலினின்றும் பிரிக்கும் நமனைப்போல, அரசன் - அரசனாகிய யசோமதி, வேற்படை பிடித்து - வேற்படையைக் கையிலேந்திக் கொண்டு, வேட்டையின் விரைந்தான் - வேட்டைக்கு விரைந்து செல்வானாயினான் எ-று.

பொறிபோல உயிர்களை மகப்படுத்தலின், வலையைப் பொறி யென்றார்; இருபெயரொட்டு. தூறு, டலவென்னும் பொருட்டு; “தூற்றிதழ்த்தாமரை”¹ போல. ஏற்றுடை யென்புழி, ஏற்றம் என் பது அம்முகு குறைந்து நின்றது. ஏற்றம், நீட்சி. படை நடுவிருந்து நமன் பொருதழியும் உயிர்களை யுண்பதுபோல, வீரர் நடுவணிருந்து காணத்தயிர்களைக் கொன்று கழித்தல்பற்றி யசோமதியை “நமனே போல்” என்றார். “படைக்கடல் நடுவண், இருந்து கூற்றுயி ருணச்செயு மிருஞ்சமர்” என்று பிறரும் கூறுதல் காண்க. வேந்தற்குச் சிறப்புடைய படையாதலின், வேற்படையை யெடுத்து மொழிந்தார். விரைந்தான் என்றது, உயிர்களைக் கோதற்கண் யசோமதிக் கிருந்த வேட்கை மிகுதியை யுணர்த்தி நின்றது.

சுதத்த முனிவன் தவம் செய்திருத்தல்

263. இகத்தினை யுயிர்க்கினி தனித்திடு மியற்கைச்
 சுதத்தமுனி தொத்திடு வினைத்துகள் துடைக்கும்*
 மதத்தயன் மதக்கனி ரெனப்படும் திற்பக்
 கதத்தின விழித்தடு† கடத்திடை மடுத்தான்.

1. புறம். 27.

(பாடம்.) * ஞுடைக்கும். † சுதத்துடனழித்தடு.

உரை :—உயிர்க்கு - எல்லாவுயிர்கட்கும், இதத்தினை இனிது அளித்திடும் இயற்கை - நலத்தை மிகச்செய்யும் இயல்பினையுடைய, சுதத்த முனி - சுதத்தன் என்னும் முனிவனாகிய, தொத்து இருவினைத்துகள் - உயிரைப்பற்றி நிற்கும் இருவினைகளாகிய மாசினை, துடைக்கும் - போக்கும், பதத்து அயன் - திருவடியையுடைய மேலோனுடைய, படிமம் - திருவுருவம், மதக்களிறு என நிற்ப - மதம் பட்ட களிற்றினைப்போலச் சலிப்புணராது நிற்கக்கண்டு, சுதத்தினன் - கோபத்தை யுடையனாகிய அரசன், இழித்து - இகழ்ந்து நோக்கி, அவனிருந்த, அடுகடத்திடை - தான் உயிர்களைக் கொல்லக் கருதி வந்த காட்டிடத்தை, மடுத்தான் - வந்தடைந்தான் எ-று.

அரசன் உயிர்களைக் கொல்லும் கருத்தினனாய் வந்தானென்பதை முடித்தற்கு, முனிவனது உயிர்க்கருளும் இயற்கையை எடுத்து விதந்தார். தொத்துதல் - பற்றி நிற்பல். நல்வினையும் தன்ப முடிவிற்கு தல்பற்றி, “இருவினைத்துகள்” என்றார்; “இருள்சேர் இருவினையும் சேரா”¹ என்றார்போல. துகளெனவே, துடைத்தல் வினை கூறினார். ஐயன் என்பது அயன் என விகாரம். தவத்தால் பொறிபுலன்களை யடக்கியிருத்தல் பற்றி, முனிவன் திருவுருவப் படிமம் என்றார். சலிப்பின்மைக்கு மதக்களிறு உவமமாயிற்று; இனி அதனை அரசன்மே லேற்றலு மொன்று. கடம், காடு. வெள்ளம்போலத் தானை புடைதிரண்டு வருதலின், மடுத்தான் என்றார்.

வேந்தன் சுதத்த முனிவனை வெகுளுதல்

264. கூற்றமென அடவீபுடை நடவியுயிர்கோறந்
கேற்றபடி பெற்றதில நிறைவினை முற்றும்
பாற்றியவ வின்னுயிர் பறிப்பலென வந்தான்
மாற்றரிய சிற்றமொடு மாதவனின் மேலே.

உரை :—அடவி - இக்காட்டில், புடைதடவி - இடமெங்கும் சுற்றியும், கூற்றமெனக் கோறற்கு ஏற்றபடி - நமன் போலக் கொல்லுதற் கேற்றவகையில், பெற்றது இலன் - உயிரொன்றும் பெற்றேனில்லை, இற்றை வினை முற்றும்

பாற்றியவன் - இன்று எனது வேட்டை வீணை முழுதும் பயனின்றிக் கெடச்செய்த இம் முனிவனுடைய, இன்னுயிர் பறிப்பல் - இனிய உயிரைப் போக்குவேன், என - என்று கூறிக்கொண்டு, மாற்றரிய சீற்றமொடு - நீக்க முடியாத கோபத்துடனே, மாதவனின் மேலே - சுதத்த முனிவன் மேல், வந்தான் - மண்டிவரலானான் எ-று,

மேலேயும் “படைக்கடல் நடுச்செல் நமனே போல்” (262) என்றாகலின், ஈண்டும் அவ்வியல்பு திரியாமையின் “கூற்றமென” என்றார். ஓரிடமும் விடாது தேடினமை தோன்ற, “அடவிபுடை தடவி” யென்றார். ஏற்றபடியாவது, பல்வகை உயிர்களையும் கொன்று குவிப்பேனெனக் கருத்துட்கொண்டுபோந்த மேற்கோள். ஒருயிரும் தனக்கு அகப்படாதொழிந்ததற்குக் காரணம் அம்முனிவனது இருப்பென்று நினைத்தலின், முனிவனை, “இற்றை வீணை முற்றும் பாற்றியவன்” என்றும், அது தான் மேற்கொண்ட வீணைக்கு இடையூறுவது நீனைந்து வெகுளி மிகக் கோடலின், “இன்னுயிர் பறிப்பல்” என்றும் கூறலானான். முனிவனது தவமும் தன் செயலினது அவமும் சிறிது எண்ணிய வழியும், உன் டாகிய சினம் தணிந்து பணிவிக்கும் என்பார், “மாற்றரிய சீற்றமொடு மாதவனின் மேலே” என வற்புறுத்தினார்.

ஐஞ்ஞாறு நாய்களை அம்முனிவன் மேலேவுதல்

265. கொந்தேரி யுமிழ்த்தேதிர் குரைத்ததிர்வ கோனாய்

ஐந்தினொடு பொருததொகை யைம்பதி விரட்டி

செந்தசைகள் சென்றுகவர் கின்றென* வீடுந்நான்

நந்தியநுள் மழைபொழியும் நாதனவன் மேலே.

உரை :—கொந்து எரி உமிழ்ந்து - கொத்தாகத் தீயினைக் கக்கி, எதிர் குரைத்து - எதிரே குரைத்துக்கொண்டு, அதிர்வ - எனையுயிர்கட்கு நடுக்கத்தைப் பண்ணுவனவாகிய, கோள் நாய் - கொலை புரியும் நாய்க்கூட்டம், ஐந்தினொடு பொருத தொகை ஐம்பதின் இரட்டி - ஐந்தாற் பெருக்கிய நூறுகவரும் ஐஞ்ஞாறும், இன்று - இப்பொழுதே, சென்று முனிவனை யணுகிப்பற்றி, செந்தசைகள் கவர்க என - (அவனுடைய) செவ்விய தசைகளைக் கவர்க என்று, அருள்

(பாடம்.) * கென்றென; கின்னென

மழை நந்தி - அருளை மழைபோல மிகுத்து, பொழியும் நாதன் அவன்மேல் - பொழியும் தவமாகிய செல்வத்தை யுடைய அம்முனிவன்மேல், விடுத்தான் - செலுத்தினான் என்று.

வேட்டை நாய்களின் இயல்பு கூறுவார், தீப்பறக்கும் கண்ணும், ஏனையுயிர்களை நடுங்குவிக்கும் குரைப்பும், கொலை வன்மையும் உடையவென்றார். அதிர்தல், நடுக்கம்; ஈண்டுப் பிறவினைப் பொருட்டு. ஐம்பதின் இரட்டி தொகை - ஐம்பதின் இரட்டிப்பாகிய தொகை; தூறென்பதாம். அஃது ஐந்தோடு உறழ்ந்தவழி ஐஞ்ஞாற யிற்று. தவத்தால் முனிவன் மேனி பொன்போல் ஒளிவிட்டுத் திகழ் வது கண்டு, “செந்தகைகள்” என்றும், நாய்களை ஏவுதல் தோன்ற, இன்று கவர்க என்றும் கூறினான், அதனைக் கண்டுவைத்தும், சுதத்த முனிவன் வெறுப்போ விருப்போ கொள்ளாது அருண் மணங் கமழ விருந்தமை விளங்க, “நந்தி யருண் மழை பொழியும் நாதனவன் மேலே” என்று விதந்தார், நாதன் என்னும் வடசொற் சிதைவு செல்வமுடையோன் என்னும் பொருட்டு. மகாமகோபாத்தி யாய பண்டிதமணியவர்கள், “நாதன்றான் வாழ்க” என்பதற் கெழுதிய உரைகாண்க.

நாய்க்கணம் மேற்செல்லாமைகண்டு அரசன் வாளுருவுதல்

266, அறப்பெருமை செய்தருள் தவப்பெருமை தன்னால்

உறப்புணர்த லஞ்சியொரு வீற்கணவை நற்பக

கறுப்புடை மனத்தெழு கதத்தரச னையோ

மறப்படை விடக்கருதி வாளுருவு கின்றான்.

உரை:—அறப்பெருமை தன்னால் - மேற் கொண்டிருக்கும் சைன தருமத்தின் பெருமையாலும், செய்து அருள் தவப்பெருமை தன்னால் - உயிர்கட்கு நலம் செய்தருளும் தவத்தின் பெருமையாலும், உறப்புணர்தல் அஞ்சி - முனி வனுடைய மெய்யுற அணுகுவதற் கஞ்சி, ஒருவிற்கண் - ஒரு வில்லளவு தொலைவிலேயே, அவை நிற்ப - அந்த நாய்க் கூட்டம் நின்றொழியவே, கறுப்புடை மனத்து - எப்போதும் வெகுளியே குடிகொண்டிருக்கும் மனத்தின்கண், எழுகதத்து அரசன் - எழுந்த சினமிகுதியையுடைய அரசனாகிய யசோ மதி, மறப்படை விடக் கருதி - கொலைவினைக்குரிய படையைச் செலுத்த நினைந்து, வாள் உருவுகின்றான் - உறையி

லிருக்கும் வானையுருவுவானாயினான், ஐயோ - இவன் செய்
லிருந்தவாறு என்னே என்று.

தன்னால் என்பதை அறப்பெருமைக்கும் கூட்டுக. அரசனுணரா
னாயினும், அவன் விடுத்த நாய்க்கூட்டம் முனிவனுடைய அறப்
பெருமை தவப்பெருமைகளைத் தெளிய வுணர்ந்து கொண்டன என்
பார், “உறப்புணர்தல் அஞ்சி” யென்றும், அவ்வுணர்வின் பயன்
ஓரளவு விலகிநின்று வழிபடுவதாகலின், “ஒருவிற கண் அவை
சிற்ப” என்றும் கூறினார். அவனுணராமைக்கு ஏது அவன்
மனவியல்பு என்பார், “கறுப்புடை மனத்து” என்றும், அதன்
பயனாக, அவன் சினம் மிகுந்து வானையுருவலுற்றான் என்பார்,
“எழுகத்தரசன் மறப்படை விடக்கருதி வாளுருவுகின்றான்”
என்றும் கூறினாரெனவுணர்க. கொலைக்குரித்தாதலின், வாள்,
“மறப்படை” யெனப்பட்டது. ஐயோ, தூலாசிரியர் இரங்கிக்
கூறியது.

கலியாணமித்திரன் அரசனைத் தடுத்தல்

267. காண்தகு கலியாண மித்திரனே னும்பேர்

ஆளியடு திறல்வணிக னரசனுயி ரனைய

கேளொருவன் வந்தீடைபு குந்தரச கேட்டேன்

வாளுருவு கின்றதேனை மாதவன்மு னென்றான்.

உரை :—காண்தகு - காண்ப்பருவம் தக்கிருக்கின்ற, கல்
யாணமித்திரன் எனும் பேர் - கலியாணமித்திரன் என்னும்
பெயரையுடைய, ஆளி அடுதிறல் வணிகன் - சிங்கத்தை
வெல்லும் மெய்வலியையுடைய வணிகருமரனும், அரசன் -
வேந்தனாகிய யசோமதிக்கு, உயிர் அனைய கேள் ஒருவன் -
உயிரொத்த நண்பனுமாகிய ஒருவன், வந்து - அவ்விடத்
திற்கு வந்து, இடைபுகுந்து - வாளுருவி வீசக்கருதும்
அரசனைத் தடுத்து, அரச - வேந்தே, மாதவன்முன் - இம்
மாமுனிகளின் திருமுன்னே, வாள் உருவுகின்றது எனை -
திற்கு குறித்து வாட்படையெடுப்பது என்னையோ என்று.

கேட்டேன், இரக்கக்குறிப்பு. கலியாணமித்திரனுடைய மதி
துட்பமும், மெய் வன்மையும் அரசன்பால் அவற்குள்ள தொடர்பும்
விளக்குதற்கு, “காணை” யென்றும், “ஆளியடுதிறல் வணிகன்”
என்றும், “அரசன் உயிரனைய கேள்” என்றும் கூறினார். ஒப்

பற்ற துணைவன் என்பார் “ஒருவன்” என்றார்; மிகச்சிறந்தான் என்பது கருத்து; இன்றேல், இடைபுகுந்து விலக்குதல் இயலாதெனவுணர்க. அச்செயலால் வினையும் கேட்டினை அறிந்து போந்து விலக்குகின்றாளுதலின், இடை புகுந்து “கெட்டேன்” என்று சொல்லெடுத்து, “வாளுருவுகின்ற தெனை மாதவன் முன்” என்று கூறுகின்றான். மாதவன் என்றது, நீ கருதியவாறு முடிக்கவொண்ணாது தடுக்கும் பெருமையும், நீ கருதும் கருத்து நீன்னையே யடைவிக்கும் தவவன்மையும் உடையன் என்பது விளங்கக் கூறியவாறும்.

கவியாணமித்திரன் முனிவன் சிறப்பெடுத் துணாத்தல்

268. வெறுத்துடன் விடுத்தரரி னைத்துக் னெனப்பேர்
அறப்பெரு மலைப்பொறை யெடுத்தவ னடிக்கன்
சிறப்பினை யியற்றலை* சினத்தேரி மனத்தான்
மறப்படை யெடுப்பதெவன்† மாலைமற வேலோய்.

உரை:—மாலை மறவேலோய் - மாலை யணிந்த மறம் பொருந்திய வேலை யேந்திய வேந்தே, அரசினை - அரசு போகத்தை, துகள் என வெறுத்து - அறப்ப் பொருளாகக் கருதிப் பற்றறவெறுத்து, உடன் விடுத்து - அவ்வெறுப்புத் தோன்றிடவுடனே ஒழித்துவிட்டு, பேர் அறப்பெரு மலைப்பொறை யெடுத்தவன் - துறவறமாகிய பெரிய மலையை எடுத்துத் தாங்கியிருக்கின்ற முனிவனுடைய திருவடிக் கண்ணே, சிறப்பினை இயற்றலை - சிறப்பாகிய வழிபாட்டைச் செய்யாமல், சினத்து எரி மனத்தால் - சினத்தால் வெதும்புகின்ற மனத்தோடு, மறப்படை - வாட்படையை, எடுப்பது எவன் - கையில் எடுப்பது ஏற்றுக்கு, உரைப்பாயாக என்று.

வேலுக்கு மாலை யணிவதும் மரபாதலின், “மாலை மற வேலோய்” என்று கூறப்பட்டது; இதனை, “இவ்வே (இவ்வேற்படைகள்), பீலியணிந்து மாலை சூட்டிக் கண்டிராணைன் காந்திருத்தி நெய்யணிந்து கடிபுடை வியனகரவ்வே”¹ என்பதனாலு மறிக்க விழுமிது தெரிந்த விழுமியோர்க்கு, “நொய்தா லமம தானே மையற்று விசம்புற வோங்கிய வெண்குடை, முரசு கெழு வேந்தர் அரசு கெழு திருவே”² என்று சான்றோரும் கூறுதல் காண்க.

(பாடம்.) * யியற்றலை † யெடுப்பது மென்.

1. புற. 95. 2. புறம். 75.

தூறவறத்தின் பெருமையும் பொறுத்தற் கருமையும் தோன்ற, “பேரற்பெருமை” யென்றும், அதனை மேற்கொண் டொழுதும் ஆண்மை நலம் விளங்கப் “பொறை யெடுத்தவன்” என்றும், அத் தகையோரைக் கண்டவிடத்து அரசராயினும் வழிபடுவதே உடன் செயற்பால தென்பான், “சிறப்பினை யியற்றலை” யென்றும், நீ செய்வது நீது பயப்பதாம் என்ற குறிப்பால் “மறப்படை யெடுப்ப தெவன்” என்றும் வணிகன் கூறினான்.

269. ஆகவேனின் ஆருமிவர் அழிகவேனின் அழியும்*

மேகமிவன் வருகவேனின் வருமதுவும் விதியின்

ஏகமன ராம்முனிவர் பெருமையிது வாரும்

மாகமழை வண்கைமத யானை மணிமார்போய் †

உரை :—மாக மழை வண்கை - வானத்தில் உலாவும் மழை மேகம் போலும் வள்ளன்மை பொருந்திய கையினை யும், மதயானை - மதம் பொருந்திய யானைகளையும், மணி மார்போய் - மணியிழைத்த மார்பணியு முடைய வேந்தே, இவர் - இம்முனிவர், ஆக எனின் ஆகும் - ஒருபொருள் ஆக்கம்பெறுக என்பாராயின் அவ்வாறே சிறிதும் பிழை யின்றி ஆக்கமெய்தும், அழிக எனின் அழியும் - கேடெய்துக என்றால் அவ்வாறே அக்கணமே அப்பொருள் கெடும், இவண் மேகம் வருக எனின் - இப்பொழுது இவ்வி. த்தே மழை பெய்க என்றால், விதியின் - அவர் விதிக்குமாறே, அதுவும் வரும் - அம்மேகமும் வந்து மழை பொழியும், ஏகம் மனராம் முனிவர் பெருமை இதுவாகும் - ஒரு நெறியில் பிறழ்வின்றி நிற்கும் மனமுடையராகிய இம் முனிவரது பெருமை இத் தன்மைத்தாகும், இதனை நீ நினையாதொழுகுவது கூடாது எ-று.

இதனை நீ என்பது முதலியன குறிப்பெச்சம். “யானையுடைய படை காண்டல் இனி” தென்பவாகலின், நாற்படையினும் மத யானைப்படையை விதந்தோதினான். மழை வண்கை பொருட் பெருமையும், மதயானை படைப்பெருமையும் சுட்டி நின்றன. இப் பெருமைகள் ஆதற்கும் அழிதற்கு முரியவாவன ; அவ்வாக்க வழிவுகள் இரண்டினையும் நினைத்த பொழுதே செய்யவல்லவென்பான்,

(பாடம்.) * ஞகவிவரழியவேனிவழிக † முடியோய்.

“ஆகவேனின்.....வருமதுவும் விதியின்” என்றான். பொறிவழி யோடிப்பஃறலைப் பட்டலைதலின்றி ஒரு நெறியே நிற்கும் சிறப்புக் குறித்து, “ஏகமனராமுனிவர்” என்றான். முனிவர் பெருமை இது வெனவே, அரசர் பெருமை பொருள் படை யென்ற இரண்டாய் வகுத்துரைக்கப்பட்டது. அரசர்க்குரிய மூவகையாற்றலுள், பெருமை, பொருள் படை என்ற இரண்டின்மேல் நிற்குமென்பது அரசியல் நெறி.

270. அடைந்தவர்கள் காதலினோ டமரரச சாவர்*

கடந்தவர்கள் தமதிகழ்வின் கடைநரகின் வீழ்வர்

அடைந்தநிழல் போலருளு முனிவுமில் ரடிகள்

கடந்ததிவ னுலகியல்பு கடவுளவர் செயலே.

உரை:—அடிகள் - அரசே, காதலினோடு அடைந்தவர்கள் - உள்ளன்புடன் இம்முனிவர் திருவடி யடைந்தவர்கள், அமரர் அரசு ஆவர் - தேவர்க்கரசராகிய இந்திரராகுவர், தமது இகழ்வின் கடந்தவர் - தமது மயக்கவுணர்வால் அறத்தின் வரம்பு கடந்த செயலை இவர்பாற் செய்பவர், கடைநரகின் வீழ்வர் - எல்லா நரகினும் கீழ்ப்பட்ட நரகத்தை யடைவர், அடைந்த நிழல்போல் - தன்னை யடைந்தவர்க்குத் தட்பம் பயந்து விகாரமின்றியிருக்கும் நிழல்போல அருளும் முனிவும் இலர் - யாவர்பாலும் விருப்பும் வெறுப்பும் இலராவர், கடந்தது இவண் உலகியல்பு - இவர்கள் துறந்தது இம்மைக்கண் இவ்வுலக போகத்திற் செல்லும் விருப்பேயாகும், கடவுளவர் செயல் - மேற்கொண்டது முனிவர்க்குரிய ஒன்றனை வேண்டலும் வேண்டாமையும். இல்லாத செயலே எ-று.

தம்மை யடைந்தார்க்கு அறமுணர்த்தி அவரை நன்னெறிக்கண் உய்த்தலின், அவர் அந்நெறியால் அமரர் பரவும் சிறப்பெய்துவது குறித்து, “அடைந்தவர்கள்.....அமரரசாவர்” என்றும், இவர்பால் மிக்க செயல் செய்து பிழைப்போர் நரகில் வீழ்வது கூறி, அரசனுள்ளத்தை நெறிப்படுத்தக் கருதி “கடந்தவர்கள்...நரகின் வீழ்வர்” என்றும் கூறினான். கடத்தல், முன்னது அறவாம்பு

(பாடம்.) * காதலி னமரரச ராவர்

கடந்து மிக்கசெயல் செய்தல்; பின்னது துறத்தல். இகழ்த்தற்குக் காரணமாகிய செருக்கும் அறியாமையும் மயக்குணர்வும் எல்லா மெய்த இகழ்வின் எனக் காரியத்தாற் கூறினான். அடைந்தார் அமரராசாதற்கும், கடந்தார் நாகில் வீழ்த்தற்கும் காரணராதலின், இவர் விருப்பு வெறுப்புக்கள் உளபோலும் என்னும் ஐயமறுத்தற்கு, “அருளும்முனிவும் இலர்” என்றும், அவை உலகியலாய்ப் பிறவிக் கேதுவாதல் பற்றித் துறக்கப்பட்டன என்பான் “கடந்ததிவண் உலகியல்பு” என்றும், மேற்கொண்டது விருப்பு வெறுப்புற்ற மனப் பாண்மை யென்றற்குக் “கடவுளவர் செயலே” யென்றும் கூறினான். வேண்டதெலும் வேண்டாமையும் இன்மை கடவுட் டண்மையாதலின், “கடவுளவர் செய” லாயிற்று.

271. இந்திரர்கள் வந்தடிப னிந்தருளு கெனினும்

சீந்தையிலர் வெந்துயர்க ளெண்ணிலகன் செயினும்*

தந்தம்வினை யென்றுநம் பிறரெனவு நினையார்

அந்தரமி கத்தருள்த வந்தரசர் தாரோய்.

உரை:—தாரோய் - மாலை யணிந்த அரசே, இந்திரர்கள் வந்து-தேவருலக வேந்தர்களாகிய இந்திரர் தாமே போந்து, அடிபணிந்து - தம் திருவடியில் வீழ்ந்து வணங்கி, அருளுக எனினும் - அருள் செய்க என்று வேண்டிப் பரவினாலும், சிந்தையிலர்-தம் செயலின் விளைவையோராமல், வெந்துயர்கள் எண்ணிலகன் செயினும் - கொடிய தீவினைகள் அளவிறந்தன செய்தாலும், தந்தம் வினையென்றும் - இருவகையாலும் வரும் இன்பத்துன்பங்கட்குக் காரணம் தாம்தாம் செய்த வினையே என்று நினைத்தும், நமர் பிறர் எனவும் - இன்பம் செய்தாரை நமக்குரியார் என்று உவத்தலும் துன்பஞ்செய்தாரைப் பகைவரென வெறுத்தலும், நினையார் - நினையாமலும், அந்தரம் இகந்து - விண்ணுலகத்தே பெறும் இன்பத்தை வெறுத்து, அருள் தவத்தரசர் - அருளும் தவமும் நல்கும் ஞானவிற்பத்தை நுகர்ந்தொழுகும் தவவேந்தராவர் எ-று.

மேலே “அருளும் முனிவுமிலர்” என்று கூறியதனை விளக்கு முகத்தால் இந்திரர் பராவலும், ஏனையோர் தீமையும் எடுத்துக்

(பாடம்.) * சிந்தையிலர் வெந்துயர்கணின்னனர்கள் செயினும்.

காட்டி அவ்விருவினைகளையும் இம்முனிவர் கருதும் திறம் இது வென்பான் “தந்தம் வினையென்று” நினைப்பார் என்றும், “நமர் பிறர் என நினையார்” என்றும் கூறினான். இது “செஞ்சாந் தெறியினும் செத்தினும் போழினும் நெஞ் சோர்ந்து நாடா நிலைமை” என்பது. சிந்தித்தவழித் தாம் செய்யும் செயலின் விளைவு புலனாதலின், “சிந்தையிலர்” என்றான். அந்தரம், ஆகுபெயர். தவத்துக்கு அருள் உருவாதலின், “அருள் தவத்தரசர்” என்ப. இவர் “அந்தரமிகந்தருள் தவத்தரசர்” என்றது தம்மடி பணிவார் பெறும் அவ்விண்ணின்பத்தைத் தாம் பொருளாக மதியாமை யுணர்பின்றது.

முனிவனைப் பணிக என வணிகன் கூறல்

272. இவ்வுலகி னெவ்வுயிரு மெம்முயிரி னேரேன்

றவ்விய மகன்றருள்க ரந்துயிர் வளர்க்கும்

செவ்விமையின் நின்றவந்தி ருந்தடி படிந்துன்

வெவ்வினைகள் நந்தனை விளங்கு*விறல் வேலோய்.

உரை:—விறல் வேலோய் - விறல் பொருந்திய வேலை யுடையாய், இவ்வுலகில் - இவ்வுலகத்தில், எவ்வுயிரும் எம் உயிரின் நேர் என்று - எத்தகையவுயிரும் எம்முடைய உயிரையே நிகர்க்கும் என்று கருதி, அவ்வியம் அகன்று - அவற்றைப் புறக்கணிக்கும் மயக்கமின்றி, அருள் சுரந்து - அருள் புரிந்து, உயிர் வளர்க்கும் செவ்விமையின் - அவ்வுயிர்களைப் புரக்கும் செம்மை நெறியின்கண், நின்றவர் - நிற்கின்ற இம்மேலோருடைய, திருந்தடி படிந்து - அழகிய சரணங்களிலே மூழ்கி, உன் வெவ்வினை கடந்தனை - உன்னுடைய தீவினையாகிய அழுக்கினைப் போக்கி, விளங்கு - சிவசத்தியினை எய்துவாயாக என்று.

விரிந்தது தொகுத்தல் என்னும் உத்திபற்றி, மேலே விரியக் கூறிவந்தவற்றைத் தொகுத்து, மன்னுயிரைத் தன்னுயிரெனக் கருதுதலும், அவற்றிற்கு உறுகண் செய்யாது அருள் புரிவதும், அவற்றிற்கு அறமுணர்த்திச் செம்மை நெறிக்கண் நின்றொழுதுவித் தலும் இம்முனிவார் கடன் என்றானுயிற்று. இத்தகைய பெரியோர் திருவடியில் மனமொன்றி வழிபாடாற்றியவழி நினக்கும் அவ்வியல்பே யுண்டாமென்றும், அதுவே வாயிலாக நீ உயிர்க்கொலை

(பாடம்.) * கடந்துயிர் விளங்கும்

தவிர்த்து அவற்றை வளர்க்கும் உயர் செயலை மேற்கொண்டு, பேரின் பத்துக்குரிய உயிர்த்தாய்மை (சீவசத்தி) எய்துவாய் என்றும் மொழிவான், “திருந்தடி படிந்து உன் வெவ்வினை கடந்தனை விளங்கு” என்றான். திருவடி அருட்கடலாதலின், அதனை வணங்குதலைப்படிதலென்றான். பிறண்டும் “வென்றவர் சாணமூழ்கி” என்றவாறு காண்க. வினைமாசு நீங்கியவழி உயிர் தாய்மை பெறுவது குறித்து, “கடந்தனை விளங்கு” என்றான். கடந்தனை, முற்றெச்சம்.

மன்னன் முனிவனை யாவனென அறிதல்

273. என்றிவிது கூறும்வணி கன்சொலிகுழாதே

கன்றுசின் முங்கரத லப்படையு மாற்றி

இன்றிவனை யென்னைதொழு மாறளிய வியாவன்

கன்றுதுகளுந்துகரு மேனியின் னென்றான்.

உரை:—என்று - என்பதாக, வணிகன் இனிது கூறும் சொல் - கலியாணமித்திரனாகிய வணிகன் இனிதாகக் கூறிய சொல்லை, இகழாது - நெகிழாது மேற்கொண்டு, கன்று சினமும் - மிக்குநின்ற வெகுளியினையும், கரதலப்படையும் - கையில் உருவிப்பிடித்திருந்த வாட்படையினையும், மாற்றி - முறையே தணித்தும் உறையிற் செருகியும், இன்று இவனை தொழுமாறு என்னை - இப்போது இவனைத் தொழும் வகையாது, கன்று துகள் துன்று கருமேனியின் - மிக்க புழுதி படிந்து கருத்தமேனியினை யுடையனாகிய, அளியன் - அளிக்கத்தக்க இவன், யாவன் - யாவனாகும், என்றான் - என்று யசோமதி அவ்வணிகளை வினவினான் எ -று.

கன்று சினமும் கரதலத்திற் படையுமேந்தித் தீது குறித்த சிந்தையனாயிருந்த வேந்தன் மனத்தில் அன்பும் முனிவன்பால் நன்மதிப்பும் உண்டாமாறு பேசியது குறித்து, “இனிது கூறும் வணிகன் சொல்” என்றும், முனிவன்பால் அறங்கேட்டற்குரிய நல்லுழப் பின்னையிருந்து ஊக்குதலால், “இகழாது” என்றும், கூறினார். சினத்தை மாற்றுதலாவது தணிவித்தல்; வாட்படையை மாற்றுதல், மறுவலும் உறையிற் செருகிக்கோடல். சுதத்த முனிவனது மேனியினைக் கண்டு அருவருத்து நின்றமை தோன்ற, “கன்று துகள் துன்று கருமேனியன்” என்றும், “அளியன்” என்றும் கூறினான். மேனியின் தோற்றத்தால் தொழுதற்குத் தன்

உள்ளம் செல்லாமையைக் குறிப்பாற் காட்டுவானாய், “இன்றிவனை என்னை தொழுமாறு” என்கின்றான். கன்றல், மிகுதல்.

வணிகள் முனிவனது வாலாறு கூறல்

274. இங்குலகு தொழுமுனியை யாவனெனி னிதுகேள்

கங்கைகுல தீலகனிவன் கலிங்கபதி யதனைப்

பொங்குபுய வலியில்பொது வின்றிமுழு தாண்ட

சிங்கமிவ னென்றுதெளி தேந்துணரின் வேந்தே.*

உரை:—தேந்துணரின் வேந்தே - தேன் பொருந்திய பூங் கொத்துக்களாலியன்ற மாலை யணிந்த அரசே, இங்கே - இங்கே எழுந்தருளி யிருக்கின்ற, உலகு தொழு முனியை - அறிவுடையோர் பரவும் இச் சுதத்தமுனிவனை, யாவன் எனின் - யாவன் என்று கேட்கின்றாயாயின், இதுகேள் - யான் கூறப்போகு மிதனைக் கேட்பாயாக, இவன் கங்கை குல தீலகன் - இவன் கங்கை குலத்திற்பிறந்த மேன்மையுடையன், கலிங்கபதி - கலிங்க நாட்டிற்கு அரசன், அதனை - அக் கலிங்க நாட்டினை, பொங்கு புயவலியில் - உயர்ந்த தன் தோள் வன்மையால், இவன் பொதுவின்றி முழுது ஆண்ட சிங்கம் - இவன் பொதுச்சொற் பொருது நாடு முழுதும் தானே யாட்சி புரிந்த சிங்கம்போலும் ஆற்றலுடையனாவான், என்று தெளி - என்று தெளிவாய் அறிவாயாக என்று.

துணர் பூங்கொத்து; ஆகுபெயர். உலகு, உயர்ந்தோர் மேற்றாதலின், உயர்ந்தோரால் தொழப்படும் முனிவனை, “உலகு தொழு முனியை” என்றான். திலகன், மேலானவன். நிலவுலகு அரசரெல்லார்க்கும் பொது வென்னுஞ் சொல்லாக் கேட்கப்பொறுது வலியுடைய தனக்கே உரியது என்னும் ஊக்கமும் உட்கோளும் உடைய ஞாந் தோன்ற, “பொது வின்றி முழுதாண்ட” என்றும், பகையரசர்க்கு அச்சத்தை விளைத்தலால் “சிங்கம்” என்றும் கூறினான். மேனியன் நிறமும் தவக்கோலமும் பிறவும் சுண்டு கன்றிய சினமும் கையில் வாட்படையும் ஏந்தி மனம் மருண்டுநின்ற யசோமதிக்கு அறிவுறுத்துகின்ற ஞாதலின், “சிங்கமிவன் என்று தெளி” என்று வணிகள் செப்பினான். அரசன்பால் வியப்பு மெய்ப்படவே, கண்ட வணிகள் மேலும் சில கூறுகின்றான்.

(பாடம்.) * தேர்ந்துணர் வின் வேந்தே; தேர்ந்துணரின் வேந்தே

275. மேகமௌ மின்னுமௌ* வில்லுமௌ வல்லே
 போகமொடு பொருவிளமை பொன்றுநனி யென்றே
 ஆகதுற வருள்பெருகு மறனெடுத னியலே†
 போகமிகு பொன்னுலகு புகுவனென நினைவான்.

உரை :—மேகமௌ மின்னுமௌ வில்லுமௌ - மேகமும் மின்னும் இந்திரவில்லும்போல, போகமொடு பொருள் இளமை - முறையே போகமும் பொருளும் இளமையும், வல்லே நனி பொன்றும் என்று - விரைய மிகக்கெடும் என்று, ஆக - தெளிய வுணர்ந்தானாக, துறவு-துறவு மேற்கொண்டு, அருள் பெருகும் அறனெடு - அருள் மிகுதற்குரிய நல்லறத்தோடு, அதன் இயல் - அதனால் இயலும் பயனாகிய, போகமிகு பொன்னுலகு - இன்பம் மிகுவிக்கும் துறக்க வுலகை, புகுவன் என நினைவான் - அடைவேன் என்று அக்கலிங்கபதி நினைவானாயினன் என்று.

மேகம் முதலிய மூன்றாம் முறையே போகம் முதலிய மூன்றற்கும் உவமை. ஆமிடத்து விரையவாகாது மென்மெலச் சிறிது சிறிதாய் ஆதலும் கெடுமிடத்து மிக விரைவில் இறப்பவும் மிகுதியாகக் கெடுதலும் இப்போகம் முதலிய மூன்றற்கும் இயல்பாதலின், “வல்லே நனி பொன்றும்” என்று கண்டான். அவ்வாறு கண்டாற்குத் துறவே துணிபொருளாய்த் தோன்றிய தென்பார், “என்றேயாக” என்றும் “துறவு நினைவான்” என்றும் கூறினார். அருளை வளர்க்கும் நல்லறம் சைன தருமமென் றுணர்ந்து அதனைக் கடைப்பிடித்தமை தோன்ற, “அருள் பெருகு மறனெடு” என்றும், அதனை மேற்கொண்டொழுகியவழி யெய்தும் பயன் துறக்கவின்பம் என்றற்கு, “அதன் இயலே போகமிகு பொன்னுலகு” என்றும் நினைத்தான். இயலும் பயனை இயலென்றே யொழிந்தார்; வழக்கின் பயனை “அன்புற் றமர்ந்த வழக்கென்ப”¹ என்றாற்போல. பொன்னுலகு நினைதற் கேது ஈதென்பார், “போகமிகு பொன்னுலகு” என்றாரென்க.

276. நாடுநக ரங்கு நலங்கொள்மட வாரும்
 ஆடுகொடி யானைஅதிர் தேர்*புரவி காலான்

(பாடம்.) * மின்னிநெடு. † னயலே.

1. குறள். 75. (பாடம்.) * யணிதேர்.

குடுமுடி மாலைகுழை தோள்வளையோ டாரம்
ஆடைமுத லாயினவொ டகல்களெ ளீட்டான்.

உரை:—நாடு நகரங்களும் - நாடு நகரங்களையும், நலம் கொள் மடவாரும் - அழகுக்கொண்ட மகளிர்களையும், ஆடு கொடி யானையோடு - அசைகின்ற கொடியேந்திய யானைப் படையினையும், அதிர் - பகைவர்க்கு நடுக்கத்தைச்செய்யும், தேர் புரவி காலாலொடு - தேர்ப்படை குதிரைப்படை காலாட்படைகளையும், குடு முடி மாலையோடு - தான் அணி கின்ற முடியையும் மாலையையும், குழை தோள்வளையோடு ஆரம் - காதிலணியும் குழையினையும் தோளிலணியும் வளை களையும் மார்பிலணியும் முத்துமாலையினையும், ஆடை முதலாயினவொடு - பட்டினும் பருத்தியினுமியன்ற உயரிய உடை முதலியவற்றையும், அகல்க என் விட்டான் - நீக்குமின் எனத் துறந்தொழித்தான் எ-று.

நாடு நகரங்களும் என்பதை உம்மைத்தொகையாக்காது வினைத்தொகையாக்கி உலகமுழுதும் திரண்டு ஒருங்குவரினும் வழங்கத் தவா வளமுடைமையின் வீண நாட்டவரும் நகரத்தவரும் விரும்பும் நகரங்களும் என்றுரைத்தலுமொன்று. நலம், இன்ப நுகர்ச்சிக்கு வேண்டும் பெண்மை நலம். மடவார், இளையமகளிர். தோள்வளை, வாசுவலயம் என்றும் கூறப்படும். ஒடுவும் உம்மையும் எண்ணுப் பொருட்டு. ஒடுவென்பது வீணையிடத்தும் கூட்டப்பட்டது, “என்றும் எனவும் ஒடுவும் தோன்றி, ஒன்றுவழி புடைய எண்ணினுட் பிரிந்தே” என்பது தொல்காப்பியம். துறவுள்ளம் முறுகி நின்றலின், மாலை முதலியவற்றைக் கொணர்ந்தாரை வேண்டாவென விலக்கினான் என்க. விடுதல், பற்று விடுதல். முதலாயின என்புழி எய்துதற்குரிய சாரியை விகாரத்தால் நிலையாதாயிற்று.

277. வானவரு மண்ணின்மிசை யரசர்களு மலைமேல்
தானவரும் வந்துதொழு தவவுருவு கொண்டான்
ஊனமன மின்றியுயிர் கட்டுறுதி யுன்னிக்*
கானமலை நாடுகள்க லந்துதிரி கின்றான்

உரை:—வானவரும் - விண்ணுலகத்துத் தேவர்களும்,
மண்ணின் மிசை யரசர்களும் - மண்ணுலகத்து வேந்தர்

(பாடம்.) * யுள்ளி.

களும், மலைமேல் தானவரும்-சேடி முதலிய மலைகளில்வாழும் வித்தியாதரர்களும், வந்து - தன்பால் வந்து, தொழுதவ வருவு கொண்டான் - தொழுது பூவணங்கும் தவவொழுக்கத்தை மேற்கொண்ட இச்சுதத்தன், மனம் ஊனம் இன்றி-மனத்திடத்தே குற்றமான நினைவு சிறிது மின்றி, உயிர்கட்கு உறுதி யுன்னி - உயிர்கட்கு உறுதியாவனவற்றையே நினைந்து, கானம் மலை நாடுகள் - காடும் மலையும் நாடும் முதலிய எல்லா விடங்கட்கும் சென்று, கலந்து திரிகின்றான் - ஓரிடத்தும் நிலைபேறின்றித் திரிந்தொழுகுவானாயினான் - ஈ-று.

சுதத்தன் மேற்கொண்டிருந்த தவக்கோலத்தின் சிறப்பும் ஒழுக்கத்தின் விழுப்பமும் கூறுவான், வானவரும் தானவரும் மண்ணிடத்து வேந்தரும் வந்து தொழும் சிறப்பினை யெடுத்துக் கூறினான். நன்னினைவே நினைவும் மனமுடையனானும், பண்டைப் பயிற்சி வாசனையால் நெஞ்சில் நினைவுவாயிலாகக் குற்றம் சிறிது முண்டாகாவாறு தன்னைக் காத்துக்கொண்டொழுகுமாறு தோன்ற, “ஊனம் மனம் இன்றி உயிர்கட் குறுதி யுன்னி” என்றும், கானம் மலை நாடு முதலியவற்றுள் ஏதேனுமோரிடத்தே நிலைத்திருப்பின் அதுவாயிலாக விருப்பு வெறுப்புக்கள் பிறந்துவிடு மாதலின், “கானம் மலை நாடுகள் கலந்து திரிகின்றான்” என்று வணிகன் கூறினான். கலந்தெனவே, ஓரிடத்தும் தங்காமைபெற்றும்.

278. யானுமல தெனதுமல தீதமுமல தென்னும்*

மானமுடை மாதவனின் மேனிமகி ழானாய்

ஏனைவினை மாகதன் துருவின்று வாதே+

ஞானவொளி நகைசெய்குணம் நாளுமணி கீண்டுள்.

உரை:—இன்மேனி - தனக்கு இனிதாய் அமைந்த மேனி யானது, யானு மலது எனது மலது - யானும் அன்று எனக்கேயுரியது மன்று, இதமும் அலது - நலம் செய்வது மன்று, என்னும் - என்று கருதும், மானமுடை மாதவன் - அறிவுப்பெருமையினை யுடைய மாதவன், மகிழானாய் - அதன்பால் பற்றுச் சிறிதும் இலனாய், தனது உருவின் - தனது

(பாடம்.) * நியலாதே.

மேனியில், ஏனைவினைமாசு - ஏனைவினைகளாகிய குற்றத்தாலுண்டாகும் வசையினை, நிறுவாது - மேற்கொள்ளாது, ஞானவொளி நகை செய்குணம் - ஞானவொளி விளங்கச் செய்யும் நற்குணத்தாலுண்டாகும் இசையாகிய அணிகலன்களை, நாளும் அணிகின்றான் - எப்போதும் மேற்கொண்டிருப்பானாயினான் எ-று.

“உருவின் மிக்கதோர் உடம்பது பெறுதலுமரிதே”¹ என்பவாகலின், “இன்மேனி” யென்றார். உடற்குண்டாகும் ஆக்கக் கேடுகளால் உயிர்க்கு இன்பமும் துன்பமும் உண்டாதலின், “எனது” என்றும், உயிர் நீங்குங்காறும் உடனிருந்து பின்பு பிரிதலின் “எனது” என்றும், உடலோடு கூடியிருக்குமளவும் உயிரைத் தன்னைப் பிரியவொண்ணாதபடி பற்றுச்செய்வித்தலின் “இதம்” என்றும், உடம்பு மக்களாற் கருதப்படினும், அக்கருத்தினைத்தும் பிறப்பிற் கேதுவாய்த் துன்பம் பயத்தல்பற்றி, “யானுமலது எனது மலது இதமும் அலது என்னும் மானமுடை மாதவன்” என்றும் கூறினான். உடலை நிலையில் பொருளென் றறிந்து, அதுகொண்டு நிலைத்த பயனைச் செய்து கொள்ளுதலின் பெருமை பிறிதில்லை யாதலின், “மானமுடைமாதவன்” என்றார். ஏனைத் தீவினை முற்றும் பழியும் தீராவசையும் பயத்தலின், “வினைமாசு” என்றும், நல்வினைபுகழும் ஞானமும் பயத்தலின், அதனை அழகு தரும் அணியாக்கி, “நாளும் அணிகின்றான்” என்றும் கூறினான். வசை என்றும் நிலைத்திருப்பது பற்றி, “சிறுவாது” என்றார்.

279. ஈடினமுனி யோகினது பெருமை யிஃ திறைவ*

காடுபடு கொலையினெடு கடயவினை நினைக்க

கூடுவதொ ழிந்ததுகொள்† இன்றுகொலை வேலோய்

நாடுவதென் குமலி யீவை நணுகலகன் காணாய்.‡

உரை :—இறைவ - அரசே, ஈடுஇல் முனி - ஒப்பற்ற இச்சகத்த முனிவனது, யோகினது பெருமை - யோகத்தின் பெருமை, இஃது - இத்தன்மையாகும், கொலைவேலோய் - உயிர்களைக்கொல்லும் வேலையுடைய வேந்தே, காடுபடு கொலையினெடு - காட்டிடத்தே செய்த உயிர்க்கொலையால்

1. சீவக. 2752.

(பாடம்.) * யெனிலிறைவ. † தொழிந்தது கொல்.

‡ யிவனல்லறவு காணாய்; யிவை நணுகலர்கள் காணாய்.

உண்டாகிய, கடிய வினை - துன்பம் தரும் தீவினையானது, இன்று கூடுவதொழிந்தது கொள் - இப்போது நீ இம்முனி வனைக் கண்டதனால் நின்னை வந்தடையாது ஒழிந்ததென்று கொள்வாயாக, நாடுவது என் - இனி வேறு பல நினைவது வேண்டா, ருமலி இவை நனுகல - நீ ஏவிய நாய்கள் இம் முனிவனை நண்ணுவாயின, கண் காண் - அவற்றை நின்கண் களாலே நன்கு காண்பாயாக என்று.

இம் முனிவன்பால் யசோமதியை ஆற்றப்படுத்து அவன் கூறும் அறத்தால் நன்னெயிப்படுத்தும் கருத்தின னாதலின், கலியாண மித்திரன், “நடினமுனி யோகினது பெருமை இஃது” என்று முன்மொழிந்து கொண்டு, அவனைக் கண்ட காட்சியால் வரும் பயன் இது வென்பான், “காடுபடு கொலையினொடு கடிய வினை நின்னைக் கூடுவ தொழிந்தது கொள்” என்றான். ஒடு, ஆனூருபின் பொருட்டு. தன் கூற்றினை யசோமதி இனிது ஏற்றுக் கோடற்கு, யான் கூறுவதைத் துணிதற்குச் சான்று வேறு விரும்ப வேண்டா என்பான், “நாடுவதென்” என்றும், தீங்கு செய்யப் போந்த நாய்க்கூட்டம் அதுசெய்ய நனுகமாட்டாது செய்மைக்கண் நின்றொழிந்தமையே போதிய சான்றும் என்றும் அதனை நீ நின் கண்ணெதிரே காண்கின்றாய் என்றும் கூறுவான், “ருமலியிவை நனுகல” என்றும், “கண்காணாய்” என்றும் கூறினான். கண்காண் என்றது காட்சியளவை காட்டியவாறு.

யசோமதி முனிவன் திருவடியில் தன் தலையையிடுத்து
பலியிடக் கருதுதல்

280. என்றவ னுளங்கொள வியம்பின வியம்பு*

சென்றுதீரு வடிமலர்கள் சென்னிமிசை யணியா

இன்றெனது பிழைதணிய என்றலை யறிந்தே

நின்றமுனி சரணிடுவ ட் லென்றுநினை கின்றான்.

உரை:—என்று - எவ் பதாக, அவன் உளம் கொள் - யசோமதியின் மனம் ஏற்குமாறு, இயம்பினான் - சொல்லிய கலியாண மித்திரன், இயம்ப - முனிவனை வணங்குமாறு உரைக்க, சென்று - அருகே சென்று, திருவடிமலர்கள் சென்னிமிசை யணியா - முனிவனுடைய அழகிய பாதமாகிய

(பாடம்.) * வியப்ப.

† சரணினிட.

தாமரைப்பூவை வணங்கித் தன் தலையில் சூடிக்கொண்டு, இன்று - இப்போது, எனது பிழை தணிய - என் குற்றமெல்லாம் நீங்க, என் தலை அரிந்து - என்னுடைய தலையை யறுத்து, நின்ற முனி - தவநெறியில் சலியாது நின்ற சுதத்த முனிவனுடைய, சரண் இடுவல் - திருவடியில் வைப்பேன், என்று நினைகின்றான் - என்று யசோமதி நினைப்பானாயினான் என்று.

இயம்பினன், வினைமுதல்மே னின்ற வினைப்பெயர். இயம்பக் கேட்டதும் யசோமதி முனிவனடிகளை வணங்க நினைத்தலின், வணங்குமா றுரைத்தானென்று உரைக்கப்பட்டது. திருவடியை மலராக உருவகம் செய்தமையின், வணக்கத்தைச் சென்னிமிசையணிதலென்றார். உயிர்க்கொலையே செய்து கன்றிய உள்ளமுடைய மறவேந்தனதலின், தலையரிந்து வழிபடும் மறவர் போலவே நினைப்பான், “என் தலை யரிந்து நின்றமுனி சரணிடுவல்” என்று நினைக்கின்றான். “நின்றமுனி” யெனவே, தவயோகத்தில் சுதத்தன் சலிப்பின்றி நிற்குமாறு பெற்றாம். இவ்வாறு நினைத்த வேந்தன் தன் உடைவாளை புருவத் தொடங்குதலின், அவன் கருத்து வணிகன் நன்கு அறிந்துகொள்ளத்தக்க நிலையில் மெய்ப்பட்டமை கண்டு, அவன் மேலும் சிலகூறி அரசன் கருத்தை மாற்றுகின்றான்; அது வரும் செய்யுளிற் கூறப்படுகிறது.

கலியாணமித்திரன் தடுத்தாரைத்தல்

281. இன்னது நினைந்தநிவ னென்றுகை யெடுத்தே
மன்னநின் மனத்தது விடுத்திடு மனத்தில்
தன்னுயிரின் மன்னுயிர் வளர்க்கைதக வானல்
நின்னுயிரை நீக்கையி னின்னருள தென்னும்.

உரை :—இவன் நினைந்தது இன்னது - இவ் யசோமதி நினைத்தது இத்தன்மைத்தாகும், என்று - என்று வணிகனான கலியாணமித்திரன் உணர்ந்து, கையெடுத்து - கையெடுத்துத் தொழுது தடுத்து, மன்ன - வேந்தே, நின் மனத்தது விடுத்திடு - நின் மனதில் நினைத்த எண்ணத்தை விட்டொழிப்பாயாக, மன்னுயிர் - உலகில் நிலைபெறும் உயிர்களை, மனத்தில் தன் உயிரின் வளர்க்கை - மனதில் தன்னுடைய உயிர் போலக் கருதிப்பேணி வளர்ப்பது, தகவு - தகுதியாகும், ஆனால் - அவ்வாறாயின், நீ நின் உயிரைக் களையின் - நீ நின்

னுடைய உயிரைப் போக்குவாயாயின், இன்னருள் அது என் னும் - பின்பு நீ செய்தற்குரிய இனிய அருட்செய்கையானது எவ்வாறு இயலுவதாம் எ-று.

யசோமதி தன் தலையை யரிந்து முனிவன் திருவடியி லிடக் கருதிய கருத்தைத் தெளிய வுணர்ந்துகொண்டமையின், “இன்னது நினைந்த திவன்” என்றும், அச்செயலைத் தடுத்தலினால் “கையெ டித்து நின் மனத்தது விடுத்திடு” என்றும் கூறினான். தான் செய்த துற்றமெல்லாம் கெடவேண்டின், அரசன் அருளறம் மேற்கொள் வதே தக்கதென்கின்ற னாகலின், “மனத்தில் தன்னுயிரின் மன் னுயிர் வளர்க்கை தகவு ” என்றும், அதனைச் செய்யும் வினைமுதல் கீ யாதலின், நீ நின்னுயிரைப் போக்கிவிடின், அருள்வினை யின் றாகி, நின்கருத்தும் நிறைவெய்தா தென்பான், “இன்னருள தென் னும்” என்றும் கூறினான்; இரட்டுற மொழிதலால் நின்னருளது என்று கொண்டு நினக்குரிய அருட்செய்கை இன்றாதலின், அதனால் ஒருபயனும் இன்றும் என்று உரைத்துக்கொள்க.

வணிகன் மேலும் சில கூறல்

282. முன்னமுரை செய்தபொருள் முடிந்திலது முடியப்
பின்னுமிகை பிறவுமுன* பேசுதிற நினைவுத்
துன்னுவயின்† முன்னிது துணிந்துபிழை தூராய்
பின்னுநினை கின்றவிது பிழைபெரி தென்றான்.

உரை :—முன்னம் உரைசெய்த பொருள் முடிந்திலது - முன்னே யான் சொல்லிய பொருள் இன்னும் முடியவில்லை, முடிய - சொல்லி முடித்தற்கு, பின்னும் மிகை பிறவும் உள - சொல்லிய அப்பொருட்கும் மிகுதியாக வேறு பலவும் உள்ளன, பேசுதிறம் நினைவும் துன்னுவயின் முன் - வாயாற் பேசும் சொல்லும் மனத்தால் நினைவும் நினைவும் ஒன்றுசேரு முன்னே, இது துணிந்து - இவ்வுயிர்க்கொலையைச் செய்யக் கருதி, பிழை தூராய் - பண்டைப்பாவத்தைப் போக்காயா யினை, பின்னும் நினைகின்ற இது - பின்னரும் நீ நின் தலையை யரியக் கருதும் இக்கருத்து, பிழை பெரிது என்றான் - மிகவும் துன்பம் பயக்கும் திவினையாகும் என்று சொன்னான் எ-று.

(பாடம்.) * பிறவுமுரை. † தன்னுயிரின்.

முன்பு, முனிவனது தவப்பெருமை யீது என்றும், அவனுடைய காட்சிச்சிறப்பால் அரசனுடைய தீவினை நீங்கின என்றும் அதற்கு அவனேவிய நாய்கள் முனிவனை நணுகாமை தக்க காட்சியளவையாமென்றும் கூறி இனிச் செய்யத்தகுவனவும் பிறவும் கூறிமுடிக்கு முன்னே அரசற்குச் சூழ்ச்சி பிறந்தது மெய்ப்பட்டமை கண்டு தன் பேச்சு நெறிமாறியது கூறுவான், “முன்ன முரை..... பிறவுமுள்” என்றும், இப்பேச்சு முடிவில் அரசன் தான் செய்யத்தக்கதனை வாய்விட்டுச் சொல்லிச் செயல்வகை யாராய்ந்து துணிவதுவேண்டுமென்றற்கு, “பேசுகிறம் நினைவும் துன்னுவயின் முன் இது துணிந்து” என்றும் கூறினான். எண்ணும்மை விகாரத்தால் தொக்கது. இத்துணிவு, மேலும் உயிர்க்கொலையாய்ப் பண்டு செய்திருந்த பாவத்தை மிகுதிப்படுத்துதலின், “பிழைதூராய்” என்றான். பாவம் உயிரைக் கீழ் நோக்கித் தள்ளுதலின், “தூராய்” என்றான். தூர்த்தல், அடைத்தல். “பின்னும் நினைகின்ற இது” என்றது கூறியதுகூற லாயினும், “பெற்றதன் பெயர்த்துரை நியம்பொருட்” டாதல்பற்றி, நியமித்தவாறு. பீழை, துன்பம்.

மன்னன் தெளிந்து முனிவனைப் பரவுதல்

283. மன்னவன் மனத்ததை விடுத்தருள்* வளர்க்குஞ்
சொன்னவில் சுதத்தமுனி துணைமலர் † ரடிக்கண்
சென்னிமுடி துன்னுமலர் சென்றிற வணங்கிப்
பன்னியரு விறைவவெமர் பவமுழுது மென்றான்.

உரை:—மன்னவன் - வேந்தனாகிய யசோமதி, மனத்ததை விடுத்து - தன் மனத்தில் நினைத்த எண்ணத்தை விட்டொழித்து, அருள் வளர்க்கும் சொல் நவில் சுதத்தமுனி - அருளாகிய அறத்தை மிகுவிக்கும் சொற்களையே சொல்லும் இயற்கையுடையனாகிய சுதத்த முனிவனுடைய, துணைமலர் அடிக்கண் - தாமரைபோலும் இரண்டு திருவடியிலும், சென்னி முடி துன்னுமலர் சென்றுஉற வணங்கி - தலையில் சூடிய முடியிற்கொண்ட பூவானது முனிவன் திருவடியிற் சென்று பொருந்துமாறு வீழ்ந்து வணங்கி, இறைவ - பெருமானே, எமர் பவம் முழுதும் - எம்முன்னோரடைந்த பிறப்பு

(பாடம்.) * விரித்தருள் † தொன்மலர், துணைமலர்.

வகை முற்றும், பன்னியருள் என்றான் - உரைத்தருள்க என்று வேண்டினின்றான் எ-று.

வணிகன் கூறியவற்றை உளங்கொளக் கேட்டுத் தெளிவெய்தினமையின், “மனத்ததை விடுத்தான்” என்றார். எவ்வுயிர்க்கும் அருளே நினைதலும் செய்தலும் உடையனாதலின், முனிவனை, “அருள் வளர்க்கும் சொல் நவில் சுதத்த முனி” என்றார். சொல் மேல் வைத் தோதினாராயினும் ஏனை நினைவு செயல்களும் கொள்ளப்படும் என்க. தன் தன்மையின்றி அம்முனிவன் செய்யும் அருள் வயத்த னானமை தோன்ற, “துணைமலரடிக்கண்.....வணங்கி” னான் எனவுணர்க. அறங்கேட்கின்றமையின், “இறைவ” என்றும், தன் முன்னேர்செய்த செய்வினைப் பயனை யறிதல் வேட்கையுடையனாதலின், “எமர் பவம் முழுதும் பன்னியருள்” என்றும் வேண்டினான். பன்னியருள், ஒரு சொல்லாய் உரைக்க என்னும் பொருள் பட நின்றது, இஃது உயர்சொல்.

முனிவன் அசோகன் எய்திய பிறப்பினைக் கூறுதல்

284. ஆங்குமுனி யுவதியி னறிந்தபொரு ளதனை
வாங்கியவ னுணரும்வகை வைத்தருள்செய் கின்றான்
ஈங்குமு னியற்றிய தவத்தினி னசோகன்
ஓங்குபுக ழுமருலக மொன்றினு ளுவந்தான்.

உரை :—ஆங்கு - அப்பொழுது, முனி - சுதத்த முனிவன், அவதியின் அறிந்த பொருளதனை வாங்கி - அவதி ஞானத் தாலே அறியப்படுவதாயிருந்த முற்பலப்பொருளையுணர்ந்து, அவன் உணரும் வகை வைத்து - யசோமதி நன்கு உணர்ந்து கொள்ளும் முறையில் வகுத்தமைத்து, அருள் செய்கின்றான் - உரைப்பானாயினான், ஈங்கு - இவ்வுலகத்தே, முன் இயற்றிய தவத்தினின் - முன்னேசெய்த தவத்தின் பயனாக, ஓங்கு புகழ் அமருலகம் ஒன்றினுள் - முதற்கண் உயர்ந்த புகழையுடைய தேவருலகங்கள் ஒன்றினுள்ளே, அசோகன் உவந்தான் - அசோகனாகிய மன்னன் - இன்புற்றிருந்தான் எ-று.

அவதி, சம்மியஞானவகை ஐந்தனுள் ஒன்று. அவை மதி ஞானம், சுதஞானம், அவதிஞானம், மனப்பரியயஞானம், கேவல ஞானம் என்பனவாகும். விகலம், தூலம், சகல நிச்சயம் எனவரும் வகை மூன்றனுள், இந்த அவதி ஞானம் விகலத்தின் பாற்படும்

என்பர். இந்த ஞானத்தால் இறப்பில் நிகழ்ந்தனவும், எதிர்வில் நிகழ்வனவும் அறியப்படுதலால், இதனைக் காட்சியறி வென்றும் கூறுவர். பண்டை நிகழ்ச்சிகளை நிரலே எடுத்துக்கேட்கும் வேந்தன் மனம் தெருண்டு அருளறம் மேற்கொள்ளத்தக்க நெறியின்கண் வைத்து ஒதுகின்ற னென்பார், “பொருளதனை வாங்கி அவனுணரும் வகை வைத்தருள் செய்கின்றான்” என்றார். அறிந்த, அறியப்படுவதாயிருந்த வென்பது. அமருலகத்தை இந்திரபடலமென்றும், அஃது அறுபத்து மூன்று வகைப்படுமென்றும் கூறுபவாதலின், அவற்றுள் ஒன்றி லெய்திய அசோகனை, “ஓங்குபுக மூருலக மொன்றினு-ளுவந்தான்” என்றார். “அந்தரத் தறுபத்து மூன்ற தாகிய இந்திரப் படலமும்”¹ என்று சான்றோர் கூறுவது காண்க. நல்வினை யாற்றிப் புகழெய்தினே ருலக மென்றற்கு, “ஓங்கு புகழ்மருலகம்” என்றாரென வுணர்க. உவந்தான் என இறந்த காலத்தாற் கூறியதனால், முதற்கண் என்பது வருவிக்கப்பட்டது.

அசோகன் பின்பு பிரமகற்பத்தில் இனிதிருத்தல்

285. அருமணியி னெளிதிகழு மமரனவ னாகிப்

பிரமனுல கதனுண்மிகை பெறுகடல்கள் பத்தும்

திருமணிய துணைமுலைய தெய்வமட வாரோ

டருமையில னகமகிழ்வி னமருமவன்* மாதோ.

உரை:—அவன் - அசோகன், அருமணியின் ஒளி திகழும் அமரனவன் ஆகி-கிடைத்தற்கரிய மாணிக்க மணியினது ஒளி வீசும் தேவனாகி, பிரமன் உலகதனுள்-பின்பு பிரமகற்பத்தில், மிகைபெறு கடல்கள் பத்தும் - மிகுதியாகப்பெற்ற வாழ் நாட்கள் பத்துக்கடற்காலம், திருமணிய துணை முலைய தெய்வ மடவாரோடு - அழகிய மணிமாலை யணிந்த இரண்டாகிய முலையினை யுடைய தெய்வமகளிருடன், அருமையிலன்-போக நுகர்ச்சிக்கண் அருமை சிறிது மின்றி மிக்க, அகமகிழ்வின் அமரும்-மனமகிழ்ச்சியோடு விரும்பியுறைவானாயினான் எ-று.

தேவர்கள் செம்மணிபோலும் நிறமுடைய மேனியராகலின், “அருமணியின் ஒளி திகழும் அமரனவனாகி” என்றார், “ஒளியுமிழ்ந் திலங்கு மேனி பரிதியி னியன்ற தொக்கும்”² என்று தேவரும் கூறுவர். தேவருலகத்துச் செளதர்ம கற்பமுதலாகக் கூறப்படுவன

1. மேரு. 91. (பாடம்.) * மகிழ்வின் மருவுமன்.

2. சீவக. 2800.

வற்றுள், நான்கு லட்சம் விமானங்களை யுடைய பிரமகற்பத்தில் அசோகன் இருந்தான் என்க. மூவகை யோகங்களும் முற்றி நால்வகை ஆராதனை தியானத்தால் உடம்பு நீங்கி அமரருலகு புகுவோர் பிரமகற்பம் புகுவரென்பது¹ சைனநூன் முடிபு. பிரம பிரமோத்தர கற்ப தேவர்களுக்கு ஆயுள் பத்துக்கடலாகும். கடலென்பது சைன நூல்களிற் காணும் கால அளவு. “அயனம் ஆண்டு, பணையுக் பூவம் பல்ல பவ்வமே யனந்த மீராக், கண்முதற் காலபேதம்”² என வருவது காண்க. மகளி ரின்பத்தில் தினைத்துக்கொண்டிருத்தலை, “முன்செய்நல் வினையினால் முகிலின் மின்னனார், இன்செய்வாயவ ரேந்து கொங்கையர், வந்திடைச் சூழ்ந்திட வணங்க வானவர், அந்தமி லின்பத்து ளமான் மேவினான்”³ என்று மேருமந்தர புராணம் கூறுமாறு காண்க. திருமணிய, துணைமுலைய என்பன குறிப்புப் பெயரெச்சங்கள். மகளிரின்பம் எளிதிற் பெறுவதன்றாகலின், அதனை இனிது எளிதிற் பெறும் அசோகனை “அருமை யிலன்” என்றார்; “அஞ்சொல் மடவார்தம் மார்வக் களிபொங்க, நெஞ்சத் தயிலேற்றும் நீள்வெங் கழுநீர்ந்தும், குஞ்சிக் களியாளைக் கோட்டழ லுட்பட்டும், துஞ்சிற் றலகந்தோ துன்பக் கடலுள்ளே”⁴ எனச் சான்றோர் கூறுவது காண்க. மாதும் ஓவும் அசை.

அமிர்தமதியின் பிறப்புநெறி கூறுதல்

286. வஞ்சனையி லன்னையுடன் மன்னவனை நஞ்சின்*
துஞ்சும்வகை சூழ்ந்துநொழு நோய்முழுது மாசி
அஞ்சின்மொழி யமிர்தமதி யருநரகின் வீழ்ந்தாள்
நஞ்சனைய வினைநவியு நாமநகை வேலோய்.

உரை :—நாம நகை வேலோய் - அச்சம் பொருந்திய ஒளி வீசும் வேலையுடைய வேந்தே, வஞ்சனையில் - வஞ்சனையாக, மன்னவன் - வேந்தனாகிய யசோதரனை, அன்னையுடன் - அவன் தாயாகிய சந்திரமதியுடனே, நஞ்சில் துஞ்சும் வகை சூழ்ந்து - விடத்தால் இறக்குமாறு உண்பித்து, தொழு நோய் முழுதுமாகி - உடல் முழுதும் குட்டநோயுற்று, அருநரகில் - நீக்குதற்கரிய நரகத்திலே, நஞ்சனைய வினை

1 மேருமந். 375.

2. மேரு. 94.

3. மேரு. 511.

4. சீவக. 2792.

(பாடம்.) * யெஞ்ச

நலிய - தான் உண்பித்த விடத்தைப்போலும் தீவினையானது வருத்த, அம்சில் மொழியமிர்தமதி - அழகிய சிலவாய சொற்களையுடையளான அமிர்தமதியானவள், வீழ்ந்தாள் - வீழ்ந்து வருந்துவாளாயினாள் எ-று.

வஞ்சனையாக நஞ்சுட்டித் தன் கணவனான யசோதரனையும் அவன்தாய் சந்திரமதியையும் கொன்றதைக் குறித்து, “நஞ்சில் துஞ்சம் வகை சூழ்ந்து” என்றார், காரணம் காரியமாக உபசரிக் கப்பட்டது. அச்செயலின் விளைவு தொழு நோயாய் இம்மையில் வருத்திற் றென்றற்கு, “தொழுநோய் முழுதுமாகி” என்றும், மறுமையில் நாகடைந்தா ளென்றற்கு, “நஞ்சினைய வினைநலிய” “அருநாகின் வீழ்ந்தாள்” என்றும் கூறினார். “அஞ்சின்மொழி யமிர்த மதி” யென்றது குறிப்பால் சொல்லிற் சின்மையுறினும் தீய நினைவு செயல்களிற் பன்மையுண்மை தோற்றவித்து இகழ்வு புலப்படுத்திற்று.

நாகவகைகளை முனிவன் வேந்தற்குக் கூறுதல்

287. இருளினிரு விருள்புகையோ டளறுமணல் பரலின்

மருள்செயுரு வின்பொருளின் வருபெயரு மவையே

வெருள்செய்வினை நருதுயரம் விளையுநில மிசைப்பத்*

தெருளியெழு துவகைநரக குழிகளிவை தாரோய்.

உரை :—தாரோய் - மாலையை யணிந்த வேந்தே, வெருள் செய்வினை நருதுயரம் - மயக்கத்தைச்செய்யும் தீவினைகள் பயக்கும் துன்பம், விளையும் நிலம் இசைப்பத் தெருளி - வந்து வருத்தும் இடங்களை யாம் சொல்லக்கேட்டுத் தெளிந்து கொள்வாயாக, நரக குழிகள் இவை - நரகக்குழி களாகிய இவை, எழுவகை - ஏழுவகைப்படும், இருளின் இருள் - தமத் தமப்பிரபை, இருள் - தமப்பிரபை, புகை - தாமப்பிரபை, அளறு - பங்கப்பிரபை, மணல் - வாலுகப் பிரபை, பரலின் - பரற்கற்களாகிய சர்க்கராப் பிரபை மருள்செய் உருவின பொருளின்-கண்டார்க்கு மயக்கத்தைச் செய்யும் இரத்தினங்கள் நிறைந்த அரதனப்பிரபையென வருபெயரும் அவை - வரும் பெயரும் அவற்றிற்கு அவையே யாம் எ-று.

(பாடம்.) * மிசையத்.

† தெருளினெழு.

ஒளியாலும் வன்மையாலும் பன்மையாலும் தன்பாலடைந்
தார்க்கு அரதனம் போலப் பெருமயக்கத்தைச் செய்தலின், அர
தனப்பிரபையை, “மருள்செ யுருவின பொருளின்” என்றார்.
உருவின என்பதையே அரதனப்பிரபைக்கு ஏற்றி, பொருளின்
என்பதற்கு இருளின் இருள் முதலியன தமத்தமப்பிரபை முதலிய
வற்றில் உள்ளபொருள் இப்பொருள்களே என்று உரைத்தலுமாம்.
பிரபை, வட்டம். ஒடு, எண்ணெடு. இன், சாரியை. வெருள்,
மயக்கம்; “வெருளி மாந்தர்”¹ என்றற்போல. தெருளி, முன்
னிலைக்கண் வந்தது. இகரம், விசுதி. பிறண்டும் “தின்னி” (293)
என்றதற்கும் இதுவே கூறிக்கொள்க; இவை தெருடி, தின்றியென
நிற்றற்பாலன. இங்கே கூறிய நாகவகைகளை, “ஏழுள நாகம் நாம
மிரதனஞ் சர்க்கவாலு, வாழிய பங்கந் தூமந் தமந்தமத் தமத்தமாகும்”²
என்பதனாலுமுணர்க. இவற்றின் இயல்பை யறிந்தால் யசோமதி
தீவினைசெய்ய நினையான் என்பதுகொண்டு, “இசைப்பத்தெருளி”
யென்றார்; பிறசான்றோரும், “மாற்றுதற்கரிய துன்பம் பெரி
தென்று மயங்கவேண்டா, மாற்றுதற் கெளிது கீழ்கீழ் நாகத்தவ்
வியல் பறிந்தால்”³ என்று கூறுதல் காண்க.

அமிர்தமதி தூமப்பிரபையில் வீழ்ந்து வருந்துந்திறந்தை
முனிவன் கூறல்

288. மேருகிரி யுய்த்திடினும் வெப்பமொடு தட்ப
நீரெனவு ருக்கிடுநி லப்புரைய* வைந்தாம்
ஓரினுறு புகைநரகி னுருகியுடன் வீழ்ந்தாள்
ஆருமில் னறனுமில் னமிர்தமதி யவளே†

உரை:—அமிர்தமதியவள் - அமிர்தமதி யாகிய அத்தீவினை
பாட்டி, ஓரின் - ஆராயுமிடத்து, ஆரும் இலள் -
அந்நரகில் தனக்கு ஒப்பாவார் ஒருத்தருமின்றி, அறனும்
இலள் - அறத்தின் துணைதானும் இன்றி, மேருகிரி யுய்த்திடி
னும் - மேருமலையைக் கொணர்ந்து தன்கண் இட்டாலும்,
வெப்பமொடு - வெப்பத்தால், தட்ப நீரென உருக்கிடும் -
குளிர்ச்சியை யுடைய நீர்போல உருக்கிவிடத்தக்க, நிலப்
புரைய - நிலங்களாகிய புரைகளையுடைய, ஐந்தாம் புகையுறு

1. சீவக. 73. 2. மேரு. 936. 3. மேரு. 935.

(பாடம்.) * நிலப்புடைய. † யன்றே.

நரகின் - ஐந்தாவதாகிய புகைமிக்க தூமப்பிரபை யென்னும் நரகில், உருகியுடன் வீழ்ந்தாள் - வீழ்ந்து வேகலானாள் எ-று.

பனிமூடிக் குளிர்ச்சி மிகுந்து உறைப்புண்டு சலிப்பின்றித் திண்ணிதாயிருக்கும் மலைக்குத் தலையாய மலையாயினும், மேருமலை நிலைபெயர்ந்து தன்கண் வீழ்ந்தால், தன் வெப்பத்தால் அதனை நீராய் உருக்கிவிடும் என்றது, தூமப்பிரபையின் வெப்பமிகுதி புணர்த்திய வாறு. நாக மொவ்வொன்றிற்கும் பலபுரைக ஞண்மையின், “புரைய” என்றார். இதனியல்பை, “மேருநே ரிருப்பு வட்டையிட்ட வக் கணத்தி னுள்ளே, நீரென வருக்குஞ் சீதவெப்பங் கணின்ற கீழ்மேல், ஆர்வமி லறிவெந்தந்த தூலின்ஐந் தாவகன்னிற், கார்முகில் வண்ண சீத வெப்பங்க ணின்ற கண்டாய்”¹ என்பதனால் உணர்ந்து கொள்க. அமிர்தமதிக்கு நிகராக மிக்க தீவினை செய்தார் பிறர் இலர் என்பதற்கு “ஆருமிலன்” என்றும், அறம் சிறிதேனும் இருந்திருப்பினும் அக்கொடிய நாகு புகுதற்கு ஏது இராது என்பார், “அறனுமிலன்” என்றும் கூறினார். அமிர்தமதியாகிய அவள் என்புழிச் சுட்டு, அவள் செய்த தீவினையைச் சுட்டி நின்றது.

அவளெய்திய நாகவேதனையைக் கூறுதல்

289. ஆழ்ந்தகுழி வீழ்ந்தபொழு தருநரக ரோடிச்
சூழ்ந்துதுகை யாவெரியு னிட்டன்கள் சுட்டார்
போழ்ந்தனர்கள் புண்பெருக வன்றறிபு டைத்தார்
முழ்ந்தவினை முனியுமெனின் முனியலரு முளரோ.

உரை :—ஆழ்ந்த குழி வீழ்ந்தபொழுது - ஆழமான அந் நரகக்குழியில் அவள் வீழ்ந்தபோது, அருநரகர் - விலக்கற் கரிய நரகவீரர், ஓடி-ஓடிப்போய் அவளைப்பிடித்து, சூழ்ந்து-பலராய்க்கூடி, துகையா - உதைத்துமிதித்து, எரியுள் இட்டனர்கள் சுட்டார் - நெருப்பிலிட்டுச் சுட்டார்கள், புண்பெருக போழ்ந்தனர்கள் - அவளுடலிற் புண்ணுண்டாமாறு வாளாற் பிளந்தார்கள், வன்தறி புடைத்தார் - வலிய கம்பத்தால் அவளை யடித்தார்கள், மூழ்ந்த வினை - தாம் செய்துமுற்றிய வினை, முனியுமெனின் - தம்மை வெறுத்துப் பகைக்குமாயின், முனியலரும் உளரோ - வெறுதவரும் உண்டோ, இல்லை, எ-று.

ஐந்தாம் நாகமாதலின், ஆழந்தகுழி யெனப்பட்டது. நாகத் துன்பம் கழிபுங்காலத் தன்றிப் பிறுண்டு எவ்வழியும் விலக்குறது ஒறுக்கும் இயல்பினராதல் தோன்ற “அருநாகர்” என்றார். தீயிட்டுக் கொளுத்தலும், வாளாற் போழ்தலும், தறியாற்புடைத்தலும் நிரலே கூறியது, அவனாற்ற துன்பம் கூறுமாற்றால் யசோமதியை நன் னெறிப்படுத்தற்கு; அவன் மனத்தை வருத்துதற் கன்று; “அருள் வளர்க்கும் சொன்னவில் சுதத்தமுனி” அது செய்யாரென வுணர்க. தம்முயிர்க்கு இன்பத் தருமெனச் செய்த தீவினை அது தாராது துன்பத்தருதலின், “மூழ்ந்த வினை முனியின்” என்றும், ஒருவற்கு அவன் செய்வினைபோலப் பயன் விளைப்பதில் ஒருவரும் நிகராதல் முடியாமையின் அதனிற் சுற்றம் சீரியது பிறிதில்லை யென்றும், அச்சுற்றமில்லார்க்குச் சுற்றமென்பதே இல்லையென்றும் கூறுவார், “முனியலரும் உளரோ” என்றும் கூறினார். முழுதென் னும் சொல் மூழ்த்தனை வினையாகி, எதுகைநோக்கி மெலிந்து கின்றது. உம்மை, சிறப்பு. ஓகாரம், எதிர்மறை.

290. செந்தசைகள் வெந்தனகள் தின்றனைமு னென்றே
கொந்தழலில் வெந்துகொது கொதுவெனகொ திக்கும்
செந்தழலி னிந்திரர்கள் செம்புகள் திணிப்ப
வெந்தழலி னெந்துருகி* விண்டொழுகு முகனே.

உரை:—முன் - இறப்பதற்கு முன்னே, செந்தசைகள் வெந்தனகள் தின்றனையே என்று - செவ்விய ஓன்களை வேக வைத்துத் தின்ற யன்றோ என்று சொல்லி யிகழ்ந்து, செந்தழ லின் இந்திரர்கள் - சிவந்த நெருப்பைப்போலும் தலைவர்கள், கொந்தழலில் வெந்து - கொத்தாக மிக்கெழும் நெருப்பில் வெந்து, கொது கொது வெனக் கொதிக்கும் - கொது கொது வென்று கொதிக்கின்ற, செம்புகள் திணிப்ப - செப்புத் துண்டங்களையெடுத்து அவள் வாயிலிட்டுத் திணித்தார்களாக, வெந்தழலின் - அவற்றின் மிக்குற்ற வெப்பத்தால், நெந்து உருகி விண்டு முகன் ஒழுகும் - அவளுடைய முகம் வெந்து நீராயுருகித் தலையினின்றும் ஒழுகுவதாயிற்று எ-று.

நாகவீரர்கட்குத் தலைவர் நெருப்புப்போலும் நிறமும் வெம்மைப்பண்பும் உடையாராதல் தோன்ற, “செந்தழலின் இந்திரர்கள்” என்றார். இந்திரர், தலைவர்; இவர்கள் நாகலோகத்தே வாழும்

(பாடம்.) * துருகும்.

நாகவீரர்கட்குத் தலைவர்போலும். செப்புத்தடிகள் ஊன்தடிபோல இருத்தலின் அவட்கு ஊனுணவாக இவர்கள் அவற்றைக் கொதிக்கக் கொதிக்க வேகவைத்து வாயில் திணித்தார்கள் என்க. அவ்வெப்ப மிகுதியை யாற்றாமையால் முகம் உருகி நைந்தாள் என்பார், “வெந்தழலின் நைந்துருகி விண்டொழுகும் முகனே” என்றார். என்றே யென்புழி ஏகாரம் பிரித்துக் கூட்டப்பட்டது. முகனே என்புழி யஃது சுற்றசை.

291. கருகருக கரிந்தனள் கவின்கொளொரு* பாவை
பெருகெரியி னீட்டுருக விதுபெரிது மினிதென†
றருகணைய நுந்துதலு மலறியது தழுவிப்
பொருபொருபொ ரிந்துபொடி யாமுடல மெல்லாம்.

உரை:—கருகரு கரிந்தனள் - நாகத்தியால் மிகக் கரு கருத்துத் தீய்ந்தவளான அமிர்தமதியை, கவின்கொள் ஒரு பாலை-அழகு கொள்ளச் செய்த ஒரு ஆண்பாவையைக்காட்டி, பெருகு எரியின் இட்டு - அதனை மிக்கெழுந்தெரிந்த தீயிலிட்டுக் காயவைத்து, உருக - உருகி நெகிழும் பதத்தில், இது பெரிதும் இனிது என்று - இது தழுவுதற்கு உனக்கு இனிதாயிருக்குமாகலின் தழுவுக என்று சொல்லி, அருகு அணைய நுந்துதலும் - அதனருகேசென்று தழுவுமாறு நாகவீரர் அவனைத்தள்ளவும், அலறி - ஓலமிட்டழுது, அது தழுவி-அதனை யவர் சொல்லியபடியே தழுவி, உடலம் எல்லாம் - அவள் உடம்பெல்லாம், பொரு பொரு பொரிந்து - பொரு பொரு வெனப் பொரிந்து, பொடியாம் - பொடியாய் விழுகின்றாள் என்று.

முன்பே, “எரியுள் இட்டனர் சுட்டார்” (289) களாதலின் வெந்து கரிந்துகிடந்த அவள் நிலையினை, “கருகரு கரிந்தனள்” என்றார். பிறினை விழைந்து அறம் பழைத்தாளாதலின், அப்பாவங் குறித்து ஒழப்பார், அழகிய ஆடவனொருவனைப்போல உருவமைத்து நெருப்பிலிட்டுச் சிவக்கக் காய்ச்சி அதனைத் தழுவுக என்று நாகவீரர் உரைத்தபோது, அவள் அஞ்சுகின்றாளாக அதுகண்டு

(பாடம்.) * நருவினொரு; கவினொரு; கருவினொரு.

† பெரிதுமினிதே யென்று, மிதுவுமினிதே யென்று.

வெகுண்டு அதனை அவளைத் தழுவுமாறு வற்புறுத்தியது தோன்ற, “இது பெரிதும் இனிதென்று அருகணைய நுந்துதலும்” என்றார். அட்டபங்கனது கூட்டத்தை விரும்பி யொழுகிய நினக்கு இது மிக இனிதாமென்பார், “இது பெரிதும் இனிது” என்று நாகவீரர் சொல்லிப் பழித்தார் என்றார். அதனைத் தழுவியதன் பயனாக, அவளுடலம் முழுதும் வெந்து பொடியாயிற் றென்பார், இத்துணை யொறுத்தலுக்கும் அவளுடல் உயிரின் நீங்காது ஒன்றியிருத்தலின், அவ்வொற்றுமை குறித்து “பொடியாம்” என்றார். கருகரு, பொரு பொரு என்பன இரட்டைக்கிளவிகள்; முன்னே கொது கொது வென்றது மது.

அவளை நஞ்சுண்பித்தமை கூறல்

292. நாவழுகி வீழமுழு* நஞ்சுண மடுத்தார்

ஆவலநீ யதுவுருகி யலீமரினு மன்றே

சாவவரி தீவணரசி தகவில்வினை தருநோய்

யாவும்வினை நிலமதனி லினியவுள வாமோ.

உரை:—நா அழுகி வீழ-நா முதலிய உறுப்புக்கள் அழுகி வீழ, முழுநஞ்சு உண - அவற்றை கலப்பில்லாத கொடிய நஞ்சு கலந்து உண்பிப்பாராய், அது உருகி அலறி அலம ரினும் - அதனைக்கண்டு மனங்கலங்கிக் கதறி யழுது நாற் புறமும் சுழன்றோடினும், மடுத்தார் - அவளைவிடாது பற்றி உண்பித்தார்கள், அன்றே - ஐயோ, இவண் அரசி - இந் நரகத்தே பண்டு இந்நிலத்தே அரசியாயிருந்த அமிர்தமதி, சாவ அரிது - சாதல் இன்றி நஞ்சினால் விளையும் துன்பத்தை நுகர்ந்துறையலானாள், தகவில் வினை தரும் நோய் யாவும் விளைநிலம் - தகுதியில்லாத தீவினைகள் யாவும் பயக்கும் துன்பமெல்லாம் வந்து வருத்தும் இடமாகிய இதன்கண், இனிய உளவாமோ - இனிய இடங்கள் உண்டோ, இல்லை யன்றே எ-று.

எனவே அவள் நாற்புறமும் ஓடி அலமருவது எற்றுக்கு என இரங்கியவாறு. ஆ, இரக்கக் குறிப்புணர்த்தும் இடைச்சொல். அவ ளுடலினின்று அழுகி வீழ்ந்தவற்றை அவளையே உண்ணச்செய்யும் கொடுமையுடன், அவற்றைத் தாய நஞ்சிற் கலந் துண்பிக்கும் கொடு

(பாடம்.) * வீழ்முழுது

மைகண்டு, அவள் வருந்தும் திறத்தை, “ஆ அலறியது வருகி யல மரினும்” என்றார். தீயிலிட்டும், வாளாற் போழ்ந்தும், நஞ்சுண்பித்தும் வருத்திய காலத்தும் அவள் உயிர் துறவாமைக்கு ஏது கூறுவார், “சாவவரிது” என்றும், இவ்வுலகில் அரசியாயிருந்தாளாயினும், நாகில் பெருந்தன்பம் உறுவது ஒருதலை யென்றற்கு. “இவணாசி” என்றும் கூறினார். “எறிவெம் படையா லிவர்வீழ்ந் தெழலால், உறுவெந் துயரல்ல துடம்பு விடார்”¹ என்று சான்றோர் கூறுதலால் சாதல் அரிதாதல் காண்க. தான் செய்த வினைப்பயனை நுகருமிடமாதலின், “இனிய வுளவாமோ” என்றார்; “வினையே துயரத்தை விளைப்ப தலால், வினைவார் செயல் மற்றிலை”² என்று கூறப்படுவதும் ஈண்டு அறியத்தக்கது.

அவளுற்ற துன்பங்களை மேலும் கூறல்

293. முன்னை நுமர் தந்தசை முனிந்திலை நுகர்ந்தாய்க்
கின்றும்வி துன்னவய வங்கன்தின லென்றே
தன்னவய வம்பலத டிந்துழல வைத்துத்
தின்னியென நொத்தவைகள் தின்னுமிகை திறலேய்.

உரை:—மிகை திறலோய் - மிக்கதிறலுடைய அரசே, முன்னை நுமர்தம் தசை முனிந்திலை நுகர்ந்தாய்க்கு-முன்னே நின் கணவனும் மாமியுமாகியோருடைய ஊனை வெருதுண்ட உனக்கு, உன் அவயவங்கள் தினல் - உன்னுடைய உறுப்புக்களையே நீ தின்பது, இன்னும் இனிது - இப்பொழுதும் இனிதாகவே யிருக்கும், என்று - என்று சொல்லி, தன் அவயவம் பல உழலத் தடிந்து வைத்து - அவளுடைய உறுப்புக்களை அவள் துடிதுடிக்க அறுத்து எதிரே வைத்து, தின்னி என - தின்பாயாக என்று ஒறுக்கவே, நொந்து - மனம் வருந்தி, அவைகள் தின்னும் - அவற்றைத் தின்பாளாயினாள் என்று.

யசோதரனும் சந்திரமதியும் மீனாகவும் தகராகவும் பிறவாகவும், பிறந்துழன்றபோது அவற்றைக்கொன்று அவற்றின் ஊனைத் தின்றா ளாதலின், அதனைச் சுட்டி, “முன்னை நுமர்தம் தசை முனிந்திலை தின்றாய்க்கு” என்றும், அவளுனும் நின் உடலானும் ஒன்றேயாத

லின், அப்போது அதனையுண்ட நினக்கு இப்போதும் இவை இனிய வாகவே யிருக்குமாதலின் உண்க என்பார், “இன்னும் இனிது உன்னவயவங்கள் தினல்” என்றும் கூறினார். அவயவங்களைத் துண்டு துண்டாக அறுத்தெடுத்த காலத்து ஆற்றாமையால் அவள் வருந்தினமை தோன்ற, “உழலத்தடிந்து” என்றும், அவற்றைக் கண்டு அருவருப்பு மிக்கக்கொள்ளுமாறு, “வைத்து” என்றும், அவர் கூறுமாறு உண்டற்கு அவட்கு உள்ளம் செல்லாமைதோன்ற, “தின்னியென” என்றும், “நொந்தவைகள் தின்னும்” என்றும் கூறினார்.

294. திலப்பொறியி லிட்டனர் திரிப்பவு நெருப்பின்
உலைப்பெரு கழற்றலை யுருக்கவு முருத்துக்
கொலைக்க லிட்டனர் குலைப்பவு முழக்கும்
உலைப்பருவு ருத்தம் துரைப்பரிது கண்டாய்.

உரை :—திலப்பொறியில் இட்டனர் திரிப்பவும் - எள்ளை யாட்டும் எந்திரமாகிய செக்கிவிட்டு அவ் வமிர்தமதியைத் துன்புறுத்தியும், நெருப்பின் உலை - நெருப்பில் வைக்கும் உலைப்பாணியில் ஏற்றி, பெருகு அழல்தலை உருக்கவும் - மிக் கெழும் நெருப்பினிடத்தே வைத்து உருக்கியும், உருத்து - வெகுண்டு, கொலைக்கழுவி லிட்டனர் குலைப்பவும் - கொலை புரியும் கழுமரத்திலேற்றி அவளுருவை யழித்தும் வருத்த, உழக்கும் - வருந்தும், உலைப்பரு வருத்தமது - போக்குதற் கரிய அவளுடைய துன்பமானது, உரைப்பரிது - சொல்ல வொண்ணாததாம் எ-று.

எள்ளைப்பெய்து ஆட்டி எண்ணெய் எடுக்கும் பொறி, செக்கு, நெருப்பில் வைத்து உருக்குதற்கென்றே சமைந்துள்ள உருக்குப் பாணிகளை, “நெருப்பின் உலை” என்றார். கொலைத்தொழிற் கென்றமைந்தமையின் கழுவைக் “கொலைக்கழு” என்பாராயிற்று; அதனால் உருச்சிதைந்து போதலின், “குலைப்பவும்” எனல் வேண்டிற்று. உலைப்பு - கெடுத்தல், நீக்குதல். கண்டாய், அசை.

295. ஒருபதினெ டொருபதினை யுந்தியத னும்பர்
இருபதினெ டைந்தினி னுயர்ந்தபுகை யென்னும்
பொருவரிய துயரினவை பொங்கியுடன் வீழும்
ஒருபதினெ டெழுக்கடல்க ளளவுமொளி தாரோய்.

உரை:—ஒளி தாரோய் - ஒளிபொருந்திய மாலைவினை யுடைய வேந்தே, ஒருபதினோடு ஒருபதினை யுந்தி - ஒருபத் தோடு ஒருபத்தினைப் பெய்து பெருக்கி, அதன் உம்பர் இரு பதினோடு ஐந்தினில் - வரும் நூறுடன் அதன்மேல் இருபத் தைந்துகூட உண்டாகிய நூற்றிருபத்தைந்தாக, உயர்ந்த புகையென்னும் அளவு - உயரிய புகையென்று சொல்லப் படுகின்ற அளவில், பொருவரிய துயரினவை - ஒப்பிலாத துன்பவுடம்புகளைப் பெற்று, ஒருபதினோடு எழுகடல்கள் அளவும்-பதினேழுகடல்கள் காலம், பொங்கி உடன்வீழும். உயர்ந்து வளர்ந்து வீழ்வாளாயினான் எ-று.

என்றது, இவ்வைந்தாம் நாகத்தில் புரைதோறும் தான்பெற்ற ராகவுடம்பு உயர்ந்து முடிவில் நூற்றிருபத்தைந்து புகை யென்னும் அளவுகொண்ட உயரம் உயர்ந்து மடிவாள் என்றும், அதன்கால எல்லை பதினேழு கடல்கள் என்றும் கூறியவாரும். புகை யென்பது நீட்டலளவையில் ஒன்று; புகை, யோசனையுமாம். கடல், கால அளவைகளுள் ஒன்று. முதலாம் நாகத்தில் நாகரது உடம்பு ஏழே முக்காலே வீசும் புகை யென்றும், அஃது நாகந்தோறும் இரட்டித் துயர்ந்து ஐந்தாம் நாகத்திறுதியில் நூற்றிருபத்தைந்து புகையுயரம் உயருமென்றும் கூறுப. “ஒன்று மூன்றைந்து மேழு மொன்ப தும் பத்தோ டொன்றும், நின்றமூன் றோடு பத்து நிரயத்துப் புரை கள் மேன்மேல், ஒன்றுமூன் றேழு பத்தும் ஒருபத்தேழ் இருபத் திரின், நின்றமூன்றோடு முப்பா னாழிகீழ் புரைதோறுபு”¹ என்பத னால், ஐந்தா நாகில் வாழ்நா ளளவு பதினேழு கடல்களாத லுணர்க.

296. தொல்லைவினை நின்றுசுடு கின்றநர கத்துள்

அல்லலிவை யல்லலவு மயிழ்தமதி யுறுவள்

எல்லையி லயிதுவிநென வெண்ணியொரு நாவிந்

சொல்லவு லவாவொழிக் கூடுநெடு முடியோய்.

உரை:—சுடரும் நெடு முடியோய் - ஒளிர்கின்ற நெடிய முடியையுடைய அரசனே, தொல்லைவினைநின்று சுடுகின்ற நரகத்துள் அல்லல் இவை - பண்டைவினையானது விடாது பற்றி வருத்தும் நரகத்தில் துன்பங்கள் இவைகளாகும்,

அல்லனவும் அமிழ்தமதியுறுவன்-அமிழ்தமதி யிவையேயன்றி இவையல்லாத வேறுபிற துன்பங்களையும் அடைவாள், எல்லையில் - அவை எல்லையில்லாதனவாகிய அவற்றை, இது இது என எண்ணி - ஒவ்வொன்றாக இஃது இத்தன்மைத்து என்று எண்ணி, ஒருநாவில் சொல்ல உலவா - ஒருநாவாற் சொல்வதற்கு இல்லை, ஒழிக - இனி அவற்றைக்கேட்டலை யொழிக என்று.

முன்னைப் பிறப்பிற் செய்த தீவினைப் பயனை நாகத்திடத்தே யிருந்து நுகர்வது குறித்து, “தொல்லைவினைநின்று சுடுகின்ற நாகத்துள்” என்றார். சுடுகின்ற தென்றது, துன்பம் செய்வதுபற்றி; “தீயவை தீயினு மஞ்சப்படும்” என்று திருவள்ளுவப் பெருந்தகை கூறியது காண்க. மக்கட் பிறப்பில் வினைப்பயன் கணந்தோறும் மாறி வருதல் போலாது நாகக்கூதியில் மாறுதலின்றி ஒருபடித்தாய் நின்று வருத்துவதுபற்றி, “நின்று சுடுகின்ற நாகம்” என்றாரென வுணர்க. இதுகாறும் கூறிய துன்பங்களேயன்றி, இவற்றின் வேராகப் பலதுன்பங்க ளுண்டென்றற்கு “அல்லனவும் அமிழ்தமதி யுறுவன்” என்றார். அவை ஒரெல்லைக் குட்படுவன வல்லவாதலின், “எல்லையில்” எனப்பட்டன; அதனால் அவற்றை வருத்தும் விரித்தும் ஒதுவது எளிதன்றென்றும், பயனில் செயலென்றும் கூறுவார், “இதுவிது வென்று ஒருநாவிற் சொல்லவுலவா” என்றும், “ஒழிக” என்றும் கூறினார்.

யசோதரனும் சந்திரமதியும் பிறந்து வருந்திய நிறத்தைக் கூறுதல்

297. எண்ணி விசோதரனோ டன்னையிவர் முன்னுள்
கண்ணிய வுயிர்க்கொலை வினைக்கொடுமை யாலே
நன்னிய விலங்கிடை நடுங்குஞ் தொடர்ந்த
வன்னமிது வடிவமிவை வளரொளிய பூனோய்.

உரை:—வளர் ஒளிய பூனோய் - பெருகுகின்ற ஒளியினை யுடைய அணிகளையணிந்த வேந்தே, எண்ணம் இல் இசோதரனோடு அன்னையிவர் - பின்வினைவு நினையாத யசோதரனும் தாயாகிய சந்திரமதியுமாகிய இவ்விருவரும், முன்னுள் கண்ணிய உயிர்க்கொலை வினைக்கொடுமையால் - முன்னை நாளில் உயிர்ப்பலி யீடாகக் கருதிச் செய்த உயிரைக் கொல்வதாகிய தீவினையின் தீமையால், நண்ணிய விலங்

கிடை - உண்டாகிய விலங்குகதிக்கண்ணே, நடுங்கு அஞர் தொடர்ந்த வண்ணம் இது - நடுங்கத்தக்க துன்பம் வந்து பற்றிவருத்திய வகை யிதுவாகும், வடிவம் இவை - எடுத்த உடம்புகளும் இவையாகும் என்று.

“அயிர்ப்பதென் னறத்தின் திண்மை யறிவதற் கமைவி லா தான்” (144) என்று முன்பு கூறியிருத்தலின், ஈண்டு, “எண்ண மில் இசோதான்” என்றார். சந்திரமதியையும் இவ்வாறே “திரு விலி” (142) என்றும், “அவ்வையாய பாவி” (145) என்றும் இகழ்ந்தமையின், ஈங்கு வாளா “அன்னை” யென்றொழிந்தார். உயிர்க்கொலையாகிய வினையைச் செய்தற்கண், யசோதான் இயற்றும் வினாமுதலாயினமையின், அம்மிகுதி குறித்து, ஒடுவினை யவன் மேல் வைத்துரைத்தார். ஒடு, எண்ணுப்பொருட்டு. “முன்னே தஞ்சா விலங்கிடைத் துன்னினார்” (153) என்றமையின், இங்கே, “வினைக்கொடுமையாலே நண்ணிய விலங்கிடை” யென்றும், அக் கதி, “துயரம் தஞ்சா விலங்கு” (153) என்றதற்கேற்ப, “நடுங்கு அஞர் தொடர்ந்த வண்ணம்” என்றும், அதன் வகையும் பிறவும் இனிக் கூறலுறுதலின், “வண்ணமிது வடிவமிவை” என்றும் கூறினார். இது தொகுத்துச்சுட்டல்.

யசோதானுற்ற பிறப்பு வகையைக் கூறுதல்

298. மன்னன்மயி லாய்மயிரி முள்ளையின மீனாய்

பின்னிருமு றைத்தகரு மாகியவ னேகி

மன்னுசிறை வாரணம தாகிவது மருவி

மன்னவதின் மகனபய னாகிவளர் கின்றான்.

உரை:—மன்னவ - வேந்தே, மன்னன் - அரசனான யசோதரன், மயில் - மயிற்பறவையாகவும், மயிரி முள் எயினம் - மயிர் மிக்க முள்ளம் பன்றியாகவும், மீனாய் - மீனாகவும், பின் இருமுறைத் தகருமாகியவன் - பின்னர் இரண்டுமுறை ஆடாகவும் பிறந்து வருந்தினவனாய், ஏகி - புள்வகையுட்சென்று, மன்னுசிறை வாரணமதாகி - பெரிய சிறகுகளையுடைய கோழியாகி, வதம் மருவி - பன்னிருவகை விரதங்களையும் கேட்டு, நின்மகன் அபயனாகி வளர்கின்றான் - நின்மகனாகிய அபயருசியாகப் பிறந்து வளர்ந்து வருகின் றான் என்று.

மயிற் பிறப்புக்குப் பின், “சூழ்மயிர் முள்ளுடையின்னல் செய்யு மோர் எனம தாகி” (176)ப் பிறந்தமையின், “மயிரி முள்ளெ யினம்” என்றார். மயிரையுடையது, மயிரி. எனமென்பது எயின மென நின்றது. மீன் பிறப்புக்குப் பின் னொரு முறையும், அப் பிறப்பிற் கூடிய மறியாட்டின் வயிற்றிலே கருவாய் மறுமுறையும் ஆடாய்ப் பிறந்தமையின், “பின்னிரு முறைத் தகரு மாகி” என்றார். மன்; பெருமை. வதம், விரதம்; பன்னிருவகையுமாவன, குணவிரதம் மூன்று, அணுவிரதம் ஐந்து, சிக்கைவிரதம் நான்கு; “வதங்கள் பன்னிரண்டு மேலி”¹ என்று ஏனைச் சான்றோரும் கூறுதல் காண்க. கோழியாய்ச் சண்டகருமன் கூட்டில் வளர்ந்து வருங்கால், அகம்பன முனிவன் அச்சண்டனுக்கு அவ்வதங்களைக் கூறக்கேட்ட செய்தியை, “வதம் மருவி” யென்றார்.

சந்திரமதியின் பிறப்பு வகையைக் கூறல்

299. சந்திரமுன் மதிசூமலி நாகமொ டிடங்கர்

வந்துமறி மயிடமுடன் வாரணமு மாகி

முந்தைவினை நெகிழமுனி மொழியும்வத மருவி

வந்துன்மக அபயமதி யாகிவளர் கின்றான்.

உரை :—சந்திர முன்மதி - சந்திரமதி, சூமலியொடு - நாயாகவும், நாகமொடு - பாம்பாகவும், இடங்கரொடு - முதலையாகவும், வந்து - பிறந்து, மறியுடன் மயிடமுடன் - பின்பு ஆடாகவும் எருமையாகவும் பிறந்து, வாரணமுமாகி - பின்னர்க் கோழியுமாய்ப் பிறந்து, முந்தை வினை நெகிழ - முன்னை வினைகள் நீங்குமாறு, முனிமொழியும் வதம்மருவி - அகம்பன முனிவன் உரைத்த விரதங்களைக்கேட்டு, வந்து - மக்கட்கதியில் வந்து பிறந்து, உன்மகள் அபயமதியாகி வளர்கின்றான் - உனக்கு மகளான அபயமதியாய் வளர்ந்து வருகின்றான் என்று.

சந்திரமுன்மதி, சந்திரமதி; அபயமதியை “அபயமுன்மதி” (21) என்றும்போல. எண்ணொடு ஏனையவற்றோடும் கூட்டப்பட்டது. உடன், ஒடுவின் பொருட்டு. முனிமொழிந்த மொழியின் பயனால், முன்னைவினையின் தொடர்பு நீங்குதலின், “முந்தை வினை நெகிழ” என்றார்.

யசோமதி மனம் மருளுதல்

300. இதுநுமர்கள் பவவினைதன் விளைவுமியல்* பீதுவென்
நெதுவின்முனி யருளுமொழி யவையவைகள் நினையா
விதுவிதுவி திர்த்தகநெ கிழ்ந்து மிகச்† சோரா
மதுமலர்கொள் மணிமுடிய மன்னவன் மருண்டான்.

உரை :— நுமர்கள் பவம் இது - உன்னுடைய முன்னோர்
களின் பிறப்பு வகை இதுவாகும், வினைதன் விளைவும் இது -
அப்பிறப்புக்கு ஏதுவாகிய வினையின் பயனும் இதுவாகும்,
இயல்பும் இது - அவ்வினைப்பயனாகவரும் கதியின் இயல்பும்
இதுவாகும், என்று - என்பதாக, முனி எதுவின் அருளும் -
முனிவன் ஏதுவோடு உரைத்த, மொழி அவையவைகள்
நினையா - மொழிகளின் பொருளை அவ்வவ்வகையில் எண்ணி,
விது விது விதிர்த்து - மெய் மிகவும் நடுங்க, அகம் நெகிழ்ந்து -
மனம் கரைந்து, மிகச்சோரா - மிகவும் சோர்வுற்று, மது
மலர்கொள் மணிமுடிய மன்னவன் - தேன் பொருந்திய
பூமாலை யணிந்த மணிமுடியினை யுடைய யசோமதி, மருண்
டான் - செய்வகை தெரியாது மருளுவானாயினன் எ-று.

இதுவென்பதனை விளைவுக்கும் கூட்டுக. இயல்பு, ஆகுபெயர்.
ஏது, ஏதுவெனக் குறுகி நின்றது. ஏது கூறவே, அதனோடியை
புடைய எடுத்துக்காட்டும் கொள்க; சொற்பல்குதல் பற்றி அவற்றைக்
கூறராயினார். வினைவகையும், அவை காரணமாகவரும் கதிவகை
யும், கதிதோறும் உளவாகும் துன்பவகையும், “அவை யவைகள்
நினையா” என்றும், நினைந்தவழி, தான்செய்த வினைகளும்,
அவற்றால் விளையக்கடவ துன்பங்களும் தோன்றவே, யசோமதிக்
குப் பேரச்சம் தோன்றி, அவன் மனத்திண்மையை யழித்தமையின்,
உடல் நடுங்கி உளம் கரைந்து நினை விழந்து மயங்கலுற்றான் என்பார்,
“விது விது விதிர்த்து அகம் நெகிழ்ந்து மிகச்சோரா...மருண்டான்”
என்றார். “விது விது விதிர்த்து” என்ற இரட்டைக்கிளவி அவனது
நடுக்கத்தின் மிகுதியுணர்த்தி நின்றது. விதிர்ப்பு, நடுக்கம்.
முடிய, குறிப்புப் பெயரெச்சம். மருண்டதனும் பயன், முனிவன்
திருவடி வணங்கி அவனருளும் வதம் மருவித் தெருளுவானாவது.

(பாடம்.) * வினைகள் விளையுமியல்பு. † மிகை.

மக்கள் இருவரும் முனிவன்பால் வருதல்

301. இன்னவகை மன்னன்முனி யியம்பியது கேளாத்
தன்னருகு நின்றவொரு சண்டனை விடுப்ப
மன்னபய வருசியொடு மதியவனும் வந்தே
சொன்னவி லுருட்குரவன் துணையடி பணிந்தார்.

உரை:—முனி இன்னவகை இயம்பியது - சுதத்த முனி
வன் இவ்வாறு சொல்லியதை, மன்னன் கேளா - வேந்தனான
யசோமதி கேட்டு, தன் அருகு நின்ற ஒரு சண்டனை - தனக்கு
அண்மையில் ஒருவனும் நின்ற சண்டகருமனை, விடுப்ப - தன்
மக்களைக் கொணருமாறு விடுத்தானாக, அபய உருசியொடு
மதியவனும் வந்து - அபயருசியும் அபயமதியாகிய அப்பெண்
மகளும் அவ்விடத்திற்கு வந்து, சொல் நவில் அருள் குரவன் -
அறவுரைகளையே சொல்லும் அருளுடையவனான சுதத்த
முனிவனுடைய, துணையடி பணிந்தார் - இரண்டு திருவடி
களையும் வணங்கினார்கள் எ-று.

மனமருண்டு நின்ற வேந்தன் தெளிவெய்திய காலத்து முனி
வன் உரைத்தவற்றை ஐயவினாக்கள் பல தொடுத்த மறுபடியும்
நன்கு உளம் தெளியக் கேட்டமை தோன்ற, “இன்னவகை
மன்னன் முனி யியம்பியது கேளா” என்று பெயர்த்தும் கூறினார்
போலும். கேட்டவன், யசோதரனும் சந்திரமதியும் தனக்கு
மக்களாய்ப் பிறந்திருப்பது தெளிந்ததோடமையாது அவர்களும்
அச்செய்தியை முனிவன்பால் கேட்டல்வேண்டுமென்ற விருப்பால்,
அவர்களை யழைத்துவருமாறு சண்டகருமனை விடுத்தானென்க.
மன், அசை. அபயருசி மூத்தோனாதலின், ஒருவினையொடு உயர்பின்
வழித்தாய் வந்தது. வந்து என்னும் சிறப்புவினை பணிந்தாரென்னும்
பொதுவினையொடு முடிந்தது; “இவளும் இவனும் சிறிநிலிழைத்
தும் சிறுபறை யறைந்தும் விளையாடுப” என்றாற்போல. சொல்
லெனப் பொதுப்படக் கூறினமையின், புகழும் புண்ணியமும் பயக்
கும் அறவுரையென்பது வருவிக்கப்பட்டது.

மக்களிருவரும் முற்பிறப் புணர்தல்

302. ஆங்கபய வருசியுட னபயமதி தானும்
தாங்கலர்கள் நின்ற*தவ அரசனரு ளாலே

(பாடம்.) * சென்று

நீங்கியப வங்களை நினைந்தன ருணர்ந்தார்

ஆங்கவர்க் குறுகவலை யாவர்பிற ரறிவார்.

உரை:—ஆங்கு - அவ்விடத்தே, அபயவுருசியுடன் அபய மதிதானும் - அபயருசியும் அபயமதியுமாகிய இருவரும், தாங்கலர்கள் நின்று - மிக்கெழும் அன்பினைத் தாங்கமாட்டாது தொழுது நின்று, தவ அரசன் அருளால் - தவவேந்தனான சுதத்த முனிவன் அருளிய அருண் மொழியால், நீங்கிய பவங்களை நினைந்தன ருணர்ந்தார் - கழிந்த பிறப்புக்களை நினைந்து அவற்றிற் கேதுவாகிய தம் வினையையும் உணர்ந்து, அவர்கள் உறு கவலை - அவ்வுணர்வால் அவர்கள் உற்ற வருத்தத்தை, ஆங்கு - அப்பொழுது, பிறர் யாவர் அறிவார் - அவரை யன்றிப் பிறர் எவரும் அறிய மாட்டார் எ-று.

முனிவனைக்கண்ட மாத்திரையே அவர்தம் உள்ளத்தெழுந்த அன்பு அவரால் தாங்கமாட்டாவகையிற் பெருகியது தோன்ற, “தாங்கலர்கள்” என்றும், அவர் பின்பு அன்பின் ஆராமையால் மறுபடியும் கைதொழுது நின்றாராக, முனிவனருளால் முன்னைப் பிறப்பினரும் ஞானம் பிறக்க அதன் துணையால் அவற்றை நினைந்தறிந்த நீர்மையினை, “நின்று தவ வரசனருளாலே நீங்கிய பவங்களை நினைந்தன ருணர்ந்தார்” என்றார். தவமுடையோர் எல்லோர்க்கும் தலைமைநிலைமை யுடைமை பற்றிச் சுதத்தனை, “தவவரசன்” என்றார். இனி, வேந்தனாயிருந்து தவமேற்கொண்டு மாமுனிவனானது பற்றித் தவவரசன் என்றாரென்றும் கூறுவர்; பொருளன் றெனத் துறந்த அரசினைத் துறவாது அந்நிலைமையும் தோன்றக் கூறுவதிற் பயனின்மையின் அது பொருளன்மை யுணர்க. தாங்கலர்கள், நினைந்தனர் என்பன முற்றெச்சம்.

இருவரும் வருந்துதல்

303. *மக்களு விரட்டை யாக மாறினம் பிறந்த யாமுன்

மிக்கநீ வினையா லுற்ற வினைவினை யுணர்ந்தே மைய

புக்கமே தொடர நோற்றுத் துணையறந் துறந்த பெற்றி

இக்கதி துன்னிக் கண்டே மினிக்கதிக் கென்செய் வோமே.

உரை:—ஐய-ஐயனே, மக்களுள் இரட்டையாக மாறினம் பிறந்தயாம்-மக்களிலே இரட்டையராக மாறிப் பிறந்துள்ள யான்கள், மிக்க தீவினையால் உற்ற வினைவினை - மிகுதியாய்ச்

* இவ்வடி நன்னூலுரையில் சங்கர நமச்சிவாயரால் மேற்கோ ளாகக் காட்டப்பட்டது. கு. 351.

செய்த தீவினையால் உண்டாகிய துன்பங்களை, உணர்ந்தேம் - இப்போது: தெளிய அறிந்தோம், துக்கம் தொடர நோற்று - துன்பம் பிறவிதோறும் தொடர்ந்து வந்து வருத்துமாறு தீவினை செய்து, துணையறம் துறந்த பெற்றி - உயிர்க்குத் துணையாய் இன்பம் பயக்கும் அறவினையைச் செய்யா தொழிந்த குற்றத்தை, இக்கதி துன்னிக் கண்டோம் - இப்பிறப்பை யெய்தி யறிந்துகொண்டோம், இனிக் கதிக்கு - இனி வரக்கடவ பிறப்புக்கு, என் செய்வோம் - யாது செய்வோம் அருளுக எ-று.

புள்ளும் விலங்குமாய்ப் பல பிறவிகளிலும் பலவாறு மாறிப் பிறந்த இருவரும் இப்போது அபயருசியும் அபயமதியுமென்ற இரட்டையராய்ப் பிறந்திருப்பதை புணர்ந்து கூறலின், “மக்களுள் இரட்டையாக மாறினம் பிறந்த யாம்” என்றும், தவமுனிவன் அருளால் இறந்த பிறப்பின் துன்பங்களை புணர்ந்து வருந்துவார், “முன்மிக்க தீவினையால் உற்ற வினைவினை புணர்ந்தேம்” என்றும் கூறினார். வினைவு, துன்பம்; தீவினையின் வினைவு அதுவே யாதலின். துக்கத்துக் கேதுவாகிய தீவினையே கன்றிச்செய்த திறத்தைப் பழித்துரைத்தலின், “துக்கமே தொடர நோற்று” என்றார். “மிக்க நல்லறம் விழுத்துணையாவது”¹ என்பவாகலின், அது துணையறம் எனப்பட்டது. பெற்றி, ஈண்டுக் குற்றத்தின்மேல் நின்றது. தமக்கு அறமுணர்த்தி நன்னெறிப்படுத்துமாறு வேண்டும் குறிப்பினராதலின், “இனிக்கதிக்கென் செய்வோமே” என்றார்.

304. தந்தையுந் தந்த நாயு மாகிய நழுவு காதல்

மைந்தனு மடந்தை தானு மாற்றிடைச் சுழன்ற பெற்றி

சிந்தையி னினைந்து நோந்து தேம்பினர் புலம்பக் கண்டு

கொந்தெரி யழுவுள் விழ்ந்த கொள்கைய னுனன் மன்னன்.

உரை:—தந்தையும் - தந்தை யாகியும், தந்த நாயுமாகிய - தன்னைப் பெற்றுத்தந்த நாயாகியும், நழுவு காதல் - பிறத்தற் கேதுவாயிருந்த உழுவலன்புடைய, மைந்தனும் மடந்தைதானும் - அபயருசியும் அபயமதியும், மாற்றிடைச் சுழன்ற பெற்றி - பிறப்பு வகையில் பிறந்து வருந்திய திறத்தை, சிந்தையில் நினைந்து நோந்து - தம்மனத்தே யெண்ணி வருந்தி, தேம்பினர் புலம்ப - தேம்பியழுவே,

மன்னன் கண்டு - வேந்தனாகிய யசோமதி பார்த்து, கொந்து எரி அழலுள் வீழ்ந்த கொள்கையனான - கொத்தாக மிக் கெழுகின்ற தீயிடை வீழ்ந்து வருந்தும் வருத்தத்தை எய்தினான் என்று.

யாடாய்ப் பிறந்த காலத்தில் சந்திரமதியும் ஆடாய்ப் பிறந்து உழலுவானைக் கூடியதனால், அபயருசியைத் “தந்தையாய்” என்றும், அக்கூட்டத்தா லுண்டாகிய கருவின் கண் தானே கலந்து அதன் குட்டியாய்ப் பிறந்ததனால் அவனுக்குத் தாயாயினமையின் அபயமதியைத் “தந்தையாய்” என்றும் கூறினார். “தன்னையின்ற வத்தாய்மிசைத் தாழ்ந்ததே” (187) என்றும், “தாய் வயிற் கருவுட்டகராயது” (189) என்றும் வருதல் காண்க. இருவரும் இரட்டையராய்ப் பிறத்தற்குக் காரணம் இருவர்பாலும் இருந்த காதலன் பெண்பார், “தழுவு காதல் மைந்தனும் மடந்தை தானும்” என்றார். மடந்தை, பெண்பாற் பெயர்; பருவப்பெயரன்று. மாற்று; பிறவிநெறி. முத்தி நெறியை நோக்க, இது மாறுபடுதலின், மாற்று எனப்பட்டது. பெற்றி, தன்மை. முன்னைப் பிறவிகளில் தாழ்ந்த துன்பங்களையும், செய்த வினைகளையும் நினைந்து வருந்தியழுதன ரென்றற்கு, “தேம்பினர் புலம்ப” என்றும், சிந்தையில் நினைந்தவழி முன்னைப் பிறவி வரலாறு தோன்றி ஆண்டு நிகழ்ந்தவற்றை மனக்கண்ணில் காட்டி அதனை நெகிழ்வித்தலால், “சிந்தையில் நினைந்து நொந்து” என்றும் கூறினார். தன் மக்களிருவரும் மனம் சோர்ந்து தேம்பிப்புலம்பக் கண்ட யசோமதியின் கருத்தில் அவன்செய்த தீவினைகளும் பிறவும் தோன்றி யச்சுறுத்தவே அவன் பெரிதும் வருந்தலுற்ற நென்பார், “கொந்தெரி யழலுள் வீழ்ந்த கொள்கையனான” என்றார்.

யசோமதி புலம்புதல்

305. எந்தையும் எந்தை நாயும் எய்திய பிறவி தோறும்
வெந்துயர் வினைவு செய்த வினையினே னென்செய் கேடு
அந்தமி லுயிர்கண் மாய வலைபல செய்து நாளும்
வெந்துயர் நரகின் வீழ்க்கும் வினைசெய்தே னென்செய் கேடு.

உரை :—எந்தையும் - என் தந்தையாகிய யசோதரனும், எந்தை நாயும் - அவன் தாயாகிய சந்திரமதியும், எய்திய பிறவிதோறும் - அடைந்த பிறப்புக்களிலெல்லாம், வெந்

துயர் விளைவு செய்த வினையினேன் என் செய்கேன் - வெவ் விய துன்பமுண்டாக்கும் தீவினைகளைச் செய்தேனாதலின் யான் இனி செய்வேன், அந்தம் இல் உயிர்கள் மாய - அள வில்லாத உயிரினங்கள் இறக்குமாறு, அலைபல நாளும் செய்து - துன்பங்கள் பலவற்றையும் நாடோறும் செய்து, வெந்து உயா நரகின் வீழ்க்கும் வினைசெய்தேன் - தீயில் வெந்து நீங்கியுய்ய முடியாத நரகத்திற் செலுத்தும் தீவினை செய்தேனாதலின், என்செய்கேன் - இவ்வினைகளினால் வரக் கடவ துன்பத்தின் பொருட்டு யான் என் செய்வேன் என்று.

யசோதரன் ஆடாய்ப்பிறந்து வளர்ந்து வருகையில் வேட்டை மேற் சென்ற யசோமதி கொன்றதும், சந்திரமதி எருமையாய்ப் பிறந்த காலத்தில் தன் குதிரையைக் கொன்றது குறித்துக் கொலை செய்ததும் பிறவும் நினைந்து வருந்துதலின், “பிறவிதோறும் வெந் துயர் விளைவுசெய்த வினையினேன்” என்றும், இவ்வாறே தான் பலவுயிர்களை வேட்டையாடிக் கொன்றதை நினைந்து “அந்தமில் உயிர்கள் மாய அலைபல செய்து” என்றும், இத்தகைய தீவினைகளால் தனக்கு மீளா நரகமே கிடைக்குமென்று அஞ்சி, “வெந்து உயா நரகின் வீழ்க்கும் வினைசெய்தேன்” என்றும் கூறிப்பலம்பினான். இவ் வினை மிகுதியால் விளையும் நரகத்துன்பத்தினின்றும் தன்னைக் காத் துக் கொள்வது கருதி இதுபோது எண்ணத் தொடங்கினமை தோன்ற, “என்செய்கேனோ” என்று நென்கின்றார். உய்யா நரகம், மீளாநரகம். துன்பத்தை யுண்டுபண்ணுதலின், வினையையே வினைமுதலாக்கிக் கூறினார்.

306. அருளொடு படர்தல் செய்யா தாருயிர்க் கழிவு செய்தே
பொருளொடு போக மேவிப் பொறியிலே நென்செய் கேனோ
அருளின துருவ மாய வடிகனும் மடிகட் கேயுந்
நெருளவன் நினைந்த தீமைச் சிறியனே நென்செய் கேனோ.

உரை :—அருளொடு படர்தல் செய்யாது - உயிர்கள் மாட்டு அருள் செய்ய நினையாது, ஆர் உயிர்க்கு - பெறுதற் கரிய அவ்வுயிர்கட்கு, அழிவு செய்து - கேட்டினை வினைவித்து, பொருளொடு போகம் மேவி - பொருளும் அது வாயிலாகப் பெறும் போகமுமே விரும்பி, பொறியிலேன் - நல்வினைப் பேற்றுக்குரிய அறிவின்றி யொழிந்த யான், அருளினது

உருவமாய - அருளறமே உருவாகவுடைய, அடிகள் நும் அடிகட்கேயும் - சான்றோராகிய தங்கட்கும், தீமை நினைந்த - திங்கு செய்ய நினைந்த, தெருளவன் - தெருண்ட அறிவி லேனாய், சிறியேன்-சிறுமையுற்றேனாதலின், என் செய்கேன் - இக்குற்றங்கட்கெல்லாம் பரிகாரம் யாது செய்ய வல்லேன் - ள - று.

பொருள்மேலும் போகத்தின்மேலும் சென்ற எண்ணமிகுதியால் எவ்வுயிர்க்கும் தீங்கே செய்தொழுகினை நென்பான், “அரு ளொடு படர்தல் செய்யாது” என்றும், “பொருளொடு போகம் மேவி” யென்றும் கூறினான். “யாஅம் இரப்பவை, பொருளும் பொன்னும் போகமுமல்ல, அருளும் அன்பும் அறனும்”¹ என்று சான்றோரும் கூறுதல் காண்க. படர்தல், நினைந்தொழுகல். ஆருயிர் என்றான், உயிர்களின் அருமையினை முன்னர் உணரா திருந்து இப்போது உணர்ந்து கூறுமாறு தோன்ற. தன்பால் அருளில்லாமையின் மிகுதிக்கு எல்லே யிதுவென்றற்கு, “அருளுரு வாய அடிகட்கும் திங்கு நினைந்தேன்” என்றான். யான் அருளா தொழியினும் அருளுருவாய தங்கட்கேனும் தீமை நினையாதிருக்கும் சிற்றறிவும் பெற்றிலே நென்பான், “தெருளவன் தீமை நினைந்த- சிறியனேன்” என்றான். அடிசுளாய நங்கட்கு என்றற்கு, “அடிக ள் நும் அடிகட்கு” என்றது நற்சீலம். சால்புடைமையாற் பெரிய ராயினாரை முன்னிலைப்படுத்தி நீவிர் முதலிய சொற்களால் சொல் வது சீலமன்று என்பார். இது வழக்கினைய உயர்சொல். என்செய் கேடுற எனப் பன்முறையும் கூறியது, அவனது கையறவினைப் புலப்படுத்தி நின்றது.

முனிவனை வேண்டல்

307. மாவியல் வடிவு தன்னை வதைசெய்தார் வண்ண மீதேல்
ஆவினி* யளிய நேதும் அஞ்சிலே வைதி யென்கொல்
காவல வருளு கென்னக் கலங்கின னரசன் வீழ
மாவல அஞ்ச லென்றம் மாதவ னுரைவ ளர்த்தான்.

உரை :—காவல - உயிர்கட்கு அருளைச்செய்து அறத்தைக் காக்கும் தவவேந்தே, மா இயல் வடிவு தன்னை வதை செய் தார் வண்ணம் - மாவாற் செய்யப்பட்டதொரு கோழி

1. பரி. 5. (பாடம்.) * ஆவிநீ.

வடிவினைக் கொன்றவர் அடைந்த துன்பம், ஈதேல் - இத் தன்மைத் தாருமாயின், அளியன் - அளிக்கத்தக்க யான், ஏதும் அஞ்சிலேன் - சிறிதும் அஞ்சாது தீமை புரிந்தேனாதலின், இவரி அவதி என்கொல் - இப்போது எனக்கு எய்த விருக்கும் துன்பத்துக்கு எல்லை யாதோ அறியேன், அருளுக - அடியேனுக்கு அருள் செய்யவேண்டும், என்ன - என்று, அரசன் கலங்கினன் வீழ - அரசனான யசோமதி உணர்வு கலங்கி முனிவன் திருவடியில் வீழ்ந்து வணங்கினானாக, அம் மாதவன் - அவனைக்கண்ட அம்முனிவன், மாவல - குதிரை செலுத்தவல்ல வேந்தே, அஞ்சல் - இனி நீ அஞ்சற்க, என்று உரை வளர்த்தான் - என்று சொல்லலுற்றான் - என்று.

மா இயல்வடிவு - மாவால் செய்யப்பட்ட கோழியின் உருவம்; “மாவினில் வளைந்த கோழி வடிவு” (145) என்றே முன்பும் கூறினர். மாக்கோழியை யசோதரன் தன் கைவாளால் அரிந்த போது, அதன் தலை கூலிக்கொண்டு சென்று வீழ்ந்தமையினாலும், அவ்வாறு செய்யுமாறு செய்வித்தவன் சந்திரமதி யாதலாலும் இரு வரையும் முறையே செய்தோரும் செய்வித்தாருமாகிய வினை முதலாகத் “வதை செய்தார்” என்றார். உயிர்க்கோழி போலக் கூலி வீழ்ந்தமையால் அதன் கொலையினை “வதை” யென்றார். அக் கொலைவினை காரணமாகப் பல்வகைப் பிறப்பும் பிறந்து இரு வரும் துன்புற்ற செய்தியைச் சுதத்த முனிவன் கூறக் கேட்டா னாதலின், “வண்ணம் ஈதேல்” என்றான். உயிரில் பொருளொன்றினை உயிருடையதாகக் கருதிச்செய்த கொலைவினையே இத்துணைத் துன்பத்தைப் பயக்குமாயின், உயிருள் பொருள்களையே கொலை புரிந்த தன்னுடைய தீவினைகளை நனைந்து வருந்தும் யசோமதி, உயிர்க் கொலையைத் தவிர்த்தல் கருதி மாவால் கோழி செய்து கொன்ற அவரினும், கொலை வினையின் தீமையை நினையாதே செய்த தனக்கு எத்துணைத் துன்ப மெய்துமோவென அஞ்சி நடுங்கி, “ஆ இனி அளியன் ஏதும் அஞ்சிலேன் அவதி யென்கொல்” என்றான். ஆ, இரக்கக்குறிப்பு. உயிர்கட்குச் செய்தற்குரிய அருளற மேற்கொண் டொழுகுவது கருதி, சுதத்தனை, “காவல” என்றும், தனக்கு அக் கொலைவினையைப் போக்குதற்குக் கழுவாய் அருளுமாறு வேண்டும் கருத்தினால், “அருளுக” என்றும் கூறினான். மாவலன், குதிரை யானை முதலிய படைகளைச் செலுத்தும் வன்மையுடையன்.

“மாவலோன்” (19) எனப் பிறுண்டும் கூறுதல் காண்க. இனி, இவையிரண்டற்கும் மிக்க வெற்றியையுடையவன் என்றலுமொன்று. உரைவளர்த்தா னென்பது வாளா உரைத்தானென்பதுபடநின்றது.

சுதத்தன் வேந்தனைத் தெருட்டுதல்

308. அறிவில ராய காலத் தறிவில செய்த எல்லாம்

நெறியினி லறிவு தூற நின்றனர்* விலகி நிற்பர்

அறியலர் வினைக ளாலே யருநவை படுநர் கையாற்+

சிறியநல் வதங்கள் செய்தே தீவினை யகல்வர் காணாய்.†

உரை:—அறிவிலராய காலத்து - நல்லறிவு பிறவாத இளமைக் காலத்தில், அறிவில செய்த எல்லாம்-அறியாமை யாற் செய்த தீமைகளெல்லாம், அறிவது நெறியினில் ஊற நின்றனர் - நல்லறிவானது நெறிப்படி உண்டாகப் பெற்றவர், விலகி நிற்பர் - அத் தீமையினின்றும் விலகி நன் னெறிக்கண்ணே நிற்பார்கள், அறியலர் வினைகளாலே அரு நவை படுநர் - நலந்திற்கு அறியாராய்ச்செய்த வினைகளால் நீக்குதற்கரிய துன்பப்படுபவர், கையால் - தம் செய்கை களால், சிறிய நல் வதங்கள் செய்து - எளிய விரதங்கள் பல வற்றை மேற்கொண் டொழுகி, தீவினை அகல்வர் - தீவினையி னின்றும் நீங்குவார்கள் எ-று.

அறிவில்லாக் காலத்தே செய்யும் தீவினை பலவும் அறிவில் செய்கைக ளாகவும், நல்வினையும் ஏரலெழுத்துப் போல்வதோர் விழுக்காடென நல்லோரால் கொள்ளப்படாமையாலும் இருவகையும் சேர, “அறிவிலசெய்த வெல்லாம்” என்றார். நெறி, கல்வி கேள்வி நெறி. நல்லறிவு பிறத்தற்கு இவையிரண்டும் நெறியாதலின், “நெறி”யென்றார். அறிவது: அது, பகுதிப்பொருள் விசுதி. ஊறுதல், உண்டாதல்; “கற்றனைத் தூறு மறிவு”¹ என்று சான் றோரும் கூறுதல் காண்க. நல்லறிவு பிறந்தவழிக் தீவினை தவிர்த்து நல்வினையே நாடிச் செய்யப்படுதலின், “விலகி நிற்பர்” என்றார். இனி அறிவு பிறவாக்காலத்தே செய்த வினைப்பயன் தீர்தற்குக் கழுவாய் கூறுவார், நல்லொழுக்கமும் எளிய விரதமும் மேற்கொள்வ

(பாடம்.) *நின்றவை. † படுநர்க்கையா.

† செய்த திருவினை நுமர்கள் காணாய்.

1. குறள். 396.

தென்பார், “சிறியநல் வதங்கள் கையால் செய்தே தீவினை யகல்வர்” என்றார். சிறுமை, எளிமை மேற்று. அறியாமையாற் செய்தன வாயினும் தீவினைப்பயனாய் வரும் துன்பம் நீக்குதற்கரிது என்பார். “அருநவை” என்றும், எனவே, வினைப்பயனை எவ்வாற்றானும் நுகர்ந்தே கழித்தல்வேண்டும் என்றும் கூறினாரென வறிக. அந் விலாக் காலத்துச் செய்த குற்றம் அறிவறியும்போது அறிவுடை யோரால் விலக்கப்படுமென்பதும், அக்காலத்துச்செய்த வினைப்பயன்கள் அறிவறிவார் மேற்கொள்ளும் வதங்களால் வெல்லப்படும் என்பதும் கூறியவாரும்.

இறைவன் அறத்தின் எற்றத்தைக் கூறுதல்

309. அருள்புரி மனத்த ராகி யாருயிர்க் கபய நல்கிப்

பொருள்கொலை களவு காமம் பொய்யிவை புறக்க ணித்திட்டு

புருள்புரி வினைகள் சேரா திறைவன தறத்தை யெய்தின்

மருள்செய வருவ துண்டோ வானவ ரின்ப மல்லால்.

உரை:—அருள்புரி மனத்தராகி - அருளே நினையும் மன முடையவராய், ஆர் உயிர்க்கு - நிறைந்த உயிர்கட்கெல்லாம், அபயம் நல்கி - ஆதரவு செய்து, பொருள் கொலை களவு காமம் பொய் இவை புறக்கணித்திட்டு - பிறன் பொருளை விரும்புதலும் கொலையும் களவும் காமமும் பொய் கூறலும் என்ற இவையிற்றைச் செய்யாராய், இருள்புரி வினைகள் சேராது - அறியாமையாற் பிறக்கும் வினைகளைச் செய்வ தின்றி, இறைவனது அறத்தை எய்தின் - அருகபரமன் அருளிய அறத்தை மேற்கொண் டொழுகுவராயின், வான வர் இன்பமல்லால் - தேவருலக விற்பமன்றி, மருள் செய வருவது - ஒருவர்க்கு மயக்கமும் அது காரணமாக வரும் நரகத்துள்படும் செய்ய வருவதொன்று இல்லையாம் எ-று.

அருகன் அருளிய அறங்களுள் தலையாயது அருளாதலின், அதனை விதந்து, “அருள்புரி மனத்தராகி” யென்றும், அதற் குரிய செயலாதலின், “ஆருயிர்க் கபயம் நல்கி” யென்றும், அவ் வறத்தைக் கெடுப்பனவாதலின் பொருள்வெஃகல் முதலியவற் றைப் “புறக்கணித்திட்டு” என்றும் கூறினார். “இருள் சேர் இரு வினை”¹ என்றாராகலின், அஃது இச் சமண சமயத்துக்கும் ஒத்த

கருத்தாதல் பற்றி, “ இருள்புரி வினைகள் சேராது ” என்றும், வினைப்பகை வியாது பின்சென் றடுவதுபற்றி அதற்கு அரண் இஃது என்பார், இறைவன தறத்தை அரணாகவும் கூறினார்; “ எய்தின் ” என்றது எய்தினா லெய்தும் பயன் கூறுதற்கு அவாய்நிலை பயப் பித்தது. மருள், பிறவிக் கேதுவாய மயக்கம்.

யசோமதி திருவறம் மேற்கோடல்

310. என்றலு மடிகள் பாதத் தெழின்முடி மலர்கள் சிந்தக்
கன்றிய வினைகள் தீரக் கருணையி னுருகி நெஞ்சிற்
சென்றன நறிவு காட்சித் திருவறத் தொருவ னான
வென்றவர் சரண டைந்தார் விளைப்பது வென்றி யன்றோ.

உரை :—என்றலும் - என்று சுதத்தமுனிவன் சொன்ன தும், அடிகள் பாதத்து - அவருடைய திருவடியின்கண், எழில்முடி மலர்கள் சிந்த - அழகிய தன் முடியிற் சூடிய பூக்கள் விழுமாறு வீழ்ந்து வணங்கி, கன்றிய வினைகள் தீர - மிகச்செய்த தன் தீவினைகள் நீங்குமாறு, கருணையின் உருகி - உயிர்கண்மேற் சென்ற அன்பினால் உருகி, நெஞ்சிற் சென்ற னன்-நெஞ்சினால் நல்லொழுக்கம் மேற்கொண்ட யசோமதி, அறிவு காட்சி - ஏனை நன்ஞானமும் நற்காட்சியும் பெற்று, திருவறத்து - அருகன் அருளிய சைன தருமத்தவருள், ஒருவ னான - நிகரற்றவனான, வென்றவர் சரண் அடைந்தார்-விளைப் பகையை வென்ற முனிவருடைய திருவடியே புகலாக அடைந்தவர், விளைப்பது - அடைந்து பெறுவது, வென்றியன்றோ - வினையை வெல்வதே யாகும் எ-று.

என்றலும், விரைவுப்பொருட்டாய வினையெச்சம். முனிவர் திருவடியில் அடியற்ற மரம்போல் வீழ்ந்து வணங்கியது தோன்ற, “ அடிகள் பாதத்து எழில்முடி மலர்கள் சிந்த ” என்றார். விளைப் பகை நீங்குதற்குரிய மனப்பக்குவம் பிறந்துவிட்ட தென்பார், “ கன்றிய வினைகள் தீரக் கருணையி னுருகி ” என்றும், சைனதருமத் தில் வேந்தன் ஊஞ்சேர்ந்து அதற்குரிய நல்லொழுக்கத்தை மேற் கொண்டமை தோன்ற, “ நெஞ்சிற் சென்றனன் ” என்றும், அதற் குரிய நன்ஞானம் நற்காட்சிகளை யறிந்தமை உய்த் துணரவைத்து, இம்மூன்றாலும் அவன் ஒப்பற்ற அறவோனானது கூறுவார், “ திரு

வறத் தொருவனான்” என்றும் கூறினார். இதுகாறும் தீவினையே கன்றி நின்ற அவன் இத்துணை விரைவில் நல்லறம் மேற்கொண்டு சிறந்தமைக்கு ஏது கூறுவாராய், “வென்றவர் சரணடைந்தார் விளைப்பது வென்றியன்றோ” என்றார்.

யசோமதி மக்கட்குக் கூறுதல் ௧௬௭

311. வெருள்செயும் வினைகள் தம்மை வெருவிய மனத்த னாகி
மருள்செயு முருவ மாட்சி மகனோடு மங்கை தன்னை
அருள்பெரு குவகை தன்னு லமைவில னளிய னும்மைத்
தெருளவன் முன்பு செய்த சிறுமைகள் பொறுக்க என்னுள்.

உரை:—வெருள் செய்யும் வினைகள் தம்மை வெருவிய மனத்தனாகி - மயக்கத்தைச் செய்யும் வினைகட்கு அஞ்சிய மனமுடையவனாய், மருள் செய்யும் உருவமாட்சி மகனோடு மங்கை தன்னை - கண்டார்க்கு வியப்பினை யுண்டாக்கும் அழகு மாட்சிமைப்பட்ட மகளையும் மகளையும் பார்த்து, அருள் பெருகு உவகை தன்னால் - அன்பு மிகுதியாற் பெருகிய மகிழ்ச்சியினால், அமைவிலன் - அமையானாகிய யசோமதி, அளியன் - அளிக்கத்தக்க யான், உம்மைத் தெருளவன் - உங்களை இன்னாரென்று அறியாது, முன்பு செய்த சிறுமைகள் பொறுக்க - முற்பிறப்புக்களிற் செய்த தீமைகளைப் பொறுத்தருள்வீர்களாக, என்னுள் - என்று வேண்டினான் என்று.

வினைகளால் மயக்கமும் துன்பமும் உண்டாதலின், “வெருள் செய்யும் வினைகள்” என்றார்; “வெருள் செய்வினை தருதயரம்” (287) என்று முன்பும் கூறியது காண்க. வினைக்கு அஞ்சும் செயல் அறிவறிந்தார்கண்ண தாகலின், “வெருவிய மனத்தனாகி” என்றார். மருள், மருட்கை; இது பிறர்கட் டோன்றிய ஆக்கம் பொருளாகப் பிறப்பது. தொடர்புடைமை கருதாது எல்லா வுயிர்கண் மேலும் செல்லும் பேரன்பு அருளெனப்படுதலின், அருள் பெருகு வகை யென்பதற்கு இவ்வாறு கூறப்பட்டது. உவகை மேன்மேலும் மிகுவதால் அமைவிலனான னென வுணர்க. தீமை யென்னுது “சிறுமை” யென்றது தன்னைப் பொறுத்தல் வேண்டும் என்றற்கு.

கலியாணமித்திரற்குக் கூறுதல்

312. ஒருயிர்த் தோழ னாகி யுறுத்கூழ் வணிகன் றன்னை
ஆருயிர்க் கரண மாய* அடிகளோ டைய நீயும்
நேரெனக் கிறைவ னாக நினைவலென் றினிய கூறிப்
பாரியற் பொறையை நெஞ்சிற் பரிந்தனன் மன்னன் மன்னே.†

உரை :—ஒருயிர்த் தோழனாகி - உயிரால் ஒருவனே என்று கூறத்தக்க நண்பனும், உறுதிசூழ் வணிகன் தன்னை - மன்னனாகிய தனக்கு உறுதியாவனவற்றை நினைந்துசெய்த வணிகனான கலியாணமித்திரனைப் பார்த்து, ஐய - ஐயனே, ஆருயிர்க்கு அரணமாய அடிகளோடு-எனது அரிய உயிருக்கு அரணாகிய அறம் உரைத்த இச் சுதத்த முனிகளோடு, நீயும் எனக்கு இறைவனாக நேர் என நினைவல் என்று - நீயும் எனக்கு ஞானாசிரியனாதற்கண் ஒப்பாவாய் எனநினைக்கின்றேனென்று, இனியகூறி - இனிய சொற்கள் பல சொல்லி, மன்னன் - வேந்தனாகிய யசோமதி, பார் இயற் பொறையை - நிலத்தையாளும் அரசபாரத்தை, நெஞ்சில் பரிந்தான்-மனத்தின்கண் பற்றின்றித் துறந்தான் என்று.

உடலால் இருவராயினும் உயிரால் ஒருவரே யென்பார், “ஒருயிர்த் தோழனாகி” யென்றார், “எனக்குயி ரென்னப்பட்டான் என்னலாற் பிறரையில்லான்”¹ என்று தேவரும் கூறுவர். செய்கையில்வழிச் சூழ்ச்சி பயன்படாமையின், சூழ் வணிகன் என்பதற்கு இவ்வாறு நுரைக்கப்பட்டது. அற முறைக்கு முகத்தால் முனிவன் அரசனுயிர் நரகு புகாவகையிற் காத்தமையின், அவனை, “ஆருயிர்க் கரணமாய அடிகள்” என்றான். வணிகன் காட்டித் தெருட்டத் தெருண்டு அறம் நல்கப்பெற்றமையின், “நீயும் நேர் எனக்கிறைவ னாக நினைவல்” என்றும், அறக் கேள்வியால் ஞானம் பெற்று அரசிய லின்பத்தையும் பெரும் பொறையாகக் கருதி உள்ளத்தே அதனை வெறுத்துத் துறத்தலின், “பாரியற் பொறையை நெஞ்சிற் பரிந்தனன்” என்றும் கூறினான். மன்னும் ஓவும் அசை.

(பாடம்.) * சரணமாய † மன்னே; மன்னனானான்.

1. சீவக. 205.

யசோமதி துறவு

313. மணிமுடி மகனுக் கீந்த மன்னவன் தன்னோ டேனை
அணிமுடி யரசர் தாமும் அவனுயிற் துணைவ னுன
வணிகனு மற்றுளாரு மாதவத் திறையை வாழ்த்தித்
துணிவினர் துறந்து மூவார் தொழுதெழு முருவு கொண்டார்.

உரை :—மகனுக்கு மணிமுடி ஈந்த - மகனாகிய அபயருசிக்குத் தன்மணியுடன் யிழைத்த முடியைக் கொடுத்து நீங்கிய மன்னவன் தன்னோடு - வேந்தனாகிய யசோமதியுடன், ஏனை அணிமுடி யரசர்தாமும் - ஏனை அழகிய முடிசூடிய வேந்தர்களும், அவன் உயிர்த்துணைவனான வணிகனும் - அவனுடைய உயிர்த்தோழனான கலியாணமித்திரனும், மற்றுளாரும் - மற்றையநண்பர்களும் சுற்றத்தாரும், மாதவத்திறையை வாழ்த்தி - பெரிய தவத்தையுடைய முனிகளாகிய சுதத்தனை வணங்கி வாழ்த்தி, துணிவினர் துறந்து - உலகியற் போகத்தின் தன்மையை யுணர்ந்து துறந்து, மூவார் தொழுதெழும் உருவு கொண்டார் - மூத்துக்கெடுதலில்லாத தேவரும் முனிவரும் தொழும் ஞான நிலையினை யடைந்தார்கள் எ-று.

அரசியற் போகத்தைப் பொறையாகக் கருதி மனத்தே துறந்தமையின், அதனைத் தன் மகன்பால் வைத்தற்கண் நிகழும் இன்ப நிகழ்ச்சிகளைப் பொருளாக நினையாமை தோன்ற, “மணிமுடி மகனுக் கீந்த மன்னவன்” என்றொழிந்தார். யசோமதிக்குத் துணையாய் வேந்தரும் பிறரும் அவன் துறவுக்காலத்தே யுடன்வந்தாராக, அவனுக்கு அத்துறவுநிலை வருதற்குக் காரணனாயிருந்த கலியாணமித்திரன், “ஒருயிர்த்தோழனாகிய யுறுதி சூழ” (312) பவதைலின், அவனும் உடனே துறவு மேற்கொண்டு வேந்தனைச் சூழ வந்ததை விதந்து, “அவனுயிற் துணைவனான வணிகனும்” என்றார். துறவுக்குத் துணிவு இன்றியமையாமையின், “துணிவினர் துறந்து” என்றும், பிறப்பிறப்புக்கட் கேதுவாகிய வினையை வென்ற ஞானிகள் என்றற்கு “மூவார்” என்றும் கூறினார். முனிவார், கணதராதி மாமுனிவரென வுணர்க; “இமையவரு மாதவரு மிறைஞ்சியேத்தப், பணிவரிய சிவகதியி னமர்ந்திருந்தா ரற வமிர்த முண்டா ரன்றே”¹ என்று பிற சான்றோரும் கூறுதல் காண்க.

அபயருசி துறவு

314. தாதைதன் றுறவு முற்றத்* தானுடன் பட்ட தல்லால்
ஒதநீர் வட்டந் தன்னை யொருதுகள் போல வுள்ளத்
தாதரம் பண்ணல் செல்லா னபயனு மரசு தன்னைக்
காதலன் குமரன் தம்பி கைப்படுத் தனன்வி டுத்தான்.

உரை:—அபயனும் - அபயருசியும், தந்தைதன் துறவு முற்ற - தன் தந்தையாகிய யசோமதிக்குத் துறவு நெறி முற்றிப் பயன்தருதல் வேண்டி, ஒத நீர்வட்டம் அரசுதன்னை - கடல் சூழ்ந்த நிலவுலக அரசியற்போகத்தை, தான் உடன் பட்டது அல்லால்-தான் மேற்கொள்ள இசைந்தானே யன்றி, ஒருதுகள் போல - மேற்கொண்ட அதனைப் பயனில் பொருளாகக் கருதி, உள்ளத்து ஆதரம் பண்ணல் செல்லான் - மனத்தில் சிறிதும் விரும்பானாய், தன்னை - அவ்வரசியற்போகத்தை, காதலன் குமரன் தம்பி - அன்பும் இளமையுமுடைய தம்பியாகிய யசோதரன்பால், கைப்படுத்தனன் விடுத்தான் - வைத்துவிட்டுத் தானும் துறவு பூண்டான் எ-று.

யசோமதியின் துறவு முற்றுங்காறும் அரசுபோகத்தை மேற்கொண்டிருந்த அபயருசி, அவன் அது முற்றியதும் துறத்தலின், மேற்கொண்டிருந்ததற்கு ஏது இவ்விதென்பார், “தாதைதன் துறவு முற்றத் தானுடன் பட்டதல்லால்” என்றும், அவ்வாறிருந்த காலத்தும் அவ்வரசியற்போகத்தை விரும்பாதிருந்தமை தோன்ற, “ஒருதுகள்போல வுள்ளத் தாதரம் பண்ணல் செல்லான்” என்றும், தான் இளையனாயினும் தன்னினும் இளையனான யசோதரற்கு அரசியலைத் தந்த செயலைக் கூறுவார், “காதலன் குமரன் தம்பி கைப்படுத்தனன் விடுத்தான்” என்றும் கூறினார். தன்னையென்பது சுட்டு மாத்तिரையாய் நின்றது.

315. மாதவன் மலர்ந்த சொல்லான் மைந்தனும் மங்கையாய்
பேதையம் பிணைய னாளும் பிறப்பினி துணர்ந்த பின்னர்
ஆதரம் பண்ணல் போகத் தஞ்சினர் நெஞ்சின் எஞ்சா
மாதவன் சரண மாக வனமது துன்னி னாரே.

உரை:—மைந்தனும் - அபயருசியும், மங்கையாய் பேதை அம் பிணையனாளும் - மங்கையாகிய இளமையான மான்

(பாடம்.) * முந்த

பிணையை யொத்த அபயமதியும், மாதவன் மலர்ந்த சொல்லால் - பெரிய தவத்தையுடையவனான சுதத்தமுனிகள் உரைத்த அறவுரையால், பிறப்பு இனிது உணர்ந்த பின்னர் - தங்கள் பழம்பிறப்பையுணர்ந்த பிறகு, போகத்து நெஞ்சின் ஆதரம் பண்ணல் அஞ்சி - உலகியல் இன்பத்தை நெஞ்சால் விரும்புதற்கு அஞ்சி, எஞ்சா மாதவன் சரணமாக - குன்றாத பெரிய தவத்தையுடைய சுதத்தன் திருவடிகளையே துணையாகக்கொண்டு, வனமது துன்னினார் - முனிவனுடன் வனத்தை யடைந்து தவம்செய்யக் கருதினார்கள் என்று.

மாதவனாதலின், உரைத்தானென்றல் சீல மன்மை நோக்கி, “மலர்ந்த” என்றார். அவனுரைப்பன யாவும் அறமாதலின், “சொல்லால்” என்றார். நூல் வாயிலாக வுணர்ந்துதலினும் சொல்லால் லுபதேசித்த சிறப்புக்குறித்து இவ்வாறு கூறினாரென்று மாம். மங்கைமென்பது பெண்பாற் பொதுப்பெயர்; பருவப்பெயரன்று. பேதை, இளமை. பிணை, மான். பழம்பிறப்புணர்ந்து, போகத்தில் வேட்கை செய்தால் வரக்கடவ துன்பத்துக்கு அஞ்சதலின், “ஆதரம் பண்ணல் போகத்தஞ்சினர்” என்றார். பண்ணல் என்புழி நான்கனுருபு விகாரத்தாற் றெடுக்கது. போக வேட்கையாலெய்தும் பிறவித்துன்பத்தை நினைந்து நெஞ்சில் மிக்க அச்சம் உறுதல் தோன்ற, “நெஞ்சின் அஞ்சினர்” என்றார். எத்துணையும் தான் மேற்கொண்ட தவத்தின்கண் குன்றாது ஒழுகுதல்கண்டு, “எஞ்சாமாதவன்” என்றும், அவன் திருவடித்துணையால் எவ்வகையிடைபூறும் எய்தாதென்னும் துணிபுபற்றி அவனுடன் சென்றனரென்பார் “மாதவன் சரணமாக வனமது துன்னினார்” என்றும் கூறினார். வனமது, அது பகுதிப்பொருட்டு.

வனமடைந்த இருவரும் முனிவன்பால் அறங்கேட்டல்

316. வினைகளும் வினைகள் தம்மால் விளைபயன் வெறுப்பு மேவித் தனசர னனைந்து ளார்க்குத் தவவர சருளத் தாழ்ந்து வினையின் விளைவு தம்மை வெருவின மடிகள் மெய்யே சிவவரன் சரண முழுகிச் சேறிதவம் படர்து மென்றார்.

உரை :—வினைகளும் - ஞானாவரணம் முதலிய வினைகளின் உணர்வும், வினைகள்தம்மால் விளைபயன் வெறுப்பும் - அவற்றாலுண்டாகும் இன்பத் துன்பங்களில் வெறுப்பும்

மேவி - பொருந்தி, தனசரண் - தன் திருவடிகளே புகலாக, அணைந்துளார்க்கு - அடைந்துள்ள அனைவருக்கும், தவ வரசு அம்முனிவன் அருள - தவத்துக்குரிய அறத்தையுரைக்கும் குறிப்பினனாக அதுகண்டு, அடிகள்-அடிகளே, வினையின விளைவு தம்மை-வினைகளால் உண்டாகும் பயனை, வெருவினம் - அஞ்சினோமாதலின், சினவரன் சரணம் மூழ்கி - சினேந்திரனாகிய அருகபரமன் திருவடியை யடைந்து, செறிதவம் படர்தும்-கேவல ஞானவின் பம் செறிதற் கேதுவாகிய தவத்தைச் செய்யக் கருதுகின்றோம், என்றார் - என்று தெரிவித்தார்கள்.

ஞானாவரணிய முதலிய வினைகளாவன ஞானாவரணியம் தரிசனாவரணியம், மோகனியம், அந்தராயம் என்பனவும், வேதனையம், நாமிகம், கோத்திரிகம், ஆயுட்கம் என்பனவுமாகிய இருவகைகளாகும்; இவற்றுள் ஞானாவரணிய முதலிய நான்கும் காதி கருமம் என்றும், ஏனை நான்கும் அகாதி கருமமென்றும் வழங்கும். காதி கருமத்தால் துன்பமும் அகாதிகளால் இன்பமும் விளைபயனாகும். இவற்றின் இயல்பும் விளைபயனும் உணர்ந்தாலன்றி இவற்றின்பால் வெறுப்பு உண்டாகாமையாலும், வெறுப்புளதாயினல்லது வீடுபேற்று நெறி வாயாமையாலும், “வினைகளும் வெறுப்பும் மேவி” யென்றார். புவியரசு துறந்து தன் திருவடியடைந்து அறத்தின்வழி நிற்பார்க்குத் தான் அருளக்கருதுவது தவமாதலின், அதனைத் “தவ வரசு அருள” என்றும், அக்குறிப்புத் தோன்றக் கண்டதும் இருவரும் வணங்கினமையின், “தாழ்ந்து” என்றும் கூறினார். வினைக் கஞ்சம் அச்சமே ஞானப்பேற்றுக்கு வேண்டும் மனப்பக்குவத்தைப் பயத்தலின், “வினையின விளைவு தம்மை வெருவினம்” என்றும், எமக்குப் புகலளிப்பது சினவரன் சரணமாதலின் அதனை யடைதற்கு வேண்டும் தவ நெறியை அருளவேண்டும் என்பார், “செறிதவம் படர்தும்” என்றும் கூறினார். கேவலஞான விற்பத்துச் செறிவிக் கும் சிறப்புடைமையின் தவத்தைச் “செறிதவம்” என்று சிறப்பித்தார்.

சுதத்த முனிகள் கூறல்

317. ஆற்றல தமையப் பெற்று லருந்தவ மமர்ந்து செய்யின்
சாற்றிய வகையின் மேன்மேற் சையமா சைய மத்திற்
கேற்றிநின் றின்மை* தன்னை யிதுபொழு துய்யம்மி னென்றான்
ஆற்றலுக் கேற்ற வாற்று லவ்வழி யொழுது கின்றார்.

(பாடம்.) * கேற்றவனின்மை.

உரை:—ஆற்றலது அமையப் பெற்றால் - உங்கள்பால் தவத்துக்குவேண்டும் ஆற்றல் அமைந்திருக்குமாயின், அருந்தவம் அமர்ந்து செய்ம்மின் - சோறும் நீரும் சுருக்கிச்செய்யும் அந்த அரிய தவத்தை அவ்வாற்றலுக் கேற்றவாறு பொருந்தச் செய்வீர்களாக, சாற்றிய வகையின்-பரமாகமம் சொல்லும் முறைப்படியே, மேல் மேல் - உணவு முதலிய வற்றைக் குறைத்துப் பல்வகை ஆராதனைகளை மேற்கொண்டு, சையம் - சம்மியங்களில், மா சையமத்திற்கு தன்னை ஏற்றி நின்று - மேலான சம்மியத்திற்குத் தன்னை ஏற்றுவித்துப் பிராணி சம்மியமம் விடய சம்மியமங்கள் நிறைந்து நின்று, இது பொழுது - இந்நிலையிலேயே, இன்மையுய்ம்மின் - இன்பத் துன்பங்களில் விருப்பு வெறுப்பு இல்லாமையாகிய நல்லறத்தைக் கடைபோகச் செய்வீர்களாக, 'என்றான் - என்று சுதத்த முனிவன் உரைத்தான், ஆற்றலுக்கு ஏற்ற வாற்றல் - அவர்களும் தங்களுடைய ஆற்றலுக் கேற்றவாறு, அவ்வழி ஒழுகுகின்றார் - அம்முனிவன்கூறிய நெறியிலேயே ஒழுகலானார்கள் -று.

ஆற்றல், மனவலியும் மெய் வலியுமாம். ஆற்றல் அமையாவிடத்து உண்டிசுருக்கிச் செய்யும் இத்தவம் வெற்றி தருதல் அரிது என்றற்கு “அருந்தவம்” என்றும், அதனால் உண்டாகும் விளைவு பேரின்பமாதலின் “அமர்ந்து செய்ம்மின்” என்றும், உண்டி சுருக்கத்தை மேன்மேல் படிப்படியாகச் செய்யுமாற்றால் “ஆத்ம பாவனையாகிய ஞானாராதனை, தரிசுாராதனை, சாரித்திராராதனை என்னும் இக்குணங்களில்” நிலைபெறுண்டாக அது வாயிலாகச் “சுத்தாத்ம தியான” முண்டாகுமென்று பரமாகமம் கூறுதலின், “சாற்றிய வகையின்” என்றும் கூறினார். சையம், சம்மியம். முதன் மூன்று குண நிலையில் சம்மியத்துவமில்லை யெனவும் நாலாங்குண நிலையிலும் அதன்மேலும் மேலும் சம்மியத்துவங்கள் உண்டாமென்றும், எல்லாவற்றிற்கும் மேலான சம்மியமத்தில் பிராணி சம்மியமம் விடய சம்மியங்கள் தோன்றி நிறைவு செய்யுமென்றும் மேருமந்தரம், பதார்த்த சாரம் முதலிய தூலங்கள் கூறுகின்றன. இன்மை, இன்பத்துன்பங்களில் விருப்பு வெறுப்பில்லாமை. இவ்வாறியலும் இத்தவ நெறியின் இயல்பினை, “நற்றிலா ராதனை விதியி லேந்தல்தான், ஆற்றலுக் கேற்றவாறன்ன பானமும், சாற்றிய வகையினாற் சுருக்கிச் சையமேல், ஏற்றி

னான் தன்னைநின் நிலங்குஞ் சிந்தையான்,” “சித்தமெய் மொழி
களிற் செறிந்து யிர்க்கெலாம், மித்திர னையின் வேத னாதியின், ஒத்
தெழு மனத்தன யுவகை யுள்ளுலாய்த், தத்துவத் தவத்தினும்
மனுவை வாட்டினான்”¹ என வருவனவற்றா லறிக.

சுதத்த முனிகள் இருக்குமிடத்தை மாசித்தத்துக்குக் கூறுதல்

318. அருங்கல மும்மை தம்மா லதிசய முடைய நோன்மைப்
பெருங்குழு வொருங்கு சூழப் பெற்றருங் குணங்கள் தம்மாற்
சுருங்கலில் சுதத்த னென்னுந் துறவினுக் கரச னின்னுட்
டருங்கடி கமழுஞ் சோலை யதனுள்வந் திவிதி ருந்தான்.

உரை :—அருங்கலம் மும்மை தம்மால் - நற்காட்சி நன்
ஞானம் நல்லொழுக்கமாகிய மூவகையரிய மணிகளையுடைய
னாதலிலும், பெற்றற்கு அருங்குணங்கள் தம்மால் - பெறு
தற்கு அரியவாகிய உயர்குணங்களை யுடையனாதலிலும்,
சுருங்கல் இல் - குன்றாத, சுதத்தனென்னும் துறவினுக்கு
அரசன் - சுதத்தனென்னும் பெயரையுடைய துறவியர் தலை
வன், அதிசயமுடைய நோன்மைப் பெருங்குழு - காண்
போர்க்கு மனத்தே வியப்பை விளைவிக்கும் இயல்புடைய
தவ விரதங்கையுடைய பெரிய துறவியர் கூட்டம், சூழ -
தன்னைச் சூழ்ந்துவர, நின் நாட்டு - நின்னுடைய நாட்டி
லுள்ள, அருங்கடி கமழும் சோலையதனுள் வந்து - அரிய
மணம் கமழும் சோலைக்கு வந்து, இனிதிருந்தான் - இனிது
எழுந்தருளியிருந்தான் எ-று.

நற்காட்சி முதலிய மூன்றும் சம்மிய தரிசனம், சம்மிய
ஞானம், சம்மிய சாரித்திரம் என்று பெயர் கூறப்பட்டு இரத்தினத்
திரயம் என்று வழங்குதலின், “அருங்கல மும்மை” யென்றார்.
“இதற்குபாயம் இரதனத் திரயம்”² என்று சான்றோர் ஒதுதல்
காண்க. குணங்களென்பதற்குக் குணவிரதங்களென்றலுமாம்.
நற்காட்சி முதலியவற்றை யுடைமையாலும் குணங்களின் மிகுதி
யாலும் காண்போர்க்கு வியப்புண்டாதலின், “அதிசயமுடைய
நோன்மைப் பெருங்குழு” என்றார். தவவிரதங்களைக் கடைபோகச்
செய்தற்கு ஆற்ற லின்றியமையாமையின், “நோன்மைப் பெருங்
குழு” என்று சிறப்பித்தார்; பெருமை, மிகுதி மேற்று. முனிவன்
வந்து இனிதிருத்தற்கு ஏது கூறுவான், “அருங்கடி கமழும்
சோலை” யென்றான்.

தாம் இன்னொரு அபயருசி மாரித்தத்தற்குக் கூறுதல்
 319. அனசன மமர்ந்த சிந்தை யருந்தவ னிசோம திக்குத்
 தனயர்கள் தம்மை நோக்கித் தரியலீர் சரிதை போயின்
 எனவவ ரிறைஞ்சி மெல்ல விந்நக ரத்து வந்தார்
 அனையவ ராக எம்மை யறிகமற் றரச என்ருன்.

உரை :—அனசனம் அமர்ந்த சிந்தை யருந்தவன்-உண்ண
 நோன்பை விருப்பத்துடன் மேற்கொண்ட மனமுடைய
 அரிய தவத்தோனாகிய சுதத்த முனிவன், இசோமதிக்குத்
 தனயர்கள் தம்மை நோக்கி - யசோமதிக்கு மக்களாகிய
 அபயருசி அபயமதி யிருவரையும் பார்த்து, தரியலீர் -
 அனசன நோன்பை நீவிர் தாங்கவல்லீரல்லீராதலின், சரிதை
 போயின் - தெருவிற்சென்று உணவேற்று உண்டு வருக
 என - என்று பணிக்கவே, அவர் - அவ்விருவரும், மெல்ல
 இறைஞ்சி - மெதுவாக அவரை வணங்கி விடைபெற்று
 இந் நகரத்து வந்தார் - இந்த இராசபுர நகரத்துக்குள்ளே
 வந்தார்கள், அரச - அரசனே, எம்மை அனையவராக அறிக -
 எங்களை அவ் விருவருமாக அறிவாயாக, என்ருன் - என்று
 அபயருசி கூறினான் என்று.

“அந்தில் ஆசனங்கொண் டண்ணல் அனசனத் தவமமாந்
 தான்” (24) என்று முன்னே கூறியது கடைப்பிடித்து ஈண்டு
 அபயருசியின் கூற்றில் வைத்து “அனசன மமர்ந்த சிந்தை யரு
 தவன்” என்றார். “தன்னைப் பிறன்போற் கூறும்”¹ முறையி
 கூறுதலின், “இசோமதிக்குத் தனயர்கள் தம்மை” யென்றான். “பச
 யின் வாடி வருந்திய மெய்ய ரானீர், எம்முட னுண்டி மாற்றாது
 இன்றுநீர் சரிதைபோகி நம்மிடை வருக” (26) என்று முன்னே
 முனிவர் கூறியதனை ஈண்டு அபயருசி கொண்டுகூறுதலால், “தரிய
 லீர் சரிதை போயின் என” என்றான். அனையவர் என்றது அக
 சென்னும் சுட்டுமாத்திரையாய் நின்றது. மற்று, அசை. மெல்ல என்
 பதனை வந்தார் என்பதனோ டியைத் துரைப்பினு மமையும்.

அபயருசி மேலும் அரசற்குக் கூறுதல்
 320. இனையது பிறவி மாலை யெமரது மெமது மெண்ணின்
 இனையது வினைகள் பின்னு ளிடர்செய்த முறைமை தானும்

இனையது வெகுளி காமத் தெய்திய வியல்பு நாடின்
இனையது பெருமை தானு மிறைவன தறத்த தென்னுள்.

உரை :—எமரது பிறவி மாலை இனையது - எம்மைச்
சேர்ந்தோருடைய பிறவித் தொடர்ச்சி இத்தன்மைத்
தாகும், எமதும் எண்ணின் இனையது - எம்முடைய பிறப்பு
வரலாறும் ஆராயுமிடத்து இத்தன்மைத்தே, பின்நாள் வினை
கள் இடர்செய்த முறைமைதானும் இனையது - பிற்காலத்தே
வினைகள் துன்பம் வினைவித்த இயல்பும் இத்தன்மைத்தே,
வெகுளி காமத்து எய்திய இயல்பு நாடின் இனையது - சினம்
காமம் முதலியவற்று லுண்டாகிய துன்பத்தை யாராயு
மிடத்து அவற்றின் இயல்பும் இத்தன்மைத்தாகும், இறை
வன் அறத்தது பெருமை தானும் - அருகபரமன் உரைத்த
அறத்தின் பெருமையும், இனையது - இத்தன்மைத்தாகும்
எ-று.

பிறவி மாலையும், வினைகள் இடர் செய்யும் முறைமையும்
வெகுளி காமத்து இயல்பும் இதுகாறும் கூறியவாற்றால் விளக்கின
மையின் ஒவ்வொன்றையும் தனித்தனியாக “இனையது” என்று
முடித்தான். இவற்றின் சிறுமைபோல இறைவன் அருளிய அறத்
தின் பெருமையும் நிலவுவதென்பான், “பெருமைதானும் இறை
வனதறத்த” தென்றான். “தோன்றி மாய்ந்தலக மூன்றிற் றுய
ரெய்து முயிர்கடம்மை, ஈன்றதாய்போல வோம்பி யின்பத்துளிருத்தி
நாதன், மூன்றுலகிற்கு மாக்கி முடிவிலாத் தன்மை நல்கும், ஆன்ற
நல் லறத்தைப் போலு மரியதொன் றில்லை யென்றான்”¹ என்று
பிறரும் கூறுதல் காண்க. “எண்ணின்” “நாடின்” என்ற
தனால் இவை காட்சியளவையானனறிக் கருதல், உரையென்னும்
அளவைகளால் உய்த்துணரப்படுவன என்றானுயிற்று.

வேறு

321. செய்த வெந்தியக்* கொலையொரு துகள்தனிற்
சேன்றுறு பவந்தோறும்
எய்து மாயிடிற் றீர்த்திடாக் கொலையிஃ
திருநில முடிவேந்தே

1. மேரு. 117.

(பாடம்.) * வெந்திரியக், வந்தய.

மையல் கொண்டிவண் மன்னுயி ரேனைப்பல
வதைசெய வருபாவத்
தெய்தும் வெந்துய ரெப்படித் தென்றுனைத்
தீரங்குகின் றனமென்றான்.

உரை :—செய்த வெந்தியம் - வெந்தியச் சம்பா வரிசி
மாவாற் செய்யப்பட்ட கோழியினது, கொலை-கொலை வினை
யானது, ஒரு துகள்தனில் - ஒரு குற்றமாய், சென்று உறு
பவம்தோறும் எய்து மாயிடின - சென்றடையும் பிறப்புத்
தோறும் இடையருது வந்து வருத்துமாயின், தீர்த்திடாக்
கொலை இஃது - எத்துணைப்பிறவி யெடுப்பினும் ஒழியாத
உயிர்க்கொலையாகும் இத்தீவினை, இரு நில முடி வேந்தே -
இந்தப் பெரிய நிலவுலகமானும் அரசே, இவண் - இவ்
விடத்தே, மையல் கொண்டு - மயக்க முற்று, எனைப்பல -
எத்துணையோ பல உயிர்களை, வதைசெய வருபாவத்து
எய்தும் வெந்துயர் - கொலை செய்வதால் வரும் தீவினையால்
விளையும் கொடிய துன்பம், எப்படித்து - எத்தன்மைத்தாம்,
என்று உளைந்து - என்று வருந்தி, இரங்குகின்றனம் - யாங்
கள் இருவரும் துயர்கின்றோம், என்றான் - என்று அபயருசி
கூறினான் என்று.

வெந்தியம், வெந்தியச்சம்பா என்னும் ஒருவகை நெல். “சாலி
யின் இடியின் கோழி” (146) என்று முன்பு பொதுப்படக் கூறினா
ராதலின், ஈண்டு அதன் வகைகள் இன்னதெனத் தெரித்தோதினார்.
யசோதரனாய் பிறந்து வாழ்ந்த காலத்துத் தான் செய்த தீவினைப்
பயனைத் தான் நுகர்ந்து துன்புற்றதற்குத் தானே கரியாதலின்,
அதனை யெடுத்தோதி, அதன் கொடுமையினை வற்புறுத்துவான்
“தீர்த்திடாக்கொலை இஃது” என்றான்; எனவே, இப்போது தான்
கொலையுண்டிற்கும் அத்தீவினையே காரணம் என்றானுயிற்று. மாக்
கோழியின் கொலையே இத்துணைத் தீவினையாய்த் தொடர்ந்து
துன்புறுத்துமாயின், எண்ணிறந்த உயிர்களைக் கொலையுரியும் நின்
தீவினை நின்னை எத்துணைத் துயருறுக்குமோவென்று நிற்பொருட்டு
இரங்குகின்றனம் என்றனென வறிக. கொலைப்பாவம் மையலறிவு
காரணமாக வருதல் பற்றி, “மையல் கொண்டு” என்றார். பாவம்,
தீவினை. வதை, கொலை.

மாரித்தன் மனம்தெருண்டு கூறல்

322. ஐய நின்னரு ளாலுயிர்க் கொலையினி
 லருவினை நரகத்தாழ்ந்
 தெய்தும் வெந்துய ரெனைப்பல கோடிகோ
 டியினுறு பழிதீர்த்தேன்
 பொய்ய தன்றிது புரவலு குமரநின்
 புகழ்மொழி புணையாக
 மையின் மாதவத் தொருகட லாடுதல்
 வலித்தன வினியென்றான்.

உரை :—ஐய - ஐயனே, புரவல குமர - அரச குமரனே, நின் அருளால் - நீ அருள்செய் துரைத்த உரையால், உயிர்க் கொலையினில் அருவினை - உயிர்களைக் கொல்வதாகிய அரிய தீவினையால் எய்தும், நரகத்து ஆழ்ந்து - நரகத்தில் வீழ்ந்து, எய்தும் வெந்துயர் - நுகரக்கடவ மிக்க துன்பங்கள், எனைப் பல கோடி கோடியின் உறுபழி - எத்துணையோ கோடிக் கணக்காய்ப் பொருந்தும் துன்பத்தினின்று, தீர்த்தேன் - நீங்கினேனாயினேன், இது பொய்யது அன்று - இது பொய்யன்று மெய்யே, நின் புகழ்மொழி புணையாக - நின் புகழை நிறுத்துதற்குக் காரணமாகிய நின் வாயிற் சொற்களையே புணையாகக்கொண்டு, மையில் மாதவத்து ஒருகடல் - குற்ற மில்லாத பெரிய தவமாகிய ஒப்பற்ற கடலை, ஆடுதல் - நீர்திக் கரையேறுதற்கு, இனி வலித்தனன் - இப்பொழுது உறுதிசெய்துகொண்டேன், என்றான் - என்று மாரித்தன் கூறினான் எ-று.

ஐய, புரவல, குமர என்பன மாரித்தற்கு அபயருசிபால் உள்ள ஆர்வத்தைப் புலப்படுத்து நின்றன. அபயருசி இத்துணையும் கூறுதற்குத் தன்பால் கொண்ட அருளே காரணமென்று கருதுதல் தோன்ற, “அருளால்” என்றும், உயிர்க்கொலையால் வரும் தீவினை எத்துணையும் எஞ்ஞான்றும் எவ்விடத்தும் நீங்குதலின்மையினைத் “தீர்த்திடாக் கொலையிஃது” (321) என்றதனால் உணர்ந்தமையின், “அருவினை” யென்றும், அது கொண்டுய்க்கும் இடம் நரகமாதலின், “நரகத்தாழ்ந்தெய்தும் வெந்துயர்” என்றும், அதனினின்

றும் உய்தற்கு மாதவம் மேற்கோடல் துணிந்தமை தோன்ற, “உறு பழி தீர்ந்தேன்” என்றும், அதற்கு உறுதி கூறுவானாய், “நின்புகழ் மொழி புணையாக மாதவத்தொரு கடலாடுதல் வலித்தனன்” என்றும் கூறினான். இவனுரையினை அபயருசி யயிராமைப் பொருட்டு, “பொய்யதன்றிது” என்றதனோடமையாது, “புரவல்” என்றும், “குமா”வென்றும் கூறுகின்றான். பொய்யது: அது, பகுதிப்பொருட்டு. புகழ் உண்டாதற்கும் புகழுடைமை புலப்படுத்தற்கும் புகழும் மொழியும் ஏதுவாமாகலின், “புகழ்மொழி” எனப் பட்டது. தவத்தைக் கடலென்றது அதனது அருமையும் பெருமையு முணரலின்றது.

மாரீதத்தன் துறவு பூண்டு முனிவனாகல்

323. இன்சொன் மாதரு மிளங்கிளைச் சுற்றழும்

எரித்திர ளெனவஞ்சிப்

பொன்செய் மாமுடிப் புதல்வருட் புட்பதத்

தற்கிது பொறையென்றே

மின்செய் தாரவன் வெறுத்தன னரசியல்

விடுத்தவ ருடன்போகி

முன்சொன் மாமலர்ப் பொழிலினுன் முனிவரற்

ருழுதுநன் முனியானுன்.

உரை:—இன்சொல் மாதரும் - இனிய சொற்களைப் பேசும் மகளிரையும், இளங்கிளைச் சுற்றழும் - இனையாரும் மைந்தரும் மைத்துனரும் பிறருமாகிய சுற்றத்தாரையும், எரித்திரள் என அஞ்சி - நெருப்பின் கூட்டமென்று கருதியஞ்சி மனத்தால் நீங்கி, புதல்வருள் புட்பதந்தற்கு - தன் மக்களுள் மூத்தோனான புட்பதந்தன் என்பானுக்கு, இது பொறை என்று - இவ்வரசியல் சுமையாகும் என்றெண்ணி, பொன்செய் மாமுடி - பொன்னாற்செய்த அழகிய முடியினைச் சூட்டி, அரசியல் வெறுத்தனன் விடுத்து - அரசியற் போகத்தைத் தான் விரும்பாது அவன்பால் ஒப்படைத்து விட்டு, அவருடன் - அவ் வபயருசி அபயமதி யென்ற இருவருடன், போகி - சென்று, முன் சொல் - முன்னே “நகர்ப்புறத் தோர் வளமலர்ப் பொழில்” (24) என்று சொல்லப்பட்ட, மாமலர்ப் பொழிலினுள் - அழகிய பூக்கள் நிறைந்த சோலைக்

குள்ளே எழுந்தருளியிருந்த, முனிவரன் தொழுது - முனி புங்கவனாகிய சுதத்தமுனிகளை வணங்கி அறங்கேட்டு, மின் செய் தாரவன் நன்முனியானான் - ஒளி விளங்கும் மாலை யணிந்தவனான மாரிதத்தன் நற்காட்சி முதலிய நன்மை பெற்ற முனிகளாயினான் என்று.

இளையராய உடன் பிறந்தார், மக்கள், மைத்துனர் முதலாயினாரை “இளங்கிளைச்சுற்றம்” என்றார்; “எழுமையும் பெறுக வின்ன விளங்கிளைச் சுற்றம் என்றான்”¹ என்று தேவரும் கூறுதல் காண்க. புதல்வராகிய சுற்றத்தை, “இளந்துணைப் புதல்வர்” “இளந்துணை மகாஅர்”² என்பது பண்டையார் வழக்கு. நெருப்பு, தன்னைச் சேர்ந்தாரை வெதுப்புதல்போலத் இம் மாதர் முதலிய சுற்றமும் தன்னை வினைசெய்வித்து மறுமைக்கண் தீவாய் நாகத்து வீழ்வித்து வருத்துதலின், “எரித்திரள் என அஞ்சி” நீங்கினனென்றார். பொன்றாற் செய்யப்பட்டதாயினும், மணிமுடியும் விரும்பாவிடத்துப் பொறையாய் வருத்துமாதலின், “பொன் செய் மாமுடி”யென்றும், “இது பொறையென்றே மின் செய் தாரவன் வெறுத்தனன்” என்றும், முறை வழுவாமைச் செய்தல் அறமாதலின் “புதல்வருட் புட்பதந்தற்கு அரசியல் விடுத்த” என்றும், அபயருசியின் “புகழ்மொழி புணையாக”ச் செல்கின்றமையின், “அவருடன் போகி”யென்றும், முனிவர்பால் அறங்கேட்டு சைன தீக்கைபெற்று நற்காட்சி, நன்னூனம், நல்லொழுக்கம் மூன்றும் உணர்ந்து முனிவரானான் நென்பார், “நன் முனியானான்” என்றும் கூறினார். சைன தீக்கையாவது ஆடையணிகளையும் தலை மயிர் முதலியவற்றையும் நீக்குதல்; “அறிவன தடிமுதலைம்ப தஞ்சொலா, நெறிமையின் நீக்கினார்”³ என வருவதனாலும் அதனுரையாலு மறிக.

நன்முனியாகிய மாரிதத்தன் வானவனாதல்

324. வெய்ய தீவினை வெருவுறு மாதவம்
விதியினின் னுதிக்கொண்டான்
ஐய தாமதி சயமுற வடங்கின
னுடம்பினை யீவணிட்டே
மையல் வானிடை யனசனர் குழாங்களில்
வானவன் றுகூகித்
தொய்யின் மாமுனைச் சரவரர் மகளிந்தம்
தொகுதியின் மகிழ்வுற்றான்.

உரை:—வெய்ய தீவினை வெருவுறும் மாதவம் - வெவ் விய துன்பத்தை வினைவிக்கும் வினைகள் அணுகுதற்கு அஞ்சி நீங்கும் பெரிய தவத்தை, விதியின் நின்று-தவத்திற் கோதிய நன்னெறிக் கண்ணே பிறழ்வின் றி நின்றொழுகி, உதிகொண்டான் - எய்தப்பெற்றவனான மாரிதத்த முனிவன், அதிசய முற - கண்டோர் வியக்குமாறு, ஐயதாம் உடம்பினை இவன் அடங்கினன் இட்டு - மெல்லிதாகிய உடம்பினை இம்மண்ணுலகில் உயிர்ப்படங்கினனாய் விட்டொழித்து, மையல் வானிடை - முகிற் கூட்டம் சஞ்சரிப்ப தல்லாத மேல் நிலை வானமாகிய விண்ணுலகத்தில், அனசனர் குழாங்களில் - அனசனத்தவம் பூண்டோரைப் போல, வானவன்தானாகி - தேவனாகி, தொய்யில் மாமுலைச் சுரவரர் மகளிர்தம் தொகுதியில் - தொய்யிலெழுதிய பெரிய முலையினையுடைய தேவ மகளிர் கூட்டத்தில், மகிழ்வுற்றான்-தேவபோகத்தில் தினைப் பானாயினன் என்று.

“அஞ்சொலார் நெறிமையை யறநெறி நினைப்ப நீக்கும்”¹ என்பவாகலின், மாதவமாகிய அறநெறி வெவ்வினையஞ்சி நீங்குதற்கு ஏதுவாயிற்று. தவநெறியும் வழுவா தொழுகினன்றிப் பயன் தாராமையின், “விதியினின்று உதிகொண்டான்” என்றார். உதி கோடல், உதித்தல்; அல்தாவது எய்துதல். “உதிதர வுணர்வல் யானும்”² என்புழிப் போல. ஐயதாம் என்பதை உடம்பிற் கேற்றுக; தவ முதிர்ச்சிக்கண் உடம்பு வாடி மெலிவதாதலின், உடம்பு மெலிய சினம் முதலிய குற்றங்கள் அடங்கிக்கெடுதலின், முன்னை நிலையும் இப்போதைய நிலையும் கண்டார்க்கு வியப்புத்தோன்று தல் பற்றி, “அதிசயமுற வடங்கின”னென்றார்; “தவம் பெருக நாடொறும் காயமும் கசாயமும் கரிசமானவே”³ என்றார் பிறரும். மையல் வானம், விண்ணுலகிற்கு வெளிப்படை; செருப்பு மலையை “மிதியல் செருப்பு”⁴ என்பதுபோல. தேவருலகிற் பெறும் பயன் அது வாதலின், “தொய்யின் மாமுலைச் சுரவரர் மகளிர்தம் தொகுதியின் மகிழ்வுற்ற”னென்றார்.

1. மேரு. 1203.

3. மேரு. 543.

2. சீவக. 1340.

4. பதிற். 21.

அபயருசியும் அபயமதியும் வானவராதல்

325. அண்ண லாகிய வபயனுந் தங்கையு

மாயுக மிகையின்மை

நண்ணி நாயக முனிவனி லறிந்தனர்

நவின்றனர் குணமெல்லாங்

கண்ணி னூர்தம துருவின துடலங்கள்

கழிந்தன கழிபோகத்

தெண்ணின் வானுல கத்திரண் டாவதி

னிமையவர் தாமானூர்.

உரை:—அண்ணலாகிய அபயனும் - பெரியவனாகிய அபயருசியும், தங்கையும் - அவன் தங்கையாகிய அபயமதியும், ஆயுகம் மிகை இன்மை-ஆயுள் மிகவும் இல்லாமையை, நாயக முனிவனில் நண்ணி யறிந்தனர் - தலைமை பொருந்திய சுதத்த முனிகளை யடைந்து அறிந்து கொண்டு, குணமெல்லாம் நவின்றனர் - ஞான விற்பத்துக்குரிய குணங்களை நல்கும் அறவொழுக்கங்களை மேற்கொண்டொழுகி, தமது உருவினது உடலங்கள் கழிந்தன கண்ணினூர் - ஜீவபுற்கலமாகிய தமக்கு வந்து கழிந்துபோன பிறப்புக்கள் பலவற்றையும் தெரிந்து, எண்ணின் வானுலகத்து - எண்ணுதற் கினிய வின் னுலகத்து, இரண்டாவதின் - இரண்டாவது பகுதியில், கழி போகத்து இமையவர்தாம் ஆனார் - மிக்க இன்ப நுகர்ச்சியினை யுடைய தேவராயினர் எ-று.

அபயன் மூத்தோனாதலின், “அண்ணலாகிய அபயனும்” என்றார். “ஆயுகம் மிகை இன்மை” யென்றதனால் ஏனைச் செல்வம், யாக்கை முதலியவற்றின் நிலையாமையும் கொள்ளப்படும். அறிந்தனர், நவின்றனர், கண்ணினார் என்பன முற்றெச்சமாய் “தாமானூர்” என்பதனோடு முடிந்தன. குணமாவது அறமாதலின், அதனைக் “குணமெல்லாம்” என்றார்; இனி இதற்குக் குணவிரதம் முதலாயின என்றுரைப்பினுமாம். கழியென்னும் உரிச்சொல் மிகு திப்பொருட்டு. வானுலகத்து இரண்டாவது சாசார கற்பமென்னும் தேவலோகம்.

வானவராகிய இவர்தம் உருவநலம் கூறல்

326. அம்பொன் மாமுடி யலர்கதீர்க் குண்டல
மருமணி திகழாரம்
செம்பொன் மாமணி தோள்வளை கடகங்கள்
செறிகழன் முதலாய
நம்பு நாளொளி நகுதீர்க் கலங்களி
ளலம்பொலிந் தழகாரந்த
வம்பு வானிடு தனுவென வடிவுடை
வானவ ரானுரே.

உரை:—அம்பொன் மாமுடி - அழகிய பொன்னாலியன்ற பெரிய முடியும், அலர்கதீர்க் குண்டலம் - விரிந்த ஒளிக் கதிர்களையுடைய குண்டலங்களும், அருமணி திகழ் ஆரம் - கிடைத்தற்கரிய மணிகளின் ஒளி விளங்கும் அரதன மாலையும், செம்பொன் மாமணி தோள்வளை - செவ்விய பொன்னும் அழகிய மணியாலும் இயன்ற வாகு வலயங்களும், கடகங்கள் - கடகங்களும், செறி கழல் முதலாய - கட்டுகின்ற வீரகண்டையும் முதலிய, நம்பும் - விரும்புகின்ற, நாள் ஒளி நகு கதிர்க் கலங்களின் - இளஞாயிறுபோல ஒளிவிடும் ஒளிக் கதிர்களையுடைய அணிகலன்களால், நலம் பொலிந்து - நலம் மிகுந்து, அழகு ஆர்ந்த - அழகு நிறைந்த, வம்புவான் இடு தனுவென - வானம் இடுகின்ற புதிய வில்லைப்போன்ற, வடிவுடை வானவரானார் - உருவத்தையுடைய தேவராயினர் என்று.

முடிமுதல் அடிகாறும் அணியும் அணிகளை நிரலே தொடுத்தோதுவார் “அம்பொன் மாமுடி” என்றும், “செறிகழல்” என்றும் கூறி, ஒவ்வோ ருறுப்புக்கும் இக்கூறிய இவையே யன்றி, இவற்றிற் கினமாயவை பல உள்ளன என்றற்கு “முதலாய” என்று மிகுத்தம் ஒதினார். “நம்பு நாள் ஒளி” என்றதனால், இளஞாயிற் றின் பேரொளி கொள்ளப்பட்டது. பொலிதல், மிகுதல். வம்பு, புதுமை. “வெம்பும் சுடரிற் சுடரும் திருமூர்த்தி”¹ என்றார்

தேவரும். இவ்வாறு இத்தேவர் பல்வகை யணிகலனுடையராதலை, “கனைகதிரா” “செழுந்திரட்டி” என்று தொடங்கும் செய்யுட்களில் தோலாமொழித்தேவரும் ¹ கூறுதல் காண்க.

தேவமகளிரது இன்பம் துய்த்தல்

327. வந்து வானவர் திசைதொறும் வணங்கினர்

வாழ்த்தினர் மலர்மாரி

மந்த மாருதத் துந்துபி வளரிசை

மலிந்தன மறுகெங்கும்

அந்தி லாடினர் பாடினர் விரும்பிய

வரம்பைய ருகெல்லாம்

வந்து தேவியர் மன்மத வாளியின்

மகிழ்ந்துடன் புடைகுழந்தார்.

உரை:—திசைதொறும் வானவர் வந்து வணங்கினர் வாழ்த்தினர் - எட்டுத்திசைகளும் உறையும் தேவரணைவரும் வந்து வணங்கி வாழ்த்தினார்கள், மந்த மாருதம் மலர் மாரி துந்துபி வளரிசை மருங்கெங்கும் மலிந்தன-பக்கமெங்கணும் தென்றலும் பூமழையும் துந்துபியின் மிகுகின்ற இசையோசையும் நிரம்பின, அருகு எல்லாம் - அருகிடமெல்லாம், விரும்பிய அரம்பையர் - இவர்களை விரும்பிய தேவரம்பையர், ஆடினர் பாடினர் - ஆடியும் பாடியும் மகிழ்வித்தார்கள், மன்மத வாளியின் மகிழ்ந்து - மன்மதன் எய்த அம்பினால் மோக முற்று, தேவியர் வந்து புடைகுழந்தார் - தேவராய இவர்க்கு மனைவியராவார் வந்து பக்கத்தே குழந்து கொண்டார்கள் -று.

அபயருசியும் அபயமதியும் தேவருலகத்தை யடைந்த காலையில், இவரைத் தேவர்கள் வரவேற்று இன்புறுத்த திறம் கூறுவார், “வானவர் திசைதொறும் வணங்கினர் வாழ்த்தினர்” என்றும், தெருக்கள் புனையப்பெற்றிருந்த சிறப்பை, “மலர் மாரி மந்த மாருதம் துந்துபி வளரிசை மலிந்தன மறுகெங்கும்” என்றும், அருகே அரம்பையர் ஆடலும் பாடலும் செய்தனரென்றும் கூறினார். மன்மத வாளியால் காமவேட்கையுற்று வந்த தேவியர், மெய்யுறு புணர்ச்சி

யின்மையின் காட்சியின்பம் குறித்து அருகே சூழ்ந்து கொண்டா ராதலின், “தேவியர் மன்மத வாளியின் மகிழ்ந்துடன் புடைசூழ்ந்தார்” என்றார். “முன்செய்நல் வினையினால் முடிவின் மின்ன னார், இன்செய் வாயவ ரேந்து கொங்கையர், வந்திடைச் சூழ்ந்திட வணங்க வானவர், அந்தமி லின்பத்து ளமான் மேயினான்”¹ என்று பிறரும் கூறுதல் காண்க.

இணையில் இன்பத்துள் இருவரும் இருத்தல்

328. மாசின் மாமணி மேனியின் வாசமோ

ரோசனை மணநாறத்

தேசோ ரோசனை தினைத்திட முனைத்தெழு

தினகர னனையார்கள்

ஆசீ லெண்குண னவதியோ டமைந்தன

ரலைகட ளளவெல்லாம்

ஏசில் வானுல கிணையிலின் பத்தினி

லிசைந்துட னியல்கின்றார்.

உரை:—மாசில் மாமணி மேனியின் வாசம் - குற்ற மில்லா அழகிய மாணிக்க மணிபோலும் நிறமமைந்த அவ ருடம்பின்கண் எழும் மணமானது, ஓர் ஓசனை மணம் நாற - ஒரு யோசனை தூரம் தன் மணத்தைப் பரப்ப, தேச-உடம்பி னெளியானது, ஓர் ஓசனை தினைத்திட - ஓர் யோசனை தூரம் ஒளியினைச் செய்ய, முனைத்தெழு தினகரன் அனையார்கள் - கீழ்த்திசையில் முனைத்து எழுகின்ற இளஞாயிற்றை யொக் கும் இருவரும், ஆச இல் எண்குணன் - கடையிலா அறிவு முதலிய எண்குணங்களும், அவதியொடு - அவதி ஞானம் முதலிய பல்வகை ஞானவுணர்வும், அமைந்தனர்-பொருந்தி, அலைகடல் அளவெல்லாம் - அலைகளையுடைய கடலென்னும் காலவளவையாலாகிய வாழ் நாட்கால முற்றும், ஏசுஇல் - பழிப்பில்லாத, வானுலகு - விண்ணுலகத்தில், இணையில் இன்பத்து இனிது இசைந்து - நிகரற்ற பேரின்பத்தில் இனிது தோய்ந்து, உடன் இயல்கின்றார் - பிரியாதிருக்கின் றார்கள் என்று.

“முளைத்தெழு தினகான் அணையார்” என்றமையின், மாமணியென்றது மாணிக்க மணியாயிற்று. இவர்தம் மேனி நலத்தை, “வாசமோ ரோசனை நின்று நாரிடும், தேசமோ ரோசனை சென்றெறித்திடும், தூசணி மாசெய்தா மேனியின்குணம், பேசலாம் படியலீ தன்று பீடினா”¹ என்பதனாலு மறிக. மாணிக்க மணிக்குப் பதினாறுவகைக் குற்றம் உண்டென்ப வாகவின் “மாசில் மாமணி” என்றார் ஆசில் என்குணமெனவே, அவை கடையிலா அறிவு முதலிய எட்டாதல் பெற்றும். அவதி ஞானத்தை, “பவப்பிரத்தியய அவதி ஞானம்” என்பர்; இதனால் பண்டைப்பிறப்பு முற்றும் தெளியவுணரப்படும். இத்தேவர்கட்குக் காலவெல்லை பதினெட்டுக் கடற்காலம் என்பர்.

நூற்பயன்

329. வெருவரு வினைவலி விலக்கு கிற்பது
தருவது சுரகதி தந்து பின்னரும்
பொருவரு சிவகதி புணர நிற்பது
தருவற நெறியது செவ்வி காண்மினே.

உரை :— திருவற நெறியது - அருகபரமேட்டி யுரைத்த சைன தருமத்தின், செவ்வி - இயல்பினை யுணர்த்தும் இந்நூல், வெருவரு வினைவலி விலக்குகிற்பது - அறிவுடையோர் யாவரும் அஞ்சத்தக்க வினையினது வன்மையால் விளையும் துன்பத்தைப் போக்குமாற்றலுடையது, சுரகதி தருவது - தேவகதியினைத் தருவது, தந்து - அவ்வாறு தந்தும் அமையாது, பின்னரும் - அதன்மேலும், பொருவரு சிவகதி - ஒப்பற்ற கேவல ஞானவீன்பம், புணர நிற்பது - பொருந்தச் செய்வதாகும், காண்மின் - இவ்வியல்பை இந்நூற் கண்ணே காண்பீர்களாக எ-று.

யசோதரன், சந்திரமதி, அமிர்தமதி என்போர் வரலாற்றால் வீணியின் வலியையுணர்த்தி, யசோமதி, சண்டகருமன், மாரிதத் தன் முதலாயினர் தாம் செய்த வினைகள் தம்மைத் தொடராவாறு நோற்றையுந்ததனால் “வீணவலி விலக்குகிற்பது” என்றதும், யசோமதி முதலிய அரசர்களும் அபயருசி அபயமதி யென்பாரும்

1. மேரு. 510.

தேவகதி யெய்திய வாலாற்றால், “தருவது சராகதி” யென்றதும், அபயருசியும் அபயமதியும் தேவகதி பெற்றதும் அமையாது எண்குணமும் அவதி ஞானமும் பெற்றதனால் சிவகதி பெறச் சமைந்திருத்தலின், “பொருவரு சிவகதி புணர நிற்பது” என்றதும் இனிது விளங்குதலின், “காண்டினே” என்றார்.

ஆசிரியர் அறங்கூறல்

330. ஆக்குவ தேதெனி லறத்தை யாக்குக
போக்குவ தேதெனில் வெகுளி போக்குக
நோக்குவ தேதெனில் ஞானம் நோக்குக
காக்குவ தேதெனில் விரதம் காக்கவே.

உரை:—ஆக்குவது ஏது எனில் - மேலிற் செய்யுளிற் கூறியவாறு கண்டோர் இனி யாம் செய்யத்தகுவது யாதென்றால், அறத்தை ஆக்குக - அறத்தைச் செய்வாராக, போக்குவது ஏது எனில் - நீக்கத் தகுவது யாதென்றால், வெகுளி போக்குக - சினத்தை அறவே நீக்குவாராக, நோக்குவது ஏதெனில்-ஆராயத்தக்கது யாதென்றால், ஞானம் நோக்குக- ஞான நூல்களை நன்கு ஆராய்வார்களாக, காக்குவது ஏதெனில் - நீங்காமற் காக்கக்கடவது யாதெனில், விரதம் காக்க - பல் வகை விரதங்களையும் காப்பாராக எ-று.

இருவினையும் துன்பவினையின வாதலின் எவ்வினையைச் செய்யக்கடவோம் என்றார்க்கு அறவினையே செய்க என்பார், “அறத்தை யாக்குக” என்றார்; ஓளவையாரும் “அறஞ் செய விரும்பு” என்றல் காண்க. அறவினையைச் செய்யுமிடத்து, முற்றவும் கடியலாகாத வெகுளி ஒரோவழித் தோன்றலு முண்மையாலும், அவ்வெகுளி, தீவினை பிறப்பதற்கு வாயிலாதலாலும், “வெகுளி போக்குக” என்றார். முற்றத் துறந்த முனிவர்பாலும் “வெகுளி கணமேயும் காத்தலரிது”¹ என்பதனால் உண்மை யறியப்படுதலும், “தீயபிறத்தல் அதனால் வரும்”² என்பதனால் வெகுளி தீவினைக்கு வாயிலாதலும் அறியலாம். துறவோரும் அறவோராதலின், அவர்பாலும் அஃதிருத்தல் கூடாதென்பார், “வெகுளி போக்குக” என்றார்; ஓளவையார், “ஆறுவது சினம்” என அறச்செயலை அடுத்த

1. குறள், 29.

2. குறள், 303.

துக் கூறியிருத்தல் காண்க. இவ்வாறு அறச்செய்கையும் வெருளி
 யன்மையு முடையார் தம் அறிவால் ஆயக்கடவன இவை யென்பார்
 “ஞானம் நோக்குக” என்றார்; பிறவெல்லாம் அறிவுமயக்கமும்
 வினைத்தொடர்பும் பயக்குமென்பது கருத்து. வீடுபெற விரும்பினோர்
 செய்யத்தகுவதிது வென்பார் “வித்தை விரும்பு” என்ற ஒளவை
 யார், பிறுண்டு “காப்பது விரதம்” என்றதனைபுட்கொண்டே
 இவரும் “விரதம் காக்கவே” யென்றார் போலும். இனி அறத்தை
 யென்றதற்குச் சைனதருமத்தையே யென்றும், ஞானமென்றதற்
 குச் சம்மிய ஞானமென்றும், விரதம் என்றதற்குச் சம்மிய சாரித்
 திரம் என்றும் கூறுப.

யசோதர காவியம் மூலமும்,

ஒளவை சு. துரைசாமிப்பிள்ளை யவர்கள் இயற்றிய

உரையும் முற்றும்.

யசோதர காவியம்

செய்யுள் முதற்குறிப்பு அகராதி

	பக்கம்		பக்கம்
அங்கநூலாதி	56	அரைசரின் எனகத்து	71
அங்கவளகத்து	102	அல்லது மன்னை	33
அங்குலியயங்கம்	37	அழுகிறைந்துட	210
அசையதாகி	199	அற்றமிலறிவு	234
அஞ்சிலோதியர்	171	அறப்பெருமை	259
அஞ்சினமெனினும்	32	அறப்பொருள் நுகர்தல்	161
அஞ்சதலிலாது	90	அறப்பொருள் விளைக்குங்	76
அடைந்தவர்கள்	263	அறிவான் சாண	249
அண்டல ரெனினுங்	28	அறிவிலராய	299
அண்ணலாகிய	317	அறிவொடா	49
அண்ணனீ யருளிற்	44	அறுத்த மீனி	186
அணிகொள் மாமுடி	204	அன்றியுமின்மென்	146
அத்தலத்தக	196	அன்னணம் அண்ணல்	69
அந்தரத்தொரு	183	அன்னவர் தம்முள்	253
அப்பிறப்பி	175	அனங்கனை	208
அம்பின் வாயுமி	168	அனசன மமர்ந்த	310
அம்பொன் மாமுடி	318	அனந்த மாமறிவு	227
அம்முனி யவர்கள்	25	ஆக்குவ தேதெனி	322
அரசவை விடுத்து	121	ஆகமத்தடிச	233
அரசன் மற்றவன்	9	ஆகவெனின்	262
அரசனானை	205	ஆங்கபய	292
அரசரிதுறத்தி	155	ஆங்கவளகத்து	156
அருங்கல மும்மை	309	ஆங்கவ ளானைந்த	94
அருமணியி	277	ஆங்கவ ளாருளொன்	142
அருவினை முனெகா	224	ஆங்குமுனி	276
அருவினை விளையு	45	ஆடவ ரன்றி	113
அருள்புரி மனத்த	300	ஆடைமுன்னசைய	43
அருளுடை மனத்த	68	ஆதகாதன்னை	153
அருளொடு படர்தல்	296	ஆதபத்தி	192

	பக்கம்		பக்கம்
ஆயிடைக்கொடி	207	இன்னவகை	292
ஆயிடைச் சுதத்த	21	இன்னு மாசை	207
ஆயிடை யத்தி	96	இன்னுமீதைய	244
ஆயிடை யாச	137	இனையது பிறவி	310
ஆராளர் புரிந்த	226	இனைய வாகிய	201
ஆருயிர் வருத்தங்	241	இனையன நினைவின்	58
ஆழ்ந்தகுழி	281	இனையன நினைவு தம்	154
ஆற்றல தமைய	307	இனையன நினைவுநீஇ	86
இங்குலகு	267	இனையன பலவுஞ்	129
இஞ்சி மஞ்சினை	8	இனையன வினையி	165
இடுக்கண்வந்துறவும்	64	இனையன வுழையர்	162
இணர்தகைப்பொழிலி	221	இனையனீ தனியை	163
இதத்தினை யுயிர்க்கினி	256	ஈங்குநம் இடர்கள்	52
இது நுமர்கள்	291	ஈடிண் முனி	271
இதுவென் மாநக	196	உம்மைவல்வினை	211
இந்திரர்கள்	264	உயர்ந்த சோலைகள்	13
இந்துவோ ரிளம்பிறை	80	உயிர்ப்பொருள் வடிவு	149
இருமுழ மாதி	39	உயிரவணில்லை	246
இருளினுலடர்க்க	124	உருவ்னொழுகு	131
இருளினிரு	279	உலகமூன்றும்	1
இவ்வகைமொழிவோன்	118	உள்விரிந்த	3
இவ்வகை யாகுஞ்	232	உளங்கொள மலிந்த	24
இவ்வுலகி	265	உறுதியைப் பெரிது	51
இவர்களென் கடை	197	உறுபொருள் நிலைமை	235
இளங்களிற் முழுவை	81	எண்களுக்கிசைவி	159
இளமையினியல்பிது	84	எண்ணமதலாமை	130
இனையவள் எழில்நலம்	82	எண்ணமிலி	288
இறந்தநாளென்னு	242	எந்தையும் எந்தை	295
இன்சொன் மாதநா	314	எரிமணி யிமைக்கும்	88
இன்றிவண் ஐய	47	எவ்வள விதனை	72
இன்றெறிந்த	191	என் மனத்திவரு	103
இன்னண மாச	252	என்றடி பணிந்து	240
இன்னது நினைந்த	273	என்றலும் மிணர்	194
இன்னரிச் சிலம்புந்	95	என்றலு மடிகள்	301

	பக்கம்		பக்கம்
என்றலுமிவற்றி	110	குரைகழலசோகன்	87
என்றலு மெனது	147	கூற்றமென	257
என்றலு மேய	127	கேட்டலு மஞ்ச	116
என்றவனுளங்கொள	272	கேட்டலுமடிகள்	247
என்றினிது	266	கொந்தொரி	258
என்று கண்டு	215	கொலைக்களங்குறுகி	60
என்று கூறலும்	16	கொலையின தின்மை	237
என்றுதன்புறத்	213	கோங்குபொற்குடை	11
என்றும் இப்பரு	15	சண்டகோபி	17
என்னுயிர்க்காரணம்	105	சந்திரம்மதிநாய்...முந்து	182
என்னுயிர் நீத்த	143	சந்திரம்மதிநாய்...வந்தி	202
என்னைகொல்மாவின்	152	சந்திரம்மதிநாய்...வந்து	184
என்னைநஞ்சு	198	சந்திரம்மதிநாயு	180
எனமனத்தெண்ணி	29	நந்திரம்மதியாகிய	169
ஐப்பசிமதிய	140	சந்திரமுன்மதி	290
ஐயநின்னரு	313	சிக்கெனவாயு	231
ஐவகையொழுக்க	55	சிலம்பொடுசிலம்பி	93
ஒருபதினொ	286	சிலைபயில்வயிரத்	239
ஒன்றியஉடம்பின்	48	சுரைய பாலடி	172
ஒரினோர்முழங்கை	39	செந்தைசுகள்	282
ஒருயிர்த்தோழ	303	செந்தளிர்முனைந்த	220
கடையனக்கமல	123	செய்த வெந்திய	311
கண்டமுன்னவன்	217	சென்றுநல்லமிர்	195
கண்ணினுக்கினிய	66	சொல்லறிகணையை	251
கத்தடு களிமத	79	தந்தையுத்தந்த	294
கரவினிறீறவி	139	தரகாமாசிய	218
கருகருகரிந்தனர்	283	தவளவாளநகை	100
கருமனுமிறைவ	228	தணிவயினிகுளை	120
கறங்கெனவினையி	34	தாதைதன்றுறவு	305
காரநீரினிற்	206	தாய்கொல்பன்றி	180
காரியம்முடிந்த	111	தாய்முன்னாகி	177
காளைதகு	260	தாய்வயிற்கரு	189
கானுலாவியும்	14	தாயினன்னலந்	188
குட்டமாகிய	209	திசையுலாமிசை	7

	பக்கம்		பக்கம்
திருத்தகுமான்	89	பண்பெற்றமொழி	117
திலப்பொறியி	286	பரிமிசைப்படை	254
தீதகல்கடவு	160	பாடகமில்ங்கு	222
தீதிதென்ற	193	பாரிதத்தினை	9
துயிலிளையொருவி	122	பாவமூர்த்தி	18
துன்பகாரண	40	பிறந்தநாம்பிறவி	35
துன்னியஇரவு	99	பிறந்தவர்முயற்சி	75
துரபாரஞ்	203	பிறவிகளனைத்து	248
தெருளுடைமனத்திற்	238	புரைபுரைதோலு	136
தேவிநீகமலை	112	பூதிகந்தத்தின்	109
தேவியென்னை	213	பெண்ணுயிரளிய	46
தையலாள்மெல்ல	125	பெருகியகொலையும்	236
தொல்லைவினை	287	பெருமலையினைய	54
தோடலர்கோதை	91	பேதுறுபிறவி	57
நகைவிளையாடன்	135	பேதைமாதர்	200
நங்கைநீயஞ்சல்	31	பைம்பொன்	6
நஞ்சதுபாரந்த	158	பையவே	230
நஞ்சிலன்னை	214	பொற்பகங்கழுமி	126
நஞ்சொடுகலந்த	157	மக்களிற்பிறவி	42
நரம்புகள்விசித்த	108	மக்களுளிரட்டை	293
நல்வதத்தொட	174	மடங்கனிந்தினிய	95
நாடுநகரங்களு	268	மண்டமர்தொலைத்த	141
நாதன்நம்முனி	2	மண்ணியன்மடந்தை	132
நாயின்வாயில்	178	மணிமருளுருவம்	138
நாவழுகி	284	மணிமுடிமகனுக்	304
நிலயிலாவுடம்பின்	243	மயிலுருடும்	170
நின்றகண்டத்து	186	மருவுவ்வவ்வினை	4
நின்றவர்தம்மை	63	மலமலிகுரம்பை	74
நூற்படுவலைப்பொறி	256	மலர்ந்தபூஞ்சிகை	12
நெரிந்தநுண்குழல்	10	மழுதிருளிரவின்	106
நோயினுசைகொல்	212	மற்றம்மாநக	216
நோவுசெய்திடும்	15	மற்றமன்னன்	167
பட்டதுநலங்கா	119	மற்றவன்இனைய	246
பண்ணினுக்கொழுகு	97	மற்றைநாள்மன்னன்	133

	பக்கம்		பக்கம்
மற்றைமீனுமோர்	185	மேருகிரி	280
மற்றொர்நாள்மணி	175	மேலியல்தெய்வங்	151
மற்றொர்நாள்மற	190	யான்படைத்த	197
மற்றொர்நாள்மன்னவன்	83	யானிவ்வாளினின்	19
மற்றொர்நாள்மன்னர்	92	யானுமல	270
மற்றொருகள்வன்	229	யானுயிர்வாழ்த	144
மறவியின்மயங்கி	61	வஞ்சனையி	278
மன்னவன்மனத்ததை	275	வடிநனைப்பகழி	225
மன்னன் ஆணையின்	19	வண்டளிர்புரைதிரு	83
மன்னன்மயிலாய்	289	வணிகர்தம்முடன்	202
மன்னன்மாதேவி	107	வந்தகுப்பையின்	173
மன்னன்.....சூகரம்	181	வந்தூடன்வணங்கும்	41
மன்னன்.....சூகரமா	187	வந்துமாரகர்	23
மன்னன்.....வந்து	179	வந்துவானவர்	319
மன்னனாகிய	170	வரைசெய்தோண்	204
மன்னனும்அதனை	67	வலையின்வாழ்நரின்	184
மனம்விரியல்குன்	148	வள்ளியமலருஞ்	26
மாசின்மாமணி	320	வளவயல்வாரி	79
மாதாரொனைய	128	வளையவர்கூழ்	223
மாதவன்மலர்ந்த	305	வன்சொல்வாய்மறவர்	30
மாளவப்பஞ்ச	104	வாடலொன்றிலர்	20
மாலியல்வடிவு	297	வாரணிமுரசு	164
மாலினின்வனைந்த	150	வாளியின்விழும்	189
மின்னினுநிலையின்	98	வானவரு	269
மின்னொடுதொடர்ந்து	70	விண்ணிடைவிளங்குங்	139
முடைப்படுநாற்ற	115	விந்தநாம	168
முத்தவாள்நகை	176	விரைசெறிபொழிலி	251
முந்துசெய்நல்வினை	85	வில்லினதெல்ல	27
முழமொருமூன்றிற்	36	வினைகளுந்வினைகள்	306
முன்னமுரை	274	வீங்கியவினைகள்	245
முன்னுயிருருவிற்	65	வெய்யதீவினை	315
முன்னேநுமர்	285	வெருவருவினை	321
முனைத்திறமுறுக்கு	59	வெருள்செயும்வினை	302
மேகமென	268	வெறுத்துடன்	261

